

میرا نام یوں تو کچھ اور ہی ہے لیکن اگر آپ مجھے شاہد کے نام سے
 جانیں تب بھی میری حیرت انگیز سرگزشت پر کوئی اثر نہ پڑے گا میں
 اپنا حسبِ نسب بیان کر کے زمین و آسمان کے قلابے ملانے کے
 بجائے صرف اپنے گھر کے افراد کے بارے میں آپ کو اتنا بتانا
 ضروری سمجھتا ہوں کہ میں اپنے والدین کا اکلوتا بیٹا ہوں میرا گھر انا کل
 چار افراد پر مشتمل تھا میرے بوڑھے والد جو گھریلو اخراجات کے پیش
 نظر کمیٹی کی ملازمت کرنے پر مجبور تھے انہیں ایک سو تیس روپے ماہوار
 تنخواہ ملتی تھی ہر ماہ کی پہلی تاریخ کو وہ اپنے گاڑھے پسینے کی اس معمولی
 اجرت کو وصول کرتے اور پھر لا کر اسے میری ماں کے حوالے کر دیتے
 میری ضعیف ماں پورے مہینے کس کس پریشانی سے اس رقم کو خرچ

کرتی تھی اس کا اندازہ آپ خود لگا سکتے ہیں ان کے علاوہ ایک میری بڑی بہن تھی جس کی عمر انیس سال کے لگ بھگ تھی میں اپنی زبان سے اس کی خوب صورتی کی تعریف نہیں کروں گا لیکن کوئی مبالغہ نہیں کہ حسن سیرت میں وہ اپنی مثال آپ تھی۔ آٹھویں جماعت تک تعلیم حاصل کرنے کے بعد وہ نویں جماعت کا منہ نہ دیکھ سکی اسے تعلیم حاصل کرنے کا دیوانگی کی حد تک جنون تھا لیکن اس کی کشادہ پیشانی پر تعلیم کی یہ رخنہ اندازی کوئی بل نہ ڈال سکی اس نے حالات کا مردانہ وار مقابلہ کیا اور اپنے شوق کو اپنے سینے کی گہرائیوں میں دفن کر کے گھریلو کام کاج میں ماں کا ہاتھ بٹانا شروع کر دیا دو دو وقت کے فاقوں کے باوجود وہ ہمیشہ مسکراتے رہنے کی عادی بن چکی تھی شاید وہ جانتی تھی کہ حالات سے مفر حال ہے اس کی شادی کا مسئلہ بار بار اٹھتا لیکن گھر کی چار دیواری تک ہی محدود رہتا اس لئے کہ میرے والدین

کے پاس جہیز کا بندوبست کرنے کے لئے معقول رقم نہ تھی میرے عزیز و اقارب اگر چاہتے تو میرے والدین کے اس بھار کو آسانی سے ان کے ناتواں کاندھوں سے اتار سکتے تھے لیکن وہ سب کھاتے پیتے لوگ تھے اس لئے ساری دنیا سے بے نیاز تھے انہیں کسی کی غربت کا کوئی احساس کیوں ہوتا بہر حال میری بہن کی شادی کا مسئلہ بدستور کھٹائی میں پڑا رہا۔

اس وقت میری عمر اٹھارہ سال تھی اپنی بہن کی طرح مجھے بھی پڑھائی کا بے حد شوق تھا پتا نہیں میری بہن نے کوئی سنہری خواب دیکھے تھے یا نہیں لیکن میں نے بارہا ایسے خواب دیکھے تھے تعلیم مکمل کرنے کے خواب بڑا آدمی بننے کے خواب میں ان خوابوں کو شرمندہ تعبیر کرنے کی غرض سے شب و روز مصروف رہتا میری خواہش تھی کہ میں پڑھ لکھ کر بڑا آدمی بن جاؤں اپنے والدین کی اس غربت کو دور کر سکوں

جس نے انہیں وقت سے پہلے بوڑھا کر دیا تھا۔
 میری تمنا تھی کہ بڑا آدمی بننے کے بعد جب میرے عزیز رشتے دار
 مجھے پہچاننے لگیں اور میری بہن کا رشتہ مانگنے کی خاطر میرے
 دروازے پر آئیں تو میں انہیں پہچاننے سے انکار کر دوں یہ خواہش
 اور نہ جانے کتنی آرزوئیں ہمیشہ میرے دل میں مچلا کرتی تھیں انہی کی
 تکمیل کے لئے میں نے بمشکل اپنے تعلیمی سلسلے کو جاری رکھا اس
 خیال سے کہ میرے والدین میری تعلیم کے اخراجات اپنے ناتواں
 کاندھوں پر بوجھ نہ محسوس کریں میں نے دوڑ دھوپ کر کے دینیوشن
 حاصل کر لیں تعلیمی اخراجات سے جو رقم پس انداز ہوتی وہ میں
 ایک سعادت مند اور فرماں بردار اولاد کی حیثیت سے اپنے والدین کو
 دے دیا کرتا تھا۔

حالات سے سمجھوتا کر لینے کے بعد میں ذہنی طور پر خود کو کسی قدر مطمئن

محسوس کرنے لگا اور یہی آسودگی میری جسمانی صحت برقرار رکھے ہوئے تھی میرے اکثر واقف کار مجھے پہلوان کے خطاب سے نوازتے تھے میں نے جو دو یوشن کر رکھی تھیں ان میں ایک دو بچوں کی تھی جو چوتھی جماعت میں پڑھتے تھے یہاں سے مجھے بیس روپے ماہوار ملتے تھے دوسری یوشن رشیدہ نامی ایک فیشن ایبل لڑکی کی تھی جو دسویں جماعت کی طالبہ تھی رشیدہ کا باپ بیرسٹر تھا اور بڑے شاہانہ انداز میں زندگی گزارتا تھا اس کی آمدنی آٹھ دس ہزار روپے ماہوار سے کسی طرح کم نہ تھی شہر میں اس کی ٹکر کا کوئی بیرسٹر نہ تھا اس لئے وہ ہمیشہ منہ مانگی فیس وصول کیا کرتا یوں بھی اس کے پاس کسی کیس کا ہونا کامیابی کی ضمانت سمجھا جاتا تھا اس کے گھر میں آسائش کا تمام سامان موجود تھا دولت کی بہت اب نے پورے گھر کو آزاد خیال بنا رکھا تھا رشیدہ کے پاس ایک الگ کار تھی جس پر وہ آزادی سے گھوما پھرا کرتی

تھی اس پر کسی قسم کی بندش یا روک ٹوک نہیں تھی اس کا عالی شان مکان ہمارے ہی محلے میں واقع تھا اس کے گھر کی قد ریں علیحدہ تھیں۔

مجھ سے جب اس یوشن کے لئے کہا گیا تو اپنے کانوں پر یقین نہیں آیا اس لئے کہ میں ایف اے کے دوسرے سال میں پڑھتا تھا رشیدہ کو پڑھانے کے لئے بڑی بڑی ڈگریاں رکھنے والوں کی خدمات بھی حاصل کی جاسکتی تھی غرضیکہ جب میرے دوست اکبر نے مجھ سے اس یوشن کے بارے میں کہا تو میں بھونچکا رہ گیا۔

اکبر کہیں تم مجھ سے مذاق تو نہیں کر رہے ہو؟ میں نے حیرت سے اس کا منہ تکتے ہوئے سوال کیا تو وہ بڑی لا پرواہی سے مسکرا کر بولا۔
مجھے یقین تھا کہ تمہیں اس پیشکش پر اعتبار نہیں آئے گا۔

ظاہر ہے۔ میں نے جلدی سے کہا بھلا کہاں میں اور کہاں پیرسٹر صاحب کی صاحبزادی رشیدہ میرا مطلب ہے کہ اس کے لئے

ماسٹروں کی کیا کمی پھر یہ کہ میں ابھی کوئی بڑی ڈگری بھی حاصل نہیں کر سکا۔

نہ سہی مگر تمہیں یہ موقع ہاتھ سے نہیں جانے دینا چاہیے اکبر نے سنجیدگی سے مشورہ دیا میری مانو تو تم اسی وقت جا کر بیرسٹر راشد حسین سے معاملے کی بات طے کر لو مجھے یقین ہے کہ وہاں سے تمہیں معقول معاوضہ ملے گا۔

اکبر میرا واحد مخلص دوست تھا اس کے مشورے پر میں نے راشد حسین سے ملنے کا ارادہ کر لیا دوسرے دن شام کو جب میں نے بیرسٹر راشد حسین کے دیوہیکل مکان کا رخ کیا تو میرے قدم اڑکھڑارہے تھے مجھے ڈرتھا کہیں یہ کوئی دلچسپ مذاق نہ ہو مگر جب میں راشد حسین سے ملا تو مجھے حقیقت کا احساس ہو گیا انہوں نے نہایت لاپرواہی سے مجھ سے چند منٹ گفتگو کی اور یوشن کی اجرت دوسروں پر مابہوار طے کر

کے یہ حکم صادر کر دیا کہ میں اسی وقت سے رشیدہ کو پڑھانے کی ذمہ داری قبول کر لوں میں نے خوشی خوشی اس پیشکش کو قبول کر لیا اور اسی دن سے رشیدہ کو پڑھانا شروع کر دیا میرے اور رشیدہ کے مضامین چونکہ ایک جیسے تھے اس لئے مجھے اسے پڑھانے میں کوئی دشواری نہیں پیش آئی پھر بھی احتیاطاً میں نے دوسرے روز دسویں جماعت کا کورس خرید لیا یونٹن پر جانے سے پیشتر میں اچھی طرح اس سبق کو پڑھ لیا کرتا جو مجھے رشیدہ کو پڑھانا ہوتا میں کسی قیمت پر اس یونٹن کو ہاتھ سے نہیں جانے دینا چاہتا تھا میرے والدین کو جب حالات کا علم ہوا تو وہ بھی بے حد خوش ہوئے لیکن قدرت ہماری مسرتوں پر قبضہ زن تھی۔

جہاں تک رشیدہ کا تعلق ہے میں پہلے ہی عرض کر چکا ہوں کہ وہ بے حد آزاد خیال اور ماڈرن واقع ہوئی تھی کھاتے پیتے گھرانے کی لڑکی تھی

اس لئے اس کی صحت بھی بڑی اچھی تھی گوا سے حسین نہیں کہا جاسکتا
 لیکن اس کے بھرے بھرے جسمانی خدو خال مخالف جنس کے لئے
 بے حد کشش رکھتے تھے بات بات پر اپنے موتیوں جیسے دانتوں کی
 نمائش کرتے رہنا اس کی عادت تھی لباس وہ ہمیشہ چست پہننے کی
 عادی تھی لیکن مجھے ان باتوں سے کوئی سروکار نہ تھا میں ٹھیک سات
 بجے شام اس کی کوٹھی پر پہنچ جاتا اور ڈیڑھ گھنٹے پڑھانے کے بعد واپس
 لوٹ آتا رشیدہ مجھ سے ہمیشہ حسب عادت مسکرا مسکرا کر باتیں کرتی
 تھی لیکن میں اس کے سامنے بھگیلی ملی بنا بیٹھا رہتا سنجیدہ رہنے میں ہی
 میری بھلائی تھی میں حتیٰ الامکان یہی کوشش کرتا کہ پڑھائی کے
 دوران کم سے کم اس کے چہرے کی طرف دیکھوں تا کہ ماحول سنجیدہ
 رہے یوں بھی میں اپنی وحشت سے واقف تھا، میری کوشش یہی ہوتی
 کہ پڑھائی کے موضوع سے ہٹ کر کوئی اور بات نہ ہونے پائے۔

ایک ماہ تک میں نے خود کو لئے دیئے رکھا ہر چند کہ میں محسوس کر رہا تھا کہ رشیدہ پڑھائی سے زیادہ میری ذات میں دلچسپی لیتی ہے لیکن میں نے کبھی اس کے ساتھ کھیل کھیلنے کا تصور بھی اپنے ذہن میں نہیں سمجھنے دیا جب ایک ماہ پورا ہوا اور رشیدہ نے پہلی مرتبہ میری اجرت دی تو اس روز ماحول سنجیدہ نہ رہ سکا رشیدہ نے مجھے سو سو کے دو نوٹ پکڑاتے ہوئے معنی خیز لہجے میں کہا۔

لیجئے شاہد صاحب یہ آپ کے پہلے مہینے کی یوشن فیس ہے۔
شکریہ۔ میں نے نوٹ لے کر جیب میں رکھ لئے پھر کتاب کھولی تو رشیدہ نے بڑی بے تکلفی سے کتاب بند کر دی پھر صوفے کی پشت سے ٹیک لگا کر بولی آج کچھ پڑھنے کا موڈ نہیں ہے کچھ باتیں کیوں نہ کی جائیں۔

کچھ باتیں۔ میں نے چونک کر اس کی طرف دیکھا تو وہ شکی نظروں

سے مجھے دیکھ رہی تھی میں نے جلدی سے نظریں نیچی کرتے ہوئے کہا
کیا آپ میری پڑھائی سے مطمئن نہیں ہیں؟
جی نہیں ایسی کوئی بات نہیں۔

کیا مطلب میں نے ہم کر دریافت کیا کیا آپ یوشن جاری رکھنا
نہیں چاہتی۔

یہ بات بھی نہیں ہے۔ رشیدہ نے مسکراتے ہوئے جواب دیا۔
پھر؟ میں نے مجسم سوال بن کر رشیدہ کی طرف دیکھا تو وہ کھلکھلا کر
ہنس دی۔

شاہد صاحب کیا آپ واقعی کالج میں پڑھتے ہیں؟ رشیدہ کا سوال مبہم
تھا اس لئے میں گڑبڑا کر بولا۔

جی ہاں۔ لیکن یہ بات تو میں نے یوشن کرتے وقت ہی بتا دی تھی۔
آپ واقعی بہت بھولے بھالے ہیں ویری انوسنٹ۔

رشیدہ کا لہجہ اس بار اس قدر معنی خیز تھا کہ میں گنگ سا رہ گیا اس کی باتوں کا مفہوم اب میری سمجھ میں آچکا تھا لیکن میری ہمت نہیں ہو رہی تھی کہ اس کی بات کا جواب دوں خاموشی سے نظریں نیچی کئے بیٹھا رہا۔

ایک بات پوچھوں شاہد صاحب؟ کچھ توقف کے بعد رشیدہ نے پوچھا۔

جی پوچھئے۔

آپ نے کبھی کسی سے محبت کی ہے۔

جی ہاں۔ میں نے دیدہ دانستہ بڑی معصومیت سے جواب دیا مجھے

اپنے گھر کے ہر فرد سے بے حد محبت ہے۔

غلط سمجھے آپ۔ میرا مقصد یہ تھا کہ آپ کسی لڑکی سے پیار کرتے ہیں

رشیدہ نے بڑی بے تکلفی اور بے باکی سے اپنے جملے کی وضاحت کی

آپ نے کسی لڑکی کو بھی دل کے قریب محسوس کیا ہے۔
جی نہیں میں نے دھڑکتے دل سے کہا۔ ابھی تک مجھے یہ سعادت نہیں
حاصل ہوئی۔

ہوں تو گویا آپ موقع کی تلاش میں ہیں؟ کیوں ہے نایابی بات۔
اگر آج آپ کا دل پڑھائی میں نہیں لگ رہا تو میں کل حاضر ہو جاؤں گا
میں تیزی سے اٹھا تو رشیدہ نے انتہائی بے باکی سے میرا ہاتھ تھام کر
کہا۔

ارے آپ تو لڑکیوں سے بھی زیادہ شرماتے ہیں حد ہو گئی صاحب۔
رشیدہ صاحبہ۔ میں نے ہمت کر کے کہا آپ غالباً بھول رہی ہے کہ
میں آپ کا استاد ہوں۔

وہم ہے آپ کا۔ رشیدہ ڈھٹائی سے مسکرا کر بولی۔
اگر میں ڈیڈی کو مجبور نہ کرتی تو وہ آپ کو کبھی اس کام پر مامور نہ کرتے

پھر کیا۔ آپ نے مجھے محض اپنی تفریح طبع کے لئے ملازم رکھا ہے میں نے اس بار قدرے درشت لہجے میں کہا۔

جی ہاں اور اس کی وجہ صرف اتنی سی ہے کہ آپ مجھے اچھے لگتے ہیں رشیدہ نے آنکھیں مٹکاتے ہوئے جواب دیا پھر ایک دم سنجیدہ ہو کر بولی شاہد چھوڑو یہ تمام باتیں بتاؤ اگر میں یہ کہوں کہ تم میرے ساتھ شادی کر لو تو تمہارا کیا جواب ہوگا۔

اس سوال کا جواب دینا مناسب نہیں سمجھتا میں نے غصے سے کہا پھر تیزی سے اٹھ کھڑا ہوا رشیدہ نے جس بیہودہ انداز میں اس ذکر کو چھیڑا تھا وہ میرے لئے ناقابل برداشت تھا میں غصے میں بھرا جانے کے ارادے سے آگے بڑھا تو رشیدہ لپک کر میرے سامنے آ گئی۔

شاہد۔ اس نے فیصلہ کن لہجے میں کہا تمہیں میری یہ بات ماننی ہوگی ورنہ ہو سکتا ہے کہ تم خسارے میں رہو۔

دولت سے سب کچھ خریدا جاسکتا ہے محترمہ! لیکن شاید آپ شاہد کونہ خرید سکیں۔

یہ تمہارا آخری فیصلہ ہے رشیدہ نے بگڑے ہوئے تیور سے دریافت کیا۔

جی۔ میں نے نفرت سے جواب دیا بہتر ہوگا کہ آپ اپنے لئے کسی دوسرے مناسب یوٹر کا بندوبست کر لیں۔

کٹ آؤٹ۔ رشیدہ ایک دم بچھڑ کر بولی لیکن اتنا یا درکھنا کہ تم نے میری پیشکش ٹھکرا کر اچھا نہیں کیا میں تمہارا جینا محال کر دوں گی تم نہیں جانتے کہ تم نے کس لڑکی کو ٹھکرایا ہے میری ضد کے آگے ڈیڈی بھی ہار مانتے ہیں۔

میرے ذہن میں ایک ہیجان برپا تھا رشیدہ نے مجھے جو دھمکی دی تھی وہ انتہائی رکیک تھی میرے دل نے مشورہ دیا کہ میں اسے کھری کھری

سنا کر چلا آؤں مگر ذہن نے اس مشورے کو قبول نہ کیا چنانچہ میں نے حقارت سے رشیدہ کے چہرے پر الوادعی نظر ڈالی پھر غصے میں کھولتا ہوا اس کی عالی شان کوٹھی سے باہر نکل آیا جہاں مجھے اس دوسرو پے کے یوشن چھوٹ جانے کا ملال تھا وہاں اس بات کی خوشی بھی تھی کہ رشیدہ جلد ہی اپنے اصل روپ میں میرے سامنے آگئی ورنہ اگر یہی صورت بعد میں پیش آتی تو حالات میرے حق میں خطرناک صورت بھی اختیار کر سکتے تھے۔

میں اپنے خیالوں میں کھویا کھویا گھر پہنچا والدہ کے ہاتھوں میں پیسے تھما دیئے پھر اپنے کمرے میں آیا بستر پر لیٹا تو ایک بار پھر میرا ذہن رشیدہ کے مسئلے میں الجھ گیا! اتنا سوالات میرے ذہن میں کلبار رہے تھے رشیدہ نے مجھے شادی کی پیش کش کیوں کی تھی؟ اور اگر وہ صرف مذاق تھا تو پھر اس نے مجھے دھمکی کیوں دی کیا یہ بھی امارت کی ایک شان

ہے یا پھر بے جا آزادی کا کوئی ایسا فلسفہ جو اس نے اپنے ناپختہ ذہن کے سانچے کے مطابق ڈھال لیا تھا؟ کیا رشیدہ میرے علاوہ کچھ اور لوگوں کو بھی اسی قسم کی دھمکی تو نہیں دے چکی۔؟

میں اس گتھی کو سلجھانے میں الجھتا رہا پھر جیسے اچانک تمام گریں آپ سے آپ کھل گئی ہوں مجھے اس فیشن اہل لڑکے کا خیال آ گیا جو رشیدہ کا کلاس فیلو تھا اور اکثر و بیشتر رشیدہ کے ساتھ گھوما پھرا کرتا تھا ایک دو بار میں نے بھی ان دونوں کی بڑھتی ہوئی بے تکلفی کو مشتبہ نظروں سے دیکھا تھا لیکن اس وقت کچھ خیال نہیں کیا تھا مگر اب، اب میرا ذہن اس بات پر جم کر رہ گیا تھا کہ رشیدہ مجھے یقیناً قربانی کا بکرہ بنانا چاہتی ہے جدید تہذیب کی غلاظت جو اس نے اپنے اوپر اوڑھ لی تھی میرے بے داغ دامن میں چھپانا چاہتی ہے اس خیال سے میرے ذہن کو جھٹکا لگا مجھے رشیدہ پر ترس بھی آیا لیکن میں نے طے کر لیا تھا کہ اب

دوبارہ کبھی بھول کر بھی اس کی دہلیز کا رخ نہ کروں گا۔
 رات بھر میں رشیدہ کے کردار کے بارے میں سوچتا رہا صبح کالج چلا گیا
 کالج سے واپسی کے بعد میں نے حسب معمول کچھ دیر آرام کیا پھر
 پڑھنے بیٹھ گیا ابھی مجھے پڑھتے زیادہ دیر نہیں ہوئی تھی کہ اکبر آ گیا
 خلاف توقع آج وہ کچھ سنجیدہ سنجیدہ نظر آ رہا تھا میں نے وجہ دریافت کی
 تو اس نے سوالیہ نگاہوں سے میرے چہرے پر پھیلے ہوئے تاثرات کا
 جائزہ لیتے ہوئے کہا۔
 شاہد میں نے سنا ہے کہ تم نے بیرسٹر صاحب کی لڑکی کا یوشن چھوڑ دیا
 ہے۔

ہاں میں نے جواب دیا۔
 کوئی خاص وجہ تھی؟ اکبر نے پوچھا۔
 مجھے اپنی پڑھائی کے لئے وقت نہیں ملتا تھا میں نے مصلحتاً جھوٹ بول

دیا اکبر میرا بہترین دوست اور راز دار تھا لیکن میں نے یہ مناسب نہیں

سمجھا کہ رشیدہ کے کردار کے بارے میں اسے کچھ بتاؤں۔

میرا جواب سن کر اکبر کچھ دیر چپ رہا پھر آہستگی سے بولا۔

شاہد خدا کرے جو کچھ میں نے سنا ہے وہ غلط ہو۔

کیا سنا ہے تم نے؟ میں نے پہلو بدل کر دریافت کیا۔

کیا یہ سچ ہے کہ رشیدہ نے تم سے شادی کرنے کو کہا تھا اکبر نے مجھے

گھورتے ہوئے سوال کیا میں نے اس کے جملے کی باریکی اور گہرائی

کو محسوس کیا تو مضطرب ہو کر اول تا آخر تمام باتیں اکبر کو بتا دیں وہ

حیرت سے میری باتیں سنتا رہا میں خاموش ہوا تو وہ بولا۔

شاہد کیا تمہیں یقین ہے کہ رشیدہ اپنے گناہوں کو تمہارے سر تھوپنا

چاہتی ہے۔؟

ممکن ہے میرا اندازہ غلط ہو لیکن یہ بات اپنی جگہ طے ہے کہ وہ کردار

کے معاملے میں مشتبہ ہے اس کی خاصیت اس کچے موم کی طرح ہے جو ایک ذرا سی تپش پا کر با آسانی پگھل سکتا ہے اس کے تیور مجھے کبھی اچھے نہیں معلوم ہوئے۔

مجھے تمہارے بیان پر صد فی صد اعتبار ہے میرے دوست مگر یہ جو کچھ بھی ہوا بہت برا ہوا۔

کیوں؟ میں نے تعجب سے پوچھا اس میں آخر میرا کیا تصور ہے۔ تم نہیں جانتے کہ حالات کس قدر سنگین صورت اختیار کر گئے ہیں اکبر نے سنجیدگی سے کہا پھر بولا۔ شاہد میری مانو تو کچھ دنوں کے لئے تم اس شہر سے کہیں دور ہٹ جاؤ۔

وہ کس لئے؟ میں نے حیرت سے پوچھا۔

اس لئے کہ تم حالات کا مقابلہ نہ کر سکو گے۔

کیا حالات حالات کی رٹ لگا رکھی ہے کچھ بتاؤ تو سہی کہ آخر بات کیا

ہے۔؟

اکبر نے فوراً ہی کوئی جواب نہ دیا میں محسوس کر رہا تھا کہ وہ حالات کی نوعیت بیان کرنے سے گریز کر رہا ہے کیوں؟ یہ مجھے نہیں معلوم بہر حال اس کی آنکھوں میں میرے لئے ہمدردی اور محبت کا بھرپور جذبہ موجود تھا میں بڑی بے چینی سے حالات کی تہہ تک پہنچنے کا منتظر تھا۔ لیکن اکبر بہت متفکر معلوم ہوتا تھا کچھ دیر تک میں اس بات کا منتظر رہا کہ اکبر گفتگو شروع کرے لیکن جب اس نے چپ سادھے رکھی تو میں ضبط نہ کر سکا اکبر کو مخاطب کر کے بولا۔

کیا تم چاہتے ہو کہ میں حالات سے بے خبر رہوں اور اندھیرے میں کسی خطرے سے دوچار ہو جاؤں۔

آج دوپہر رشیدہ اسکول سے واپسی پر میرے گھر آئی تھی اکبر نے آہستہ سے کہا جانتے ہو اس نے مجھ سے تمہارے بارے میں کیا کہا

ہے اس کا بیان ہے کہ تم نے اس کی عزت پر ڈاکا ڈالا ہے اور بلیک میل کرنے کی دھمکی دے کر مہینے بھر تک اس کی مجبوریوں سے ناجائز فائدہ اٹھاتے رہے ہو اور اب جب اس نے تم سے شادی کی درخواست کی تو تم نے اس کی مدد کرنے کے بجائے اس سے منہ پھیر لیا۔

رشیدہ بے شرم اور بیہودہ ہے میں پھر اٹھا میرا چہرہ سرخ ہو گیا میں نے مٹھیاں بھیج کر کہا میں سوچ بھی نہیں سکتا تھا کہ وہ اپنی سطح سے اس قدر گر چکی ہوگی اس نے جو بکواس کی ہے وہ سراسر بہتان ہے وہ اپنی ناکامی کا بدلہ لینا چاہتی ہے ننگ خاندان۔
مجھے یقین ہے کہ تم ٹھیک کہہ رہے ہو۔

اور اس کے باوجود تمہارا مشورہ ہے کہ میں اس بے بنیاد الزام کی تردید کرنے کے بجائے ایک مجرم کی طرح حالات سے خوفزدہ ہو کر

میدان چھوڑ دوں میں نے تیزی سے کہا اب تک تو میں خاموش تھا۔
لیکن اب میں پہلی فرصت میں بیرسٹر سے مل کر اسے بتا دوں گا کہ
رشیدہ مجھے غریب سمجھ کر جو الزامات میرے سر تھوپنے کی کوشش کر رہی
ہے اس کی ذمہ داری حامد پر عائد ہوتی ہے جو رشیدہ کو دن رات اپنی
کار میں لئے اڑتا پھرتا ہے۔

یہ تم دوسری حماقت کرو گے اکبر نے مجھے سمجھاتے ہوئے کہا یہ ہو سکتا
ہے رشیدہ نے ابھی ان باتوں کا تذکرہ اپنے والد سے نہ کیا ہو لیکن اگر
یہ بات ان کے علم میں تمہارے ذریعے آگئی تو وہ اپنی امارت کے نشے
میں تمہارے ہی اوپر چڑھ دوڑیں گے۔

اکبر دیر تک مجھے حالات کے نشیب و فراز کے بارے میں سمجھاتا رہا
اس کی بات معقول تھی۔

میں نے وعدہ کر لیا کہ جب تک دوسری طرف سے پہل نہ ہوگی میں

اپنے جذبات قابو میں رکھوں گا اکبر نے مجھے یہ بھی بتایا کہ رشیدہ صرف اس مقصد سے اس سے ملی تھی کہ ایک دوست کے رشتے سے وہ مجھے رشیدہ کے ساتھ شادی کر لینے پر مجبور کر سکے صاف لفظوں میں اس نے اکبر کے ذریعے ایک بار پھر مجھے دھمکی دی تھی کہ اگر میں نے اس کی پیشکش قبول نہ کی تو حالات میرے حق میں اچھے ثابت نہ ہوں گے۔

اکبر کے جانے کے بعد بھی میں اسی سلسلے میں سوچتا رہا پھر یہ سوچ کر ان باتوں کو ذہن سے جھٹک دینے کی کوشش کی کہ جب میں نے کچھ کیا ہی نہیں تو خواہ مخواہ پریشان ہونے سے فائدہ۔ جب کوئی بات سامنے آئے گی تب دیکھا جائے گا اس فیصلے کے بعد میں مطمئن ہو گیا اور دوبارہ کتابوں کی ورق گردانی میں مشغول ہو گیا۔

ایک ہفتے تک کوئی ایسی قابل ذکر بات نہیں ہوئی جو میرے سکون کو

درہم برہم کر سکتی رشیدہ اکبر سے دوبارہ نہیں ملی۔ نہ ہی بیرسٹر کے گھر سے کوئی خبر آئی اس کے روزمرہ کے معمول میں کوئی فرق نہیں آیا تھا پہلے کی طرح وہ اب بھی بڑی آزادی کے ساتھ حامد سے تعلقات استوار کئے ہوئی تھی مجھے ان اطلاعات سے مزید تقویت ہو گئی میں نے اپنے تئیں یہی نتیجہ اخذ کیا کہ رشیدہ نے محض دھمکی دے کر مجھے اپنے جال میں پھانسا چاہا تھا لیکن جب اسے مایوسی ہوئی تو اس نے اپنا رخ دوسری طرف پھیر لیا مجھے خوشی تھی کہ مفت کی بلا سے نجات مل گئی لیکن میرا یہ خیال پندرہ روز بعد ریت دیوار کی مانند ڈھس گیا جب رشیدہ نے محلے کے ایک بچے کے ہاتھ مجھے ایک فیصلہ کن خط بھجوایا میں نے خط کا مضمون پڑھا تو ایک لمحے کے لئے مجھے پسینہ آ گیا رشیدہ نے مجھے اس خط کے ذریعے صرف ایک روز کی مہلت دی تھی اور مجھ پر بے شمار بیہودہ اور گھناؤنے الزامات بڑی بے باکی سے تراشے تھے

کہ اگر اب بھی میں نے اس کے ساتھ شادی کرنے سے انکار کیا تو وہ تمام باتیں اپنے ڈیڈی کو بتا دے گی اور اپنے ساتھ ساتھ مجھے بھی لے ڈوبے گی۔

خط کا مضمون اس قدر اخلاق سوز تھا کہ بے قصور ہونے کے باوجود مجھے جھرجھری آگئی میں اکبر سے مشورہ کرنے اس کے گھر پہنچا تو معلوم ہوا کہ وہ دو روز کے لئے اپنی خالہ کے پاس گاؤں گیا ہوا ہے اکبر کی طرف سے مایوس ہو کر میں نے سوچا کہ کیوں نہ راشد حسین سے مل کر انہیں حقیقت حال سے آگاہ کر دیا جائے مگر یہ ارادہ بھی اس خیال سے ترک کر دیا کہ مجھے یقین تھا کہ وہ اپنی بیٹی کے مقابلے میں میری باتوں پر کبھی یقین نہ کریں گے چنانچہ میں نے ایک بار پھر یہی فیصلہ کر کے خود کو مطمئن کرنے کی کوشش کی کہ قبل از وقت ذہن کو نہ الجھایا جائے بلکہ موقع آنے پر حالات سے ڈٹ کر مقابلہ کیا جائے ہر

چند کہ میں نے یہ فیصلہ کر لیا تھا لیکن کوئی نامعلوم سا خدشہ ایسا ضرور تھا جو مجھے پریشان کئے ہوئے تھے اگلا دن میں نے کس طرح گزارا یہ میرا دل ہی جانتا ہے تیسرے روز میں نے گھر سے نکلنا مناسب نہیں سمجھا اور طبیعت کی ناسازی کا بہانا بنا کر گھر پر رک گیا صبح سے قسم قسم کے واہمے پریشان کر رہے تھے نہ جانے کیوں میں خود کو بزدل محسوس کر رہا تھا جب کہ میرا دل اور میرا خدا اس بات کا گواہ تھا کہ میں نے رشیدہ کے جسم کو کبھی چھوا تک نہ تھا بہر حال کچھ انجانے خطرے ایسے ضرور تھے جو مجھے بے چین کئے ہوئے تھے میں نے کئی بار خود کو دلاسا دیا کہ رشیدہ کا خط دھمکی کے سوا کوئی حقیقت نہیں رکھتا لیکن دل تھا کہ دھڑ کے جاتا تھا۔

نوبے والد صاحب اپنے کام پر چلے گئے تو میں اپنی باہر والی مختصر سی بیٹھک میں آ گیا اور یونہی وقت گزاری کے لئے کتاب کے صفحات

اٹنے پلٹنے لگا گیارہ بجے کے قریب دروازے پر کسی نے دستک دی تو میرا دل دھک سے رہ گیا ایک لمحے کے لئے میں نے سوچا کہ والدہ سے کہوں کہ وہ دیکھ لیں کہ کون آیا ہے لیکن پھر مجھے اپنی بزدلی پر غصہ آ گیا چنانچہ میں نے دل کی دھڑکنوں پر قابو پایا اٹھا اور لرزتے ہوئے ہاتھوں سے دروازے کی کنڈی کھول دی باہر میرے والد کے دفتر کا ایک چپڑا اسی کھڑا تھا جو ایک دو بار پہلے بھی والد صاحب کے پاس آچکا تھا چپڑا اسی نے مجھے دیکھ کر ادب سے سلام کیا پھر اپنے ہاتھ میں دبی ہوئی گٹھڑی میرے حوالے کرتے ہوئے بولا بڑے صاحب نے کچھ ضروری چیزیں بھیجی ہیں انہیں احتیاط سے رکھ لیں۔

میرے دل میں کوئی چور نہیں تھا اس لئے میں نے چپڑا اسی سے گٹھڑی لے کر الماری میں بند کر دی اور دروازے کو کنڈی لگا کر دوبارہ کتاب کی ورق گردانی کرنے لگا بمشکل آدھا گھنٹہ گزرا ہوگا کہ دروازے پر

پھر دستک سنائی دی اس بار دستک کی آواز خاصی تیز تھی میں کتاب بند کر کے جلدی سے اٹھا اور دروازہ کھول دیا لیکن دوسرے ہی لمحے میری نگاہوں کے نیچے اندھیرا پھیل گیا دروازے پر ایک پولیس انسپکٹر اور چھ سپاہیوں کی جھلک دیکھتے ہی میرے ہاتھوں کے طوطے اڑ گئے اوپر کا سانس اوپر اور نیچے کا نیچے رہ گیا میں حواس باختہ ہو گیا اور دل کی دھڑکنیں اتنی تیز ہو گئیں کہ ان کی آواز میرے کانوں تک پہنچ رہی تھی۔

شاہد علی تمہارا نام ہے انسپکٹر نے کرخت لہجے میں پوچھا تو میرے رہے سبے اوسان بھی خطا ہو گئے۔

جی جی ہاں مم..... میرا ہی نام شاہد علی ہے میں نے ہکا اتے ہوئے جواب دیا۔

صورت ہی سے چوراچکے معلوم ہوتے ہو انسپکٹر سرد لہجے میں بولا پھر

غلامِ رُوحیں

مجھے دھکا دیتا ہوا اندر آ گیا سپاہی بھی اس کے پیچھے تھے میں نے اس
اقدام پر احتجاج کرنا چاہا لیکن آواز میرے حلق میں گھٹ کر رہ گئی۔
کیا تم سیدھی طرح نہیں بتاؤ گے کہ وہ زیورات اور نقدی تم نے کہاں
چھپائی ہے جو تم نے بیرسٹر راشد حسین کے گھر سے چوری کئے ہیں۔
انسپکٹر نے اندر آ کر مجھے خونخوار نظروں سے گھورتے ہوئے سخت لہجے
میں پوچھا تو میں لرز کر بولا۔

یہ..... یہ جھوٹ ہے سب..... مم میں نے کبھی چوری نہیں کی۔
ابھی معلوم ہو جائے گا انسپکٹر نے کہا پھر سپاہیوں کو گھر کی تلاشی لینے کا
حکم دیا۔

میں بری طرح بوکھلایا ہوا تھا پھر بھی مجھے یقین تھا کہ انسپکٹر کو اپنے
ارادے میں مایوسی ہوگی لیکن پھر اس گٹھڑی کو کھولا گیا جو کچھ دیر پیشتر
والد کا چہرہ اسی دے گیا تھا گٹھڑی کھلتے ہی میرا دل ڈوبنے لگا میری

نظریں ان قیمتی اور جھلملاتے ہوئے زیورات اور نقد رقم پر سحر زدہ انداز میں جم کر رہ گئیں جو گٹھڑی سے برآمد ہوئے تھے مجھ پر جیسے سستہ طاری ہو گیا تھا۔

نتیجہ ظاہر تھا مجھے راشد حسین کے گھر چوری کرنے کے الزام میں گرفتار کر لیا گیا میں نے اپنی بے گناہی کا یقین دلانا چاہا لیکن لاتوں اور گھونسوں سے میری زبان بند ہو کر دی گئی میری والدہ اور بہن کو میرے کمرے میں کھیلے جانے والے ڈرامے کا علم ہوا تو گھر میں کبرام مچ گیا میری والدہ غش کھا کر گر پڑیں محلے کی کچھ عورتوں نے انہیں سنبھالا کچھ میری بہن کو پکڑے ہوئے تھیں جو میری گرفتاری پر پچھاڑیں کھا رہی تھیں محلے کے درمیانہ طبقے کے لوگوں نے جو مجھ سے واقف تھے میرے بارے میں انسپکٹر کو ہر طریقے سے یقین دلایا لیکن سب بے سود تھا مال برآمد ہو چکا تھا والد صاحب کے دفتر کے اس

چپڑ اسی کو بلوایا گیا جس نے مجھے گٹھڑی الا کر دی تھی لیکن وہ صاف مکر گیا اس کے افسر سے رابطہ کیا گیا تو اس نے بھی چپڑ اسی کی طرف داری کرتے ہوئے یہی بیان دیا کہ چپڑ اسی ایک سیکنڈ کے لئے بھی دفتر سے کہیں باہر نہیں گیا تھا۔

میرے خلاف جو جال بچھایا گیا تھا میں اس میں پوری طرح سے پھنس چکا تھا میری والد کو چپ سی لگ گئی تھی وہ مجھے خالی خالی نظروں سے تنکے جارہے تھے غیر اور شرمندگی کے ملے جلے تاثرات ان کی ادا اس آنکھوں سے مترشح تھے بے بسی نے ان کی زبان پر تالے ڈال دیئے تھے جتنی دیر تک انسپکٹر کاغذات کی تیاری میں مصروف رہا والد صاحب برابر مجھے گھورتے رہے پھر جب جائے وقوع کا روانی مکمل ہوئی اور پولیس مجھے لے جانے لگی تو میرے والد کی مجبور آنکھوں میں آنسو اُند آئے انہوں نے بڑے پیار سے آگے بڑھ کر مجھے اپنے

کشادہ سینے سے لگالیا اور بھرائی آواز میں بولے۔

ہمت سے کام لینا میرے بچے جس کا کوئی نہیں ہوتا خدا اس کی مدد ضرور کرتا ہے۔

میری ہچکیاں بندھ گئی تھیں اندر سے میری مجبور بہن کی دل ہلا دینے والی چیخ و پکار جاری تھی لیکن میں ایک نظر اسے دیکھنے سے بھی قاصر تھا انسپکٹر کی اشارے پر سنگدل سپاہیوں نے میرے والد کو کھینچ کر مجھ سے علیحدہ کیا پھر مجھے گھسیٹے ہوئے باہر لے جا کر جیپ میں ڈال دیا محلے کے جن افراد کے سامنے میں ہمیشہ سر بلند رہتا تھا آج ان کے سامنے میں ہتھکڑیاں پہنے مجرموں کی طرح جا رہا تھا۔

میرے والد نے اپنی غربت کے باوجود مجھے بچانے کے لئے بہت ہاتھ پاؤں مارے وکیل کی فیس ادا کرنے کی خاطر انہوں نے اپنا آخری سہارا وہ مکان بھی بیچ ڈالا جس میں ہم لوگوں نے زندگی گزار

دی تھیں لیکن ان کی یہ تمام کوششیں رائے گاں گئیں اکبر نے بھی اپنی
 بساط کے مطابق مجھے بچانے کی ہر ممکن کوشش کی لیکن قانون کے پاس
 میرے خلاف تمام ثبوت موجود تھے چنانچہ مجھے سات سال قید
 بامشقت کی سزا سنائی گئی جس دن مجھے سزا سنائی گئی اس دن میرے
 گھر کے سب افراد عدالت میں موجود تھے مجسٹریٹ نے جب سزا
 سنائی تو میری والدہ بے ہوش ہو کر ایسی گریں کہ پھر کبھی نہ اٹھ سکیں
 میری بہن ماں کی لاش سے لپٹ کر تڑپنے لگی میرے والد اپنے
 آنسوؤں کے طوفان کو روکتے کبھی میری طرف دیکھتے کبھی میری بہن
 کی طرف اور کبھی اس سہارے کی طرف جو ان کا ساتھ چھوڑ چکا تھا۔
 مجھے بس دس منٹ کی مہلت دی گئی کہ میں اپنی ماں کے سر دھوتے
 ہوئے جسم سے لپٹ کر آخری بار آنسوؤں کا نذرانہ پیش کر سکوں اس
 کے بعد مجھے جیل کی گاڑی میں بیٹھا کر جیل خانے کی طرف روانہ کر دیا

گیا میرے دل پر جو کچھ گزر رہی تھی اسے بیان کرنا میرے بس سے
باہر ہے۔

میرے والد نے امید کا دامن نہیں چھوڑا انہوں نے ہائیکورٹ میں
ماتحت عدالت کے فیصلے کے خلاف اپیل دائر کر دی لیکن آٹھ مہینے بعد
انہیں یہاں بھی مایوسی ہوئی والدہ کی موت اور میری سزا نے میرے
بوڑھے والد کی کمر توڑ دی تھی ایک بہن تھی جس کی خاطر وہ ایک زندہ
لاش کی صورت جینے پر مجبور تھے لیکن ایک دن یہ مجبوری بھی ختم ہو گئی
مجھے اپنے والد اور بمشیرہ کی موت کی جائگاہ اطلاع اکبر کی زبانی ملی
اکبر کے بیان کے مطابق کچھ شر پسند غنڈوں نے میری بہن کی
مجبوریوں کو دن دباڑے لوٹ لیا تھا میری بہن خود ار تھی وہ اس بدنامی
کے داغ کو برداشت نہ کر سکی اسی وقت بازار جا کر نیا تھو تھا لائی
اور اسے کھا کر ابدی نیند سو گئی میری بہن نے ثابت کر دیا تھا کہ وہ

بزدل نہیں بلکہ بڑے دل گردے کی مالک ہے ورنہ اپنی زندگی خود اپنے ہاتھوں کون لے سکتا ہے؟ شام کو والد صاحب محنت مزدوری کر کے تھکے ماندے گھر لوٹے اور جوان بیٹی کی لاش کو دیکھا تو ان کی برداشت کا پیمانہ چھلک اٹھا حلق پھاڑ کر انہوں نے آخری بار اپنی بیٹی کو آواز دی اور پھر خود بھی اس سے جا ملے۔

اکبر کی زبانی بہن اور باپ کی موت کی اطلاع پا کر اول تو میں پھوٹ پھوٹ کر رو دیا جس سے مجھے بے حد سکون ملا یوں جیسے دریا کی موجوں کے تلاطم میں اچانک ٹھہراؤ آ گیا ہوا اب مجھے اپنی ذات کے سوا کسی کا غم نہیں تھا اب میری معصوم بہن کو بھی میری وجہ سے کوئی تکلیف نہیں ہو سکتی تھی میرے والد نے بھی اپنی منزل کو پالیا تھا اب میں تنہا تھا ہر معاملے میں ہر طرح آزاد لیکن میرا ذہن اب بھی الجھا ہوا تھا میری سوچوں کے زاویے والدین اور بہن کی طرف سے تو بدل

گئے تھے لیکن راشد حسین اور رشیدہ کا خوفناک تصور ایک لمحے کے لئے بھی مجھ سے دور نہ ہو سکا۔ یہی وہ لوگ تھے جو میرے خاندان کی بربادی کا سبب بنے تھے انہی کی وجہ سے میری ضعیف ماں مجھ سے ہمیشہ کے لئے جدا ہو گئی میری معصوم بہن کی عصمت پر ڈاکا پڑا تھا اور بوڑھے باپ نے خود کو اس پر سے قربان کر دیا صرف میں زندہ رہ گیا گردکارواں کی طرح۔ ورنہ منزل کے سارے نشانات تو وقت کی آندھی نے ملیا میٹ کر دیئے تھے ابھی مجھے زندہ رہنا تھا اپنے ناکردہ گناہوں کی سزا پوری کرنے کی خاطر ورنہ قانون کے تقاضے کون پورے کرتا اگر میں بھی مر جاتا تو رشیدہ اور اس کے والد کا مشن بھی تو ادھورا رہ جاتا۔

سات سال..... جی ہاں سات سال جسے تحریر میں لانا بڑا سہل ہے انگلیوں پر سات تک گننا بھی بڑا آسان ہے لیکن اس طویل عرصے

کی صعوبتوں کو صرف وہی شخص محسوس کر سکتا ہے جس نے آزادی کی امید میں ایک ایک لمحہ اور ایک ایک پل گن کر گزارا ہو جن لوگوں پر یہ افتاد نہیں پڑی وہ ہمدردی کا اظہار تو کر سکتے ہیں لیکن ان لمحات کی بے چینی اور کرب کا اندازہ نہیں لگا سکتے جو سزا بھگتتے والوں پر بیتے ہیں۔

میں نے اپنی زندگی کے ساتھ سال جس طرح گزارے وہ میرا دل ہی جانتا ہے ان سات سالوں میں مجھے بڑے بڑے تجربات ہوئے قسم قسم کے چوراچکوں اور ڈاکوؤں سے میرا واسطہ پڑا بڑے بڑے قاتلوں کو میں نے بہت قریب سے دیکھا ان قاتلوں کے لئے زندگی کی کوئی اہمیت نہ تھی ان کی آنکھوں میں میں نے ہمیشہ خون تیرتے دیکھا تھا ان کی چہرے بہت بہت خطرناک ہوتے اتنے خطرناک کہ جیل کے محافظ بھی ان کے قریب جاتے ہوئے گھبراتے تھے چنانچہ اس ماحول میں سات سال تک میں انوکھے اور غیر معمولی تجربے

حاصل کرتا رہا میں نے یہی اخذ کیا کہ طاقت اور دولت دنیا میں سب سے بڑے ہتھیار ہیں یہ اگر حاصل ہو جائیں تو مشکلیں مشکلیں نہیں رہتی۔ یہ تجربات میرے لئے مشعلِ راہ تھے میں نے اپنے ساتھ قیمتی سالوں کو برباد کر کے زندہ رہنے کا گر پالیا تھا میں نے طے کر لیا تھا کہ جیل سے باہر جا کر زندگی ایک نئے سانچے میں ڈھالنے کی کوشش کروں گا۔

جس روز مجھے جیل سے رہائی ملی اس روز اکبر مجھے لینے کے لئے وہاں موجود تھا میرا عزیز دوست جس نے سات سال تک متواتر میرا خیال رکھا تھا میں اس کے ہمراہ کھلی فضا میں آیا تو نہ جانے کیوں مجھے ہر شے بدلی بدلی نظر آرہی تھی یا پھر ممکن ہے کہ میں نے انہیں بدلی ہوئی نظروں سے دیکھا تھا۔

اکبر مجھے جیل سے سیدھا اپنے گھر لے گیا میں جب اپنے گھر کے

قریب سے گزرا تو ماضی کی تلخ یادیں تازہ ہو گئیں اپنے والدین اور بہن کو یاد کر کے میری آنکھیں بھر آئیں میں سسکنے لگا لیکن مجھے اپنی بزدلی پر غصہ آ گیا میں نے یہ سوچ کر جلدی سے اپنے آنسو پونچھ لئے کہ اگر پہلے ہی قدم پر ہی لڑکھڑا گیا تو اپنے عزائم کیسے پورے کروں گا مجھے ماضی کی ایک ایک بات سے نفرت کرنی تھی ہر شے کو بھول جانا تھا سوائے رشیدہ اور اس کے والد کے اب مجھے اس بات پر کوئی دکھ یا افسوس نہ تھا کہ ان سات سالوں میں دنیا میرے لئے اجنبی ہو گئی تھی میں اپنے محلے میں جانے پہچانے چہروں کے درمیان سے گزر رہا تھا لیکن خود میرا چہرہ غالباً ایسا بدل گیا تھا کہ کوئی مجھے شناخت نہ کر سکا بس ایک نظر لوگوں نے میری بڑھی ہوئی داڑھی اور مونچھوں پر ڈالی اور یوں میرے قریب سے گزر گئے جیسے راہ گیر ایک دوسرے کے قریب سے گزر جاتے ہیں میں نے اکبر کو بطور خاص تاکید کر دی تھی کہ وہ

میرے بارے میں کسی کو کچھ نہ بتائے میری خواہش تھی کہ دنیا والے مجھے بھول جائیں تاکہ میں ان کے درمیان ایک نیا جنم لے سکوں۔ اکبر کے گھر جا کر میں نے ایک عرصے بعد خوب آرام کیا شام کو غسل کر کے باہر آیا تو اکبر موجود تھا ہم دونوں ایک قریبی پارک میں جا بیٹھے اکبر نے میرے دریافت کرنے پر رشیدہ کا ذکر شروع کیا اس کے بیان کے مطابق جن دنوں مکرو فریب کی اس پتلی نے مجھ سے شادی کی درخواست کی تھی ان دنوں وہ بطن سے تھی مجھے سزا ہو گئی تو راشد حسین نے پہلے چوری چھپے ایک دوسرے شہر جا کر معاملہ رفع دفع کیا پھر درمیانہ طبقے کے ایک لڑکے سے اس کی شادی کر دی اور ان دونوں کو بیرون ملک بھیج دیا جس لڑکے سے رشیدہ کی شادی ہوئی تھی وہ ڈاکٹری کی اعلیٰ تعلیم حاصل کرنا چاہتا تھا لیکن اس کے والدین تعلیم کے بھاری اخراجات اٹھانے سے قاصر تھے راشد حسین نے لڑکے

کے والدین سے بات چیت طے کی اور اپنے اخراجات پر اسے باہر بھیجنے کا سودا کر لیا اس طرح رشیدہ کا بوجھ بہ آسانی سے سر سے اتر گیا۔ شادی کے پانچ سال بعد جب لڑکے نے ڈاکٹری کی تعلیم مکمل کر لی تو راشد حسین نے اسے واپس بلانا چاہا لیکن بیٹی اور داماد کی مرضی واپس آنے کی نہ تھی اس لئے انہوں نے اصرار نہیں کیا اکبر نے مجھے یہ بھی بتایا کہ رشیدہ اس کا شوہر ہر سال ایک ماہ کے لئے اپنے اپنے والدین سے ملنے کی خاطر آتے ہیں میں کرید کرید کر اکبر سے اس سلسلے میں معلومات حاصل کرتا رہا میں نے طے کر لیا تھا کہ اس خاندان کے ایک ایک فرد سے گن گن کر بدلہ لوں گا جو میرے اور میرے گھرانے کی بربادی کا باعث بنا تھا۔

پارک میں ہم بہت دیر تک بیٹھے دنیا جہاں کی باتیں کرتے رہے اکبر کے استفسار پر جب میں نے اسے اپنے مستقبل کے پروگرام سے

آگاہ کیا تو وہ مجھے یوں دیکھنے لگا جیسے اسے میری صحیح الدماغی پر شبہ ہو
لیکن جب اس نے مجھے سنجیدہ پایا تو مجھے سمجھانے بچھانے لگا اس نے
مجھے میرے ارادوں سے باز رکھنے کی خاطر ہر طرح سمجھایا بڑی بڑی
قسمیں دین لیکن میں ٹس سے مس نہ ہوا لیکن جب اکبر نے مجھے
میرے والدین اور میری معصوم بہن کی روح کا واسطہ دیا تو میں مجبور
ہو گیا میں نے تڑپ کر اکبر سے کہا۔

میرے دوست! آج تو تم نے مجھے والدین اور بہن کی قسم کھلوائی مگر
آئندہ کبھی ایسا مت کرنا۔

میں جانتا ہوں شاید کہ تمہارے اوپر ظلم ہوا ہے لیکن مرد وہی ہے جو
حالات کا ڈٹ کر مقابلہ کرے..... تم یقیناً جدوجہد کرنے کے
بعد اپنا کھویا ہوا مقام دوبارہ حاصل کر لو گے۔

اکبر کی دی ہوئی قسم سے مجبور ہو کر میں نے اپنا ارادہ تبدیل کر دیا میں

نے سوچا کہ کیوں نہ محنت کر کے معاشرے میں اپنا مقام پیدا کروں اور پرسکون زندگی گزار دوں لیکن میں اپنی کوششوں میں کامیاب نہ ہو سکا دو وقت کی روٹی حاصل کرنے کے لئے میں نے معمولی سی ملازمت کرنی چاہی اکبر نے اس سلسلے میں میری حتیٰ الامکان مدد کی لیکن ہماری کوشش رائے گاں گئیں میں جہاں بھی گیا مجھے دھتکار دیا گیا گورنمنٹ کی ملازمت سے مایوس ہو کر میں نے نجی اداروں میں قسمت آزمائی کی لیکن ایک چوراچکے کو کوئی بھی ملازمت دینے پر آمادہ نہ ہوا معاشرے میں میرے لئے کوئی مقام باقی نہ رہا تھا میرے پاس سوائے اس کے کوئی راستہ نہ تھا کہ میں غلط راہوں کو اپنالوں اور اس سانچے میں خود کو ڈھال لوں جس میں حالات نے مجھے بے بس کر کے جکڑ دیا تھا اکبر نے ٹکڑوں پر آخر کب تک زندگی گزاری جاسکتی تھی؟ اور مجھے یہ بھی منظور نہ تھا کہ میری وجہ سے لوگ میرے عزیز

دوست پر بھی انگلیاں اٹھائیں مجھے اپنے ناکردہ گناہوں کی جو سزا ملی تھی میں اس میں اپنے دوست کو شریک نہیں کرنا چاہتا تھا چنانچہ ایک روز میں نے اکبر سے صاف صاف کہہ دیا کہ اب میں کسی قیمت پر بھی اس مکان پر نہیں رہ سکتا اکبر نے جو مجھے بھائیوں سے بڑھ کر عزیز رکھتا تھا مجھے بہت سمجھایا لیکن جب میں اپنی ضد پر اڑا رہا تو اس نے مجھے غلط راستوں پر بھٹکنے سے باز رکھنے کے لئے ایک نئی چال چلی کچھ سوچ کر بڑی سنجیدگی سے بولا۔

حالات کے پیش نظر تم نے جو فیصلہ کیا ہے میں اسے غلط نہیں کہتا مگر جہاں تم نے مجھے اپنا عزیز سمجھ کر میری اتنی باتیں مانی ہیں وہاں صرف ایک بات اور مان لو اس کے بعد بھی اگر حالات تمہارے حق میں سازگار نہیں ہوتے تو پھر میں تمہیں دوبارہ کبھی کسی بات سے منع نہیں کروں گا۔

کیا تمہارا خیال ہے کہ میں دنیا والوں کو اپنی بے گناہی کا یقین دلانے میں کامیاب ہو جاؤں گا۔

انسان کو شش کرے تو ہر مشکل آسان ہو سکتی ہے میرے دوست اکبر نے مجھے سمجھایا تو میں زہر خند سے بولا۔

تم حالات کو میری نہیں بلکہ اپنی نظروں سے دیکھ رہے ہو اکبر۔ اگر دنیا والوں کی نظروں سے تم بھی مجھے دیکھو تو کیا عجب ہے کہ تمہیں بھی مجھ سے کوئی ہمدردی باقی نہ رہے۔

بھاڑ میں جائیں دنیا والے۔ میں تمہیں مشورہ دوں گا کہ تم اللہ والوں سے دعا کے طالب بنو بہت سی باتوں کا علاج دنیا والوں کے بجائے اللہ کے برگزیدہ بندوں کے پاس ہوتا ہے۔
میں سمجھا نہیں۔

اصل میں بات یہ ہے کہ میں تمہیں اللہ کے ایک برگزیدہ بندے سے

ملانا چاہتا ہوں جس نے دنیا کو تہج دیا ہے اور دن رات خدا کی عبادت میں مشغول رہتا ہے مجھے قوی امید ہے کہ اگر وہ بزرگ تمہارے حق میں دعا کریں تو تمہاری قسمت بدل سکتی ہے اکبر نے سنجیدگی سے کہا میرے کہنے سے تم صرف ایک باران سے مل لو۔

ان باتوں سے کوئی فائدہ نہ ہوگا اکبر، میں نے سپاٹ لہجے میں جواب دیا تم مجھے میرے حال پر چھوڑ دو۔

قبل از وقت تم کیسے کہہ سکتے ہو کہ ان بزرگ سے مل کر تمہیں کوئی فائدہ نہ ہوگا جب کہ میں ان کے بارے میں بے شمار عجیب و غریب باتیں سن چکا ہوں بلکہ میں نے تو یہاں تک سن رکھا ہے کہ جو بات وہ کہہ دیں پتھر کی لکیر ثابت ہوتی ہے لوگوں میں تو یہاں تک مشہور ہے کہ وہ انسان نہیں بلکہ فرشتہ ہیں اور ان کے قبضے میں کچھ ایسی طاقتیں بھی موجود ہیں جن کے ذریعے وہ لوگوں کی تقدیر بھی بدل سکتے ہیں۔

میں خاموش رہا تو اکبر نے مجھے ان بزرگ کے بارے میں تفصیل سے بتاتے ہوئے کہا۔

میں جن بزرگ کا تذکرہ کر رہا ہوں وہ یہاں سے چار میل دور آبادی سے ذرا ہٹ کر جو پہاڑی ہے اس پر ایک نیم پختہ سی کوٹھڑی میں رہتے ہیں میں نے لاتعداد افراد کی زبانی ان کے کرشموں اور معجزوں کے بارے میں سنا ہے ہزاروں لوگ ان کی برکتوں سے فیض یاب ہو چکے ہیں۔ عقیدت مندوں کی اچھی خاصی تعداد دن بھر ان کے گرد جمع رہتی ہے جن میں غریب اور امیر دونوں ہی ہوتے ہیں لیکن مغرب کے بعد کوئی اس پہاڑی کا رخ نہیں کرتا میاں صاحب نے اپنے تمام عقیدت مندوں کو تاکید کر رکھی ہے کہ مغرب کے بعد کوئی نہ تو ان سے ملنے کی کوشش کرے اور نہ ہی ان کے سکون میں خلل انداز ہو۔ ان بزرگ کا اصلی نام شیخ عنایت اللہ ہے لیکن چھوٹے بڑے سب انہیں

میاں صاحب کے نام سے یاد کرتے ہیں۔
 ان کے بارے میں مشہور ہے کہ وہ کسی زمانے میں پولیس کے محکمے
 میں ڈپٹی سپرنٹنڈنٹ کی عہدے پر تھے بڑے ہی رنگین مزاج اور
 یار باش تھے ہر وقت یاروں کی محفل میں بیٹھے شراب اور شباب کی
 مستیوں سے دل بہلاتے رہتے تھے لیکن ایک واقعہ ایسا پیش آیا جس
 نے انہیں اللہ سے قریب کر دیا ان دنوں عنایت اللہ صاحب زنا بالجبر
 کے کسی کیس میں تفتیش پر مامور تھے اس کیس میں کچھ پیچیدگیاں ایسی
 تھیں کہ عنایت اللہ صاحب بھی اسے حل نہ کر سکے چنانچہ انہوں نے
 اپنے اعلیٰ افسروں سے اس بات کی اجازت مانگی کہ عورت کو جسے اس
 کے ورثا کے بیان کے مطابق ہوس کا نشانہ بنانے کے بعد قتل کر کے
 دفن دیا گیا تھا دوبارہ قبر سے نکالا جائے اور از سر نو اس کی لاش کا پوسٹ
 مارٹم کرایا جائے عورت کے گھر والوں کو اس پر کوئی اعتراض نہ تھا اس

لئے عنایت اللہ کو افسروں کی جانب سے لاش قبر سے نکالنے اور نئے سرے سے پوسٹ مارٹم کرانے کی اجازت مل گئی جس روز یہ اجازت ملی اسی روز ڈپٹی صاحب اپنے ایک ماتحت سب انسپکٹر ایک جمعدار اور چار سپاہیوں کے ہمراہ پولیس ایمبولینس لے کر قبرستان جا پہنچے اور اپنی نگرانی میں قبر کھدوائی شروع کر دی لاش دفنائے بیس روز گزر چکے تھے پولیس والوں نے اس خیال سے اپنی اپنی ناک اور منہ پر رومال باندھ رکھا تھا کہ کہیں لاش کا تعفن یا جراثیم انہیں متاثر نہ کریں لیکن جس وقت قبر کھودی گئی اس وقت پولیس والوں کو ایسا منظر نظر آیا جسے دیکھ کر ان کی عقلیں خبط ہو گئیں تین کانسیبل اور سب انسپکٹر جائے وقوع پر ہی دہشت کے مارے ہلاک ہو گئے جمعدار چوتھا کانسیبل اور عنایت اللہ اپنا ذہنی توازن کھو بیٹھے ایمبولینس ڈرائیور چونکہ دور تھا اس لئے وہ یہ نہ جان سکا کہ اصلیت کیا ہے گورکن موقع پر ہی ہلاک ہو گیا

تھا اس لئے وہ بھی کچھ نہ بتا سکا پولیس کا جمعہ اردو سال تک پاگل رہا پھر ایک حادثے کا شکار ہو کر فوت ہو گیا کانٹیل کے بارے میں کچھ پتا نہ چل سکا کہ وہ زندہ بچا یا مر گیا البتہ عنایت اللہ پانچ سال تک پاگل رہے پھر ان کی ذہنی حالت ٹھیک ہو گئی۔

ہوش و حواس میں آنے کے بعد انہوں نے اپنے بڑے بھائی کو جو سرجن تھے جو کہانی سنائی وہ بڑی پراسرار اور حیرت انگیز تھی انہوں نے ایک انتہائی حسین و جمیل عورت کو جو مقتولہ سے بڑی مشابہت رکھتی تھی قبر میں اس طرح بیٹھے پایا کہ اس کی پشت قبر کی ایک دیوار سے ٹکی ہوئی تھی اور دونوں ہاتھ آگے کی سمت پھیلے ہوئے تھے عورت کے چہرے پر عجیب ملکوتی مسکراہٹ پھیلی ہوئی تھی ایسا محسوس ہوتا تھا جیسے وہ مری نہ ہو بلکہ زندہ ہو۔ عنایت اللہ صاحب نے گلاب کے تین پھولوں کو بھی دیکھا جن میں سے ایک عورت کے چہرے کے سامنے

اور دو اس کی کھلی ہوئی ہتھیلیوں کے اوپر معلق تھے پھولوں کی مہک اس قدر تیز اور اثر انگیز تھی کہ عنایت اللہ کے دل و دماغ پر چھا گئی اس کے بعد کے واقعات بتانے سے خود عنایت اللہ بھی قاصر تھے لیکن اپنے حواسوں میں آنے کے بعد انہوں نے اس واقعے کا اتنا گہرا اثر لیا کہ ملازمت ترک کر دی اور اپنے مال و اسباب سب کو ٹھکرا کر گھر سے نکل گئے کئی سالوں تک دہلی اور آگرے میں بزرگوں کی چوکھٹ پر سجدہ ریز رہنے کے بعد وہ یہاں آ کر بس گئے اور آٹھ سال سے اسے پہاڑ پر ایک کوٹھری میں قیام پذیر ہیں جو انہوں نے اپنے ہاتھوں سے بنائی ہے۔

اکبر نے یہاں تک کہہ کر پہلو بدلا پھر بڑی رازداری سے بولا۔
میں وثوق کے ساتھ کچھ نہیں کہہ سکتا لیکن کچھ لوگوں کا کہنا ہے کہ میاں صاحب کے قبضے میں بے شمار روحیں ہیں جن کے ذریعے وہ اپنے

عقیدت مندوں کے جائز کام کرا دیتے ہیں۔
ممکن ہے کہ لوگوں نے محض قیاس آرائیاں کی ہو۔ میں نے سنجیدگی
سے کہا۔

ہو سکتا ہے اکبر بولا۔ ویسے یہ حقیقت ہے کہ میاں صاحب بہت پہنچے
ہوئے بزرگ ہیں ان کا کہنا کبھی خالی نہیں جاتا رُوحوں کا معاملہ ہو سکتا
ہے کہ لوگوں کا خیال ہو لیکن میرے ایک واقف کار کا بیان ہے کہ اس
نے اکثر میاں صاحب کی کوٹھڑی سے عورتوں اور مردوں کی پراسرار
آوازیں سنی ہیں۔

کیا مطلب؟ میں نے چونک کر پوچھا کیا تمہارے واقف کار نے
میاں صاحب کے منع کرنے کے باوجود مغرب کے بعد اس پہاڑی پر
جانے کی ہمت کر لی تھی۔

ہاں ایک بار اس نے ایسا کیا تھا لیکن دوسرے ہی روز ایسا بیمار پڑا کہ

تین دن تک اپنے تن بدن کا ہوش نہیں رہا چوتھے روز بخار کی شدت کم ہوئی تو اس نے اپنے والدین کو اصل حقیقت سے آگاہ کیا چنانچہ اس کے والد دوڑے دوڑے میاں صاحب کے پاس گئے اور اپنے بچے کی حماقت اور بیماری کا ذکر کیا میاں صاحب کچھ دیر خاموش رہے پھر بولے جاؤ کل تک تمہارے بچے کا بخار ختم ہو جائے گا لیکن اس سے کہہ دینا کہ دوبارہ میرے سکون میں مغل ہونے کی کوشش نہ کرے دوسرے روز حقیقتاً لڑکے کا بخار اتر گیا پاس پڑوس والوں کو حالات کا علم ہوا تو انہوں نے مغرب کے بعد پہاڑی کا رخ کرنے سے کان پکڑ لئے اگر کوئی اجنبی رات کے وقت انہیں پہاڑی کی طرف جاتا نظر آ جاتا ہے تو محلے والے اسے روک دیتے ہیں۔

اکبر نے کچھ ایسے انداز میں میاں صاحب کا ذکر کیا کہ میرا ذوق تجسّس بھڑک اٹھا مجھے کبھی پیری مریدی اور تعویذ گندوں سے کوئی واسطہ نہیں

رہا تھا لیکن نہ جانے کیوں میاں صاحب کی ذات سے مجھے دلچسپی پیدا ہو گئی میں نے اکبر سے وعدہ کر لیا کہ دوسرے روز ہی اس کے ہمراہ جا کر میاں صاحب سے ملوں گا لیکن اپنے طور پر میں نے یہ فیصلہ کیا تھا کہ اسی رات میں چوری چھپے میاں صاحب کی پہاڑ والی کوٹھڑی کی طرف ضرور جاؤں گا اور دیکھوں گا کہ یہ بات کہاں تک درست ہے کہ ان کے قبضے میں لا تعداد روچیں ہیں جن سے وہ دودھ و گفتگو کرتے ہیں اور لوگوں کے جائز کام کراتے ہیں چنانچہ دن بھر ادھر ادھر کے کاموں میں مصروف رہا اور رات کا کھانا قدرے جلدی کھا کر سونے کے بہانے لیٹ رہا اکبر اور میں چونکہ ایک ہی کمرے میں سوتے تھے اس لئے اکبر کو باور کرانے کے لئے کہ میں سو رہا ہوں میں نے اپنی آنکھیں بند کر رکھی تھی لیکن میرا ذہن برابر شیخ عنایت اللہ صاحب کے بارے میں مختلف قیاس آرائیاں کر رہا تھا۔

نصف رات گزری تو میں آہستہ سے اٹھا اکبر بے خبر سو رہا تھا میں بچوں کے بل چلتا ہوا دروازے تک گیا آہستہ سے کنڈی کھولی پھر باہر آ کر بلکے سے کمرے کے دروازے کو بھینڑا اور مکان سے باہر آ کر اس پہاڑی کی طرف روانہ ہو گیا جس کا راستہ میں نے دن میں اچھی طرح ذہن نشین کر لیا تھا۔

میں پہلے عرض کر چکا ہوں کہ میں تعویذ گندوں اور پیری مریدی سے مجھے کبھی کوئی دلچسپی نہیں رہی لیکن میرے دوست اور غم گسارا اکبر حسین نے میاں صاحب کا ذکر اس عقیدت سے کیا تھا کہ میں اپنے تجسس کو دبانہ سکا اور یہی جذبہ مجھے کشاں کشاں اس پہاڑی کی طرف کھینچے لیے جا رہا تھا جہاں اکبر کے بیان کے مطابق میاں صاحب گزشتہ آٹھ سال سے ایک نیم پختہ کوٹھڑی میں مقیم تھے اور ان روحوں کے ذریعے جو ان کے قبضے میں تھیں مظلوم لوگوں کے لئے انہوں نے

نا قابل یقین کارنامے انجام دیئے اور دے رہے تھے۔
 اکبر حسین کی قیام گاہ سے اس پہاڑ کا فاصلہ چار میل سے کسی طرح کم نہ
 تھا میں نے یہ فیصلہ بمشکل طے کیا راستے میں ایک دو بار میں نے سوچا
 بھی کہ میں کیوں خواہ مخواہ وقت برباد کر رہا ہوں ان باتوں سے کیا
 حاصل لیکن جب میں آبادی کے آخری سرے پر پہنچا اور تاریکی میں
 لپیٹی ہوئی پہاڑی کو اپنے قدموں میں پایا تو میری ساری تھکان دور ہو
 گئی میں نے یوں ہی ایک نظر بستی کے کچے کچے مکانوں پر ڈالی پھر
 جھجکتا اور خوف کھاتا پہاڑی کے اوپر چڑھنے لگا کوئی بیس منٹ تک
 میں برابر آگے بڑھتا رہا پھر دور روشنی کی کرنوں کو دیکھ کر مجھ پر خوف کا
 غلبہ ہونے لگا وہ روشنی تقریباً سو گز دور نظر آنے والی ایک کوٹھڑی سے
 پھوٹ رہی تھی اس ویرانے میں یہ کرنیں بڑی پر اسرار لگ رہی تھیں۔
 اپنی نظروں کے سامنے منزل کو دیکھ کر مجھے نہ جانے کیوں ایک عجیب

سی مسرت کا احساس ہوا میں رک گیا اور چند لمحوں تک ان کرفوں کو
دیکھتا رہا پھر دو بارہ آگے بڑھنے لگا پہاڑی راستہ ناہموار تھا اور بار بار
میرے پاؤں چھوٹے موٹے پتھروں پر پڑ کر رپٹ رہے تھے اس
لئے میں نے اپنی رفتار کم کر دی پھر بھی جوں جوں میری منزل قریب
آتی گئی مجھے اپنے دل پر ایک بوجھ اور سر میں درد سا محسوس ہونے لگا
ابھی تک میرے ساتھ کوئی حادثہ پیش نہیں آیا تھا مگر مجھے اکبر حسین کی
بات یاد تھی کہ چراغ جلنے کے بعد اس پہاڑی کا رخ کرنے والے
پر اسرار حالات سے دو چار ہو جاتے ہیں اور جب تک میاں صاحب
ان کے حق میں دعا نہ کریں وہ کرب اور بے چینی کی حالت سے دو چار
رہتے ہیں۔

نیم پختہ کوٹھڑی کا دھندلا پن اب ختم ہو چکا تھا میں اس کوٹھڑی سے
بمشکل چالیس گز کے فاصلے پر ہوں گا کہ اچانک مجھے ایسا محسوس ہوا

غلامِ رُوحیں

جیسے کوئی میرا تعاقب کر رہا ہے۔

میں ٹھنک کر رک گیا اپنے چاروں طرف نظر دوڑائی تو دور دور تک کسی آدم زاد کا پتا نہیں تھا میں نے اپنے احساس کو اپنے اعصاب کی کمزوری پر محمول کیا پھر آہستہ آہستہ قدم اٹھانے لگا ابھی میں کچھ دور ہی آگے گیا ہوں گا کہ ایک بار پھر مجھے ایسا لگا جیسے کوئی میرے تعاقب میں سرسرا رہا ہے اس بار میں نے رکنے کے بجائے مضطرب نظروں سے دائیں بائیں گھوم کر دیکھا اور کسی کو موجود نہ پا کر پھر اپنی نظریں روشنی کی کرنوں پر جمادیں جو میرے خیال کے مطابق میاں صاحب کی کوٹھری میں چلنے والی کسی بڑی الٹین یا بہت سے لیمپوں سے پھوٹ رہی تھیں دو بار چونکنے کے بعد میں نے اپنی رفتار بڑھادی میں جانتا تھا کہ جلد از جلد میاں صاحب کی کوٹھری تک پہنچ جاؤں اور دیکھوں کہ روحوں کے بارے میں جو واقعات ان سے منسوب ہیں وہ

کہاں تک صداقت پر مبنی ہیں۔

اکبر حسین کے بجائے اگر میاں صاحب کے بارے میں یہ معلومات مجھے کسی اور ذریعے سے حاصل ہوتیں تو شاید میں ان کی صحبت پر کبھی بھی یقین نہ کرتا۔

میں اپنے خیالات میں محو آگے بڑھ رہا تھا اچانک میرے قدم ٹھم گئے اور میں دھوئیں کے اس سفید بادل کو تہی ہوئی نظروں سے دیکھنے لگا جو میرے اور میاں صاحب کی کوٹھڑی کے درمیان بڑی سرعت سے ابھر کر ایک دائرے میں پھیلنے لگا تھا پہلی نظر میں میں اسے دھواں ہی سمجھا تھا اور حقیقت بھی غالباً یہی تھی لیکن دوسرے ہی لمحے جب میں نے اس پر غور کیا تو یہ دیکھ کر میرے جسم کے رونگٹے کھڑے ہو گئے کہ سفید بادل یا دھوئیں کے اس ٹکڑے نے سمٹ سمٹا کر انسانی ہیولے کی شکل اختیار کر لی تھی اور اب وہ ہیولا آہستہ آہستہ ہوا میں تیرتا ہوا میری

طرف بڑھ رہا تھا میرے حلق سے ایک گھٹی گھٹی چیخ نکل گئی میں نے
راہ فرار اختیار کرنی چاہی لیکن قبل اس کے کہ میں اپنے ارادے میں
کامیاب ہوتا سفید انسانی ہیولا تیزی سے میرے قریب آیا۔
چلے جاؤ۔ بزرگوں کے کام میں مغل ہونا اچھا نہیں۔

ایک مدہم سی سرگوشی میرے کانوں سے ٹکرانی پھر وہ ہیولا ہوا کے تیز
جھونکے کی طرح میرے جسم سے ٹکراتا ہوا نکل گیا میں نے بجلی کی سی
سرعت سے پلٹ کر دیکھا لیکن اطراف میں کہیں کچھ بھی نہیں تھا ہر
طرف گہرا اندھیرا طاری تھا میں نے گھوم کر میاں صاحب کی کوٹھڑی
کی سمت نظر ڈالی دراڑوں سے پھوٹی ہوئی کرنیں صاف طور پر نظر
آ رہی تھیں میں سکتے کے کسی مریض کی طرح اپنی جگہ کھڑا حالات پر
غور کرتا رہا پھر یہ سوچ کر کہ یقیناً میرے ذہن میں بیٹھے ہوئے کسی
لاشعور واقعے نے شعوری طور پر نمودار ہو کر مجھے ڈرانے کی کوشش کی

ہے میں حوصلہ کر کے پھر آگے بڑھنے لگا مجھے خود ہنسی آرہی تھی کہ ایک طویل عرصہ جیل کی آہنی سلاخوں کے پیچھے گزرنے اور اذیت ناک حالات سے گزرنے کے باوجود میں اپنے ہی منتشر خیالوں کی ایک دھندلی پیداوار سے خوفزدہ ہو گیا۔

میں نے اپنی رفتار اب بڑھا دی تھی میاں صاحب کی کوٹھڑی کا فاصلہ ہر لمحہ گھٹتا جا رہا تھا میں گز..... بیس گز..... دس گز..... اور پھر اچانک مجھے ایک بار پھر ایسا محسوس ہوا جیسے کوئی میرے ساتھ ساتھ چل رہا ہے میں نے احتیاطاً اس احساس کی تصدیق کرنے کے لئے بائیں سمت نظر ڈالی وہاں کچھ بھی نہ تھا لیکن دائیں جانب نظر گھماتے ہی میں اچھل پڑا میں نے خوفزدہ ہو کر چیخنا چاہا لیکن آواز میرے حلق میں گھٹ کر رہ گئی اس بار مجھے جو کچھ نظر آیا وہ صد فی صد حقیقت تھی۔ میں حیرت سے آنکھیں پھاڑے اس نورانی چہرے والے شخص کو دیکھ

رہا تھا جو مجھ سے محض ایک گز کے فاصلے پر کھڑا مجھے دیکھ رہا تھا اس نے سر سے پاؤں تک سفید لباس پہن رکھا تھا اس کے سر اور داڑھی کے بال بھی مجھے روئی کے گالوں کی طرح سفید نظر آ رہے تھے اس نے بڑی جی ہوئی اور ٹھوس آواز میں مجھے مخاطب کر کے کہا۔

شاہد میاں اتنی رات گئے اس پہاڑی پر کس مقصد کے لئے آئے ہو۔
میں..... میں میاں صاحب سے ملاقات کا متمنی ہوں میں نے سہمی ہوئی آواز میں بولا۔

ملاقات کرنا چاہتے ہو یا کچھ حقیقتوں کو جاننے کے لئے آئے ہو۔
جی میں چونک پڑا۔ میرا دل بہت شدت سے دھڑکنے لگا ایک لمحے کے لئے مجھے یہ گمان ہوا کہ کہیں یہ خود میاں صاحب ہی تو نہیں ہو سکتا ہے انہوں نے مجھے کوٹھڑی تک پہنچنے سے روکنے کے لئے یہ روپ اختیار کر لیا ہوا بھی میں کوئی فیصلہ نہیں کر پایا تھا کہ سفید ریش بزرگ

نے بڑی نرم آواز میں کہا۔
وہ لوگ جنہوں نے نیکی کمائی ہے انہیں شبے کی نظروں سے دیکھنا بری
بات ہی میاں صاحب زادے جو تم سوچ رہے ہو وہ درست نہیں۔
میں تو میاں صاحب کے قدموں کی خاک بھی نہیں ہوں۔
پھر..... پھر آپ کون ہیں؟ میں نے غیر اختیار طور پر سوال کر
ڈالا۔

میں ان کا غلام ہوں سفید ملبوس بزرگ نے کہا پھر بولے تم نے اس
وقت یہاں آ کر نادانی کی ہے تم نے بزرگوں کے جلال کو نہیں دیکھا
انہوں نے بڑے بڑے سوراخوں اور بادشاہوں کے تخت الٹ دیئے
ہیں تم میاں صاحب کی عظمت دیکھنے آئے ہو؟ شاہد علی تمہارے پاس
وہ آنکھیں نہیں کہ تم اسے دیکھ سکو۔ اور وہ ذہن نہیں کہ تم اسے محسوس کر
سکو چلے جاؤ۔

بزرگ محترم میں میاں صاحب کا دیدار کرنے کی غرض سے آیا ہوں
کوئی بری نیت سے نہیں آیا، میں نے اپنے اوسان بحال کرتے
ہوئے کہا۔

مگر عزیز من یہ وقت مناسب نہیں سفید پوش بزرگ نے نصیحت آمیز
لہجے میں کہا اور پھر کچھ سوچ کر بولے اچھا ٹھیک ہے جاؤ اور میاں
صاحب کے بارے میں اپنے مبہم خیالات کی تصدیق کر لو لیکن میری
ایک نصیحت یاد رکھنا جو کچھ تمہیں نظر آئے ہیں اس کا تذکرہ کبھی کسی اور
کے سامنے نہ کرنا ورنہ تباہیاں تمہارے عقب میں ہوں گی جاؤ اور دیکھ
سکتے ہو تو دیکھو۔

میں حیرت سے اپنے مخاطب کو تکتار ہا پھر میں نے دبی آواز میں
پوچھا۔

اگر رات کے وقت اس پہاڑی پر آنا مناسب نہیں تو آپ یہاں کیا کر

رہے ہیں؟

شاہد علی مجھے معلوم تھا کہ تم یہ سوال ضرور کرو گے سفید ریش بزرگ نے زیر لب مسکراتے ہوئے کہا پھر سنجیدہ ہو کر بولے میں کون ہوں یا کیا ہوں یہ جاننے کی کوشش مت کرو تم اس کے متحمل نہیں ہو پاؤ گے تم ابھی بچے ہو، بہت بچے، بس جو میں نے نصیحت کی ہے اس کا خیال رکھو۔

اتنا کہہ کر بزرگ نے ایک نظر میاں صاحب کی کوٹھڑی پر ڈالی پھر عقیدت کے جذبے سے سر کو ذرا سا خم کیا اور دوسری سمت چل دیئے میں پھٹی پھٹی نظروں سے ان کو دیکھتا رہا اور اس وقت تک اپنی جگہ سے جنبش نہیں کی جب تک وہ میری نگاہوں سے او جھل نہیں ہو گئے۔

میاں صاحب کی کوٹھڑی سے چند قدم کے فاصلے پر پہنچ کر میں ایک بار پھر رکا، حفظ ما تقدم کے طور پر میں نے قرب و جوار کا جائزہ لیا پھر جب

یقین ہو گیا کہ کوئی میری نگرانی نہیں کر رہا ہے تو میں بچوں کے بل کھسکنے لگا اور کوٹھڑی کی ایک جھری سے آنکھیں لگا دیں۔

اندر کا ماحول کچھ اس قدر بیت ناک اور ناقابل یقین تھا کہ میں دنگ رہ گیا اندر صرف دو چراغ جل رہے تھے میری نظروں کے سامنے میاں صاحب ٹھوڑی سینے سے لگائے مرا تھے میں بیٹھے تھے اور تسبیح پر کوئی وظیفہ پڑھ رہے تھے ان کا چہرہ مجھے پوری طرح نظر نہیں آ رہا تھا لیکن جسم پر نظر آنے والے کپڑوں پر جا بجا پیوند نظر آ رہے تھے جس پلنگ پر وہ بیٹھے تھے اس پر بستر نام کی کوئی چیز موجود نہیں تھی سامنے چھت سے ایک پنجرہ لٹک رہا تھا جس میں دو طوطے بند تھے زمین پر ایک میلی سی دری پکھی ہوئی تھی جس پر غالباً ایک عرصے سے جھاڑو نہیں دی گئی تھی میں نے ایک نظر میں پوری کوٹھڑی کا جائزہ لے ڈالا لیکن جو بات میرے لئے سب سے زیادہ تعجب خیز تھی وہ اس بے پناہ حسین و

جیل لڑکی کی موجودگی تھی جو میاں صاحب کے سامنے میلی دری پر ہاتھ باندھے باندیوں جیسے انداز میں سر جھکائے کھڑی تھی لڑکی کا حسن جہاں سوز اور اس کے قیمتی ملبوسات کو دیکھ کر میں ششدر رہ گیا اتنی رات گئے ایک حسین و جمیل لڑکی کو میاں صاحب کی کوٹھڑی میں تنہا دیکھ کر مجھے بڑی حیرت ہوئی یہ کون ہو سکتی ہے میں نے سوچا ممکن ہے کوئی ضرورت مند ہو جو رات کو اندھیرے میں حاجت روائی کی غرض سے میاں صاحب کے قدموں میں چلی آئی ہو لیکن پھر میں نے خیال کیا کہ کہیں یہ کوئی اور معاملہ نہ ہو۔ پیروں فقیروں کے بارے میں مختلف اور متضاد خبریں اخباروں میں آئے دن شائع ہوتی ہی رہتی ہیں کہیں.....

میں ابھی ادھیڑ بن میں تھا کہ پنجرے میں بند ایک طوطے نے اچانک کر یہہ آواز میں زور زور سے چلانا شروع کر دیا۔ چیخنے کے ساتھ

ساتھ وہ پنجرے میں ادھر ادھر اچھل کود بھی کر رہا تھا اور دوسرے
 طوطے کوٹھو کے دے رہا تھا جو ایک طرف خاموش بیٹھا تھا خوب
 صورت لڑکی جو میاں صاحب کے روبرو ہاتھ باندھے کھڑی تھی
 چونک پڑی، اس نے اپنی غزالی آنکھیں نیم واکیں اور حیرت سے
 طوطے کو گھورنے لگی پھر اس نے جن نگاہوں سے چاروں طرف دیکھنا
 شروع کیا اس سے صاف ظاہر تھا کہ وہ وہاں کسی نووارد کی موجودگی کو
 محسوس کر رہی ہے اس کی حسین آنکھوں میں پیدا ہونے والی الجھن
 بے حد معنی خیز تھی لیکن میاں صاحب کی حالت میں کوئی فرق نہیں آیا
 وہ بدستور مراقبے میں بیٹھ رہے لیکن طوطے کی چیخ کم نہ ہوئی تو انہوں
 نے اپنا الٹا ہاتھ فضا میں بلند کر دیا میاں صاحب کا ہاتھ اٹھانا تھا کہ
 طوطے نے چیخنا بند کر دیا سامنے کھڑی مہ جبین نے بھی جلدی سے
 دوبارہ ہاتھ باندھ کر سر جھکا لیا یک لخت میرے ذہن میں ایک نیا

خیال در آیا کہیں وہ مہ جبین کوئی روح تو نہیں جو میاں صاحب کے حکم پر حقیقت کے جامے میں اس وقت ان کے سامنے سر جھکائے کھڑی تھی کیا ایسا ممکن ہے مگر سب کچھ ممکن ہے۔

میں سانس رو کے باہر کھڑا اس حسین ترین لڑکی کو دیکھتا رہا اور آنے والے لمحوں کا منتظر رہا کہ دیکھیں اب کیا ہوتا ہے کوٹھڑی میں کچھ دیر تک مکمل سکوت طاری رہا میاں صاحب نے آہستہ آہستہ سر اٹھا کر آنکھیں کھول دیں میں ان آنکھوں کا جلال دیکھ کر کانپ گیا میاں صاحب کی آنکھوں میں نہ جانے کیا سحر تھا کہ ان کی ایک جھلک دیکھتے ہی میں لڑکھڑا گیا میاں صاحب کی توجہ کا مرکز وہی لڑکی تھی۔ جو ان کے سامنے سر جھکائے کھڑی تھی اچانک میاں صاحب نے بڑے جیسے ہوئے لہجے میں اس حسین دوشیزہ کو مخاطب کیا۔

اے حور صفت اور نیک سیرت دوشیزہ کیا تجھے علم ہے کہ تجھے یہاں کس

لئے طلب کیا گیا ہے؟

جی مجھے یہاں آنے کا حکم اس لئے دیا گیا ہے کہ میں آپ کو مطلوبہ حقائق سے آگاہ کروں۔

لڑکی کی آواز بے حد سریلی تھی لیکن ایسا لگ رہا تھا جیسے وہ آواز کہیں بہت دور سے آرہی ہو۔

میاں صاحب نے پر جلال لہجے میں کہا چودھری امام دین کے بارے میں کہو۔

دو شیزہ نے اسی شیریں آواز میں نیاز مندی سے جواب دیا چودھری امام دین کے بچنے کا اب یہی طریقہ ہے کہ وہ آئندہ سود پر رقم دینے کا کاروبار بند کرے اور عدالت کے سامنے اقبال جرم کر کے معافی کی درخواست گزارے۔

کیا اصل مجرم وہی ہے میاں صاحب کی آواز ابھری۔

نہیں! اصل مجرم وہ نہیں ہے اس نے صرف مجرم کو روپوش ہو جانے کا موقع فراہم کر کے خود کو مقدمے میں ملوث کر لیا ہے پولیس کو جب یہ معلوم ہوا تو چودھری امام دین کو بھی اس نے ملزمین میں شمار کر لیا۔

اصل مجرم کون ہے اور کہاں ہے۔؟

لڑکی نے یہ سوال سن کر ایک جھرجھری لی اور پھر آنکھیں بند کر لیں چند سیکنڈ تک وہ خاموش رہی پھر اس نے دوبارہ آنکھیں کھول کر کہا۔
جس نے گناہ کیا ہے اس کا نام شبیر خان ہے چودھری امام دین نے اسے اپنے گودام میں پناہ دی ہے شبیر خان اس وقت اسی گودام میں موجود ہے۔

میاں صاحب یہ سن کر تھرتھر کاٹنے لگے۔ ان کا ہاتھ تسبیح کے دانوں پر بڑی روانی سے چل رہا تھا بار بار وہ اپنے سر کو یوں جھٹک رہے تھے جیسے کسی کو سرزنش کر رہے ہوں ان کی آنکھوں سے جلال ٹپک رہا تھا

غلامِ رُوحیں

چہرہ غصے سے سرخ ہو رہا تھا کافی دیر تک وہ اسی حالت سے دو چار رہے پھر رفتہ رفتہ پرسکون ہو گئے۔

میرے لے اب کیا حکم ہے؟

جاسکتی ہو، جاسکتی ہو، میاں صاحب نے بڑبڑاتے ہوئے لہجے میں جواب دیا۔

میں بدستور کوٹھڑی کی جھری سے لگا یہ سب کچھ سن اور دیکھ رہا تھا لیکن اس وقت میری آنکھیں حیرت سے ابل پڑیں جب میں نے اس خوب صورت لڑکی کو اچانک ہوا میں تشکیل ہوتے دیکھا یوں لگا جیسے کوئی بڑی طاقت اسے نکل گئی ہو۔ روح.....روح.....روح
میرے ذہن نے اس ایک لفظ کی تکرار شروع کی تو میں سر تاپا لرز نے لگا مجھے اب اپنا وجود خطرے میں نظر آ رہا تھا میں نے میاں صاحب کی شخصیت پر شبہ کر کے یقیناً حماقت کی تھی اکبر حسین نے جو کچھ کہا تھا وہ

حرف بحروف درست تھا۔

تو کیا چلا رہا تھا کیوں اپنی مکروہ آواز مجھے سنارہا تھا؟

میاں صاحب کی کرخت آواز میری قوت سماعت سے ٹکرائی تو میں نے دوبارہ کوٹھڑی کی جھری سے آنکھ لگا دی مجھے یہ دیکھ کر سخت تعجب ہوا کہ میاں صاحب نے وہ جملہ پنجرے میں بند طوطے سے مخاطب ہو کر کہا تھا وہ بڑی حقارت اور نفرت بھری نظروں سے طوطے کو گھور رہے تھے میں نے طوطے پر نظر ڈالی جو اپنا سر گردن میں چھپانے کی کوشش کر رہا تھا۔

منہ چھپانے کی کوشش کیوں کر رہا ہے! میرے سوال کا جواب دے۔

معاف کر دو میاں صاحب۔ مجھ سے بھول ہو گئی تھی۔

طوطے کے پنجرے سے کسی اکھڑ قسم کے مرد کی کھر در ی بے ربط اور

بے ہنگم آواز ابھری تو مجھے اپنے پیروں پر کھڑا ہونا مشکل ہو گیا۔ مجھے اس کا شبہہ ہونے لگا کہ کہیں میں خواب تو نہیں دیکھ رہا ہوں۔ میری بات کا جواب دے گناہ گار تو میرے وظیفے میں نخل کیوں ہوا تھا میاں صاحب گرے تو طوطے کے پنجرے سے پھر وہی بے ہنگم قسم کی مردانہ آواز آنے لگی۔

میاں صاحب! میں آپ کو یہ بتانا چاہتا تھا کہ کوئی اور بھی آپ کے سکون میں نخل ہو رہا ہے۔

یہ اشارہ غالباً میری طرف تھا میں نے جس وقت اندر جھانکنا شروع کیا تھا اسی وقت طوطے نے شور و غل مچایا تھا۔

میرے خدا یہ سب کیا اسرار ہے میں نے دل ہی دل میں سوچا پھر اچانک خوفزدہ ہو کر پلٹا اور بے تحاشا واپسی کے راستے پر دوڑنے لگا نہ جانے کیوں مجھے ایسا محسوس ہو رہا تھا جیسے میاں صاحب کی بڑی جالی

آنکھیں برابر میرا تعاقب کر رہی ہیں میں نے ڈر کر رفتار اور تیز کر دی
میں جلد از جلد اس پر اسرار ماحول سے بہت دور نکل جانا چاہتا تھا لیکن
شاید قدرت کو کچھ اور ہی منظور تھا جس کا تذکرہ میں آگے چل کر کروں
گافی الحال میں واقعات کے تسلسل کو برقرار رکھنے کے لئے اتنا بتا دینا
کافی سمجھتا ہوں کہ میں نے اندھیرے میں بھاگتے بھاگتے کسی پتھر
سے ٹھوکر کھائی اور منہ کے بل زمین پر گر کر نیچے کی جانب لڑھکنے لگا
میرے احساسات نے میرا ساتھ چھوڑ کر میری نظروں کے سامنے
سیاہی بکھیر دی جو گہری ہوتی چلی گئی اور اس میں گم ہو گیا۔
میں کس طرح اکبر حسین کے گھر واپس آیا یہ بات مجھے بری طرح
پریشان کئے ہوئے تھی آنکھ کھلنے پر میں نے خود کو اکبر حسین کی خواب
گاہ میں اپنے بستر پر پایا رات کے واقعات مناظر کو بھول جانے
اور خود کو فریب دینا چاہا یہ سوچ کر اپنے الجھے الجھے خیالات کو بہلانے

کی کوشش کی کہ جو کچھ میں نے دیکھا ہے وہ محض خواب تھا لیکن جب میرا ہاتھ اپنی پیشانی پر پڑا تو ایک بار پھر سر تا پا لرز گیا میری پیشانی کا زخم ہاتھ لگنے سے دکھنے لگا تھا مجھے اچھی طرح یاد تھا کہ رات جب میں گرا تھا تو میری پیشانی کسی پتھر سے ٹکرائی تھی میں نے اپنے کپڑوں پر نظر ڈالی جو جگہ جگہ سے پھٹ گئے تھے اکبر حسین نے غالباً میرے لباس اور میری پیشانی کو نہیں دیکھا تھا ورنہ وہ یقیناً مجھ سے اس کی وجہ دریافت کرتا دراصل وہ منہ اندھیرے اٹھنے کا عادی تھا اس لئے یہ بھی ممکن تھا کہ اس نے سرے سے مجھ پر توجہ ہی نہ دی ہو میں رات کے انوکھے اور حیرت انگیز واقعات میں بری طرح الجھا ہوا تھا مجھے اچھی طرح یاد تھا کہ گرنے کے بعد میں بے ہوش ہو گیا تھا تو پھر مجھے میرے بستر تک کون لایا؟ کیا میں کسی وقت بے ہوشی ہی کی حالت میں اٹھ کر یہاں تک آیا تھا یا پھر مجھے بستر تک پہنچانے میں میاں

صاحب کی پراسرار قوت کا ہاتھ تھا۔؟
 میں ابھی اسی گتھی کو سلجھانے میں منہمک تھا کہ اکبر حسین ناشتہ لئے
 ہوئے کمرے میں داخل ہوا حسب معمول وہ آج بھی بڑے اچھے موڈ
 میں تھا لیکن پھر جیسے ہی اس کی نظر میری پیشانی اور میرے لباس پر
 پڑی اس کا منہ حیرت سے کھلے کا کھلا رہ گیا چائے کی ٹرے میز پر رکھ
 کر وہ قریب آتا ہوا بولا۔

یہ کیا ہو گیا تمہیں؟ یہ پیشانی پر زخم اور پھٹے ہوئے کپڑے یہ سب کیا
 ہے میاں۔

اکبر..... رات میں..... میں نے اکبر کو اصل حالات سے
 باخبر کرنا چاہا لیکن معاً میری نظروں کے سامنے ان سفید ریش بزرگ کا
 چہرہ ابھر آیا جنہوں نے رات مجھے اس بات کی سختی سے تاکید کی تھی کہ
 جو کچھ میں میاں صاحب کی کوٹھڑی میں دیکھوں اس کا تذکرہ کسی اور

غلامِ رُوحیں

سے نہ کروں یہ نصیحت یاد آتے ہی میں نے جلدی سے اپنی زبان بند کر لی اکبر نے میرے چہرے کے تاثرات بدلتے دیکھے تو گھبرائے ہوئے لہجے میں پوچھا۔

آخر معاملہ کیا ہے تم کچھ کہتے کہتے خاموش کیوں ہو گے رات کو کیا ہوا تھا۔؟

مجھے کچھ یاد نہیں کہ کیا ہوا اور کیسے ہوا صبح اپنی یہ حالت دیکھ کر خود مجھے حیرت ہوئی تھی۔

میں نہیں مان سکتا۔ اکبر نے تیزی سے کہا تم ضرور مجھ سے کچھ چھپا رہے ہو۔

نہیں میرے دوست! جو کچھ میں کہہ رہا ہوں بالکل صحیح ہے مجھے نہیں معلوم کہ میں اس حالت کو کس طرح پہنچ گیا۔

اکبر کو میری بات پر یقین نہیں آیا میں اس کی آنکھوں کی بدلتی رنگت کو

دیکھ کر سمجھ گیا تھا کہ وہ میرے اس سفید جھوٹ پر خوش نہیں ہے کچھ دیر تک وہ یونہی مجھے شکایت بھری نظروں سے دیکھتا رہا پھر کوئی بات سوچ کر ناراضگی کے لہجے میں بولا۔

کیوں اپنی جان کے پیچھے پڑے ہوئے ہو زندگی سے اتنی بے زاری کیوں میں بھی تو موجود ہوں شاہد میں نے تم سے کہا تھا کہ ایک بار میاں صاحب سے مل لو اس کے بعد جو تمہارے دل میں آئے کرو لیکن مجھے افسوس ہے کہ تم نے میری بات نہ مانی۔

میں نے اس کی بات کا کوئی جواب نہیں دیا وہ جس طرح سوچ رہا تھا ٹھیک تھا میاں صاحب کے ذکر پر میں نے اکبر سے کوئی تردید نہیں کی چپ چاپ لیٹا اکبر کو دیکھتا رہا اکبر میری خاموشی سے اکتا کر بولا۔
میں جانتا ہوں شاہد زندگی تمہارے لئے عذاب ہو گئی ہے لیکن اس کا یہ مطلب تو نہیں کہ تم اتنی جلد ہمت ہار دو اور غلط راہ اختیار کر لو ابھی

غلامِ رُوحیں

تمہارے سامنے عمر پڑی ہے۔

مجھے یقین ہے رات تم بہک گئے تھے میرے دوست کوئی گندا اور
غیر شریفانہ پیشہ یا مشغلہ اختیار کرنے سے پہلے تمہیں اتنا سوچ لینا
چاہیے تھا کہ تمہارا تعلق کس خاندان سے ہے اور تمہاری اس حرکت
سے تمہاری والدین کی روح کو کس قدر صدمہ پہنچا ہوگا۔

مجھے میرے حال پر چھوڑ دو اکبر میں نے کہا حالات انسان کو بے بس
بنادیتے ہیں اکبر۔

کیا تم میرے کہنے سے میاں صاحب سے ملاقات کرنا پسند نہیں کرو
گے۔

یہ تم نے کیسے سوچ لیا میں نے جلدی سے کہا میں میاں صاحب سے
ضرور ملوں گا۔

اچھا اٹھو! کپڑے تبدیل کرو اور منہ ہاتھ دھو کر ناشتہ کر لو اکبر مایوس

لہجے میں بولا۔

میں اکبر کے دل کی حالت کا بخوبی اندازہ لگا رہا تھا لیکن اپنی صفائی
میں کچھ کہنے سے مجبور تھا اکبر کے مشورے پر میں نے اٹھنے کی کوشش
کی تو میرے جسم کی ایک ایک ہڈی چیخ اٹھی درد کی اتنی شدید لہریں
اٹھیں کہ میں کراہ کر رہ گیا سارا جسم جیسے پھوڑے کے مانند دکھ رہا تھا
میں نے نقاہت سے دوبارہ اپنا سر تکیے پر رکھ دیا اکبر نے میرے
چہرے سے میری ابتر حالت کا اندازہ لگایا تو آگے بڑھ کر مجھے اٹھانے
میں مدد کرنی چاہی مگر اچانک وہ گھبرا گیا اور پریشان لہجے میں بولا۔
ارے تمہیں تو بہت شدید بخار ہے شاید۔

فکر مت کرو جاتا رہے گا میں نے ہمت کر کے دوبارہ اٹھنے کی کوشش
کی تو میری نظروں کے نیچے اندھیرے لپکنے لگے اکبر کے کہنے پر پہلی
بار احساس ہوا تھا کہ میرا جسم اس وقت تندور کی مانند دھک رہا تھا میں

غلامِ رُوحیں

کراہ کر دو بارہ لیٹ گیا تو اکبر بولا۔

تم لیٹے رہو میں ابھی ڈاکٹر کو لے کر آتا ہوں۔

اکبر اتنا کہہ کر پلٹا ہی تھا کہ میں نے اسے آواز دے کر روکنا چاہا لیکن
نقاہت کی وجہ سے الفاظ میرے منہ میں رہ گئے میرے دماغ پر غنودگی
طاری ہونے لگی میں نے اکبر کے جانے کے بعد رات والے حالات
پر پھر غور کرنا چاہا لیکن بے ہوشی کا غلبہ مجھ پر اتنی تیزی سے ہوا کہ میں
بے سدھ ہو گیا میری پلکیں آہستہ آہستہ بند ہوتی چلی گئیں پھر مجھے کچھ
یاد نہیں رہا۔

چار روز تک میں بخار کی شدت سے بے حال رہا اکبر نے دوستی کا حق
ادا کر دیا وہ بیچارہ سارا دن اور ساری رات میرے سر ہانے بیٹھا رہتا
اور حتیٰ الامکان میری تیمارداری میں مصروف رہتا دو اعلاج میں بھی
اس نے کوئی کسر نہیں اٹھا رکھی تھی لیکن میرا بخار کس طرح ٹوٹنے کا نام

نہ لیتا تھا پانچویں روز مجھے ذرا ہوش آیا تو یہ بات مجھے اکبر کی زبانی معلوم ہوئی کہ میں بخار کی حالت میں ہڈیاں بکتا رہا ہوں میری زبان سے بار بار میاں صاحب کا نام بھی ادا ہوا تھا۔

اکبر تم میرا ایک کام کر سکتے ہو۔ میں نے نقاہت میں ڈوبی آواز میں کہا تو اکبر جھٹ بولا۔

کہو کیا بات ہے۔

مجھے میاں صاحب کے پاس لے چلو۔

لیکن تمہاری حالت ابھی ٹھیک نہیں آبادی تک تو خیر سواری ہو جائے گی لیکن پہاڑی پر دو فرلانگ پیدل چلنا پڑتا ہے۔

میں ہر قیمت پر میاں صاحب کی قدم بوسی کرنے کو تیار ہوں میں نے رندھی ہوئی آواز میں جواب دیا تم مجھے پہاڑی تک لے چلو وہاں سے پیدل چل لوں گا۔

خیال ہے تمہارا اکبر بولا تمہاری حالت دو قدم چلنے کی بھی نہیں رہی دو
فرانگ کیسے چل سکتے ہو۔

تو کیا تم یہ چاہتے ہو کہ میں میاں صاحب سے ملے بغیر ہی مر جاؤں۔
خدا نہ کرے اکبر نے گھبرا کر جلدی سے کہا ایسی بد فال کیوں زبان
سے نکال رہے ہو ذرا اپنی حالت سنبھل لینے دو پھر اطمینان سے مل لینا
میاں صاحب سے۔

نہیں میرے دوست میں ایک آہ سرد بھر کر بولا میرا دل گواہی دیتا ہے
کہ جب تک میں میاں صاحب سے نہ ملوں گا میری حالت ٹھیک
ہونے کے بجائے اور بدتر ہوتی جائے گی تم اسی وقت مجھے ان کے
قدموں تک پہنچا دو بڑی مہربانی ہوگی تمہاری پیارے جہاں اتنے
احسان کئے ہیں وہاں ایک احسان اور کرو۔

اکبر مجھے سمجھانے کی کوشش کرتا رہا لیکن جب میرا اصرار حد سے برا تو

وہ طوعاً و کرہاً تیار ہو گیا اور سواری کا بندوبست کرنے چلا گیا اکبر کا خیال غلط نہیں تھا میں خود بھی اپنی حالت سمجھ رہا تھا کمزوری کی وجہ سے جب مجھے بات کرنی مشکل ہو رہی تھی تو دو فرلانگ چلنا تو بڑا مشکل کام تھا مگر مجھے اس کا بخوبی احساس تھا کہ میاں صاحب کی قدم بوسی حاصل کئے اور ان سے معافی مانگے بغیر میرا ٹھیک ہونا مشکل ہے۔

تھوڑی دیر بعد اکبر واپس آ گیا اس غریب نے مجھے گود میں اٹھالیا اور باہر لے جا کرتا نگے میں بٹھا دیا میری کیفیت یہ تھی کہ بار بار بے ہوشی کے دورے پڑتے تھے اکبر مجھے پکڑے بیٹھا تھا تا نگے کو ذرا بھی جھٹکا لگتا تو مجھے یوں محسوس ہوتا کہ بس اب کسی لمحے میری روح قفسِ عنصری سے پرواز کیا چاہتی ہے پہاڑی کے قریب جہاں تک سڑک تھی وہاں تک تا نگا مجھے لے گیا اکبر نے مجھے تا نگے سے اتارا تو تا نگے والے نے جو صورتِ شکل سے کوئی بھلا مانس لگتا تھا اکبر سے پوچھا۔

بھیا کیا تم اکیلے مریض کو میاں صاحب تک لے جاسکتے ہو۔
 کوشش تو کرنی ہی ہے بھائی۔ اکبر نے بڑی ہمت سے جواب دیا۔
 تانگے والا غالباً میاں صاحب کے مریدوں میں تھا فوراً اکبر کا ہاتھ
 بنانے کو آمادہ ہو گیا مجھ پر رہ رہ کر غشی طاری ہو رہی تھی کچھ دیر تک اکبر
 مجھے گود میں لئے پہاڑی پر چڑھتا رہا پھر جب اس کا سانس پھولنے لگا
 تو تانگے والے نے مجھے کوئی بھر کر اپنے کندھے سے لگا لیا اسی طرح
 وہ دونوں مجھے میری منزل مقصود تک لئے گئے یہی کوئی عصر کا وقت رہا
 ہو گا جب میں میاں صاحب کی کوٹھڑی پر پہنچا عقیدت مندوں کی
 اچھی خاصی بھیڑ لگی ہوئی تھی ایک وقت میں صرف ایک آدمی اندر جاتا
 تھا پھر دوسرے کی باری آتی تھی اچھے کھاتے پیتے گھرانے کے افراد
 بھی باری کے انتظار میں پہاڑی پر ادھر ادھر بیٹھے تھے اکبر نے مجھے
 صاف سی جگہ پر بیٹھا دیا تانگے والا ضرورت سے زیادہ شریف انسان

ثابت ہوا اکبر نے اسکا شکر یہ ادا کر کے زیادہ دام دینے چاہے تو اس نے نہ صرف انکار کر دیا بلکہ اس بات پر بھی از خود آمادہ ہو گیا کہ وہ واپسی پر بھی اکبر کا ہاتھ بنائے گا اور مجھے گھر تک چھوڑ کر جائے گا۔ میں اکبر کے سہارے بیٹھا اپنی باری کا انتظار کر رہا تھا کہ ایک شخص اکبر کے قریب آ کر بولا۔

کیا آپ کے مریض کا نام شاہد علی درانی ہے۔؟

جی ہاں کیوں؟ اکبر نے تعجب سے پوچھا۔

میاں صاحب آپ دونوں کو یاد فرماتے ہیں۔

مجھے ایک لمحے کے لئے اس بات پر حیرت ہوئی کہ آخر میاں صاحب

کو میری آمد کا علم کس طرح ہو گیا لیکن دوسرے ہی لمحے میرا سر

عقیدت سے جھک گیا اکبر نے مجھے جھک کر گود میں اٹھایا اور میاں

صاحب کی کوٹھڑی میں لے گیا میاں صاحب اس وقت بھی اپنے

کھرے پلنگ پر پیوند لگا لباس پہنے بیٹھے تسبیح پر کسی وظیفے کا ورد کر رہے تھے ان کے چہرے پر نور ہی نور بکھرا ہوا تھا آنکھوں سے محبت اور اپنائیت کے جذبے کا اظہار ہو رہا تھا اکبر نے مجھے میاں صاحب کے سامنے دری پر بٹھا دیا اور پھر کچھ کہنا چاہتا تھا کہ میاں صاحب نے ہاتھ اٹھا کر چپ رہنے کا اشارہ کیا میرے اوپر کچھ ایسی دہشت طاری تھی کہ میں گردن جھکائے اور نظریں نیچی کئے بیٹھا تھا اس خیال سے میرا دل دھڑک رہا تھا کہ دیکھیں میاں صاحب اب مجھے کس انداز میں سرزنش کرتے ہیں کوٹھڑی میں کچھ دیر خاموشی رہی پھر میاں صاحب بڑے نرم لہجے میں بولے۔

تمہیں کب سے بخار ہے شاہد میاں؟

جی نہ جانے کیوں میاں صاحب کو آواز سن کر میں سر تا پا لرز اٹھا بڑی مشکل سے میں نے نظر اٹھا کر میاں صاحب کے نورانی چہرے کو دیکھا

پھر یک لخت میری آنکھیں چھلک آئیں میں میاں صاحب کے سوال کا جواب بھی نہ دے سکا۔

پریشان مت ہو جو کچھ تم کہنا چاہتے ہو میں جان گیا ہوں میاں صاحب بڑی شفقت سے بولے غلطیاں انسان ہی سے ہوتی ہیں لیکن سچا انسان وہ ہے جو اپنی غلطی پر پشیمان ہو اور دوسروں کو پریشان نہ کرے۔

میاں صاحب کی بات سمجھ کر میری گردن شرمندگی کے احساس سے دوبارہ جھک گئی میں اپنے کئے پر نادم تھا دل ہی دل میں میں نے عہد کر لیا تھا کہ اب چراغ جلے بعد پہاڑی کا رخ کبھی نہ کروں گا اکبر بدستور مجھے سہارا دیئے بیٹھا تھا۔

خدا کی مشیت میں کس کو دخل ہے میاں صاحب نے کہنا شروع کیا اس کا کوئی اشارہ مصلحت سے خالی نہیں ہوتا اگر پریشانیاں آتی ہیں تو

آرام اور سکون بھی وہی دینے والا ہے ہمیں ہر حال میں اس کا شکریہ ادا کرنا چاہیے اس زندگی میں سخت امتحان آتے ہیں مایوسی کفر ہے۔ میں سر جھکائے بیٹھا رہا میاں صاحب کچھ توقف کے بعد بولے۔ مجھے علم ہے میرے بچے کہ زمانے نے تمہارے ساتھ کیا سلوک کیا ہے لیکن تمہیں اس حال میں بھی خدا کا شکر گزار ہونا چاہیے کہ اس نے تمہیں امتحان کے قابل سمجھا کیا عجب کہ اس میں بھی اللہ کی کوئی مصلحت ہو اور تمہاری بھلائی کا کوئی پہلو منظور ہو۔

میاں صاحب بڑی محبت اور شفقت کی ساتھ مجھے نصیحتیں کرتے رہے میرے دل پر ان کی باتوں کا کچھ اتنا گہرا اثر ہوا کہ میری آنکھوں سے ساون بھادوں کی جھڑی لگ گئی میں بچکیوں سے رو پڑا میاں صاحب کی ایک بات میرے ذہن پر اثر چھوڑ رہی تھی میں اپنی کمزوری اور بخار کی شدت کو بھول کر میاں صاحب کی باتوں کی سحر میں کھو گیا

مجھ پر گریئے کا عالم تھا اکبر خاموشی سے مجھے پکڑے بیٹھا رہا اس نے
 بھی بڑی عقیدت سے اپنا سر خم کر رکھا تھا تم نے اچھا کیا جو میرے
 پاس چلے آئے میں خدا سے تمہارے حق میں دعا کروں گا کہ وہ تمہیں
 صبر و شکر کی توفیق عطا فرمائے اور تمہاری پریشانیاں دور کرے۔
 میاں صاحب نے مجھے مخاطب کرتے ہوئے کہا اب تم گھر جاؤ اور
 آرام کرو میری دعائیں تمہارے ساتھ ہیں خدا نے چاہا تمہاری
 طبیعت بھی جلد ہی سنبھل جائے گی۔

اکبر نے جھک کر میاں صاحب کو سلام کیا پھر مجھے گود میں اٹھالیا میں
 نے رخصت ہوتے وقت میاں صاحب کے نورانی چہرے پر نظر ڈالی
 تو وہ آنکھیں بند کئے ہوئے تھے اور منہ اوپر اٹھائے غالباً میرے حق
 میں دعا فرما رہے تھے اکبر مجھے گود میں لئے لئے قدموں کو ٹھہری سے
 باہر آ گیا پھر وہ تانگے والے کی مدد سے گھر واپس لے آیا گھر پہنچ کر

غلامِ رُوحِیں

اس نے ایک بار پھر تانگے والے کو اس کی زائد خدمت کے عوض زیادہ کرایہ دینا چاہا لیکن اس نے صرف اپنی اصل اجرت لی اور خاموشی سے چلا گیا اس کے جانے کے بعد اکبر میرے قریب آ کر بیٹھ گیا اور میرا سر سہلاتے ہوئے پوچھا۔

اب تمہاری طبیعت کیسی ہے زیادہ تھکان تو نہیں محسوس کر رہے؟
 نہیں۔ میں نے خاموشی سے کہا پھر اکبر سے ایک گلاس پانی مانگ کر پیا اور آنکھیں بند کر کے دوسری طرف کروٹ لے لی اکبر نے میرے آرام کے خیال سے پھر مجھ سے کوئی بات نہیں کی کچھ دیر بیٹھا آہستہ آہستہ میرا سر سہلا تا رہا پھر اٹھ کر اندر چلا گیا۔

اس کے دوسرے روز سے میری طبیعت سنبھلانی شروع ہو گئی پانچویں روز میں بالکل بھلا چنگا ہو گیا اب نہ نقاہت باقی تھی اور نہ کمزوری یہ سب میاں صاحب کی دعاؤں کا نتیجہ تھا اور نہ میرا بخار اول تو اتنی جلدی

نہ اترتا اور اگر اتر بھی جاتا تو کمزوری مہینوں باقی رہتی اکبر کو میرے
صحت یاب ہونے پر بے حد خوشی ہوئی تھی جس روز میں نے غسل
صحت کیا، اس روز اکبر نے کہا۔

اب کیا پروگرام ہے تمہارا کیا میاں صاحب سے مل لینے کے بعد بھی تم
اپنے پرانے خیالات پر قائم رہو گے؟

کچھ نہ کچھ تو بہر حال کرنا ہو گا میں نے جواب دیا رہا میاں صاحب کا
سوال تو میں ان کی عظمتوں کا قائل ہو چکا ہوں اگر وہ مجھے قدم بوسی کی
اجازت نہ دیتے تو شاید میرا بچنا بھی مشکل ہو جاتا۔
گویا اب تم راہِ راست پر آ گئے ہو۔

یہ سب میاں صاحب کی دعاؤں کا نتیجہ ہے۔
اکبر اور میں بہت دیر تک میاں صاحب کی بات کرتے رہے پھر اکبر
نے مجھے کریدتے ہوئے پوچھا۔

شاید کیا تم اب بھی مجھے نہ بتاؤ گئے کہ اس رات تمہیں کیا حادثہ پیش آیا تھا؟

مجھے افسوس ہے کہ اس سلسلے میں اپنی زبان کھولنے سے قاصر ہوں لیکن تمہیں اتنا ضرور یقین دلا سکتا ہوں کہ اس حادثے کے بارے میں جو قیاس آرائی تم نے کی تھی وہ غلط ہے۔

کیا کوئی ایسی خاص بات ہے جو تم مجھ سے بھی نہیں کہہ سکتے اکبر نے اصرار کیا تو میں نے مجبور ہو کر کہا تم اگر بضد ہو تو میں صرف اتنا بتا سکتا ہوں کہ اس رات میں تمہارے منع کرنے کے باوجود میاں صاحب کے اصلیت کا راز جاننے کے لئے پہاڑی پر چلا گیا تھا وہاں میں نے کیا دیکھا اور کیا سنا اس کے بارے میں تمہیں کچھ نہیں بتا سکتا اگر میں نے ایسا کیا تو میرا دل گواہی دیتا ہے کہ میں ضرور کسی مصیبت میں گرفتار ہوں جاؤں گا۔

اکبر نے میری بات سنی تو اس کا منہ حیرت سے کھلا کا کھلا رہ گیا وہ مجھے تعجب خیز نظروں سے گھورتا ہوا بولا۔

مجھے خود بھی حیرت تھی کہ آخر تمہارا بخار ٹوٹنے کا نام کیوں نہیں لے رہا بہر حال خدا کا شکر ہے کہ اب تم میاں صاحب کی دعاؤں کی بدولت رو بہ صحت ہو گئے لیکن اتنا ضرور یاد رکھنا کہ اب تم دوبارہ کبھی مغرب کی نماز کے بعد اس پہاڑی کی طرف بھول کر بھی نہ جانا۔

ظاہر ہے کہ ایک بار اپنے کئے کی سزا بھگت لینے کے بعد اب میں دوبارہ وہی غلطی نہیں کر سکتا میں نے صدق دل سے کہا پھر گفتگو کا رخ بدلنے کے لئے بولا میرے نزدیک اب صرف تلاشِ معاش کا مسئلہ رہ گیا ہے میں کل سے دوبارہ روزگار کی تلاش میں نکلوں گا۔

مجھے یقین ہے کہ خدا تمہیں اس بار ضرور کامیاب کرے گا لیکن میری مانو تو تم اس سلسلے میں بھی میاں صاحب سے ملو مجھے قوی امید ہے کہ

وہ تمہاری مدد فرمائیں گے۔

میرا خیال بھی یہی ہے لیکن میں چاہتا ہوں کہ کچھ دن اور اپنی قسمت
آزماؤں اگر کامیابی ہوگئی تو ٹھیک ورنہ پھر میاں صاحب کی قدم بوسی
کے لئے ان کے دربار میں حاضری دوں گا۔

دوسرے روز میں نے پھر ملازمت کے سلسلے میں بھاگ دوڑ شروع کر
دی جہاں جہاں بھی ذہن نے مشورہ دیا درخواست گزار دی مجھے توقع
تھی کہ کہیں نہ کہیں قسمت ضرور یاوری کرے گی لیکن ایک ہفتے تک
متواتر صبح سے شام تک ادھر ادھر بھاگے پھرنے کے باوجود ملازمت
نہ ملی اکبر برابر میری دلجوئی کرتا اور ہمت بڑھتا رہتا میاں صاحب
سے مل لینے کے بعد میرے خیالات بڑی حد تک بدل گئے تھے میں
نے طے کیا تھا کہ اب محنت مزدوری کر کے ایماندارانہ زندگی گزاروں
گا مگر ایک روز ایسا واقعہ پیش آیا جس نے میری زندگی کا رخ پھیر دیا

میں ایک بار پھر یہ سوچنے پر مجبور ہو گیا کہ دنیا میں عزت کے ساتھ زندگی گزارنے کا حق صرف اسی کو حاصل ہے جس کے پاس دولت ہے اور دولت کے ساتھ طاقت بھی غریب انسانوں کو اس جہاں میں زندہ رہنے کا کوئی حق نہیں۔

اس روز کپڑے کے ایک بیوپاری نے ترس کھا کر مجھے اپنا حساب کتاب لکھنے اور دوکان پر تھوڑا بہت کام کرنے پر ملازم رکھ لیا تھا تنخواہ پچھتر روپے ماہوار طے کی ہر چند کہ یہ تنخواہ بڑی قلیل تھی لیکن میں نے یہ سوچ کر اسے قبول کر لیا کہ بیکار گھومنے سے بہتر ہے کہ کہیں نیک جاؤں بعد میں اگر کوئی اچھا موقع ملا تو اس ملازمت کو چھوڑ دوں گا ویسے بھی پچھتر روپے مجھ تنہا آدمی کے لئے کافی تھے۔

دن بھر میں بڑی تندہی سے دوکاندار کا ہاتھ بٹاتا رہا شام ہوئی تو اس نے مجھے کچھ کاغذات دے کر کہا میں ان کا اندراج بھی کھاتے میں کر

دو اس کے حکم کی تعمیل میں رجسٹر لے کر بیٹھ گیا اور سنبھال سنبھال کر
 کاغذات کا اندراج کرنے لگا ابھی میں اپنے کام میں منہمک تھا کہ
 میری قوتِ سماعت سے ایک جانی پہچانی آواز کمرائی پٹ کر دیکھا تو
 میرا سب سے بڑا دشمن بیرسٹر راشد حسین جس کی وجہ سے میں اس
 حالت کو پہنچا تھا بیٹھا دوکان کے مالک سے کسی مقدمے کی بات کر رہا
 تھا میری اور راشد حسین کی نظریں چارہو نہیں تو میرے زخم تازہ ہو گئے
 میرا دل چاہا کہ اٹھوں اور اٹھ کر اس موذی کا خون کر دوں جس نے
 میری زندگی سے تمام خوشیاں چھین لی تھیں مگر مجھے محسوس ہوا جیسے اس
 اقدام سے کسی نے مجھے روک لیا ہو میں حقارت سے منہ پھیر کر اپنے
 کام میں مصروف ہو گیا میرا خیال تھا کہ راشد حسین نے مجھے ایک
 طویل عرصے کے بعد دیکھا ہے اس لئے شناخت نہ کر سکا ہو گا لیکن
 راشد حسین نے مجھے نہ صرف دیکھ لیا بلکہ پہچان بھی لیا تھا اس کے

غلامِ رُوحیں

جانے کے بعد دوکان کے مالک نے مجھے آواز دے کر بلایا اور مجھ سے نفرت انگیز لہجے میں مخاطب ہوا۔

یہ جو بیرسٹر ابھی میرے پاس بیٹھے تھے کیا تم انہیں جانتے ہو۔؟
ان کا نام بیرسٹر راشد حسین ہے کسی زمانے میں ان ہی کے محلے میں رہا کرتا تھا.....

تم نے راشد حسین کے ہاں ملازمت بھی کی تھی کیوں؟
جی ہاں۔

اس کے بعد کیا ہوا تھا۔ دکان کے مالک نے نفرت و حقارت سے پوچھا۔

میں نے کچھ دنوں بعد ان کی ملازمت چھوڑ دی تھی۔

بکو اس کرتے ہو دکاندار نے گرج کر کہا تم نے بیرسٹر کے ہاں چوری کی تھی اس کی لڑکی کا سارا زیور پار کر دیا تھا جس کے عوض تمہیں سات

سال تک جیل کی سیر کرنی پڑی تھی۔

یہ سب جھوٹ ہے میں احتجاجاً چیخ اٹھا راشد حسین نے میرے اوپر جھوٹا کیس بنایا تھا۔

دفع ہو جاؤ یہاں سے اور اگر پھر کبھی دکان کے سامنے نظر آئے تو اچھا نہ ہوگا۔

میرا دل تو بہت چاہا کہ اس ساہوکار کے بچے کو کھری کھری سنادوں ملازمت تو بہر حال چھوڑنی تھی لیکن خیال کر کے کہ بات بڑھانے سے کچھ نہیں حاصل ہوگا میں اپنا سامنہ لے کر وہاں سے چلا آیا پھر ایک بار میرا جی اس دنیا کو آگ لگانے کو چاہا میں قتل عام کرنا چاہتا تھا میرے سینے کے تمام زخم جو وقت نے رفتہ رفتہ رفو کر دیئے تھے ایک بار پھر ہرے ہو کر رسنے لگے میں نے خود اپنے آپ سے کہا۔

شاہد علی اگر تم دنیا میں زندہ رہنا چاہتے ہو تو اس کے لئے تمہیں اپنی

روش بدلتی ہوگی تمہارا ماضی ہمیشہ تمہارے حال پر اسی طرح اثر انداز ہوتا رہے گا تم جہاں بھی جاؤ گے جس سے بھی ملازمت کی درخواست کرو گے وہ تم سے تمہاری سابقہ زندگی کے بارے میں ضرور دریافت کرے گا تم اپنے ماضی کو آخر کب تک اور کس کس سے چھپاتے رہو گے۔ وقت اور حالات کے تقاضوں کو سمجھنے کی کوشش کرو دنیا والوں کو جو خوشیاں اور نعمتیں میسر ہیں ان میں تمہارا بھی حصہ ہے لیکن تمہیں اپنا حصہ حاصل کرنے کے لئے اپنے تیور بدلنے ہوں گے دولت اور طاقت کے حصول کے لئے تمہیں ہر اقدام کرنا ہوگا لوہے پر لوہے سے ضرب دینا ہوگا، ورنہ تم یوں ہی گھٹ گھٹ کر مر جاؤ گے۔

میرا ذہن مجھے کچھ کے لگا تار ہا ماضی کی تلخ یادیں مجھے جھنجھوڑتی رہی اور پھر..... پھر میں نے ایک اہم فیصلہ کر لیا میں نے طے کر لیا کہ میں دنیا والوں سے اپنے حصے کی خوشیاں زبردستی چھین لوں گا لیکن اس

انداز میں کہ انہیں اس کا احساس نہ ہو سکے گھر پہنچ کر جب میں نے اکبر حسین کو حالات سے آگاہ کیا تو اسے بھی صدمہ ہوا مجھے سمجھانے کے لئے بچوں کی طرح اس نے طرح طرح کی دلیلیں پیش کیں مگر میں نے ان نصیحتوں کو ایک کان سے سن کر دوسرے سے نکال دیا اب میں نے عزم مصمم کر رکھا تھا کہ اپنی متعین کردہ راہوں پر کوئی قدم اٹھانے سے پیشتر ایک بار میاں صاحب سے ضرور ملوں گا۔

رات بھر میں اپنے مستقبل کے بارے میں سوچتا رہا اور بے چینی سے جاگتا رہا صبح ہوئی تو میں نے ناشتہ کیا اور میاں صاحب سے ملنے کے لئے روانہ ہو گیا اکبر کو میں نے نہ تو اپنے فیصلوں سے مطلع کیا تھا نہ ہی اسے یہ بتایا کہ میں کہاں جا رہا ہوں میرا فیصلہ یہ تھا کہ میں آخری بار میاں صاحب کی قدم بوسی کرنے کے بعد چپ چاپ تے اس شہر سے کہیں دور چلا جاؤں گا اور نئے سرے سے اپنی زندگی گزاروں گا۔

میاں صاحب کی کوٹھڑی کے باہر حسب معمول عقیدت مندوں کا ہجوم تھا میں ایک طرف خاموشی سے بیٹھ گیا شام کو کوئی پانچ بجے میری باری آئی میں سر جھکائے اندر داخل ہوا بھوک پیاس سے میرا برا حال ہو رہا تھا ذہن کو پریشان خیالات نے پراگندہ کر رکھا تھا لیکن جیسے ہی میں نے کوٹھڑی میں قدم رکھا لوہان کی خوشبو نے میرے دل و دماغ کو تازہ کر دیا مجھے یوں محسوس ہوا جیسے میرے ذہن و دماغ کو تازہ کر دیا مجھے یوں محسوس ہوا جیسے میرے ذہن کی پریشانیاں چھٹ گئی ہوں میں بڑی عقیدت سے آگے بڑھا اور میاں صاحب کو سلام کر کے ان کے سامنے بیٹھ گیا۔

آج کس لئے آئے ہو میرے پاس؟

میاں صاحب کی آواز سن کر میں نے نظروں کی تو لڑاٹھان کی آنکھوں میں آج پھر وہی جلالی کیفیت موجود تھی جو میں ایک بار پہلے

بھی چھپ کر دیکھ چکا تھا آنکھیں دہکتے انگاروں کی مانند سرخ ہو رہی
تھیں اور جسم تھر تھر کانپ رہا تھا چہرے پر شدید غصے کے تاثرات
نمایاں تھے مجھے حیرت تھی کہ میاں صاحب جو پچھلی ملاقات پر بڑی
نرمی سے پیش آئے تھے آج مجھ سے اس قدر ناراض کیوں ہیں ابھی
میں کوئی فیصلہ نہ کر پایا تھا کہ میاں صاحب نے دوبارہ مجھے خوف ناک
نظروں سے گھورتے ہوئے کڑک کر پوچھا۔
مردود کس لئے آیا ہے میرے پاس؟

میاں صاحب میں اس شہر سے جا رہا ہوں آخری بار آپ کا دیدار
کرنے حاضر ہوا ہوں میں نے بڑی آہستگی سے جواب دیا تو میاں
صاحب تلملا کر بولے۔

بزدل! انسانوں سے ڈرنے کے بجائے خدا سے ڈرو کیوں اپنی مٹی
پلید کر رہا ہے بیہودے۔

غلامِ رُوحیں

میں خاموش رہا تو میاں صاحب نے جھلا کر کہا۔
 اندھا ہو گیا ہے کیا دولت کی ہوس نے تجھے بھی اندھا کر دیا ارے
 مردود تجھے خوش ہونا چاہیے تھا کہ خدا نے تجھ کو اپنے نیک بندوں میں
 شمار کر کے پریشانیاں بخش دیں اگر تو پہلے ہی قدم پر ڈگمگا گیا تو آگے
 چل کر کیا کرے گا۔

میں نے اس بار بھی کوئی جواب نہیں دیا سر جھکائے بیٹھا رہا تو میاں
 صاحب چیخ کر بولے۔

احسان فراموش، جہنمی، بول کتنی دولت چاہیے تجھے اگر تو خود کو برباد
 کرنے کے درپے ہے تو میں تجھے اتنی دولت دے سکتا ہوں کہ تو اپنی
 تمام زندگی کسی کوٹھی میں بڑے آرام سے گزار دے جواب دے اور
 مستانے، عیاشی کرنے کی ٹھانی ہے چوری اور ڈکیتی کرے گا؟ کیا
 حرام کے مال سے اپنے پیٹ کا دوزخ بھرے گا؟

میاں صاحب کے لہجے میں نہ جانے وہ کون سا جادو تھا کہ میں موم کی طرح پگھل گیا میری آنکھوں سے بے اختیار آنسو بہہ نکلے میں بے اختیار اٹھا اور میاں صاحب کے پاؤں پکڑ لئے اور پھوٹ پھوٹ کر رونے لگا کوٹھڑی میں صرف میرے رونے کی آواز ابھر رہی تھی میاں صاحب کے ہاتھ تیزی سے تسبیح کے دانوں پر چل رہے تھے کچھ دیر تک وہ جلالی کیفیت میں اپنا سر جھٹکتے رہے پھر انہوں نے پرسکون ہو کر میرے سر پر شفقت سے ہاتھ رکھا اور نرم آواز میں مخاطب ہوئے شاہد علی مت گھبراؤ عزیزم دیر ہے اندھیر نہیں اس کی لاشی بے آواز ہے وہ جب رسی کھینچتا ہے تو بڑے بڑے ظالم تباہ و برباد ہو جاتے ہیں تمہیں وقت کا انتظار کرنا ہو گا میرے بچے وقت کا انتظار کرو خود کو سنبھالو۔

میرے اوپر رقت کا عالم طاری تھا مجھے ایسا لگ رہا تھا جیسے میں کسی حقیر

تنکے کی طرح تیز و تند موجوں پر بہا جا رہا ہوں میں میاں صاحب کے
 قدموں پر پڑا سک رہا تھا انہوں نے مجھے پیار سے مخاطب کیا تو
 میری ہچکی بندھ گئی میاں صاحب مجھے نصیحت کرتے رہے جب وہ
 خاموش ہوئے تو میں نے ڈبڈبائی ہوئی نظریں اٹھا کر ان کے نورانی
 چہرے کو بڑی پر امید نظروں سے دیکھا اور بھرائے ہوئے لہجے میں
 کہا۔

میاں صاحب مجھے اپنے قدموں میں رہنے کی اجازت دے دیجئے
 میں تمام عمر آپ کی خدمت کرتا رہوں گا مجھے دنیا والوں سے نفرت ہو
 گئی ہے میں اس ماحول میں واپس نہیں جانا چاہتا جہاں میرا دم گھٹنے
 لگتا ہے مجھے اپنے قدموں میں رکھ لیجئے میاں صاحب! اگر آپ نے
 میری التجا نہ قبول کی تو میں برباد ہو جاؤں گا۔

میاں صاحب میری اس اچانک درخواست پر ششدر رہ گئے مجھے

کچھ دیر تک گھورتے رہے پھر آنکھیں بند کر کے مراتبے میں چلے گئے
 بڑی دیر تک وہ اسی حالت میں بیٹھے رہے دوبارہ آنکھ کھولی تو ان کی
 آنکھوں میں حسرت بھری ہوئی تھی مجھے سپاٹ نظروں سے گھور کر
 قدرے بجھے ہوئے لہجے میں کہا۔

اللہ کو جو منظور ہے وہ ضرور پورا ہو کر رہے گا تم اگر میرے پاس رہنا
 چاہتے ہو تو مجھے کوئی اعتراض نہیں لیکن تمہیں سچے دل سے مجھ سے
 ایک وعدہ کرنا ہوگا۔

میں آپ کا ہر حکم ماننے کو تیار ہوں میں نے جلدی سے کہا۔
 تم یہاں رہو گے تو میرے ہر کام اور عمل سے واقف ہوتے رہو گے
 لیکن اگر تم نے اس کا تذکرہ کسی اور سے کیا تو تمہارے حق میں بہت
 برا ہوگا۔

میں نے فوری طور پر حامی بھری پھر کچھ دیر بعد میاں صاحب سے

دوبارہ آنے کا وعدہ کر کے ان کے کوٹھڑی نما حجرے سے باہر آ گیا
 میاں صاحب کے قدموں میں زندگی گزارنے کی اجازت مل جانے
 کے بعد مجھے جس روحانی مسرت کا احساس ہو رہا تھا اس کا بیان کرنا
 میرے بس سے باہر ہے میں خوشی خوشی گھر کی سمت واپس جا رہا تھا کہ
 معاً میرے ذہن میں ایک خیال بڑی تیزی سے ابھر اگرمیاں
 صاحب کے پاس رہ کر میں روحوں کو قبضے میں کرنے کا عمل سیکھ لوں تو
 مجھے دنیا کے تمام آرام اور تمام آسائشیں میسر آ سکتی ہیں میں راشد
 حسین کے علاوہ ان تمام لوگوں سے اپنا انتقام لے سکتا ہوں جنہوں
 نے مجھے کمزور سمجھ کر میرے اوپر ظلم و ستم توڑے ہیں میرے قدم اٹنے
 سیدھے پڑ رہے تھے۔

میں اسی وقت دوڑتا ہوا گھر پہنچا اور اکبر کو بتایا کہ میاں صاحب نے
 مجھے اپنی پناہ میں لے لیا ہے اکبر کو یقین نہیں آتا تھا آج تک میاں

صاحب کے ساتھ کسی دوسرے شخص کو رہنے کی سعادت حاصل نہیں ہوئی تھی شام ہوتے ہی اس کا رشتہ ساری دنیا سے منقطع ہو جاتا میں نے اکبر سے کہا تم خود میرے ساتھ چلو اور دیکھ لو۔

اس نے جواب میں میرا مختصر سا سامان اٹھایا اور ہم دونوں شام سے پہلے ہی پہاڑی پر پہنچ گئے اکبر نے مجھے بھیج بھیج کر رخصت کیا اس کی آنکھوں میں آنسو تھے وہ آنسو جن میں میرے لئے بڑی حسرتیں تھیں اٹنگیس تھیں اور اعتقاد تھا اس نے مجھ سے وعدہ کیا کہ وہ مجھ سے ملنے کے لئے پہاڑی پر آتا رہے گا اور اس نے مجھے ہدایت کی کہ اب میرا کام میاں صاحب کی خدمت کرنا اور وہ روحانی سعادتیں سمیٹنا ہوگا جن سے اب تک اس علاقے کا ہر شخص محروم رہا تھا کئی لوگوں نے میاں صاحب کے ساتھ رہنے کی درخواست کی تھی مگر میاں صاحب نے اپنی تنہائی کی زندگی میں کسی بھی شخص کی مداخلت پسند نہیں کی یہ

واقعی بہت حیرت انگیز بات تھی کہ میاں صاحب نے مجھے منتخب کر لیا تھا۔

میرا عالم عجیب تھا جس وقت میں نے اکبر کو رخصت کیا اور میاں صاحب کے نیم پختہ مکان کی طرف قدم بڑھائے تو مجھے محسوس ہوا کہ میرے اندر کوئی وزن نہیں ہے میں نے ایک عجیب سرور کی لہر اپنے جسم میں دوڑتی محسوس کی میں نے محسوس کیا جیسے میں اب محفوظ ہوں اور باہر کی دنیا کا کوئی شخص مجھے پریشان کرنے کی جرات نہیں کر سکتا سکون اور سرور کی زندگی میری منتظر ہے اس وقت میرے باغیانہ خیالات بھی ختم ہو گئے تھے میں نے پہاڑی کے نیچے دور نظر آنے والی آبادی کو بے نیازی سے دیکھا اور آئندہ زندگی میں نیکیوں اور سچائیوں کا عزم لے کر آگے بڑھا دروازے پر ہی مجھے میاں صاحب کی آواز سنائی دی۔

آ جاؤ شاہد میاں۔

میں نے اپنا سامان دروازے پر چھوڑا اور والہانہ انداز میں میاں صاحب کے پیروں پر گر گیا انہوں نے میرے سر پر ہاتھ رکھا اور کہنے لگے خدا کا سایہ تم پر ہو تم حق کے امین رہو میرے بچے یہ نفس بڑا ظالم ہے اسے قربان کرو اور ماضی کو فراموش کر کے ذکر الہی میں مشغول ہو جاؤ۔

وہ پہلی شام جو میں نے اس پہاڑی پر گزاری میری زندگی کی ناقابل فراموش شام تھی جب میاں صاحب کے ارادتمند ایک ایک کر کے رخصت ہو گئے اور روشنیاں سورج کے ساتھ غروب ہو گئیں تو میں نے دیکھا سیاہی اور خاموشی کی ایک پراسرار چادر اس جزیرہ نما پہاڑی پر تن گئی ہے مگر اس شام مجھے کوئی خوف محسوس نہیں ہوا میں نے اس خاموشی میں اطمینان کی ایک گہری سانس لی جیسے کوئی قیدی جیل سے

باہر آنے کے بعد آزادی کی مہک محسوس کرتا ہے کچھ یہی میرا حال تھا اس پہاڑی پر میاں صاحب کا راج ہے یہ میاں صاحب کی حکمرانی کا علاقہ ہے یہ دنیا ایک علیحدہ دنیا ہے اور میں میاں صاحب کا مقرب خاص ہوں میں بھی اس علاقے کا مالک ہوں میں خوشی میں جھومتا پہاڑی کے ان گوشوں کی طرف جانے لگا جہاں گھنے درخت تھے اور گہری تاریکی تھی میں اپنا پورا علاقہ آج رات دیکھنا چاہتا تھا یہ خاصی بڑی اور سرسبز پہاڑی تھی دور تک درخت ہی درخت تھے ایک چھوٹا سا گھنا جنگل یہاں آباد تھا میں درختوں کے ایک جھنڈ سے گزر رہا تھا ایک بھاری آواز نے مجھے چونکا دیا۔

خوش آمدید السلام علیکم۔

اس ویرانے میں یہ آواز کہاں سے آئی میں دہشت زدہ ہو گیا مگر فوراً ہی سنبھل گیا مجھے خیال آیا کہ میں میاں صاحب کے علاقے میں کھڑا

ہوں جہاں کی باتیں عام آدمی کی سمجھ میں نہیں آ سکتیں میں نے کچھ نہ سمجھتے ہوئے کسی قدر جرات سے جواب دیا۔

وہ علیکم السلام۔ مگر آپ ہیں کہاں۔؟

میں تمہارے سامنے ہوں شاہد میاں ہماری ملاقات ہو چکی ہے۔
میں نے دیکھا کہ میرے سامنے وہی بزرگ کھڑے تھے جنہوں نے
رات کو جب میں چوری چھپے تاک جھانک کے ارادے سے اس
پہاڑی میں داخل ہوا تھا تو مجھے واپس جانے کی تلقین کی تھی وہ اب
مسکرا کر مجھے دیکھ رہے تھے انہوں نے آگے بڑھ کر مجھے گلے لگایا
شاہد میاں تم بہت خوش قسمت ہو کہ میاں صاحب نے اپنی غلامی میں
تمہیں قبول کر لیا میری دعائیں تمہارے ساتھ ہیں۔

شکریہ آپ کا۔ مگر کیا آپ مجھے یہ نہیں بتائیں گے کہ آپ کون ہیں
ہمارا تعارف تو ہوا ہی نہیں اب میں کوئی غیر تو نہیں۔

قطعاً نہیں میرا نام ابوالحسن ہے اور میں میاں صاحب کے غلاموں میں سے ایک ہوں بزرگ نے کہا۔

مگر میں نے آپ کو میاں صاحب کے قریب نہیں دیکھا؟

میں میاں صاحب کے قریب ہی رہتا ہوں صرف میں ہی نہیں بہت

سارے دوسرے جنہیں تم دیکھ نہیں سکتے ان سب سے میں تمہیں

ملواؤں گا شاہد میاں۔ تم سب کچھ جان جاؤ گے خدا کے مظاہر دیکھنے

کے لئے یہ آنکھیں ناکافی ہیں جو تمہارے پاس ہیں تمہیں اپنے دل کی

اور ذہن کی آنکھیں روشن کرنا پڑیں گی پھر تم بہت کچھ دیکھنے پر قادر ہو

جاؤ گے مجھے یقین ہے کہ میاں صاحب کی ایک نگاہ کرم تمہاری

نا تواں بصارت کو روشن کر دے گی تم طالب کس طرح کرتے ہو اور

تمہاری طالب میں جذبہ کس قدر ہے یہ سب اسی پر منحصر ہے بزرگ

نے میرے کاندھے پر ہاتھ رکھتے ہوئے کہا آؤ میں تمہیں اس پہاڑی

کی سیر کراؤں۔

میں حیران و ششدر کسی معمول کی طرح ان کے ساتھ ہولیا۔
اور میں نے ایک دوسری دنیا دیکھی وہ دنیا جس کا تصور بھی میں نہیں کر
سکتا تھا ابوالحسن ایک بزرگ جن تھے اور ان کی دنیا اس دنیا سے مختلف
تھی۔

میاں صاحب کے یہاں رہتے ہوئے مجھے چھ ماہ سے زیادہ عرصہ گزر
گیا اس مدت میں، میں نے میاں صاحب کو بہت قریب سے دیکھا
ان کے بارے میں جو روایتیں مشہور تھیں وہ حقیقت کا عشرِ عشر بھی نہیں
تھیں میرا عمل دخل ان کے حجرے میں روز بروز زیادہ ہوتا جا رہا تھا
میں یکسر بدل چکا تھا میں اب کسی دوسری دنیا کا شخص معلوم ہوتا تھا
میری داڑھی بڑھ گئی تھی اور لباس بہت معمولی تھا میں نے میاں
صاحب کے حجرے میں جو عجیب و غریب اور حیرت انگیز مناظر دیکھے وہ

ساری دنیا کو ٹھکرا دینے کے لئے کافی تھے میاں صاحب کے حجرے کے اندر پنجرے میں بند طوطوں سے میری خاصی شناسائی ہو چکی تھی مگر میاں صاحب کا رویہ ان طوطوں سے ہمیشہ کھنچا کھنچا سا رہتا رہتا ہوتی تو اس کمرے میں مختلف قسم کی آوازیں گونجنے لگتیں میاں صاحب روحوں کے ایک پرے سے ہمکلام ہوتے وہ جب چاہتے کسی بھی روح کو طالب کر لیتے اور اس سے گھنٹوں ہمکلام رہتے روحوں کو طالب کرنے کے ساتھ ساتھ انہیں عملیات میں بھی یدِ طولی حاصل تھا وہ اپنے عقیدت مند کی ضرورت دیکھ کر اس کا مدعا خود بیان کر دیتے تھے ان کے ارد گرد اجنبہ کا ہجوم تھا ابوالحسن اس ہجوم میں سب سے زیادہ برگزیدہ شخص سمجھے جاتے تھے رفتہ رفتہ اجنبہ سے میری قربت کچھ اس طرح ہو گئی تھی جیسے میں بھی انہیں میں سے ایک ہوں اب میں انہیں دیکھ سکتا تھا یا وہ خود اس بات کی ضرورت نہیں سمجھتے تھے کہ

میری نظروں سے اوجھل رہیں ابوالحسن کی مجھ پر خاص شفقت کی نظر تھی وہ مجھے اکثر پہاڑی کے سنان اور گھنے درختوں والے تاریک گوشے میں لے جاتے جہاں اجنبی کی قیام گاہوں کا سلسلہ شروع ہو جاتا تھا میاں صاحب کا رفیق ہونے کے سبب وہ سب میرا احترام کرتے تھے ابوالحسن کی نوجوان اور حسین و جمیل لڑکی درشہوار کو اگر کوئی انسان دیکھ لیتا تو اس کے ہوش جاتے رہتے وہ سراپا حسن لڑکی میرے سامنے آتی تھی مگر میں ایک بے نیاز شخص تھا میں پاگل نفس کو مار چکا تھا اور میں اپنے بچے کچے سرکش نفس کی آلائشوں سے پاک کرنے کی فکر میں تھا نفس کی پاکیزگی ہی سے..... میں میاں صاحب سے کچھ حاصل کر سکتا تھا۔

میاں صاحب کے حجرے کے سامنے صبح سے عصر تک عقیدت مندوں اور ضرورت مندوں کا ایک جھوم لگا رہتا تھا میاں صاحب سب کی

باتیں اطمینان سے سنتے لیکن صرف اسکے حق میں دعا کرتے جو حقیقتاً ضرورت مند ہوتا دوسروں کو وہ دلا سہ دے کر رخصت کر دیتے تھے مجھے یہ کہنے میں کوئی عار نہیں کہ میاں صاحب روشن ضمیر تھے وہ اس کے سوا بھی کچھ بہت کچھ تھے اس کا اندازہ میری اس سرگزشت پڑھنے کے ساتھ ساتھ آپ کو بھی ہو جائے گا ان کے عقیدت مندوں میں مزدوروں سے لے کر بڑے بڑے رؤسا اور اعلیٰ حکام تک شامل تھے لیکن جہاں عصر کی اذان ہوتی سارا مجمع کائی کی طرح چھٹ جاتا مغرب کے بعد یہاں بھنگتی روحوں اور جنوں کا قبضہ ہو جاتا یہ ساری جگہ پر اسرار ہو جاتی مجھے ابوالحسن درشہوار اور دوسرے جن نظر آنے لگتے رات کو میاں صاحب کی ہوجق کی آواز اور صدائے اللہ اس قدر زور سے بلند ہوتی کہ پوری پہاڑی تھر تھرا جاتی۔

میں اس تمام عرصے میں ایک سچے عقیدت مند اور خادم کی حیثیت

سے میاں صاحب کی خدمت کی اور ان کی ہر ضرورت کا خیال رکھا
میں سونے سے پہلے ان کے پیر دباتا پنجرے میں بند خبیث طوطے
مجھے چھیڑتا کہ میں اور زور سے پاؤں دابوں میاں صاحب اس
شرارت پر اسے ڈانٹ دیتے اور وہ ہم جاتا لیکن چھ ماہ کے اس
عرصے میں میاں صاحب نے نہ تو مجھے کوئی عمل سکھایا اور نہ ہی میں
روحوں کو طلب کرنے کا وہ راز جان سکا جو اس جگہ کا سب سے حیران
کن مظہر تھا ہر چند کہ میاں صاحب کے تمام کرشمے اور معجزے میرے
سامنے رونما ہوتے تاہم میں ان کی گرد کو نہ پہنچ سکا۔ غالباً اس کی وجہ یہ
تھی کہ میں ابھی ماضی کے کسی انتقامی جذبے سے آلودہ تھا بہر حال
ایک دن مجھے خود کو سنبھالنا پڑا۔
ہوا یہ کہ۔

ایک روز میں حسب معمول رات کے وقت میاں صاحب کے پاؤں

دبار ہاتھامیاں صاحب اپنی کھری چارپائی پر آنکھیں بند کئے لیٹے
تھے میرا خیال تھا کہ وہ سو چکے ہوں گے اس لئے کچھ دیر بعد میں آہستہ
سے اٹھا اور اپنے بستر پر آگیا جو میں نے میاں صاحب کے کمرے
میں ایک کنارے لگا دیا تھا ابھی میں بستر پر لیٹ کر کمر سیدھی بھی نہ
کرنے پایا تھا کہ میاں صاحب کی زوردار حق اللہ کی آواز میرے
کانوں سے ٹکرانی وجد کی حالت میں وہ ہمیشہ حق اللہ کے نعرے بلند کیا
کرتے تھے سوتے میں بھی انکا ورد جاری رہتا اور حق اللہ، حق اللہ، کی
مدھم آواز ابھرتی رہتی تھی لیکن اس وقت میاں صاحب کی زوردار حق
اللہ کی آواز اتنی تیز تھی کہ میں ہڑا کر اٹھ گیا پلٹ کر دیکھا تو میاں
صاحب چارپائی پر بیٹھے نظر آئے ان کا چہرہ زیادہ تر پر سکون رہتا تھا
اس وقت غیظ و غضب کی وجہ سے سرخ ہو رہا تھا کپکپاتی ہوئی انگلیاں
تسبیح کے دانوں پر بڑی تیزی سے چل رہی تھیں اور انگاروں کی مانند

دکھتی ہوئی آنکھیں سامنے جھونپڑی کے دروازے پر مرکوز تھیں۔
 میں خاموش بیٹھامیاں صاحب کے چہرے کو تکتا رہا جلال کی حالت
 میں پہلے بھی کبھی میں نے ان سے مخاطب ہونے کی ہمت نہیں کی تھی
 کچھ دیر تک میاں صاحب اسی حالت سے دو چار رہے پھر اچانک
 انہوں نے نظریں گھما کر میری سمت دیکھا اور کرخت آواز میں بولے
 مردودنا ہنجا رخدا نے چاہا تو تیرا انجام بڑا عبرتناک ہوگا۔
 میں بری طرح ٹپٹا گیا میاں صاحب کے غصے کی وجہ میری سمجھ میں
 نہیں آسکی تھی آج سے پیشتر انہوں نے کبھی اس انداز میں مجھ سے
 کوئی بات نہیں کہی تھی ہمیشہ اولاد کی طرح مجھ سے شفقت محبت سے
 پیش آتے تھے چنانچہ میرا بوکھلا جانا یقینی بات تھی ابھی میں حیرت سے
 دو چار تھا کہ میاں صاحب کے ہونٹوں کو دوبارہ جنبش ہوئی وہ اسی جلالی
 حالت میں بولے۔

آمیرے پاس آئیں تجھے بتاؤں گا کہ تیری حقیقت کیا ہے اتنی جلدی
اپنی اوقات بھول گیا۔

میاں صاحب کا دوسرا جملہ سن کر میں پسینے میں ہانپتا کانپتا اٹھا اور ان
کے سامنے دوزانو ہو گیا لیکن میاں صاحب کی نظریں بدستور اسی
جانب جمی ہوئی تھیں جہاں میں پہلے بیٹھا تھا ان کی پلکوں کو ایک
معمولی سی جنبش بھی نہیں ہوئی ان کے ہاتھ بڑی تیزی سے کانپ
رہے تھے پورا چہرہ مارے غصے کے اتنی شدت سے جھٹکے کھار ہا تھا جیسے
اس میں برقی رو دوڑ رہی ہو میں نے ڈرتے ڈرتے زبان کھولی۔
میاں صاحب اگر مجھ سے کوئی بھول ہو گئی ہے تو میں اس کے لئے
معافی چاہتا ہوں۔

مظلوم کی آدہ کبھی خالی نہیں جائے گی تیرا اقتدار اب وقتی ہے میاں
صاحب میری سمت متوجہ ہوئے بغیر کہتے رہے میرے پاس مدد کے

لئے مت آنا ناکار! میرے پاس نہ آنا۔

میری سمجھ میں خاک نہیں آرہا تھا کہ میاں صاحب یہ باتیں مجھ سے کیوں کہہ رہے ہیں میں حیرت و استعجاب کی کیفیت سے دو چار کھڑا پھٹی نظروں سے میاں صاحب کو دیکھتا رہا معا میرے دل میں خیال آیا کہ کہیں میاں صاحب کو میرے دل کا بھید تو نہیں معلوم ہو گیا جو مجھے سرزنش کر رہے تھے خوف اور دہشت کی لہر اٹھی تو میں سرتاپا لرز اٹھا میری آنکھوں سے آنسو جاری ہو گئے میں نے آگے بڑھ کر میاں صاحب کے قدم تھام لئے اور گڑ گڑا کر بولا۔

میاں صاحب خدا کے لئے مجھے بددعا نہ دیجئے حالات نے منزل کا نشان مجھ سے چھین لیا ہے میں مجبور اور بے بس ہو گیا ہوں میرے والدین کی بے چین روحیں مجھے اس بات کا احساس دلاتی رہتی ہیں کہ ان پر ظلم توڑے گئے ہیں میری بہن کی کرناک چینیں مجھ سے اپنا حق

مانگ رہی ہیں میاں صاحب مجھ پر بڑے ظلم ہوئے ہیں مگر آپ خدا کے لئے مجھے اپنی عنایتوں سے محروم نہ کیجئے۔

میں روتا رہا اور گڑ گڑاتا رہا مجھ پر رقت کا عالم طاری تھا نظریں نیچی کئے اور میاں صاحب کے قدم تھامے میں نہ جانے کیا کیا کہتا رہا مجھے ہوش نہیں تھا دوبارہ میں اس وقت چونکا جب میں نے میاں صاحب کے شفیق ہاتھوں کو اپنے سر پر محسوس کیا گھبرا کر نظریں اوپر کیں تو میاں صاحب مجھے محبت بھری نظروں سے دیکھ رہے تھے اب نہ ان کے چہرے پر وہ پہلی جیسی سرخی تھی نہ آنکھوں سے حقارت اور نفرت جھلک رہی تھی وہ بے حد پرسکون نظر آ رہے تھے مجھے رحم طلب اور ڈبڈبائی ہوئی نظروں سے اپنی متوجہ پایا تو بڑی حلاوت سے مخاطب ہوئے۔

کیا بات ہے شاہد علی تم رو کیوں رہے ہو۔؟

میاں صاحب آپ جو چاہیں مجھے سزا دے لیں لیکن خدا را مجھے اپنے

قدموں سے دور نہ کریں تو میں برباد ہو جاؤں گا مجھے آپ کی بددعا کی نہیں دعاؤں کی ضرورت ہے میاں صاحب مجھے معاف کر دیجئے۔
شاید علی کیسی بہکی بہکی باتیں کر رہے ہو میاں صاحب نے بڑی محبت سے میرے سر پر ہاتھ پھیرتے ہوئے کہا میں اور بھلا تمہارے لئے بد دعا کروں گا۔

لیکن ابھی تو آپ!

اوہ اچانک میاں صاحب نے دروازے کی طرف تکتے ہوئے جواب دیا تم غلط سمجھے شاید..... وہ باتیں تمہارے لئے نہیں تھیں۔
جی میرا منہ حیرت سے کھلے کا کھلا رہ گیا اگر میاں صاحب نے وہ باتیں مجھ سے نہیں کہی تھیں؟ تو پھر کس سے کہی تھیں کیا وہ کسی اور سے مخاطب تھے؟ مگر اس وقت وہاں ہمارے سوا کوئی اور تو موجود نہیں تھا میں ابھی ان باتوں پر غور کر رہی رہا تھا کہ میاں صاحب نے کہا۔

ابھی تم ان باتوں کو نہیں سمجھ سکو گے رفتہ رفتہ سب جان جاؤ گے جلد بازی اچھی چیز نہیں صبر کرو، جاؤ اب سو رہو رات زیادہ ہو گئی ہے۔ میں خاموشی سے اٹھا اور آنسو پونچھتا اپنے بستر پر جا کر لیٹ رہا میاں صاحب کی محبت آمیز گفتگو نے میرے دل کا خوف دور کر دیا تھا لیکن میں بدستور یہی سوچ رہا تھا کہ آخر وہ کون تھا جسے میاں صاحب اتنی حقارت سے سرزنش کر رہے تھے کافی دیر تک میں اس بات پر غور کرتا رہا پھر میری آنکھ لگ گئی مگر دوسرے روز وہ بات میری سمجھ میں آ گئی جس نے مجھے گزشتہ رات پریشان کر رکھا تھا۔

حسب دستور اس روز بھی صبح ہی سے میاں صاحب کے حجرے کے سامنے عقیدت اور ضرورت مندوں کا جھوم جمع ہونا شروع ہو گیا تھا اور میاں صاحب ان کی تسلی بخشی اور خیر و برکت کے کاموں میں مصروف تھے میں ہمیشہ کی طرح میاں صاحب کے قریب زمین پر بیٹھا ان کے

پاؤں آہستہ آہستہ دبار ہاتھا کہ باہر سے تیز تیز چہ میگوئیاں کی آوازیں
ابھرنی شروع ہوئیں میاں صاحب جو کچھ دیر پیشتر تک پرسکون بیٹھے
تھے یک لخت سنجیدہ ہو گئے مجھے مخاطب کر کے بولے۔

شاہد علی جاؤ اس مردود کو اندر بلا لاؤ وہ باز نہیں آیا حالانکہ میں نے اسے
کل رات یہاں آنے کے لئے منع کیا تھا جاؤ اسے لے آؤ اس کے
پاس وقت کم ہے وہ مجھ سے ملنے کے لئے انتظار کی زحمت برداشت
نہیں کر سکتا میں بھی اسی کا منتظر تھا۔

میاں صاحب نے ہر چند کے بلانے والے کے بارے میں مجھے کوئی
اشارہ نہیں دیا تھا پھر بھی میں خاموشی سے اٹھا اور باہر آ گیا جہاں
عقیدت مندوں کا جھوم تھا باہر نکلتے ہی میری نظر سب سے پہلے جس
شخص پر پڑی وہ پولیس کا کوئی ایس پی تھا باوردی ہونے کی وجہ سے
میں نے اس کے عہدے کو جان لیا تھا ایس پی کے ساتھ دو سپاہی بھی

موجود تھے معاً میرے ذہن میں میاں صاحب کی رات والی کیفیت ابھری تو میں کچھ سوچ کر ایس پی کے قریب گیا اور بولا۔

کیا آپ میاں صاحب سے ملاقات کی غرض سے تشریف لائے ہیں ہوں ایس پی کے چہرے سے ظاہر ہو رہا تھا کہ وہ بڑی سخت گیر طبیعت کا مالک ہے مجھے سر سے پاؤں تک گھورتے ہوئے بولا تم کون ہو؟

میں میاں صاحب کا ایک ادنیٰ خادم ہوں جناب۔

جاؤ میاں صاحب کو اطلاع کر دو کہ ایس پی آپ سے ملنا چاہتے ہیں کیا آپ کچھ دیر انتظار نہیں کر سکتے میں نے دہلی زبان میں دریافت کیا تو ایس پی درشت لہجے میں بولا۔

بکومت! جو کچھ کہا جا رہا ہے وہ کرو میاں صاحب سے کہنا مجھے جلدی ہے ذرا جلدی وقت دے دیں۔

بہتر ہے میں نے ایس پی پر ایک نظر ڈالی اور کہا تشریف لے چلے

میاں صاحب کو آپ سے مل کر خوشی ہوگی۔
 سپاہیوں نے ایس پی کے ساتھ آگے بڑھنے کی کوشش کی تو میں نے
 انہیں منع کر دیا اور صرف ایس پی کو ساتھ لئے اندر داخل ہوا میاں
 صاحب کی نظریں دروازے ہی کی سمت تھیں ایس پی نے نظریں چار
 ہوتے ہی جلدی سے میاں صاحب کو سلام کیا پھر آگے بڑھ کر بڑے
 انکسار کے ساتھ ان کے سامنے فرش پر بچھی ہوئی میلی دری پر بیٹھ گیا
 میاں صاحب کی نظریں برابر اسی کے چہرے پر مرکوز تھیں میں سامنے
 سے ہٹ کر میاں صاحب کے دائیں جانب کھڑا ہو گیا میرا دل گواہی
 دے رہا تھا کہ آج کچھ نہ کچھ ہونے والا ہے۔
 میاں صاحب ایس پی نے کچھ توقف کے بعد کہا میں آپ کی خدمت
 میں بڑی امیدیں لے کر حاضر ہوا ہوں۔
 کہو کیا کہنا ہے میاں صاحب نے سرد مہری سے جواب دیا۔

ایس پی صاحب نے میری طرف نظریں اٹھائیں میں بھانپ گیا کہ وہ میاں صاحب سے تخیلے میں کوئی راز کی بات کہنا چاہتا ہے اس لئے میری موجودگی اسے پسند نہیں میں نظریں جھکا کر جانے کے ارادے سے آگے بڑھا تو میاں صاحب نے ہاتھ کے اشارے سے مجھے منع کر دیا اور ایس پی سے خشک لہجے میں بولے۔

یہ میرے بھروسے کا آدمی ہے تم جو کچھ کہنا چاہتے ہو اس کی موجودگی میں بھی کہہ سکتے ہو۔

ایس پی نے سر تسلیم خم کر دیا اور میاں صاحب سے متوجہ ہو کر سرگوشی کے لہجے میں کہا۔

حضور میں چاہتا ہوں کہ آپ میرے حق میں بہتری کی دعا کریں۔
پریشانی کیا درپیش ہے۔ تمہیں۔ میاں صاحب کا لہجہ ابھی تک سپاٹ تھا۔

میں ایک چکر میں پھنس گیا ہوں ایس پی نے رکتے رکتے کہا پھر کچھ سوچ کر بولا بات دراصل یہ ہے میاں صاحب کہ کچھ افراد زبردستی مجھے ایک بے بنیاد الزام میں پھنسانا چاہتے ہیں۔ اگر الزام بے بنیاد ہے تو پھر تمہیں خطرہ کس بات کا ہے میاں صاحب نے بے نیازی سے کہا۔

بات کچھ ایسی ہے میاں صاحب کہ مجھے آپ کے حضور آنا پڑا مجھے یقین ہے کہ اگر آپ میرے حق میں دعا کریں تو میں ہر مصیبت سے چھٹکارا حاصل کر سکتا ہوں میں تمام عمر آپ کا غلام بن رہا ہوں گا میاں صاحب۔

میرا غلام میاں صاحب کا چہرہ اچانک سرخ ہو گیا نفرت سے ایس پی کو گھور کر بولے جو شخص ہوس کا غلام ہو وہ کسی اور کی غلامی کیا کرے گا۔

میں نے محسوس کیا کہ میاں صاحب کا جواب سن کر ایس پی مطاہر کے چہرے کر رنگ فق ہو گیا تھا لیکن فوراً ہی اس نے اپنی گھبراہٹ پر قابو پاتے ہوئے کہا۔

میاں صاحب انسان غلطیوں کا پتلا ہے آپ اگر چاہیں تو خدا سے میری غلطی معاف کرانے کی سفارش کر سکتے ہیں۔

میں اور تجھ جیسے شیطان کی سفارش کروں گا میاں صاحب نے غصے سے لرزتے ہوئے جواب دیا اگر خیریت چاہتا ہے تو چلا جا میرے سامنے سے نابکار مردود۔

ایس پی کو غالباً میاں صاحب سے اس جواب کی امید نہیں تھی ایک ٹانے کے لئے وہ خالی خالی نظروں سے میاں صاحب کو تکتا رہا پھر اسے اپنی سبکی کا احساس ہوا تو قدرے سخت لہجے میں بولا۔

میاں جی تم اگر میرا کام کر دو تو میں تمہیں منہ مانگی قیمت دے سکتا ہوں

تو مجھے معاوضہ دے گا ذلیل، میاں صاحب اچانک جالی کیفیت میں
 آکر بولے کیا تیرا یہ خیال ہے کہ میں تیرے اقتدار سے متاثر ہو کر
 تیری بد معاشیوں میں تیرا ہاتھ بٹاؤں گا جادفع ہو جا۔
 تم جکتے ہو، ایس پی بھی جھلا کر غصے میں اٹھ کھڑا ہوا اور دانت پیس کر
 بولا میں صرف یہی دیکھنے آیا تھا کہ تم کچے عقیدے کے بھولے بھالے
 اور معصوم لوگوں کو کس طرح لوٹ رہے ہو لیکن اب تمہارا یہ بزنس نہیں
 چلے گا میں آج ہی تمہارے وارنٹ گرفتاری جاری کراتا ہوں پھر دیکھتا
 ہوں کہ تم کتنے پہنچے ہوئے اور خود اپنے بچاؤ کے لئے کیا کرتے ہو۔
 کم بخت تو مجھے آزمانے آیا تھا تو بھول گیا میں نے رات ہی تجھے
 یہاں آنے سے منع کیا تھا رات میں ذرا دیر سے پہنچا کاش میں پہلے
 پہنچ جاتا دیکھنا چاہتا ہے کہ میں تیرے بارے میں کیا جانتا ہوں لے
 دیکھ کہ تیرے یہاں آنے کا اصل مقصد کیا ہے میاں صاحب سر تا پا تھر

تھراتے ہوئے بولے پھر انہوں نے سیدھا ہاتھ اٹھایا اور شہادت والی انگلی سے بائیں جانب اشارہ کیا اور کڑک کر ایس پی سے کہا ادھر دیکھ بد قماش وہ ہے تیرے آنے کا سبب۔

ایس پی کی ساتھ میری نظر میں بھی سمت اٹھ گئی جدھر میاں صاحب نے انگلی سے اشارہ کیا تھا دوسرے ہی لمحے میری آنکھیں پھٹی کی پھٹی رہ گئیں جو کچھ میری آنکھوں نے دیکھا وہ بڑا ناقابل یقین تھا ہو سکتا ہے کہ آپ میری اس بات کو تسلیم کرنے سے انکار کریں لیکن جو کچھ میں نے دیکھا وہ خواب نہیں بلکہ حقیقت تھی جس طرف سے میاں صاحب نے شہادت کی انگلی کی تھی وہاں کچے فرش پر ایک نوخیز حسینہ لیٹی نظر آرہی تھی لیکن ایک روندی ہوئی لاش کی صورت میں اس کا جسم برف کی سل کی مانند سفید پڑا ہوا تھا جسم کے کپڑے جن پر جگہ جگہ خون کے دھبے جمے ہوئے تھے اس بری طرح پھٹے ہوئے تھے کہ ان سے

ستر پوشی بھی نہیں ہو رہی تھی اس کے برہنہ سینے اور عریاں رانوں پر جا
بجائز ناخنوں کے کھروچے صاف دکھائی دے رہے تھے اور گالوں
پر دانت کے زخم نظر آرہے تھے آنکھیں اس طرح کھلی ہوئی تھیں جیسے
اسے خود بھی اپنی حالت پر سکتہ ہو رہا ہو برف کی طرح سفید چہرے پر
معصومیت ہی معصومیت پھیلی ہوئی تھی میں نے لاش پر سے نظر ہٹا کر
ایس پی کی طرف دیکھا تو وہ ہکا بکا کھڑا نوخیز حسینہ کی لاش کو سہی ہوئی
نظروں سے دیکھے جا رہا تھا اس کے چہرے پر خوف و دہشت کی
پر چھائیاں لرز رہی تھیں حجرے میں موت کا سناٹا طاری تھا اچانک
میاں صاحب کی آواز سنائے کا سینہ چیرتی ہوئی ابھری۔
وحشی درندے تیرا نامہ اعمال اس کی زبانی بیان کرواؤں میں اس حیا
کی پتلی کی زبان سے تجھے تیری کمینگی کی داستان سنوانے کی طاقت
بھی رکھتا ہوں تیرا گناہ تیرے سامنے ہے اب اور کیا دیکھنا چاہتا ہے۔

ایس پی میاں صاحب کی آواز سن کر یوں چوڑکا جیسے کوئی بھیا نک خواب دیکھتے دیکھتے ڈر کر جاگ اٹھا ہو۔ اس نے میاں صاحب کی طرف خوف زدہ نظروں سے دیکھا پھر کچھ کہنا چاہتا تھا لیکن میاں صاحب نے اسے اس کا موقع نہیں دیا اور جلالی حالت میں بولے۔
جا چلا جا یہاں سے مردوہ تو نے اسے پامال کیا خدا تجھے پامال کرے گا۔

ایس پی نے جواب میں نظریں نیچی کر لیں ایک لمحے تک وہ کسی بت کی طرح اپنی جگہ کھڑا رہا پھر تیزی سے پلٹا اور لمبے لمبے قدم اٹھاتا حجرے سے باہر نکل گیا میں نے اس کے جانے کے بعد دوسری بار اس لڑکی کی لاش کو دیکھنے کے لئے نظریں گھمائیں تو وہ وہاں موجود نہیں تھی ٹھیک اسی لمحے باہر گولی چلنے کا دھماکہ ہوا اور میاں صاحب ٹھہری ہوئی آواز میں بولے۔

وہ اپنی سزا کو پہنچ گیا۔

میں تیزی سے لپک کر باہر گیا تو دیکھا کہ ایس پی خون میں لت پت
پتھروں میں اوندھا پڑا تھا دیکھتے ہی دیکھتے لوگوں کا ہجوم جمع ہو گیا
میرے دریافت کرنے پر میاں صاحب کے ایک عقیدت مند نے
بتایا کہ ایس پی جس وقت حجرے سے باہر نکلا اس کے چہرے پر
البحسن اور پریشانی کے گہرے تاثرات نمایاں تھے اپنے ساتھ آنے
والے سپاہیوں کے قریب پہنچ کر اس نے ان دونوں کو کچھ ہدایت دی
پھر ہوسٹر سے پستول نکال کر نال کنپٹی سے لگائی اور بلبلی دبا دی میں
معلومات کر کے واپس حجرے میں گیا تو دیکھا کہ میاں صاحب ہاتھ
اٹھائے دعا کرنے میں مشغول تھے ان کے چہرے پر اس وقت غیظ و
غضب کے بجائے نور کی کرنیں نچھاور ہو رہی تھیں۔ میں آہستہ سے
آگے بڑھ کر میاں صاحب کے قریب بیٹھ گیا اور ان کے پاؤں

دبانے لگا میاں صاحب نے ہاتھ پھیلائے اور آنکھیں بند کئے کسی کے حق میں دعا مانگنے میں مصروف تھے۔

اس واقعے کے بعد مجھے اپنے ذہن کے کسی گمشدہ کونے میں موجود اپنے نفس کی خباثت کو نکالنا پڑا میں نے خود کو عبادت میں مشغول کیا اور اپنی ساری توجہ میاں صاحب کی خدمت میں اور وظائف پر صرف کردی میں بہر صورت میاں صاحب کی نظر میں ایک سچے عقیدت مند کی صورت میں آنا چاہتا تھا۔

جس روز ایس پی والا حادثہ پیش آیا اس روز کے بعد سے میاں صاحب کی مہربانیاں میرے ضمن میں بڑھنی شروع ہو گئیں اب انہوں نے مجھے چھوٹے چھوٹے وظیفے بتانے شروع کر دیئے تھے دو ماہ کے اندر اندر میں بہت سارے عملیات کا عامل بن گیا پھر رفتہ رفتہ میاں صاحب کی عنایتیں اور بڑھیں تو میں نے ان کی ہدایت پر چلے کھینچنے

شروع کر دیئے آٹھ ماہ تک میاں صاحب نے مجھے دن رات چلوں اور جمالی جمالی وظیفوں میں ایسا مشغول رکھا کہ مجھے خود اپنی ذات تک کا ہوش باقی نہ رہا پھر جب مجھے ذرا سکون ملا تو میں نے محسوس کیا کہ میرے اندر بھی میاں صاحب جیسی کچھ صفات آچکی ہیں اب وہ اپنے چھوٹے موٹے ضرورت مندوں کو میرے حوالے کر دیا کرتے تھے اور میں ان لوگوں کو حسبِ حیثیت اپنی روحانی قوتوں سے فیض پہنچایا کرتا تھا مگر جو سچ پوچھے تو میں اب بھی مطمئن نہ تھا مجھے کسی کسی وقت یہی فکر لاحق ہو جاتی کہ کس طرح میاں صاحب سے روحوں کو بدلانے کا عمل سیکھ لوں کئی بار یہ سوچ کر میاں صاحب کے سامنے گیا کہ ان سے مدعا بیان کر دوں لیکن ہر بار میری ہمت جواب دے جاتی بعد میں مجھے اپنی کم ہمتی پر غصہ بھی آتا لیکن نہ جانے کیوں روحوں کو قبضے میں کرنے اور انہیں طالب کرنے کا عمل دریافت کرنے کے سلسلے میں

میاں صاحب کے روبرو میری زبان ہمیشہ گنگ ہو جایا کرتی تھی۔
اس طرح چار سال گزر گئے۔

چار سال، میں میاں صاحب کے قریب اور ان کی ہدایات کی روشنی
میں علوم روحانی سیکھتا رہا مجھے یاد نہیں رہا کہ میں نے مشکل ترین چلے
کھینچے میں کس قدر وقت صرف کیا مجھے اتنا یاد ہے کہ میں پہاڑی کے
سنسان گوشوں میں تن تنہا رات رات بھر اپنا عمل جاری رکھتا در شہوار
میرے لئے کھانا لاتی تھی اور ابو الحسن میری نگہداشت کرتے میں
پہلے عرض کر چکا ہوں کہ میں نے اپنی خواہشوں اور جذباتوں کو بھلا دیا
تھا لیکن در شہوار کے حسن و جمال میں کچھ ایسا اثر تھا کہ اس کی طرف
میں نگاہیں اٹھاتے ہوئے جھجکتا تھا ابو الحسن مجھے اپنے خاندان کا ہی
کوئی فرد سمجھتے تھے پہاڑی پر بسنے والے تمام اجنبی میرے باب میں
اب بہت زیادہ پرتپاک ہو گئے تھے میاں صاحب کی صحت گرنے لگی

تھی چار سالوں میں اکبر کئی بار میرے پاس آیا اور میرے روز بدلتے ہوئے چلنے اور لمبی داڑھی کو دیکھ دیکھ کر حیران رہ گیا میرے لہجے اور انداز میں تبدیلی آگئی تھی میں قمیض اور پاجامے میں ملبوس بہت سادہ اور بڑی پاکباز زندگی گزار رہا تھا اکبر میرا دوست تھا اور وہ مجھے کشاں کشاں ملنے آجاتا تھا مگر میں اکبر سے ملنا نہیں چاہتا تھا اکبر کے آنے سے مجھے اپنا ماضی یاد آجاتا تھا اس کی صحبتوں سے مظالم اور نا انصافی کے وہ تمام سلسلے مل جاتے تھے جن سے میں گریز کر کے یہاں آیا تھا میں پہاڑی سے نیچے نہیں دیکھنا چاہتا تھا کہ وہاں مجھے اندھیرے نظر آتے تھے انسان جو ہمیشہ ایک ساتھ رہنے پر اصرار کرتے ہیں لوگ کہتے ہیں وہ غول پسند ہیں مگر یہی ساتھ رہنے والے لوگ ایک دوسرے کے دشمن ہیں ان میں انتشار ہے اور ان کے نفس پر اگندہ ہیں میاں صاحب سے ملنے جو ضرورت مند آتے تھے وہ اپنے ساتھ

بھیا نک داستانیں لئے آتے تھے ایسی لرزہ خیز کہانیاں جنہیں سن کر
 میں کانپ کانپ جاتا تھا ہر شخص دوسرے پر ظلم کر رہا تھا بعض اوقات
 میرا جی چاہتا تھا کہ میں ظالموں کو عبرتناک سزائیں دوں مجھ سے وہ
 غریب اور معذور لوگ نہیں دیکھے جاتے تھے جنہیں آسودہ حال اور
 طاقتور لوگوں نے پیس ڈالا تھا جس کی شکایت سنئے وہ ایک داستان
 غم لئے ہوئے آتا تھا ان لوگوں سے انسانیت کے شرمناک واقعات
 سن کر اس دنیا سے میرا دل اچاٹ ہو گیا اور میں زیادہ انہماک سے
 اپنی عبادت اور ریاضت میں غرق ہو گیا اب میں تھا اور مختلف وظائف
 تھے میری راتیں تھیں اور میری ریاضت تھی میاں صاحب تھے اور
 میری خدمت تھی میرے اس انہماک کامل کا نتیجہ یہ نکلا کہ ارادت
 مندوں کا ایک جہوم میرے گرد بھی جمع ہونے لگا میری زبان میں بھی
 کچھ ایسی تاثیر پیدا ہو گئی کہ میری دعائیں قبول ہونے لگیں میاں

صاحب اس بات پر بہت خوش تھے میں عموماً چھوٹے میاں صاحب کے نام سے پکارا جانے لگا میں عرفان و آگہی کی منزلوں سے گزر رہا تھا میری نظر میں میاں صاحب کا مرتبہ اور بلند ہو رہا تھا۔

ہر ماہ کے آخر میں بدھ کے روز صبح سویرے میاں صاحب کے حجرے کے باہر ایک نشست جمتی تھی یہ سلسلہ اس وقت سے جاری تھا جب میں یہاں آیا تھا اس میں میاں صاحب ایک عالم شخص کی حیثیت سے داخل ہوتے اس نشست میں ہر مذہب کے عالم و فاضل اشخاص آتے اور وحدت الوجود فلسفہ حیات اور تصوف پر بڑی آزادانہ گفتگو کرتے عام طور پر ان کی گفتگو بہت سادہ انداز میں ہوتی تھی صرف ایک نوجوان طالب علم تھا جو بڑا ذہین اور فطین معلوم ہوتا تھا گفتگو میں اس کا لہجہ کس قدر گستاخی کا ہو جاتا مگر میاں صاحب مسکراتے رہتے اور اسے خوش اخلاقی اور شیریں بیانی سے سمجھاتے کہ وہ فوراً ہی

معذرت کرنے لگتا مجھے یہ طالب علم جس کا نام سلیم تھا بہت پسند تھا وہ میرا بھی بڑا لحاظ کرتا تھا ویسے اس کا رجحان کچھ الحاد کی جانب زیادہ تھا انہی لوگوں میں ایک بڑا پنڈت بھی تھا جس کا سر گھٹا ہوا اور لباس خاص ہندو پنڈتوں جیسا تھا وہ سنسکرت اور ہندوستان کی قدیم زبانوں کا ماہر تھا اتنا بڑا پنڈت نہ جانے کیسے میاں صاحب کے پاس ہر ماہ آخری بدھ کو اس مناظرے میں شریک ہونے آ جاتا تھا میاں صاحب اسے بڑی قدر و منزلت سے بٹھاتے مگر مجھے وہ شخص بالکل اچھا نہ لگتا تھا میں نے ہمیشہ اس کی نظروں میں کینہ دیکھا وہ طنز کرتا تھا اور بڑے خوبصورت انداز میں میاں صاحب اور ان کے مسلک کو ہدف بناتا تھا ابوالحسن نے مجھے بتایا کہ یہ پنڈت ایک دن عام ضرورت مند کے روپ میں میاں صاحب سے ملنے آیا وہ یہ جاننا چاہتا تھا کہ میاں صاحب جن کی دور دور دھوم ہے اصل میں کیا ہیں جب وہ ضرورت

مندوں کی بھیڑ میں بیٹھ گیا تو اسے میاں صاحب نے فوراً اندر بلا لیا
بڑی عزت سے بٹھایا، انہوں نے اس سے کہا۔

پنڈت جی۔ آپ نے کیسے زحمت کی؟

پنڈت میاں صاحب کی اس ادا پر بہت جزبہ ہوا اور سنبھل کر بولا
میں نے آپ کے متعلق بہت کچھ سنا ہے مگر جو سنا ہے اس پر مجھے یقین
نہیں میری نظر میں میرے عقیدے زیادہ پختہ اور حق کے قریب ہیں
آپ نے مجھے پہچان لیا، میں سمجھتا ہوں یہ کوئی بڑی بات نہیں یہ دو تین
تماشے تو عام آدمی بھی جانتے ہیں یقیناً آپ نے اس میں کوئی
ریاضت کی ہوگی میں تو آپ سے فلسفہ حق پر کچھ گفتگو کرنا چاہتا ہوں
ممکن ہے میں آپ سے کچھ حاصل کر سکوں یا ممکن ہے میں آپ کو کچھ
سمجھا سکوں۔

پنڈت کی بات سن کر میاں صاحب مسکرائے اور انہوں نے کہا ٹھیک

ہے اونکار ناتھ جی آپ یہاں آیا کیجئے مجھے آپ سے گفتگو کر کے بڑی خوشی ہوگی۔

پنڈت چلا گیا اور پھر ہر ماہ کے آخری بدھ کو اس قسم کی نشست کی طرح پڑ گئی مختلف عقائد کے لوگ اس میں شریک ہونے لگے مگر پنڈت اونکار ناتھ صرف وہ واحد شخص ہے جو مسلسل پانچ چھ سال سے یہاں آ رہا ہے گو اس کے اطوار میں اب پہلی جیسی ناشائستگی نہیں ہے تاہم اب بھی وہ میاں صاحب کو قائل کرنے یا انہیں زیر کرنے کا ارادہ ذہن میں رکھتا ہے اس پنڈت کو بھی کچھ غیر معمولی ماورائی اور روحانی قوتیں حاصل ہیں اور اس کا شمار ہندو مذہب کے بڑے عالموں میں ہوتا ہے ابوالحسن کی زبانی پنڈت اونکار ناتھ کے بارے میں یہ تفصیل سن کر مجھے اس سے شدید نفرت ہو گئی تھی اور شاید وہ بھی اس بات سے واقف تھا کہ میں اسے اچھی نظر سے نہیں دیکھتا، ہم دونوں میں ایک

طرح کا تناؤ تھا میں اب ہر اس شخص کے خلاف تھا جو میاں صاحب کے علم و فضل کو شک کی نظروں سے دیکھتا تھا بہر حال میاں صاحب کی ایسا تھی پنڈت آثارِ باہا، اس کے ہونٹوں پر لطیف مسکراہٹ کھیلتی رہتی تھی اس نے میاں صاحب کو اشتعال دلانے کی بارہا کوشش کی۔ اور ہر بار میاں صاحب نے صبر و سکون کے ساتھ اس کی بات سنی وہ اسے بچوں کی طرح سمجھاتے رہے ایک دو بار پنڈت اونکار ناتھ نے اپنے چیلوں پر جادو کر کے عام ضرورت مندوں کی شکل میں میاں صاحب کے پاس علاج کے لئے بھیجا میاں صاحب انھیں پہچان گئے اور انہوں نے ان چیلوں کو یہ کہہ کر رخصت کر دیا کہ اونکار ناتھ سے میرا سلام کہنا اور کہنا کہ اس تکلف کی کیا ضرورت تھی۔

غرضیکہ پنڈت اونکار ناتھ کی ایک نہ چل سکی مجھے حیرت تھی کہ میاں صاحب اس کی مسلسل گستاخیوں کے باوجود اسے یہاں آنے سے کیوں نہیں روکتے اور اب جب کہ ان کی صحت گرنے لگی تھی یہ مناسب نہیں تھا کہ وہ اس قسم کی نشستوں میں حصہ لیں میاں صاحب اب زیادہ تر پلنگ پر پڑے پڑے لوگوں سے ملتے اور ان کی مدد کرتے تھے بہت سے لوگوں کو میں نمنا دیا کرتا تھا چھ سات سال کی اس رفاقت میں میاں صاحب کے ان گنت کمرشے میری نظر سے گزرے لیکن ایک روز ایک ایسا واقعہ پیش آیا جس سے میری عقل دنگ رہ گئی اور میں یہ سوچنے لگا کہ میاں صاحب اسی دنیا کے کوئی آدمی ہیں یا ان کا تعلق کسی اور مخلوق سے ہے مجھے یقین ہو گیا تھا کہ میاں صاحب کو قطب کا درجہ مل چکا ہے۔

اس رات میں میاں صاحب کے پاؤں دہار ہا تھا وہ آنکھیں بند کئے

لیئے تھے لیکن ان کے ہونٹ برابر مل رہے تھے یہ بات کوئی ایسی تعجب خیز نہیں تھی اس لئے کہ جب تک میاں صاحب پوری نیند نہ سو جاتے ان کے ہونٹ کسی نہ کسی وظیفے کے ورد میں متحرک رہتے تھے میں میاں صاحب کے چہرے کو دیکھ رہا تھا جو بہت کمزور ہو چکا تھا ان کی آنکھوں کے گرد حلقے پڑنے لگے تھے اور جڑے کی ہڈیاں ابھر آئی تھیں جسمانی طور پر وہ اس درجہ لاغر ہو چکے تھے کہ بظاہر ہڈیوں کا پنجرہ نظر آتے تھے ان دنوں انہوں نے کھانا پینا چھوڑ رکھا تھا چوبیس گھنٹوں میں بمشکل آدھی روٹی حلق کے نیچے اتر پاتی تھی لیکن ان کی آواز میں اب بھی وہی پہلی جیسی گھن گرج باقی تھی میں اپنے کام میں مصروف تھا کہ اچانک میاں صاحب نے آنکھیں کھول دیں اور میری طرف دیکھنے لگے اس وقت ان کی آنکھوں میں پہلی بار میں نے بے چینی دیکھی تھی چند ثانیے تک وہ مجھے گھورتے رہے پھر بولے۔

شاہد علی۔ مجھے اس وقت ایک ضروری کام سے دور جانا ہے ہو سکتا ہے کہ میں صبح دیر سے واپس لوٹوں تم اس کا خیال رکھنا کہ کسی کو میری غیر موجودگی کا علم نہ ہونے پائے۔

فوری طور پر میرے ذہن میں یہی خیال ابھرا کہ غالباً میاں صاحب کا ذہن بہک چکا ہے جو وہ ایسی باتیں کہہ رہے ہیں لیکن میں نے خود پر قابو پاتے ہوئے دھیمے لہجے میں کہا۔

میاں صاحب آپ کچھ دنوں کے لئے عقیدت مندوں سے ملنا ترک کر دیں آپ کو صرف آرام کی ضرورت ہے۔

آرام کا وقت بھی قریب آنے والا ہے شاہد میاں۔ میاں صاحب نے سر دآہ بھر کر کہا پھر سنجیدگی سے بولے اس وقت جو کچھ میں کہہ رہا ہوں اسے غور سے سنو تمہیں اس بات کا سختی سے خیال رکھنا ہوگا کہ کوئی شخص میری غیر موجودگی سے باخبر نہ ہونے پائے۔

غلامِ رُوحیں

لیکن اتنی رات گئے آپ جائیں گے کہاں؟
مجھے ایک دوسرے شہر میں جانا ہے ایک ضرورت مند نے مجھے یاد کیا
ہے۔

دوسرے شہر۔ میں نے قدرے حیرت سے دریافت کیا لیکن آپ اتنا
لمبا سفر کیسے کریں گے؟

خدا کا حکم ہو تو ہر مشکل آسان ہو جاتی ہے شاید علی تم اب جا کر سو جاؤ
اور جو کچھ میں نے کہا ہے اس کا خیال رکھنا۔

میاں صاحب نے مجھے ہدایت کی پھر بڑی مشکل سے ہانپتے کانپتے
اٹھ بیٹھے۔

میرے دل کو میاں صاحب کی حالت محسوس کر کے شدید دھچکا لگا ایک
طرف تو یہ خیال مجھے پریشان کر رہا تھا کہ میاں صاحب غالباً اپنا ذہنی
توازن کھو بیٹھے ہیں دوسری طرف یہ فکر لاحق تھی کہ اگر خدا نخواستہ

میاں صاحب خدا کو پیارے ہو گئے تو میں نے جو کچھ نہیں حاصل کیا ہے وہ کس طرح حاصل کر سکوں گا میاں صاحب کی بے چارگی پر میری آنکھیں بھر آئیں تو میں نے جلدی سے نظریں نیچی کر لیں۔ شاہد علی جو خدا کو منظور ہو وہ ہمیشہ پورا ہو کر رہتا ہے تمہیں مایوس نہیں ہونا چاہیے میرے بیٹے۔

میں نے میاں صاحب کا ہاتھ اپنے سر پر محسوس کیا تو میں بے اختیار پھوٹ پڑا۔ میری آنکھیں بھیگ گئیں میں نظریں جھکائے میاں صاحب سے نہ جانے کیا کیا کہتا رہا پھر میں نے کچھ دیر بعد نظریں اٹھائیں تو جیسے مجھ پر اپنا تک سکتہ طاری ہو گیا میں پھٹی پھٹی نظروں سے میاں صاحب کے پلنگ کو دیکھنے لگا جواب خالی پڑا تھا میں نے تیزی سے نظریں دوڑا کر حجرے میں چاروں طرف دیکھا لیکن میاں صاحب کا کہیں نام و نشان نہ تھا بوکھلاہٹ میں اٹھ کر میں جلدی سے

باہر آ گیا اور ادھر ادھر نظریں دوڑائیں مگر میاں صاحب مجھے دور دور تک کہیں نظر نہ آئے خدا جانے ان کوزمین کھا گئی تھی یا آسمان نگل گیا تھا میں حیرت و استعجاب میں ڈوبا کچھ دیر باہر کھڑا رہا پھر تہہ بہ تہہ انداز میں اندر جا کر لیٹا رہا میرے اعصاب پر میاں صاحب کی اس اچانک گمشدگی کا اتنا گہرا اثر پڑا تھا کہ میں بڑی دیر تک جاگتا رہا کب میرے اوپر نیند کا غلبہ طاری ہوا اور کب میری آنکھ لگی مجھے اس کا کوئی احساس نہیں ہو سکا۔

صبح میری آنکھ کھلی تو رات کے واقعات دوبارہ میرے ذہن پر اجاگر ہو گئے میاں صاحب کا پلنگ ابھی تک خالی پڑا تھا میں ڈرتے ڈرتے اٹھا دروازے پر آ گیا صبح کی نماز بھی میں نے جس پریشانی کے عالم میں ادا کی وہ بھی کچھ میرا ہی دل جانتا تھا میاں صاحب کا خیال بری طرح میرے دل و دماغ پر پھیلا ہوا تھا۔

سارے مسات بچے سے میاں صاحب کے عقیدت مندوں اور ضرورت مندوں کی آمد کا سلسلہ شروع ہو گیا میں میاں صاحب کی ہدایت پر آنے والوں کو یہ کہہ کر ٹالتا رہا کہ آج میاں صاحب کا جی اچھا نہیں ہے اس لئے وہ کسی سے نہ مل سکیں گے کچھ لوگ تو خاموشی سے افسوس کا اظہار کر کے چلے گئے کچھ نے میاں صاحب کو ایک نظر دیکھنا چاہا بعض افراد ایسے تھے جو میاں صاحب کی خدمت کی آرزو میں وہیں حجرے کے باہر دھڑکنا دے کر بیٹھ گئے لیکن میں نے انہیں بھی حجرے کے قریب نہیں آنے دیا اور حجرے کے دروازے پر کھڑا رہا کبھی کبھی میں یوں ہی پلٹ کر اندر کی سمت بھی دیکھ لیا کرتا تھا دس بجے کے قریب تو میری پریشانی دو چند ہو گئی۔ میاں صاحب کی خدمت کا شوق رکھنے والے دس بارہ آدمی ابھی تک حجرے کے آس پاس بیٹھے تھے لوگوں کے آنے جانے کا سلسلہ جاری تھا میں ہر آنے والے کو

کیوں اپنا وقت برباد کر رہی ہو، کہہ جو دیا کہ میاں صاحب کا جی اچھا نہیں وہ آج کسی سے ملاقات نہیں کریں گے۔

لیکن انہیں مجھ سے ملنا ہوگا، بڑھیا تک کر بولی یہ میری بہو کی زندگی اور موت کا سوال ہے انہیں میرا دکھڑا سننا پڑے گا۔

اچھی زبردستی ہے میں نے چڑ کر کہا جب میاں صاحب خود ہی بیمار پڑے ہیں تو وہ تمہاری بہو کی تیمارداری کیا کریں گے۔

بیٹا۔ بڑھیا اچانک گڑ گڑا کر بولی مجھے بس دو باتیں کر لینے دو میاں صاحب سے میرے دل کو تسلی ہو جائے گی میں جھلا کر بڑھیا کو کوئی سخت جواب دینا چاہتا تھا کہ اندر سے میاں صاحب کی آواز ابھری۔
شاید علی اس بے چاری کو آنے دو میرے پاس میں جانتا ہوں اس کی ضرورت بہت اہم ہے۔

میں نے پلٹ کر دیکھا تو میاں صاحب اپنے پلنگ پر لیٹے ہوئے تھے

وہ کب اور کس راستے سے واپس آئے یہ بات میرے فرشتوں کے علم میں بھی نہ آسکی میں خوشی اور حیرت کے ملے جلے اثرات کے زیر اثر میاں صاحب کو دیکھتا رہا پھر میں نے بڑھیا کو اندر جانے کی اجازت دے دی میاں صاحب نے اس کا دکھڑا سن کر اس کی بہو کے حق میں دعا کی تو وہ انہیں گود پھیلا کر دعائیں دیتی ہوئی اگلے قدموں واپس چلی گئی بڑھیا کے جانے کے بعد میاں صاحب دوسرے لوگوں سے بھی ملتے رہے اور میں بت بنا کھڑا میاں صاحب کو دیکھتا رہا مجھے حیرت تھی کہ میاں صاحب کیسے غائب ہوئے اور کس طرح دوبارہ واپس آ گئے جب کہ ان کے اندر اٹھنے بیٹھنے کی بھی سکت نہیں تھی آخر یہ سب کیا سحر ارتقا؟

مغرب تک میاں صاحب نے ملاقات کا سلسلہ جاری رکھا پھر جب میاں صاحب کے سارے ملاقاتی رخصت ہو گئے تو انہوں نے

اشارے سے مجھے اپنے قریب بلایا اور نقاہت میں ڈوبی ہوئی آواز میں گویا ہوئے۔

شاہد علی مجھے خیال ہے کہ تمہیں میری وجہ سے پریشان ہونا پڑا لیکن میرا جانا ضروری تھا اگر میں وہاں نہ جاتا تو خدا کا ایک نیک بندہ حشر کے روز میرا دامن گیر ہوتا اس نے مجھے سچے دل سے یاد کیا تھا اس لئے میں جانے پر مجبور ہو گیا۔

لیکن میں نے ڈرتے ڈرتے سوال کر ہی ڈالا آخر آپ اچانک غائب کیسے ہو گئے تھے۔؟

حکم الہی میاں صاحب نے مختصر سا جواب دیا۔

کیا آپ کے دوست اجنہ آپ کو لے گئے تھے میں نے تجسس کے جذبے سے مجبور ہو کر دوسرا سوال کیا۔

وقت کا انتظار کرو شاہد علی کچھ راز ایسے ہوتے ہیں جو وقت سے پہلے

کبھی آشکار نہیں ہوتے۔

گواہ میں میاں صاحب کے جواب سے میری تشفی نہیں ہو سکی لیکن میں نے مزید اصرار نہیں کیا اور اپنے کاموں میں مصروف ہو گیا عشاء کی نماز کے بعد جب میں معمول کے مطابق میاں صاحب کے پاؤں دبانے بیٹھا تو میاں صاحب خلاف توقع آج بھی مجھے کچھ بے چین نظر آ رہے تھے کچھ دیر تک تو میں خاموش رہا لیکن پھر میں نے پوچھ ہی لیا۔

ایک بات پوچھو میاں صاحب؟
کہو۔

کیا آپ کو آج پھر کہیں جانا ہے۔

نہیں۔ میاں صاحب نے مختصر سا جواب دیا پھر آنکھیں بند کر لیں بڑی دیر تک وہ آنکھیں بند کئے لیئے رہے پھر دوبارہ آنکھیں کھول کر

مجھے گھور نے لگے مجھے ایسا محسوس ہو رہا تھا جیسے وہ مجھ سے کچھ کہنا چاہتے ہوں میرا اندازہ غلط نہیں ثابت ہوا کچھ دیر تک مجھے دیکھتے رہنے کے بعد میاں صاحب نے کہا۔

شاہد علی آج میں تم سے کچھ کہنا چاہتا ہوں۔؟

حکم دیجئے میاں صاحب میں نے بڑی سعادت مندی سے جواب دیا تو میاں صاحب بولے۔

یہ دنیا ایسی گتھی ہے شاہد علی جس کو سلجھانے کی کوشش ہر کوئی کرتا ہے لیکن کم لوگ اسے سلجھ پاتے ہیں زیادہ تر خود الجھ کر رہ جاتے ہیں کامیاب وہی ہوتا ہے جو ایک سہرا پکڑ کر دوسرے سہرے تک پہنچنے کی کوشش کرتا ہے درمیان سے شروع کرنے والے کبھی کامیاب نہیں ہو سکتے۔

میں آپ کا مطلب نہیں سمجھا میاں صاحب میں نے آہستگی سے کہا۔

ساری مسرتیں عارضی ہیں جو تلخیوں میں سکون تلاش کرتے ہیں وہ
بہتر زندگی گزارتے ہیں۔

میاں صاحب اپنی دھن میں کہتے رہے سیاہ چیز پر سفیدی کے دھبے
پڑتے ہیں تو سیاہی کا حسن ماند پڑ جاتا ہے لیکن سفید چیز پر سیاہی آ
جائے تو پھر سیاہی کے سوا کچھ باقی نہیں رہتا۔

میاں صاحب میں اب بھی نہیں سمجھا کہ آپ کی باتوں کا مقصد کیا ہے
میں نے مدِ تم آواز میں کہا تو میاں صاحب میرے چہرے سے نظر ہٹا
کر حجرے کی چھت کو تکتے رہے ان کی آنکھوں میں بے چینی کا رنگ
گہرا ہوتا جا رہا تھا کچھ دیر تک وہ چھت کو گھورتے رہے اور پھر ایک آہ
بھر کر بولے۔

شاہد علی سب سے مہلک نشہ طاقت اور دولت کا ہوتا ہے جو غرور کرتا
ہے وہ ایک نسبتاً کم پائیدار چیز کی جانب راغب ہے وقت بہت کاری

چیز ہے وقت ایک طوفان ہے جس کی لپیٹ میں آنے سے کوئی نہیں بچتا انسان اور جانوروں میں یہی فرق ہے کہ انسان سوچنے کی سمجھنے کی قوت رکھتا ہے اور جانور اس سے محروم ہے لیکن اگر انسان ہی فہم و ادراک کا دامن چھوڑ دیں تو پھر وہ جانوروں سے زیادہ بدترین ہو جاتے ہیں انسان کو ہر حال میں خدا کا شکر ادا کرنا چاہیے شاہد علی۔
فناعت میں راحت ہے جو دولت میں نہیں۔

میاں صاحب آج خلاف معمول کچھ عجیب و غریب باتیں کر رہے تھے فلسفہ زندگی پر وہ بڑی دیر تک یوں ہی تہ جانے کیا کیا کہتے رہے پھر یونہی میری آنکھوں سے آنکھیں چار کر کے بولے۔
کیا تم رُوحوں کو قبضے میں کرنے کا عمل سیکھنے کے لئے بہت زیادہ بے چین ہو۔؟

جی۔ جی ہاں میں میاں صاحب کے اس اچانک سوال پر قدرے بو

کھلا گیا۔

مگر شاہد میاں یہ ایک صبر آزمائے ہے میاں صاحب کا لہجہ دوبارہ نرم
پڑ گیا کچھ سوچ کر بولے میں خود بھی چاہتا ہوں میرے بچے کو جو کچھ
میرے پاس ہے وہ تمہیں بخش دوں میری تمنا ہے کہ میرے بعد تم
ضرورت مندوں کی خدمت کرو لیکن۔

لیکن کیا میاں صاحب میں نے میاں صاحب کو خاموش ہوتا دیکھ کر
تیزی سے سوال کیا۔

کچھ نہیں میرے بیٹے کچھ نہیں..... انسان کی ہر تمنا اگر پوری ہو جائے
تو پھر زندگی میں تغیرات نام کی کوئی چیز باقی نہ رہے حالات کے
دھارے کا رخ سوائے خدا کے اور کوئی نہیں موڑ سکتا۔

آپ زیادہ دیر گفتگو نہ کریں میاں صاحب آپ کو سکون اور آرام کی
ضرورت ہے میں نے رواداری کا اظہار کیا تو میاں صاحب کی بے

چینی اور بڑھ گئی کچھ دیر تک مجھے پاٹ نظروں سے تکتے رہے پھر
ایک مرد آہ بھر کر بولے۔

شاہد علی اب میرا حال کچھ ٹھیک نہیں کب مجھے یہاں سے جانا پڑے
سب کچھ جو کچھ بھی میرے پاس ہے وہ تمہارا ہے لیکن میری خواہش
تھی کہ تم روجوں کو طالب کرنے کی خواہش دل سے نکال دو۔
میاں صاحب میں دھڑکتے دل سے بولا کیا آپ کو مجھ پر اعتماد نہیں
ہے۔

اعتماد! میاں صاحب نے مضطرب ہو کر کہا خدانہ کرے میرے اعتماد کو
ٹھیس پہنچے۔

میاں صاحب زیادہ بات کرنے کی وجہ سے ہانپنے لگے تھے کچھ دیر وہ
خاموش رہے ان کی آنکھوں میں گہرے غور و فکر کے تاثرات جھلک
رہے تھے نہ جانے وہ کن خیالوں میں کھوئے ہوئے تھے پھر مجھے

مخاطب کر کے کہا۔

شاہد علی میری زندگی کا سفر اب اختتام کو پہنچنے والا ہے مجھے خوشی ہے کہ اللہ تعالیٰ نے مجھے بندوں کی خدمت کے قابل سمجھا لیکن اب یہ سعادت مجھ سے بہت جلد چھن جائے گی۔

خدا کے لئے ایسی باتیں نہ کیجئے میں جلدی سے بولا آپ کا دم لوگوں کے لئے باعثِ رحمت ہے۔

ظاہر داری کی باتیں مت کرو شاہد علی۔ میرے دل کو تکلیف ہوتی ہے میاں صاحب بولے پھر مجھے بازو تھام کر اٹھالیا اور اپنے قریب پہنک پر بٹھاتے ہوئے کہا شاہد علی آج کی رات تمہارے لئے بھاری ہے آج رات سے تمہیں آیت کریمہ کا ختم پڑھنا ہے اس کے ساتھ میں تمہیں ایک وظیفہ بتاؤں گا جس کو تمیں راتوں میں پچاس ہزار بار پڑھنے کے بعد تمہاری زبان میں ایسی تاثیر پیدا ہو جائے گی کہ تم جس

روح کو چاہو گے بلا لو گے اور وہ روح تمہارا حکم ماننے کے لئے پابند ہوگی اتنا ضرور یاد رکھنا مجھے یقین ہے تم انہیں جائز حکم دو گے۔
آپ جیسا کہیں گے میں ویسا ہی کروں گا میاں صاحب میں نے اس وقت بڑی عقیدت سے کہا۔

اگر تم نے آیت کریم کا ختم اور وظیفے کا ورد ان راتوں میں مکمل کر لیا تو پھر تم بہت کچھ حاصل کر لو گے اب جا کر وضو کرو اور پھر نماز شروع کر دو ہر روز فجر کی نماز سے پہلے تمہیں اپنا وظیفہ ختم کرنا ہے۔
کیا میں یہ سب کچھ کر لوں گا میاں صاحب میں نے دھڑکتے دل سے پوچھا۔

خدا پر بھروسہ رکھو شاہد علی۔ وہ جسے نواز دے اور جسے چاہے اپنی دی ہوئی نعمتوں کو چھین کر ذلیل و خوار کر دے۔

میں نے میاں صاحب کی ہدایت پر اٹھ کر جلدی سے وضو کیا میاں

صاحب کی طلبی پر ابوالحسن آگئے میاں صاحب نے انہیں اشارہ کیا اور وہ مجھے پہاڑی کے ایک سمنان گوشے کی طرف لے گئے میں نے انظراب کے عالم میں اپنا وظیفہ شروع کر دیا مجھے فجر سے پہلے تمام عمل ختم کرنا تھا اور یہ وقت اتنے بڑے وظیفے کے لئے بہت کم تھا بہر حال میں نے خدا کا نام لیا اور ساری فکریں ذہن سے نکال کر اپنے وظیفے میں ڈوب گیا شروع شروع میں مجھے شدید تکان اور اکتاہٹ ہوتی میرے اعصاب تکرر و رد سے جواب دینے لگے کئی بار میری زبان میں لکنت پیدا ہوئی اور مجھے ایسا محسوس ہوا جیسے کسی نے میرے منہ کو سی دیا ہو مگر رات گئے میں نے خود پر قابو پا لیا میرے دل و دماغ پر ایک عجیب سی کیفیت طاری ہونے لگی ایک مست کر دینے والا نشہ پھر مجھے کچھ ہوش نہ رہا میری زبان از خود مشینی انداز میں وظیفے کا ورد کرنے لگی مجھ پر وجد کی سی کیفیت طاری تھی میں مراقبے میں تھا کہ فجر کی اذان پر

مجھے ہوش آی رات کیسے گزری اسکا مجھے احساس ہی نہیں ہو سکا۔
 میں نے پہلی رات کامیابی سے مکمل کر لی پھر کئی راتیں اور گزر گئیں
 یہاں تک کہ اٹھارہ راتیں گزر گئیں اٹھارویں دن اکبر میرے پاس آیا
 اس کی بہن کی شادی تھی اس نے مجھے اپنے ساتھ لے جانا چاہا اور میں
 نے میاں صاحب پر بات نال دی اکبر سیدھا میاں صاحب کے
 پاس گیا اور ان سے اجازت مانگی کہ وہ مجھے اپنی بہن کی شادی میں دو
 ایک دن کے لئے پہاڑی سے لے جانا چاہتا ہے میاں صاحب نے
 انکار کر دیا اور اکبر سے کہا شاید میاں بارہ روز بعد تمہارے ساتھ چند
 گھنٹوں کے لئے جاسکتے ہیں تم اپنی بہن کی شادی ملتوی کر دو۔
 ظاہر ہے کہ میاں صاحب کا ارشاد حکم کا درجہ رکھتا تھا اکبر کی بہن کی
 شادی میری وجہ سے ملتوی ہو گئی میں یہاں سے باہر نہیں جانا چاہتا تھا
 مگر یہ اکبر کا معاملہ تھا میاں صاحب نے خود اس کی اجازت دے دی

تھی۔

بقیہ بارہ راتوں میں میں ابوالحسن کی رہنمائی میں اپنا وظیفہ مکمل کرتا رہا تاوقت تک وہ رات آگئی جب مجھے یہ کام ختم کرنا تھا اس رات مجھ پر انظر اب کی کیفیت طاری تھی میں جلد سے جلد اس جگہ پر پہنچ جانا چاہتا تھا جہاں میں اپنا وظیفہ پڑھ رہا تھا آج رات میں وہ وظیفہ مکمل کرنے والا تھا جس سے خلا میں بھٹکتی ہوئی روحیں میرے اشارے پر میرے قریب آجائیں اپنے اس عمل کی کامیابی کا جب مجھے خیال آیا تو سب سے پہلے میرے ذہن میں نہ جانے کیوں وہ دو شیزہ آئی جسے میاں صاحب عموماً طالب کرتے تھے اور جو دنیا کی حسین ترین منتخب دو شیزہ اوں میں سے یقیناً ایک ہوگی میں نے اس کا خیال آنے اور اپنے نفس کی اس شرارت پر خود کو بہت سرزنش کی میں نے اپنے گالوں پر دو تمین طمانچے مارے اور یہ سوچا کہ میں یہ وظیفہ نامکمل چھوڑ دوں کہیں

ایسا نہ ہو کہ میں اس غیر معمولی قوت و صلاحیت کا متحمل نہ ہو پاؤں۔
مگر ابوالحسن مجھے لینے آ گئے اور میں ان کے پیچھے کسی ارادے کے بغیر
چل پڑا میں نے حسب معمول اپنا وظیفہ پورے استغراق اور توجہ سے
مکمل کیا فجر کی نماز پر ابوالحسن مجھے خوشی خوشی میاں صاحب کے پاس
لے گئے جنہوں نے میرے سر پر ہاتھ پھیرا اور کہنے لگے۔

خدا تم پر اپنی رحمتیں نازل کرے شاید علی تم اپنے مقصد میں کامیاب ہو
گئے۔

میاں صاحب کا اشارہ پا کر میں نے دعا کے لئے ہاتھ اٹھائے پھر دعا
ختم کرنے کے بعد میں اٹھا اور میاں صاحب کے ہاتھوں کو بوسہ دے
کر بیٹھ گیا اندرونی طور پر مجھے اپنے اندر ایک نئی اور پراسرار قوت جنم
لیتی محسوس ہو رہی تھی۔

شاید علی اب تمہارا مستقبل خود تمہارے ہاتھ میں ہے تم چاہو تو اسے

سنوار لو پیا ہے برباد کرو۔ میاں صاحب نے میرا ہاتھ اپنے ہاتھ میں لیتے ہوئے بڑی شفقت سے کہا میری ایک نصیحت یاد رکھنا بیٹے! کسی چیز پر غور نہ کرنا کبھی بھی نہیں تم میرا اعتماد ہو، اسے ٹھیس نہ پہنچانا نفس پر غالب ہی رہنا نفس دھوکا ہے خدا تمہارے ساتھ رہے۔

میاں صاحب۔ میں نے میاں صاحب کے خاموش ہونے پر آہستہ سے پوچھا میں آپ کے طفیل جو کچھ حاصل کیا اس کا میں تصور بھی نہیں کر سکتا تھا مگر ایک بات مجھے اور بتا دیجئے۔

پوچھو کیا پوچھنا چاہتے ہو۔

اس روز رات کو آپ کہاں چلے گئے تھے۔

قبل از وقت سب کچھ جان لینے کی کوشش مت کرو۔

شاہد علی وقت سب کچھ تمہیں بتا دے گا میاں صاحب نے یہ جملہ بڑی بے چینی سے ادا کیا پھر ایک مرد آؤ بھر کر بولے خدا کی یہی مرضی تھی کہ

میں تم کو وہ سب کچھ دے دوں جو اس نے مجھے دیا تھا اب تم جانو اور
تمہارا کام

کیا آپ میری خضر منزلت سے منہ پھیر لیں گے میں نے میاں
صاحب کے پاؤں دباتے ہوئے کہا۔

یہ بھی تمہاری مرضی پر ہے شاید علی اگر تم نے کبھی مجھے یاد کیا تو میں
تمہارے پاس آنے کی کوشش کروں گا۔

اس کے بعد میاں صاحب مجھے بڑی دیر تک بہت سارے وظیفے
بتاتے رہے اور بڑی کارآمد نصیحتیں کرتے رہے میں بڑی سنجیدگی سے
بیٹھا ان کی ایک ایک بات کو ذہن نشین کرتا رہا باہر پو پھٹ ہی تھی اور
رات کا اندھیرا صبح کے نور کے سامنے سسکتا ہوا محسوس ہو رہا تھا اچانک
میاں صاحب نے ساری جان سے پکپکا کر بڑی رقت بھری آواز میں
کہا۔

غلامِ رُوحیں

ابھی نہیں مجھے شام تک کی مہلت اور درکار ہے۔

میں سمجھا نہیں میاں صاحب۔ میں نے میاں صاحب کا منہ حیرت سے تکتے ہوئے کہا ان کے جملے کا مطلب میری سمجھ سے بالاتر تھا۔ وقت بہت کم ہے شاہد علی۔ میری باتیں غور سے سنتے رہو۔

میاں صاحب نے ایک بار پھر مجھے نصیحتیں شروع کر دیں اور لوگوں کے دکھ درد اور پریشانیاں دور کرنے کے لئے قرآنی وظائف بتاتے رہے گفتگو کرتے وقت ان پر اچانک، پکپکاہٹ طاری ہو جاتی لیکن پھر دوبارہ گفتگو شروع کر دیتے میں محسوس کر رہا تھا کہ میاں صاحب کی نقاہت میں بڑی تیزی سے اضافہ ہوتا جا رہا تھا لیکن چہرے پر اس وقت بے تحاشا نور برسر رہا تھا سیدھے ہاتھ کی شہادت کی انگلی عادت کے مطابق اس وقت بھی تسبیح کے دانوں پر تیز تیز گردش کر رہی تھی وقت بڑی تیزی سے گزر رہا تھا میاں صاحب بلا اتکان مجھ سے

باتیں کئے جا رہے تھے اور زندگی کے نشیب و فراز سے آگاہ کر رہے تھے جب باہران کے عقیدت مندوں کی آمد کا سلسلہ شروع ہوا تو میاں صاحب نے کہا۔

شاہد علی مجھے سہارا دے کر باہر لے چلو آج میں خود چل کر اپنے عقیدت مندوں کے سامنے جانا چاہتا ہوں۔

میاں صاحب کی حالت اس قابل نہ تھی کہ وہ ایک قدم بھی چل سکتے ہیں نے انہیں سمجھانے کی بہت کوشش کی لیکن جب ان کا اصرار زیادہ ہوا تو میں نے انہیں سہارا دے کر کھڑا کیا اور ان کا سارا بوجھ خود پر لے لیا عقیدت مندوں نے میاں صاحب کو حجرے سے باہر آتے دیکھا تو آگے بڑھ کر ان کے قریب آگئے میاں صاحب اپنا لڑتا ہاتھ اٹھا کر ان کے سلام کا جواب دیتے رہے پھر مجھ سے مخاطب ہوئے شاہد علی تم اکبر کے پاس جاؤ وہ تمہارا انتظار کر رہا ہوگا اس کی بہن کی

غلامِ رُوحیں

شادی ہے اور میں نے اس سے وعدہ کیا ہے۔

مگر میں آپ کو اس حالت میں چھوڑ کر..... میں ابھی اپنا جملہ پورا نہ کر پایا تھا کہ میاں صاحب گرج کر بولے۔

وعدہ کیا ہے جاؤ میں شام تک تمہارا ضرور انتظار کروں گا عصر سے پہلے آ جانا، جاؤ خدا حافظ۔

میں بادلِ نخواستہ اٹھ کر بوجھل قدموں سے پہاڑی سے نیچے اترنے لگا کوئی سات سال بعد میں شہر کی طرف جا رہا تھا اس بستی کی طرف جہاں انسان رہتے تھے یہ سارا ماحول مجھے اجنبی لگ رہا تھا خود میں بھی پہچانا نہیں جاتا تھا میری داڑھی کے بال بہت بڑھ چکے تھے مگر آبادی کے سارے لوگ مجھے پہچانتے تھے اس لئے کہ انہوں نے مجھے

پہاڑی کے اوپر بارہا میاں صاحب کے ساتھ دیکھا تھا چنانچہ میرے نیچے اترتے ہی بہت سے لوگ میرے قریب آ گئے اور مجھے سواری کی

پیش کش کی میں نے نفی میں سر ہلا دیا مگر ایک پرانے تانگے والے کا
اصرار دیکھ کر مجھے اس کے تانگے میں بیٹھنا ہی پڑا تا نگا چلا تو اس کے
پیچھے ایک جہوم چلا۔

لوگ اشتیاق اور وارفتگی سے میرے تانگے کے پیچھے دوڑ رہے تھے کوئی
میرا ہاتھ چومتا تو کوئی سلام کرتا کوئی اپنے بچے کا سر آگے کر دیتا کہ میں
اس پر ہاتھ پھیروں کوئی میری جوتیوں کو چھونے کی کوشش کرتا تانگے
کی رفتار لوگوں کے اثر دہام کی وجہ سے بہت کم ہو گئی تھی تا نگا میری
جانی پہچانی سڑکوں سے گزر رہا تھا اور میں اپنی نظروں سے بدلتے
ہوئے بازار اور مکانات دیکھ رہا تھا بہت کچھ بدل چکا تھا۔

مگر ایک جگہ میری نظر ٹھہر گئی اس عمارت پیر ستر راشد حسین کی عالی
شان کوٹھی مجھے نظر آئی پیر ستر راشد حسین کا مکان نظر آتے ہی میں خود پر
قابو نہ رکھ سکا میں نے اشتعال انگیز نظروں سے بالکونی کی طرف

دیکھا جہاں کوئی نوجوان لڑکی میرے تانگے اور اس کے پیچھے دوڑنے والے ہجوم کو دیکھ رہی تھی مجھے یہ اندازہ لگانے میں کوئی دشواری نہیں ہوئی کہ یہ لڑکی پیرسٹر راشد حسین کی ہے اور اس کا نام شمینہ ہے وہ اپنی بہن سے بہت مختلف تھی میں نے نظریں اٹھا کر اوپر دیکھا تو اس لڑکی سے میری آنکھیں چار ہو گئیں اور وہ خوف زدہ ہو کر وہاں سے بھاگ گئی نہ جانے کیوں میرا جی چاہا کہ میں تانگے سے اتر پڑوں اور اس عمارت کو آگ لگا دوں مگر میں نے جلد ہی ایک عمل پڑھا اور اپنے منتشر ذہن کو کسی نہ کسی طرح مطمئن کر لیا۔

اکبر کی بہن کی شادی میں میری شرکت رسمی سی رہی میں نے میاں صاحب کی اتر حالت کا تذکرہ کر کے اس سے معذرت چاہ لی اور اس کی بہن کو دعائیں دیتا اور دولہا کے گلے میں پھولوں کا بار ڈالتا ہوا ظہر کے فوراً بعد پہاڑی پر پہنچ گیا۔

میاں صاحب اپنے عقیدت مندوں میں گھرے ہوئے تھے مجھے دیکھتے ہی سب نے میرے لئے راستہ بنایا اور میں تیز قدموں سے میاں صاحب کے پاس پہنچ گیا۔

تم آگے شاہد علی، میاں صاحب نے لڑکھڑاتی ہوئی آواز میں کہا میں تمہارا منتظر تھا آؤ میرے قریب بیٹھ جاؤ، تم صحیح وقت پر پہنچ گئے۔

میں معذرت خواہانہ انداز میں ان کے قریب بیٹھ گیا انہوں نے میرا ہاتھ اپنے ہاتھ میں لے لیا اور ہجوم کو خاموش رہنے کا اشارہ کیا۔

جب مجمع پر گہری خاموشی طاری ہو گئی اور خاصی دیر گزر گئی لوگ میاں صاحب کے ارشادات عالی سننے کے لئے پوری طرح متوجہ ہو گئے تو وہ بدقت تمام یوں مخاطب ہوئے۔

میرے عزیزو! خدا تمہیں اپنی رحمتوں سے نوازے میں اب تم سے رخصت ہوتا ہوں میرا زمانہ ختم ہوا ہر شخص جانے کے لئے آتا ہے سو

میں بھی چلا مجھے اجازت دو اور اگر مجھ سے کوئی غلطی ہوگئی ہو تو معاف کر دو۔

میاں صاحب کا جملہ ختم ہوا تو عقیدت مندوں میں کہرام مچ گیا لوگ پھوٹ پھوٹ کر رونے لگے میری حالت بھی غیر ہوگئی میاں صاحب نے ہاتھ اٹھا کر لوگوں کو خاموش رہنے کا اشارہ کیا اور پھر بولے۔

میرے بعد شاہد علی تم لوگوں کی ضرورتوں کا خیال رکھیں گے خدا انہیں حق کی راہ پر چلنے کی توفیق عطا فرمائے آمین۔

آمین، آمین، لوگوں نے میاں صاحب کی تائید کی۔

اس کے بعد میاں صاحب کے جسم پر شدید کپکپی طاری ہوگئی انہوں نے بمشکل تمام لوگوں کو خدا حافظ کہا اور مجھے اشارہ کیا کہ میں انہیں اندر لے جاؤں مگر انہیں وہاں سے اٹھانے والوں میں اکیلا میں ہی نہیں تھا ابوالحسن اور ان کے ساتھیوں کو میں نے دیکھا وہ میاں

صاحب کو اٹھا کر حجرے میں لے آئے اور چار پائی پر پورے احترام کے ساتھ لٹا دیا باہر ایک ماتم پٹا تھا عقیدت مندوں کی صفوں میں گہرام مچا ہوا تھا لوگوں نے دھاڑیں مار مار کر ونا اور پچھاڑیں کھانا شروع کر دیں میں میاں صاحب کے جسم پر چادر ڈال کر باہر آ گیا اور روتے روتے لوگوں کو ہاتھ کے اشارے سے صبر کی تلقین کی کچھ لوگوں نے آگے بڑھ کر دیوانوں کی طرح میرے ہاتھوں سے آنکھوں کو رگڑنا شروع کر دیا میرے ہاتھ آنسوؤں میں نہا گئے اور جب میں انہیں حوصلہ رکھنے اور صبر کی تلقین کرنے کے بعد دوبارہ حجرے میں داخل ہوا تو میری حیرت کی کوئی انتہا نہ رہی میاں صاحب کی چار پائی خالی پڑی تھی وہاں مکمل خاموشی تھی اور صرف طوطے بین کر رہے تھے۔

ان میں ایک طوطا وہی تھا جس کی آواز انسانوں جیسی تھی اور جسے میاں صاحب برا بھلا کہتے رہتے تھے اس کی حالت عجیب تھی وہ پنجرے

میں بری طرح پھڑپھڑا رہا تھا میں نے اس کو تسلی دینا چاہی وہ میرے اشارے پر خاموش ہو گیا مگر میں نے اس کی ڈبڈبائی آنکھیں دیکھیں تو مجھے اس پر رحم آ گیا میاں صاحب سب کو اس کر گئے تھے حجرے کے باہر جو جھوم تھا اس کی سسکیوں کی آواز مجھے حجرے میں سنائی دے رہی تھی مجھے اس وقت بے حد تنہائی محسوس ہوئی اور میں حجرے کے باہر آ گیا جہاں لوگوں کے اثر دھام نے بڑھ کر میرے ہاتھ چومنے شروع کر دیئے اس وقت ایک عجیب احساسِ سر بلندی و افتخار نے میرے ذہن کو آسودہ کیا۔

میں نے اپنے سامنے کھڑے ہوئے مضطرب لوگوں کو دیکھا مجھے ان سب میں اپنا قد بلند معلوم ہوا میرا جی چاہا کہ میں اب سب کو اپنی آغوش میں لے لوں میں ان کا سایہ بن جاؤں میں نے اپنے لئے لوگوں کی نگاہوں میں حسرتیں اور عقیدتیں دیکھیں میں بہت دیر تک

خاموش ان کے سامنے کھڑا رہا شام ہونے لگی تھی سو میں نے انہیں وہاں سے جانے کی تلقین کی۔

تھوڑی دیر میں پہاڑی کا سارا علاقہ انسانوں سے خالی ہو گیا میں دیر تک انہیں وہاں سے اتارتے ہوئے دیکھتا رہا پھر وہ میری نظروں سے اوجھل ہو گئے اور میں وہاں تنہا رہ گیا میرا ذہن اس وقت بڑا منتشر تھا یہ تو ایک بہت بڑا کام تھا اتنے بہت سے نا آسودہ لوگوں کو مطمئن کرنا میاں صاحب جیسے جلیل القدر بزرگ کی جگہ سنبھالنا اور عبادت و

ریاضت میں پورا اترنا میں اپنے عزائم کو پختہ کر رہا تھا تھوڑی دیر پہلے شہر میں بیرسٹر ارشد حسین کی لڑکی شمیمہ کو دیکھ کر جن احساسات نے مجھے مشتعل کیا تھا میں ان پر قابو پانا چاہتا تھا میں نے سوچا مجھے ماضی کو بھلا دینا چاہیے میاں صاحب کی زندگی میرے لئے شمعِ ہدایت ہے مجھے ان کے نقش قدم پر چلنا چاہیے ایک پاک باز صاف اور اعلیٰ و ارفع

زندگی میری منتظر ہے مجھے آخرت میں اپنے لئے ایک پرسکون جگہ بنانی ہے تو اس دنیا میں نفس کو آلائشوں سے پاک رکھنا ہو گا میں ایک عزم لئے کراٹھا نیکیوں اور صدقتوں کا عزم اور میں نے دیکھا جنون کا ایک پورا پرامو جو وہ ہے ابوالحسن ان سب میں آگے ہیں میں نے ان کی نگاہوں میں بھی اپنے لئے وارفتگی اور عقیدت دیکھی ابوالحسن نے میرے قریب آکر میرے کاندھے پر ہاتھ رکھا اور گلو گیر آواز میں کہنے لگا خدا آپ کو میاں صاحب جیسی بزرگیاں عطا کرے ہم سب آپ کے ساتھ ہیں میاں صاحب نے ہمیں یہی حکم دیا تھا۔

مغرب کی نماز ہم سب نے ساتھ پڑھی شام کو ابوالحسن مجھے اپنے گھر کی طرف لے گئے جہاں ان کی نو جوان لڑکی درشہوار نے بڑھ کر میری پذیرائی کی درشہوار کے حسن و جمال کے بارے میں پہلے ہی عرض کر چکا ہوں مجھے اس دو شیرازہ سے ایک خاص انس تھا اور وہ بھی میرا بے حد

خیال رکھتی تھی اس شام در شہوار نے میری خاطر مدارت میں زیادہ
سرگرمی دکھائی ابوالحسن کا لہجہ بھی بدل چکا تھا میں نے اس تندہی و
مستعدی کو میاں صاحب کے عہدہ جلیلہ پر خود کو متمکن ہونے کا سبب
سمجھا ابوالحسن کا گھر میرے لئے ایک ایسا گھر تھا جہاں مجھے کوئی
اجنبیت محسوس نہ ہوتی تھی یہاں آکر اور در شہوار کی توجہ پا کر میاں
صاحب کی عدم موجودگی کا غم مجھے کچھ کم ہوتا نظر آتا۔

میاں صاحب کے وصال کے بعد میں نے ان کی جگہ سنبھال لی اور
پوری توجہ اور انہماک سے میاں صاحب کے اس مشن کو جاری رکھا جو
انہوں نے مجھے سونپا تھا میرے شب و روز عبادت و ریاضت میں
گزرنے لگے اب عبادت میں مجھے لطف آنے لگا تھا کوئی تمام دلجمعی
اور استغراق کامل سے عبادت کرے تو اسے اپنا جسم اور اس کی گرانی
محسوس نہیں ہوتی جسم بے وزن ہو جاتا ہے اور لطافتیں فرد کا احاطہ کر

لیتی ہیں میں نے عبادت کے نئے نئے تجربے کئے ہیں نے اپنے نفس
 کو مارنے کے لئے غذا کی مقدار کم سے کم کر دی اور روزے رکھنے لگا
 صبح سے شام تک میرے حجرے کے سامنے عقیدت مندوں کا ایک
 ہجوم جمع رہتا میں ہر شخص کی بات توجہ سے سنتا اور اس کے دکھ درد کو دور
 کرنے کے لئے دعا کرتا شام ہوتے ہی میں ابوالحسن کی طرف چلا
 جاتا جہاں درشہوار میرے سامنے ہلکی غذا رکھ دیتی عشاء کے وقت میں
 حجرے میں آجاتا اور عبادت میں مصروف ہو جاتا میں بعض اوقات
 رات رات بھر عبادت کرتا رہتا اگر سو جاتا تو طوطے علی الصبح مجھے
 بیدار کر دیتے اپنی اس عبادت سے مجھ پر عرفان و ادراک کے
 دروازے وا ہوئے میری بصارت اور وسیع ہو گئی اور میرا ذہن غیر
 معمولی باتوں کا ادراک کرنے لگا میں لمحوں میں فرو کے باطن میں پہنچ
 سکتا تھا بشرطیکہ میں ایسا چاہوں جیسے جیسے مجھے روحانی طاقتیں اور

بصیرتیں ملتی گئیں میرے اندر انہیں اور حاصل کرنے کی خود غرضی بھی
 بڑھتی گئی میں نے عبادت میں خود کو اور وقف کیا اور روحانی علوم کا
 مطالعہ شروع کر دیا وظائف اور بطور خاص اسمِ اعظم میں خود کو بہت
 مصروف کیا لیکن میں نے اب تک روحوں کو طلب نہیں کیا تھا میاں
 صاحب نے مجھے ہدایت کی تھی کہ بلا ضرورت روحوں کو زحمت دینا
 مناسب نہیں عجیب بات تھی کہ مجھے میاں صاحب سے سب سے
 زیادہ روحوں کو طلب اور انہیں قبضے میں کرنے کا عمل سیکھنے کا اشتیاق تھا
 جب میں نے اسے سیکھ لیا تو کبھی اس بات کی کوشش نہیں کی کہ میں بھی
 روحوں کا اجلاس طلب کروں مجھے معلوم تھا کہ ایک نووارد کو روحوں کی
 طلبی میں بڑی دقت پیش آتی ہے میں اس وقت سے بھی گزر سکتا تھا مگر
 مجھے روحوں کی طلبی کی ضرورت ہی نہیں پڑی میں تو خود سے بے نیاز ہو
 گیا تھا میں اب ایک ایسا فرد تھا جس کا اس دنیا سے اتنا تعلق ہو کہ وہ

میں بتاتا رہتا وہ جب بھی آتا میں اس سے بے تکلفی کے ساتھ پیش آتا
ہم گھنٹوں بیٹھے ایک دوسرے سے مذاکرہ و مباحثہ کرتے رہتے۔
ایک دن اکبر بہت اداس و دل گیر میرے پاس آیا میں نے اس سے
اداسی کا سبب پوچھا تو وہ نالے لگا میں جان گیا کہ اس کے ساتھ
کاروبار میں کسی نے دھوکا کیا ہے اور اکبر کو غیر معمولی خسارہ اٹھانا پڑا
ہے میں نے اس سے کہا۔

تم اتنی چھوٹی سی بات سے اداس ہو جس نے تمہارے ساتھ دھوکا کیا
ہے اسے درگزر کرو اسی میں تمہاری عظمت ہے اور جاؤ جا کر نئے
سرے سے نئی امنگ سے کام کرو۔

اکبر میری باتیں سن کر بہت حیران ہوا اور اس نے کہا ہاں شاید ایک
شخص نے میرے ساتھ بڑا دھوکا کیا ہے تم کہتے ہو تو میں بھول جاتا
ہوں لیکن میں ان دنوں بہت نقصان میں آ گیا ہوں تم میرے لئے

دعا کرو۔

ہال ہاں تم جاؤ۔ میں نے مسکرا کر کہا اور محنت سے کام کرو مجھے یقین ہے کہ تم بہت سرخرو ہو گئے۔

اکبر چلا گیا تو مجھے خیال آیا کہ میں نے اپنے اس عزیز دوست اور محسن کے لئے کچھ کیا ہی نہیں جب کہ میں بہت کچھ کر سکتا تھا میں نے اسی وقت ابوالحسن کو طلب کیا اور انہیں اکبر کے بارے میں بتایا۔ ابوالحسن نے کہا میں اکبر کو جانتا ہوں آپ بے فکر رہیں میں اس کے لئے کوئی انتظام کئے دیتا ہوں۔

مجھے اکبر کے معاملے سے خاصی دلچسپی ہے میرا خیال ہے کہ میں نے حق دوستی ادا نہیں کیا میں خود کو شرمسار محسوس کرتا ہوں میں نے کہا۔ نہیں نہیں، آپ کو فرصت بھی کہاں ملی اکبر میاں کے متعلق سوچنے کی بہر حال میں ابھی اس کی تلافی کئے دیتا ہوں مجھے معلوم ہے کہ اکبر

میاں دیانندار اور شریف آدمی ہیں ہمیں ان کی مدد کرنی چاہیے ابو الحسن نے نیاز مندی سے کہا۔

مجھے نہیں معلوم کہ ابو الحسن نے اکبر کے سلسلے میں کیا کیا مجھے اس امر کے جاننے کی ضرورت بھی نہیں تھی ایک ہفتے بعد اکبر آیا تو وہ بے حد مسرور تھا اس کا روپیہ اسے حیرت انگیز طور پر واپس مل گیا اور ایک سودے میں اسے مزید آمدنی ہو گئی تھی اکبر مجھ سے یہ کہہ رہا تھا یقیناً یہ تمہاری کرامت ہے ورنہ ناممکن تھا کہ میرا روپیہ واپس مل جاتا۔

میں نے اسے کچھ نہیں کہا بس محنت اور دیاننداری سے کام کرنے کی تلقین کی ابو الحسن کی توجہ سے اکبر دو تین ماہ میں خاصا مالدار بن گیا وہ بار بار میرے پاس آتا اور اپنی خوشحالی کے واقعات سناتا اور میں سنتا اور مسکراتا رہتا اور وہ بچوں کی طرح مجھے دیکھتا رہتا جب میں لوگوں سے ان کے دکھ درد پوچھتا اور وہ میری درازی عمر کی دعائیں کرتے تو

اکبر کی آنکھوں میں آنسو آ جاتے وہ گھنٹوں میرے پہلو میں بیٹھا خاموش مجھے لوگوں سے ہمکلام ہوتے دیکھتا رہتا شام ہوتے ہی وہ چلا جاتا اس نے بار بار اصرار کیا کہ وہ رات کو یہاں ٹھہر جائے مگر میں نے اسے اس کی اجازت نہیں دی اس نے ایک دو بار درشہوار کو دیکھنے کی تمنا کا اظہار کیا اور میں نے اسے ٹال دیا میرا خیال تھا کہ درشہوار کو دیکھنے کی تاب اس میں نہ تھی کیونکہ وہ باہر کی دنیا کا آدمی تھا وہ اپنے نفس کو اپنے ساتھ لئے آتا تھا اور میں اپنے اس بے قابو گھوڑے کی لگا میں تھا منے پر قادر تھا۔

میاں صاحب کی طرح میں بھی ہر ماہ کے آخری بدھ کو نشست جمایا کرتا تھا جس میں علم کے جو یا مختلف مذاہب اور فرقوں کے لوگ شریک ہوتے نو جوان سلیم جو مجھے اپنی بے لاگ گفتگو کی وجہ سے زیادہ پسند تھا اب بھی الحاد کی طرف مائل تھا ایک طرف کونے میں بیٹھے ابو

الحسن ایک بزرگ کی شکل میں نشست میں حصہ لیتے تھے اونکار ناتھ بھی آتا تھا وہی اس کی گستاخی کا انداز وہی اس کا طنز آمیز گفتگو تھی وہی اس کے لہجے کی ناشائستگی تھی اور وہی اس کے غضبناک تیور تھے وہ مجھے پہلے ہی سے ناپسند تھا اور میاں صاحب کے وصال کے بعد میں نے اسے ان نشستوں میں آنے کی اجازت صرف اس وجہ سے دی تھی کہ میاں صاحب کی منشا یہی تھی ورنہ اس پنڈت کی زبان درازی اور اشتعال انگیز گفتگو اب کچھ زیادہ ہی ہو گئی تھی میں ایک بات خاص طور سے محسوس کر رہا تھا کہ پنڈت اونکار ناتھ اب کچھ اور ہی طرح بڑھ چڑھ کر گفتگو کرتا تھا علمی مباحث میں اس کا انداز بعض اوقات ایسا جارحانہ ہو جاتا کہ دوسرے حاضرین بھی محسوس کرتے سلیم سے اس کی نوک جھوک خاصی رہتی نشست کے دوسرے شرکاء کے خیال میں اونکار ناتھ متعصب قسم کا پنڈت تھا جو میاں صاحب کو زیر کرنے کی ہر ممکن

کوشش کر چکا تھا لیکن میاں صاحب مسکرا کر اس کی ہر گستاخی کو نال جاتے تھے میں نے بھی یہی وتیرہ اختیار کیا میں اونکارنا تھ کی زہریلی باتوں کو سنتا اور مسکراتا رہتا مجھے معلوم تھا کہ یہ بات اسے اور مشتعل کر دیتی تھی وہ کچھ بدحواس سا ہو جاتا مگر وہ اتنا بے ادب اور بے قیابو نہیں تھا کہ زبان اور لہجے کے زہر کے سوا اپنے کسی اور شدید تاثر کا بھی اظہار کر دیتا وہ اپنی تمام بدحواسیوں کے باوجود خود کو قیابو میں رکھنا جانتا تھا اور اپنی گزشتہ بدکلامیوں پر معذرت خواہ بھی ہو جاتا تھا غالباً یہی وجہ تھی کہ ہم سب نشست میں اس کی گستاخیوں کو برداشت کر لیتے تھے مگر مجھے ایسا معلوم ہوتا کہ جلد ہی اونکارنا تھ سے کوئی بڑی تلخی ہونے والی ہے میں اس سے بچنا چاہتا تھا برداشت میں عظمت ہے مجھے یہ قول یاد تھا کہ جس نے غصے کو روکا قیامت میں خدا اس کے عذاب کے روکے گا اور میں نے یہ بھی سنا تھا کہ پہلوان وہ ہے جو اپنے نفس کو قیابو

میں رکھے اور مجھے یہ تربیت دی گئی تھی کہ سب سے بڑا گھونٹ جو مسلمان پیتا ہے وہ غصے کا گھونٹ ہے چنانچہ میں اونکار ناتھ کو معاف کر دیتا تھا۔

لیکن ایک دن حد ہو گئی گزشتہ نشست کے کوئی پانچ روز بعد پنڈت اونکار ناتھ نے میرے علم و فضل اور روحانی طاقت کی آزمائش کے لئے ایک آدمی بھیجا وہ شخص شکل و صورت سے بے حد پریشان نظر آ رہا تھا وہ تیزی سے حجرے میں داخل ہوا اور میرے قریب آ کر میرے پیر پکڑ لیے اور دھاڑیں مار مار کر رونے لگا میں کسی اور الجھن میں مبتلا تھا درشہوار نے مجھے آ کر بتایا تھا کہ اس کے باپ ابوالحسن کی طبیعت ناساز ہے بہر حال میں نے اس کے سر پر شفقت سے ہاتھ پھیرتے ہوئے کہا روتے کیوں ہو بھائی مایوسی کفر ہے مجھے بتاؤ کہ تم پر کیا مصیبت پڑی ہے۔

میاں صاحب میں لٹ گیا ہوں برباد ہو گیا ہوں، نو وارد نے رقت انگیز آواز میں کہا اگر آپ نے میری مدد نہ کی تو میں برباد ہو جاؤں گا۔ اللہ پر بھروسہ رکھو۔ میں نے اسے تسلی دی مجھے بتاؤ کہ ماجرا کیا ہے۔

میاں صاحب میرے پڑوس میں ایک سنگدل اور جابر آدمی رہتا ہے اس نے مجھے ہمیشہ ستایا ہے اور کل رات تو اس نے میری عزت اور آبرو پر ڈاکا ڈال دیا اس نے میری جوان بیوی اور بچے کو اغوا کر لیا ہے میں ساری رات انہیں ڈھونڈتا رہا ہوں اور اب مایوس ہو کر آپ کے پاس آیا ہوں میری مدد کیجئے میاں صاحب میرے بیوی بچوں کو واپس دلا دیجئے، نہ جانے وہ ظالم شخص ان کے ساتھ کیسا سلوک کرے۔

مجھے اس مظلوم شخص کی کہانی سن کر اس پر بڑا ترس آیا میں نے پہلے اسے تسلی دی اور پھر اصل صورت حال جاننے کے لئے گردن جھکا کر مراقبے میں چلا گیا اور پلک جھپکتے میں اصل بات سے آگاہ ہو گیا جب

میں نے دوبارہ آنکھیں کھولیں اور سر اٹھا کر دیکھا تو نووار شخص کی آنکھوں میں آنسو تھے اور بہت خوف زدہ نظر آ رہا تھا مجھے بہت دنوں بعد شدید غصہ آیا تھا میں نے خود کو قابو میں رکھنا چاہا ابوالحسن موجود نہیں تھے نہیں تو وہ مجھے قابو میں کر لیتے درشہوار نے میری جو یہ حالت دیکھی تو اچانک میرے ہاتھ پر اپنا ہاتھ رکھ دیا پہلی بار مجھے درشہوار کی یہ بات اچھی نہ لگی مگر میں نے خود کو کسی قدر سر محسوس کیا اور میں نے اپنے غصے کو دباتے ہوئے اس شخص سے کہا۔

مردوداؤنکارنا تھ سے کہنا بزرگوں سے مذاق کرنا اور انہیں چھیڑنا اچھا نہیں ہوتا۔

نووار دحیرت سے میرا منہ تلکنے لگا رحم میاں صاحب وہ گڑ گڑانے لگا میں بے قصور ہوں اونکارنا تھ جی نے زبردستی مجھے اس کام کے لئے اکسایا تھا انہوں نے مجھے دھمکی دی تھی کہ اگر میں ان کی ہدایت پر عمل

نہ کیا تو وہ مجھے تباہ کر دیں گے میں مجبور تھا میاں صاحب خدا کے لئے
مجھے معاف کر دیجئے۔

تو جھوٹ بکتا ہے نابکار کیا تو نے پنڈت سے یہاں آنے کا معاوضہ
وصول نہیں کیا بد بخت جا اور اب اپنے ان مفلوج پیروں سے لڑھکتا
ہوا جا اور کہنا اونکارنا تجھ سے کہ وہ تجھے اچھا کر دے۔

میں نے بہت چاہا کہ صبر و تحمل سے کام لوں اور ضبط کے دامن کو ہاتھ
سے نہ جانے دوں لیکن اس وقت میری کیفیت میں بڑا غضب تھا
در شہوار بھی کھڑی کانپ رہی تھی اس کی نگاہوں میں التجا تھی کہ میں
صبر و تحمل سے کام لوں مگر میں نے ایک جالی وظیفہ پڑھا میرے
پھونک مارتے ہی نووارد فرش پر لوٹنے لگا اس کے دونوں پاؤں اکڑ
گئے پھر میں نے نو جوان فرقان جن کو حکم دیا کہ وہ اسے پہاڑی سے
نیچے پھینک آئے۔

رات کو میں در شہوار کے پاس ابوالحسن کو دیکھنے اور حسب معمول کھانا کھانے گیا تو میں نے اس واقعے کا تذکرہ ان سے کیا انہوں نے ایک بار پھر مجھے یہی مشورہ دیا کہ میں پنڈت اونکارنا تھ سے محتاط رہوں دہلی زبان میں ابوالحسن نے مجھے یہ باور کرانے کی بھی کوشش کی کہ میں نے پنڈت کے کارندے کو سزا دے کر برا کیا اس لئے کہ میاں صاحب کی رفاقت نے مجھے جو کچھ بخشا تھا وہ لوگوں کی تکلیفیں دور کرنے کے لئے تھا نہ کہ انہیں تکلیفیں پہنچانے کے لئے ابوالحسن کے کہنے پر مجھے خود بھی غلطی کا احساس ہوا اور میں نے آئندہ کسی ایسے مرحلے پر خود کو متحمل اور مضبوط رکھنے کا عزم کر لیا اونکارنا تھ کے کارندے کا واقعہ شہر بھر میں مشہور ہو گیا کہ میاں صاحب کی بددعا کے سبب ایک شخص مفلوج ہو گیا وہ رورور کر ہر شخص سے یہی کہتا پھرتا تھا جاؤ میاں صاحب سے میری غلطی معاف کرادو اس واقعے کا کچھ ایسا زور

بندھا کہ دور دور سے لوگ پہاڑی پر جمع ہونے لگے اور میرے لئے
انہیں وقت دینا مشکل ہو گیا خدا نے میری زبان میں ایسی تاثیر دی تھی
کہ میں جس کے لئے جو دعائیں مانگا وہ پوری ہو جاتی۔

مہینے کے آخری بدھ کو حسب معمول اپھر نشست جمی میرا خیال تھا کہ
اونکارنا تھا اب اس نشست میں شریک نہ ہو گا مگر وہ اتنا غیرت مند
نہیں تھا بڑی ڈھٹائی سے آکر بیٹھ گیا میں نے اس کے سلام کا جواب
دیا اور ہم لوگ رسمی تمہید کے بعد مباحثے میں مصروف ہو گئے اس دن
بحث کا محور کچھ یوں تھا علم کے ذریعے فضائے بسیط کی مخفی قوتوں کا
عرفان کہاں تک ممکن ہے پنڈت اونکارنا تھا نے اپنے مذہب کی رو
سے ایک موثر تقریر کی اس نے کہا ہمارے پاس سب کچھ آسکتا ہے
بشرطیکہ ہم اپنے اعصاب کو ان قوتوں کے جاننے کے سخت مرحلوں کا
متمثل بنالیں کائنات کی بے شمار انوکھی چیزیں ہمارے قبضہ و قدرت

میں آسکتی ہیں اس کے لئے ارادے کی پختگی اور صحیح علم کے حصول کی شدت اور ذہن کی یکسوئی شرط ہے۔

نوجوان سلیم جو عموماً اونکار ناتھ پر جملے پھینکنے کا عادی تھا کہنے لگا پنڈت جی آپ نے مختلف مباحث میں علوم روحانی کے متعلق بڑے دعوے کئے ہیں لیکن ابھی تک آپ نے ان کا کوئی عملی مظاہرہ پیش نہیں کیا۔ پنڈت نے برا منہ بنا کر کہا اس کی ضرورت ہی پیش نہیں آئی میں نے اپنی ریاضت کے سبب بہت کچھ حاصل کیا ہے میرا خیال ہے کہ اگر میں تمہارے سامنے اس کا مظاہرہ کروں تو تم یہاں بیٹھ نہ سکو گے اور تم کیا میں یہی بات یہاں پر موجود ہر شخص کے لئے کہہ سکتا ہوں۔

سارے حاضرین نے اونکار ناتھ کی اس بات پر میری طرف دیکھا اس دن ابوالحسن کی آنکھوں میں بھی سرخی آگئی تھی میں نے ضبط کا رویہ اختیار کیا اور مسکراتے ہوئے جواب دیا اور اس سے پہلے پنڈت

جی اس پہاڑی پر ہونے والے غیر معمولی مظاہرے سے خود بھی خاصے لطف اندوز ہو چکے ہیں کیا انہیں واقعات یاد دلانا ضروری ہیں؟

نہیں۔ نہیں۔ پنڈت نے سنبھل کر کہا انہیں یاد دلانے کی ضرورت نہیں میاں صاحب کے پاس میں اس لئے آتا تھا کہ جو کچھ میرے پاس نہیں ہے ان سے سیکھوں مجھے شبہ تھا کہ میاں صاحب کے پاس کچھ بھی نہیں ہے وہ محض شعبدہ باز ہیں مگر وہ ایک بڑے بزرگ تھے انہیں میں نے کئی بار پرکھا اور ہر بار وہ میری آزمائش میں پورے اترے مگر میں ان سے کچھ نہ سیکھ سکا اس لئے کہ میرے اور ان کے طریقہ کار میں بڑا تضاد ہے مگر میاں صاحب کے جانے کے بعد میں نہیں سمجھتا کہ علوم روحانی میں کم از کم اس علاقے کے اندر کوئی شخص اتنی مستند باتیں کر سکے جتنی میں سلیم میاں! اس نے سلیم کو مخاطب

کرتے ہوئے کہا میاں صاحب کی بات اور تھی ان میں بڑی برداشت تھی انہوں نے ایک عمر کے بعد کچھ حاصل کیا تھا میں تمہیں کل اپنی جگہ سوئپ دوں تو اس کا یہ مطلب نہیں کہ تم نے واقعی میری جگہ سنبھال لی۔

مجھے معلوم تھا کہ وہ یہ طنز یہ گفتگو سلیم کو ڈھال بنا کر کس کے لئے کر رہا ہے بہت دیر تک وہ بولتا رہا اور سلیم اسے چھیڑتا رہا ابوالحسن مجھے آنکھوں آنکھوں میں صبر و ضبط کی تلقین کرتے رہے مگر تلخی بڑھتی گئی پنڈت اونکار ناتھ میری مستقل مسکراہٹ اور خاموش رویے سے غالباً یہ سمجھا کہ میرے دفاع میں یہی رویہ میرے لئے مناسب ہے چنانچہ وہ اور تیز ہو گیا اور اس نے میری ذات پر براہ راست حملے شروع کر دیئے یہاں تک کہ ابوالحسن میں تاب ضبط نہ رہی اور انہوں نے اونکار ناتھ کو مخاطب کر کے کہا۔

پنڈت جی بہت ہو چکا۔ آپ کو مہذب لوگوں میں بیٹھنا نہیں آتا آپ ہمارے میاں صاحب کو مستقل ہدف بنا رہے ہیں یہ بات ہم سب لوگوں کے لئے ناقابلِ برداشت ہے ہم یہاں اس لئے جمع نہیں ہوتے کہ ایک دوسرے پر ذاتی نوعیت کے حملے کریں میں آپ سے درخواست کروں گا کہ آپ اپنے رویے پر نظر ثانی کریں بصورت دیگر میاں صاحب کے عتاب سے آپ بچ سکیں گے اور نہ ہم آپ کو بچا سکیں گے۔

پنڈت اونکار ناتھ کا اس بات پر برا فروختہ ہونا لازم تھا۔ اس نے قہر آلود نظروں سے ابوالحسن کو دیکھا اور نہایت اشتعال انگیز لہجے میں کہنے لگا میں کوئی چیلنج نہیں کر رہا میں نے اگر ایسی کوئی بات کی ہے تو میں معذرت خواہ ہوں تاہم میں میاں صاحب کے عتاب کو بخوشی قبول کروں گا میاں صاحب کا عتاب یقیناً میرے لئے لطف کا باعث

ہوگا۔

مگر میں میاں صاحب کے کسی عتاب کے عمل سے پہلے آپ کو یہ مشورہ دوں گا کہ آپ روحانی طور پر پہلے سے اپنا دفاع کر لیں سلیم نے پنڈت سے نوکیلے انداز میں کہا۔

میں اپنا دفاع کرنا جانتا ہوں سلیم میاں میں یہاں کبھی تنہا نہیں آیا میرے ساتھ میرا علم میری ریاضت آتی ہے میرے ساتھ ماورائی طاقتیں آتی ہیں میں ہمیشہ مسلح رہتا ہوں اور میں اس بات کا منتظر ہوں کہ میاں صاحب مجھے اپنے عتاب سے نوازیں پنڈت نے دلیری سے جواب دیا۔

خوب۔ سلیم نے کہا میں آپ سے درخواست کروں گا کہ اپنی ماورائی طاقتوں کا کوئی جلوہ ہمیں بھی دکھائیں ہم نے آج تک بخشش سنی ہیں روحانی قوتوں کا عملی مظاہرہ نہیں دیکھا۔

میں اس دوران خاموش رہا ابوالحسن اور سلیم بولتے رہے ان کی گفتگو سے پنڈت اونکار ناتھ کا اشتعال کم نہیں ہوا اور بڑھ گیا مجھے معلوم تھا وہ مجھ سے اس قدر ناراض کیوں ہے مجھے یہ بھی علم تھا کہ آج وہ خطرناک ارادوں سے اس پہاڑی پر آیا ہے مگر چونکہ وہ میرے علاقے میں تھا اور میرے مہمان کی حیثیت رکھتا تھا اس لئے میں نے اس کی باتوں سے حتی الامکان درگزر کیا اور اس سے بڑے سپاٹ لہجے میں کہا پنڈت جی تلخ ہونے کی ضرورت نہیں آپ آج تو بہت ناراض معلوم ہوتے ہیں چھوڑیے بھی۔

تلخیاں تو خود بخود پیدا ہو گئی ہیں شاہد میاں۔ ان لوگوں نے مجھے چیلنج کیا ہے میں چاہوں گا کہ آپ میری ان گستاخیوں پر مجھے سزا دیں پنڈت نے اُفرت بھرے لہجے میں کہا۔

میرا خیال ہے یہ دوستوں کی محفل ہے اس میں آپس میں ایسی باتیں

غلامِ رُوحیں

مناسب نہیں ہم لوگ ساتھ اٹھتے بیٹھتے ہیں ہمیں بزرگوں کا طرز عمل اختیار کرنا چاہیے کچھ سیکھنا چاہئے کچھ سکھانا چاہیے میں نے بظاہر نرمی سے کہا لیکن میرے اندر ایک طوفان برپا تھا اور میں ابھی اسی لمحے پنڈت کو پہاڑی سے نیچے پھینک دینا چاہتا تھا۔

سلیم میاں۔ پنڈت نے طنطنے سے کہا میاں صاحب نے مجھے معاف کر دیا مگر میں تمہیں اپنی روحانی طاقتوں کا مظاہرہ ضرور دکھاؤں گا ادھر دیکھو اس نے مشرقی جانب حاضرین کی توجہ مبذول کرائی اور اپنے دونوں ہاتھوں کو کچھ پڑھ کر زور زور سے جھٹکا سامنے کی طرف دیکھتے ہی دیکھتے دھواں پھیل گیا پنڈت کی نظروں میں خون ہی خون تھا وہ کچھ پڑھتا جاتا تھا اور زور زور سے ہاتھ جھٹک رہا تھا ہم سب اس کے پراسرار عمل کو حیرت سے دیکھ رہے تھے یہاں تک کہ وہ دھواں سمیٹے لگا اور پوری پہاڑی کربناک چیخوں سے گونجنے لگی اور

دھوئیں نے مختلف قسم کی عجیب و غریب شکلیں اختیار کر لیں ہم نے اپنے سامنے ان گنت چھوٹے چھوٹے قد کے انسان نما جانور یا جانور نما انسان دیکھے جو پنڈت کے اشاروں پر ناپنے اور پینچنے چلانے لگے ان کے دانت بڑے بڑے تھے اور شکلیں ایک دوسرے سے مختلف لیکن بہت مضحکہ خیز تھیں جب اس مخلوق کا رقص شروع ہو گیا تو پنڈت نے میری طرف افتخار کی نظروں سے دیکھا میرے چہرے پر اعتماد اور میرے لبوں پر مسکراہٹ دیکھ کر یقیناً اسے اچنبھا ہوا ہو گا تمام حاضرین نے بھی میری طرف دیکھا اور مجھے مسکراتا دیکھ کر بہت مطمئن ہوئے سلیم جو وحشت زدہ انداز میں یہ خوف ناک منظر دیکھ رہا تھا اس نے بھی سر اسیہ ہو کر مجھے دیکھا اور میں نے ہاتھ کے اشارے سے اسے مطمئن کر دیا۔

سلیم میاں۔ یہ سب میرے اشارے کے منتظر ہیں میں نے برسوں کی

پتہ کے بعد انہیں حاصل کیا ہے تم نے میری طاقت کا اندازہ لگایا میرا خیال ہے اب مجھے کچھ کہنے کی ضرورت نہیں کیا تم اور اس تماشے کو دیکھنا چاہتے ہو یا میں اس ہجوم کو فضاؤں میں غائب ہونے کا اشارہ کروں یا میں اپنی تہمت کے کچھ اور مظاہرے کروں۔

سلیم نے کہا ٹھیک ہے پنڈت جی میں نے دیکھ لیا کہ تم نے کیا حاصل کیا ہے میں تمہارے اس تماشے سے یقیناً متاثر ہوا میں اس کی کوئی سائنسی توجیہ کرنے کی کوشش کروں گا اور اس کے بعد تمہیں کچھ بتا سکوں گا میں مادے کے غلبے کا قائل ہوں تمہارا مظاہرہ دلچسپ ہے اور حیران کن بھی میں اس کا مادی جواز ضرور تلاش کروں گا۔

ابوالحسن اور سارے حاضرین کی نظریں مجھ پر تھیں کہ میں اس کے جواب میں کیا کرتا ہوں مگر میں خاموش رہا میں چاہتا تو پنڈت اور نکار ناتھ کو اپنے جاالی وظیفوں کا مظاہرہ گھر کے حیرت زدہ کردیتا یا میں

پہاڑی بسنے والے جنوں کو حکم دیتا کہ وہ میرے سامنے صف بستہ کھڑے ہو جائیں اور اپنا اظہارِ اوٹکارنا تھ پر کر دیں مگر میں نے اس مرحلے پر یہ مناسب خیال نہیں کیا میں نے غیر معمولی برداشت کا ثبوت دیا پنڈت کے اشارے پر وہ مخلوق غائب ہو گئی تھی پنڈت سر بلند و سرشار نظر آتا تھا شام کے قریب یہ نشست برخاست ہو گئی اور میں نے عصر کے بعد خود کو عبادت میں غرق کر دیا۔

شام تک میں سجدے میں پڑا رہا مغرب کی نماز میں نے اپنے ساتھی اجنبی کے ساتھ پڑھی اور ابوالحسن کے گھر پہنچ گیا در شہوار مجھ سے بہت بے جھجک ہوتی جا رہی تھی ابوالحسن بعض اوقات اسے تنبیہ کرتے کہ وہ میرا ادب کرنے میں مسلسل کوتاہیاں کر رہی ہے بہت دیر تک ہم تینوں پنڈت اوٹکارنا تھ کے مظاہرے پر گفتگو کرتے رہے ابوالحسن میری قوت برداشت پر بہت خوش نظر آتے تھے لیکن نہ جانے کیوں

میں شام ہی سے مضطرب اور بے اطمینان سا تھا میں نے عبادت میں پناہ پناہی میں نے مراقبے میں اپنے آپ کو مصروف کیا میں رات کو عشاء کے بعد دیر تک در شہوار کے ساتھ خلاف معمول چہل قدمی کرتا رہا وہ میری ہر طرح دلجوئی کرتی رہی ہم دونوں غیر متعلق گفتگو کرتے رہے ادھر ادھر کی آخر میں نے اسے چھوڑا اور میں اپنے حجرے میں واپس آ گیا طوطوں نے شور مچا نا شروع کر دیا تھا میں ان کے پنجرہوں میں پانی ڈالا اور پنجرے تھپکاتا ہوا چار پائی پر دراز ہو گیا میں سوچ رہا تھا اپنے متعلق اپنی زندگی کے متعلق، میاں صاحب کے بارے میں اور اونکار نا تھ کے سلسلے میں اپنا تک مجھے خیال آیا کہ میں نے اب تک روحوں کی طلبی کا وظیفہ نہیں آزمایا ہے مجھے روحوں کو طلب کرنا چاہیے لیکن میاں صاحب کے ارشاد کے مطابق روحوں کی طلبی کوئی آسان کام نہ تھا ایک نووارد کو شروع شروع میں بہت سے مراحل سے گزرنا

پڑتا ہے میاں صاحب نے مجھ سے کہا تھا کہ ابتدا میں مجھے اس کام میں بڑی تکلیف ہوگی روحیں آسانی سے قابو نہیں آتیں وہ اپنے قدیم جسموں میں آنے سے گھبراتی ہیں اور عالم بالا میں رہنا پسند کرتی ہیں ہاں چند بے قرار و بے چین روحیں اس دنیائے فانی کے گرد چکر لگاتی رہتی ہیں جن کا تعلق اس دنیا سے کسی جذباتی اور روحانی سبب سے ہوتا ہے روحوں کو بلانے کے عمل میں پورا اٹھنا ہر درکار ہوتا ہے اس کے لئے خوشبوؤں اور خاص قسم کے وظائف کی ضرورت پڑتی ہے تحفے میں یہ کام مکمل سکون اور کامل توجہ سے انجام دیا جاسکتا ہے شروع شروع میں روحیں مہیب شکلوں میں آکر عامل کو خوفزدہ کرتی ہیں اور عامل کو اس کے ارادے سے باز رکھنے کی پوری کوشش کرتی ہیں خوف کا غالبہ عمل میں ناکامی کا سبب بن جاتا ہے۔

میں نے اس رات روحوں کی ظلی کا عمل کرنے کا ارادہ کر لیا۔ جو وظیفہ

مجھے میاں صاحب نے بتایا تھا مجھے یاد تھا میں نے میاں صاحب کی خوشبوؤں کو تلاش کیا ایک تھالی میں کوئلے دہکائے اور خوشبوؤں کو اس پر چھڑکنا شروع کر دیا میں نے طوطوں کو ہاتھ کے اشارے سے مکمل خاموش رہنے کی ہدایت کی اور خشوع و خضوع سے اپنے وظیفے کا ورد شروع کر دیا مجھے یاد ہے کہ وہ ایک پرسکون رات تھی چاند تمام تر تابانی سے چمک رہا تھا پرندے اپنے پنجروں میں خاموش تھے میں خوشبوؤں کے دھوئیں کے درمیان ایک جلالی وظیفہ پڑھ رہا تھا جیسے جیسے وقت گزرتا گیا مجھے احساس ہوا جیسے کمرے میں اندھیرا اچھانے لگا ہے جیسے باہر ایک زبردست طوفان ساری پہاڑی کوتہ و بالا کمر رہا ہو حجرے کی بند کھڑکی کے پٹ اپانک کھل گئے اور روشنی کا دو واحد چراغ تیز طوفانی ہوا سے بجھ گیا میں نے دوبارہ چراغ جلانے کی کوشش نہیں کی۔

روح زندہ جاوید ہے روح تو جسم کے زندان میں مقید رہتی ہے جب جسم ختم ہو جاتا ہے تو روح ابد کی وسعتوں میں گم ہو جاتی ہے سچ تو یہ ہے کہ روح کی زندگی اس وقت شروع ہوتی ہے جب مادی جسم اپنی سرگرمی ختم کر دیتا ہے میں اس وقت سخت روحانی کشمکش میں مبتلا تھا روحوں کے متعلق میں نے میاں صاحب سے اور آخری نشستوں میں بحث کی تھی میں نے میاں صاحب کے پاس روحوں کو آتے ہوئے بھی دیکھا تھا اور مجھے معلوم تھا کہ روحانیت میں سب سے مشکل کام اس دنیا سے عالم بالا میں رہنے والی روحوں میں تعلق پیدا کرنا ہے رات گزر رہی تھی اور مجھے کامیابی ہوتی نظر نہیں آتی تھی میں بڑے اسہاک سے وظیفے کے ورد میں مشغول تھا میری آنکھیں اندر کو دھنس گئی تھیں اور مجھے محسوس ہو رہا تھا جیسے وہ معمول سے زیادہ چمکدار اور سرخ ہو گئی ہوں۔

غلامِ رُوحیں

پھر اچانک طوطوں نے اپنے پنجروں میں پھڑپھڑانا شروع کر دیا
 حجرے میں پراسرار قسم کی آوازیں در آنے لگیں اندھیرا بڑھ گیا اور
 چنگاریاں سی میرے ارد گرد و منڈلانے لگیں میں ان سے بالکل خوفزدہ
 نہیں ہوا بلکہ محتاط انداز میں اپنے عمل کو جاری رکھا پھر مجھے کسی کے
 رونے کی آواز سنائی دی جیسے کہیں ماتم ہو رہا ہو دردناک چیخوں نے
 میری سماعت کو تباہی کرتا تو یہ ساری محنت اکارت جاتی۔

روحیں اپنی مرضی سے نہیں بلائی جاتیں ہم اپنے علم کے زور سے انہیں
 حاضر ہونے پر مجبور کر دیتے ہیں یہ علم کی طاقت ہے جو ارواح کو پھر
 اجسام کی دنیا سے تعلق پیدا کرنے پر مجبور کر دیتی ہے میاں صاحب
 نے مجھے بتایا تھا کہ روحوں میں انسانوں کی طرح مختلف مزاج اور
 طبیعت کی روحیں ہوتی ہیں نیک و بد شریف و ذلیل اس وقت میں
 جس روح کو طلب کرنا چاہتا تھا وہ وہی روح تھی جو میاں صاحب کے

پاس ایک دوشیزہ کی شکل میں آتی تھی جس کا نام الماس تھا حالانکہ میں سب سے پہلے اپنی والدہ کی روت سے بات کرنا چاہتا تھا مگر میں نے روحوں کے متعلق مزید معلومات حاصل کرنے کے لئے الماس کو پہلے طلب کرنے کا ارادہ کیا لیکن الماس جو میاں صاحب کے ایک اشارے پر حاضر ہو جاتی تھی مجھے بڑے سخت امتحان میں ڈالے ہوئے تھے میری حالت غیر ہو گئی تھی وہو میں کے سفید بادل عجیب عجیب شکلیں اختیار کر کے مجھے وظیفے میں ناکام بنانے کی سعی کر رہے تھے جب تیز ہوا کے جھکڑ طوفان آگ کے شعلے اور دھوئیں کے مرغولے مجھے آزما چکے تو میں نے محسوس کیا کہ سارا حجرہ لرز رہا ہے طوطوں کی آواز نکالنے کی اجازت نہیں تھی لیکن ان کی پھڑ پھڑاہٹ اور بے چینی بتا رہی تھی کہ وہ اس صورت حال سے بہت زیادہ خوف زدہ ہیں میں اپنا وظیفہ مکمل کر چکا تھا میں نے بڑے اعتماد کے ساتھ

اپنے ہاتھ بلند کئے اور چھت کی طرف گھور کر کہا اے مقدس روح اب حاضر ہو جاؤ میں میاں صاحب کا نمائندہ ہوں اور انہوں نے مجھے تمہیں بلانے پر آمادگی ظاہر کی ہے اب آ جاؤ اے پاک سیرت دو شیرہ مجھے تم سے ضروری کام ہے الماس اب آ جاؤ۔

میری آواز کے جواب میں کامل سکوت رہا طوطے بھی اب خاموش ہو چکے تھے ہوا کا زور ختم ہو چکا تھا میں نے تھالی میں رکھے کونلوں پر پتھر خوشبو ڈالی اور چراغ جلا کر الماس کو آواز دیتا رہا چند لمحوں بعد حجرے میں خوشبو ہی خوشبو پھیل گئی اور دھوئیں کا ایک ہیوا میرے سامنے لہراتے لہراتے الماس کی شکل اختیار کر گیا وہی الماس جن کا حسن بے نظیر تھا آنکھیں جس کی نشلی اور انداز جس کے شاہانہ تھے وہ میرے سامنے آ کر جھک گئی۔

میں نے میاں صاحب والے لہجے میں اس سے کہا اے روح الماس

میں تجھے اس حجرے میں خوش آمدید کہتا ہوں۔

الماس نے جھک کر مجھے جواب دیا۔

میں نے اپنی بات جاری رکھی دوشیزہ الماس جیسا کہ تجھے معلوم ہوگا کہ میں اس علاقے میں میاں صاحب کا جانشین مقرر کیا گیا ہوں میاں صاحب نے مجھے روحوں کی طلبی کا سب سے مشکل وظیفہ بھی بتا دیا ہے میں سب سے پہلے اپنی ماں کی روح کو زحمت دینا چاہتا تھا ان کا انتقال میری عدم موجودگی میں ہوا تھا میں انہیں دیکھ بھی نہیں سکا، مگر میں نے پہلے تجھے طلب کیا اس لئے کہ تو میاں صاحب کے طریقہ کار سے واقف ہے اور میں میاں صاحب کے نقش قدم پر چلنے کی سعی کرتا ہوں کیا تجھے معلوم ہے کہ تجھے یہاں کس لئے طلب کیا گیا ہے؟ ہاں مجھے سب معلوم رہتا ہے آپ مجھ سے باتیں کرنا چاہتے اور روحوں کے متعلق کچھ حقائق جاننے کے لئے مضطرب ہیں۔

بے شک یہ سچ ہے تیری زبان شیریں اور تیرا انداز دلنشین ہے تو اپنی زبان سے روحوں کے متعلق کچھ بتا۔

دو شیرہ روح کچھ دیر خاموش رہی پھر اس نے گہری سانس لے کر کہا جسم کی قید سے آزاد ہونے والی تمام روحوں کا اپنا ایک عالم ہے وہ جسم جواز ل سے اب تک پیدا کئے گئے اپنے اختتام کے بعد روح سے جدا ہو جاتے ہیں اور وہ تمام روحیں ابدی حیثیت رکھتی ہیں وہ عالم ارواح میں قیام پذیر ہیں جسم روح کا زندان ہے روح کی بہت سی غیر معمولی صلاحیتیں جسم کے قید خانے میں دب جاتی ہیں جب جسم کو شکست ہو جاتی ہے تو روح کو اس کا صحیح مقام ملتا ہے پھر روح میں ماورائی چیزوں کو سونگھنے کی حیرت انگیز قوتیں پیدا ہو جاتی ہیں روح کی حس ادراک جسم سے اس کے انتقال کے بعد ہزار گنا بڑھ جاتی ہے لیکن یہ تمام روحیں دنیائے رنگ و بو سے بے نیاز ہوتی ہیں صرف کوئی گہری

جذبائی و وابستگی ہی انہیں عموماً اجسام کی دنیا میں لے جاتی ہے روحیں شکل و صورت رکھتی ہیں اور ضروری نہیں کہ ان کی شکلیں ان کے سابق جسموں کے مطابق ہوں ہاں جب انہیں کوئی اجسام کی دنیا میں طلب کرتا ہے تو وہ اپنی شناخت کے لئے اپنی قدیم اشکال میں نظر آ جاتی ہیں کیونکہ وہ اس تبدیلی پر قادر ہوتی ہیں روح پر زمان و مکاں کی تغیرات اثر انداز نہیں ہوتے لیکن وہ اجسام کی دنیا سے علیحدہ ہو کر بھی اپنی پہلی زندگی کا گہرا اثر قبول کئے ہوتی ہیں زبان انداز عادات، و اطوار اور دوسری خصوصیات میں ان کا امتیاز محض اس وجہ سے ہے کہ وہ عالم ارواح میں آنے سے پہلے مختلف علاقوں، فرقوں اور ذہنوں کے لوگوں میں تھیں اس لئے نیک و بد روحیں عالم ارواح میں موجود ہیں روحیں آسانی سے قابو میں نہیں آتیں کیونکہ جسم کی دنیا میں آمد انہیں پسند نہیں ہوتی صرف علم و فضل ہی انہیں قابو میں کرتا ہے بہت کم

لوگوں کو یہ فضیلت حاصل ہوتی ہے کہ وہ روحوں کو خطاب کریں اور ان پر قدرت حاصل کر سکیں اس اعتبار سے آپ عام بزرگوں اور عالموں سے یقیناً افضل ہیں۔

میں دوشیزہ کی اس تقریر دل پزیر کو سنتا رہا مجھے عالم ارواح کے متعلق تمام حقائق پہلے سے معلوم تھے لیکن الماس کے لہجے میں شاہانہ تمکنت تھی اس کے ہاں ایک وقار تھا یقیناً وہ پہلے کسی شریف اور اعلیٰ خاندان میں پیدا ہونے والے جسم میں مقید ہوگی میں اس سے گفتگو کرتے رہنا چاہتا تھا مجھے اس روح سے گفتگو کر کے جو سکون قلبی حاصل ہوا وہ بیان سے باہر ہے میں اس سے نہ جانے کیا کیا پوچھتا رہا اور وہ کسی زندہ جسم کسی خوب صورت دوشیزہ کے نرم و گداز لہجے میں مجھ سے باتیں کرتی رہی پھر میں نے پوچھا ارے نیک دوشیزہ الماس کیا میرے حکم پر تو میری ہر خواہش پوری کرنے پر قادر ہے۔

الماس نے جواب دیا ہاں مگر روحوں کی بھی معینہ و مقررہ صلاحیتیں ہیں
 گو وہ زندہ انسانوں سے بہت زیادہ ہیں تاہم مجھے آپ کا حکم بجا
 لانے میں مسرت ہوگی میں اس وقت تک آپ کے احکام کی بجا
 آوری کرتی رہوں گی جب تک دوسری ماروائی طاقتیں میرے آڑے
 نہ آئیں۔

دوسری ماروائی طاقتور سے تمہاری کیا مراد ہے میں نے تشویش سے
 پوچھا۔

دوسروں کا علم و فضل دوسری طاقتور روحوں اور کائنات میں خالق
 کائنات کے پیدا کئے ہوئے ان گنت مظاہر کسی وقت بھی مجھے آپ
 کے حکم سے باز رکھ سکتے ہیں۔

ٹھیک ہے ٹھیک ہے۔ میں نے بڑبڑاتے ہوئے کہا مجھے معلوم ہے اس
 کائنات میں ہماری حیثیت کچھ نہیں ہم جو کچھ ہیں نہ ہونے کے برابر

غلامِ رُوحیں

جس الماس۔! میں نے کچھ سوچتے ہوئے کیا اصل میں میں نے تمہیں اس لئے طلب کیا تھا کہ میں اپنے ماں باپ اور بہن کی روح سے ملنا چاہتا ہوں کیا تم اس کا انتظام کر دو گی۔؟

یہ آپ کا حکم ہے الماس نے جواب دیا میں چند ساعتوں بعد انہیں تلاش کر کے آپ کے پاس لے آتی ہوں یہ کہہ کر وہ دھوئیں میں تبدیل ہوئی اور غائب ہو گئی میں نے درمیان کا وقفہ بڑے اضطراب میں گزارا میں اسی طرح بیٹھا رہا مجھے معلوم تھا کہ الماس کو زیادہ دیر نہیں ہوگی یہی ہوا بھی الماس میرے باپ کی روح کے ساتھ تھوڑی دیر میں آگئی اپنے باپ کو اپنے سامنے دیکھ کر میری آنکھوں میں آنسو آ گئے کوئی اور ہوتا تو مرے ہوئے باپ کو اس حالت میں دیکھ کر لرز جاتا لیکن مجھے کوئی حیرت نہ ہوئی۔

میں بے اختیار ہو کر انہیں پکارنے لگا وہ مجھے عجیب حلے میں نظر آئے

پریشان پریشان خاموش خاموش جب انہوں نے مجھے دیکھا تو ان کی آنکھوں میں چمک پیدا ہوئی میں نے انہیں سلام کیا اور اپنی روحانی ترقی کے بارے میں بتایا اس پر وہ بہت مسرور ہوئے انہیں دیکھ کر مجھے بیرسٹر راشد حسین یاد آگیا جس کی وجہ سے ہمارا پورا گھر بتاہ ہو گیا تھا میں نے ان کے سامنے بیرسٹر راشد حسین کا تذکرہ کیا تو انہوں نے مجھے درگزر کرنے کی تلقین کی اور مجھے دعائیں دیتے ہوئے رخصت ہو گئے میں نے انہیں زیادہ دیر روک کر زحمت نہیں دی میں تو ان کا چہرہ دیکھنا چاہتا تھا میں نے ان کی صورت دیکھ لی یہی بات میرے لئے غنیمت ہے۔

پھر میری ماں میرے پاس آئی اس کا انداز وہی والہانہ تھا اسے دیکھ کر مجھے بہت رونا آیا میری ہچکیاں بندھ گئیں میرا جی چاہا میں اس سے گلے مل کر بہت روؤں میں اپنی زندگی ختم کر لوں اور اپنی ماں کے پاس

چلا جاؤں مگر میری ماں نے مجھے تلقین کی کہ عالم ارواح سے زیادہ بے
 بس انسانوں کو میری ضرورت ہے وہ بھی میری اس کامیابی پر بہت
 نازاں تھی اپنی ماں کو دیکھ کر میری کیفیت بدل گئی مجھے الماس کی
 موجودگی کا خیال بھی نہ رہا میں بالکل بچہ بن گیا میں نے ماں سے کہا
 اماں تمہیں دیکھ کر میرے زخم تازہ ہو گئے ہیں ہم لوگوں کے ساتھ بڑا
 ظالم ہوا ہے میں اس کا بدلہ ضرور لوں گا۔

میری ماں نے بے تابی سے اپنے منہ پر انگلی رکھی اور کہنے لگی نہیں
 منو..... منو میرے بچپن کا نام تھا۔ میری جان اب بدلے لینے کی
 ضرورت نہیں خدا نے اس کے بدلے تمہیں فضیلت کے اس راستے پر
 ڈال دیا یہی بہت ہے تم ہمارے گناہوں کو بخشوانے کا سبب بن گئے
 ہو خدمت میں عظمت ہے منو۔ انسانوں کی خدمت کئے جاؤ اسی میں
 بڑائی ہے۔

میں نے اشتیاق سے کہا ماں میں تمہیں گا ہے گا ہے زحمت دیا کروں گا۔

میری ماں نے مجھ سے وعدہ کیا کہ وہ مجھ سے گا ہے گا ہے ملنے آیا کرے گی اس کے بعد وہ بھی رخصت ہو گئی۔

مگر جب میری بہن آئی تو میری قوت برداشت جواب دے گئی اس کا حال ابتر تھا ایسا معلوم ہوتا تھا کہ اس دنیا سے رخصت ہونے کے بعد بھی اسے سکون نہیں ملا اس کے چہرے پر آج بھی ماضی کی تلخ یادوں کا سایہ لرز رہا تھا مجھے پلکیں جھپکائے بغیر وہ یوں گھورتی رہی جیسے مجھے پہچاننے کی کوشش کر رہی ہو اس کا لباس تارتا رہتا جیسے اسے کسی نے نوچا کھسوتا ہو اس کی آنکھوں سے آنسو بہنے لگے وہ مجسم احتجاج تھی اور اسی لباس میں تھی جب غمخواریوں نے اس پر حملہ کیا تھا۔

میری پیاری بہنو۔ میں نے روتے ہوئے کہا یہ میں ہوں تمہارا بھائی

غلامِ رُوحیں

قسمت نے یہی فیصلہ کر دیا تھا کہ ہم دونوں جب ملیں تو اس طرح ملیں میں شاہد ہوں زمانے نے مجھے اور تمہیں دونوں کو عزت سے رہنے نہیں دیا تمہیں اس حالت میں دیکھ کر تو میرا دل پھٹا جا رہا ہے میں تمہاری روح کو ضرور سکون پہنچاؤں گا مجھے بتاؤ وہ کون درندے تھے جنہوں نے تمہیں داغدار کیا مجھے بتاؤ میں اس سارے محلے کو جلا دوں گا غصے اور رقت سے میری آواز بھرا گئی۔

میری بہن نے اپنی تباہی کی ایک دگداز داستان بچکیوں کے درمیان سنائی جو مجھے کسی قدر اکبر کی زبانی معلوم ہو چکی تھی میں یہ شرمناک واقعہ یہاں نہیں لکھ سکتا بس میرا یہ خونی روداد سن کر اپنے حجرے میں بیٹھنا مشکل ہو گیا میں نے اپنی بہن کو یہ کہہ کر رخصت کیا کہ اب جب تک میں تمہارے اوپر بری نگاہ رکھنے والوں سے انتقام نہیں لوں گا اس وقت تک تمہیں پھر یہاں نہیں بلاؤں گا اب میں سرخرو ہو کر رہی

تمہیں بلاؤں گا۔

اور میری بہن بھی چلی گئی چند لمحوں میں میں اپنے والدین سے مل لیا
الماس بھی رخصت ہو گئی میں حجرے میں بیٹھا رہا پوری رات میں نے
یونہی گزاری میرے اندر زبردست کشمکش جاری تھی میری عقل اور میرا
علم مجھے برداشت اور ضبط کی تلقین کرتا تھا اور میرا دل عقل اور علم کی نفی
وہ ساری رات میں نے کرب میں گزاری دی اپنے والدین اور بہن
سے مل کر مجھے احساس ہوا کہ میں جس بنیادی مقصد کے لئے میاں
صاحب کی اس پہاڑی میں داخل ہوا تھا وہ تو بھول ہی گیا۔

میں نے اپنا محاسبہ کیا میں شاہد علی ایک شخص جو اپنی عمر کا بڑا حصہ گزار
چکا تھا جس نے اپنی زندگی کے بہترین دن جیل میں گزاری دیئے تھے
جس کے ساتھ کتوں کا سا برتاؤ کیا گیا تھا اس نے اپنی زندگی میں کیا
حاصل کیا کچھ بھی تو نہیں مجھے خود کو کیا ملا میں سوچتا رہا میں نے خود پر

غلامِ رُوحیں

خود کو قربان کر دیا میں نے نفس کشی کی اور تجرّد کی صبر آزمات زندگی اختیار کی میں دوسروں کے کام آتا رہا خود میں نے اپنے لئے کیا کیا میرا نفس بغاوت پر آمادہ تھا علی الصبح طوطوں نے مجھے اٹھایا کہ فجر کا وقت ہو چکا ہے میں نے نماز پڑھی نماز کے بعد میرے مشتعل جذبات کسی قدر سرد ہوئے میں سجدے میں پڑا رہا تا کہ ابوالحسن نے میرے کاندھے پر ہاتھ رکھ کر مجھے نہیں اٹھایا، ابوالحسن نے میری سرخ آنکھیں دیکھ کر میرا حال پوچھا۔

ابوالحسن میں اپنی زندگی کی سخت ترین کشمکش میں مبتلا ہوں تم نے میری قدم قدم پر رہنمائی کی ہے مجھے مشورہ دو کہ میں کیا کروں میں نے ایک بچے کی طرح کہا۔

آپ، آپ ایک بڑے بزرگ ہیں میں آپ کا غلام ہوں میں اب آپ کو کیا مشورہ دے سکتا ہوں بزرگوں کو مشورہ نہیں دیئے جاتے ان

سے مشورے لئے جاتے ہیں لیکن مجھے بتائیے آپ کو کیا پریشانی ہے
 ابو الحسن رات ہم نے اپنے مرحوم والدین اور بہن کی روحوں کو زحمت
 دی تھی انہیں دیکھ کر ہماری قوت برداشت جواب دے گئی ہے ہم پر
 بہت ظلم ہوا ہے ابو الحسن کسی نے برے وقت میں ہمارا ساتھ نہیں دیا
 میرا دل پیر سر راشد حسین اور ان ظالموں سے جنہوں نے میری معصوم
 بہن کو تباہ کیا انتقام لینے کو چاہتا ہے مگر مجھے معلوم ہے یہ سب غلط ہے
 خدا انصاف کے لئے موجود ہے پر ایک کشمکش جاری ہے مجھے اس
 وقت تک سکون نہیں ملے گا جب تک میں انہیں ختم نہ کر دوں ابو الحسن
 ہماری رہنمائی کرو۔

ابو الحسن نے وہی کہا جو وہ کہہ سکتے تھے در شہوار نے آکر میرے ذہن
 کے فساد کو روکنا چاہا اس نے مجھے عظمت و فضیلت کے حوالے دیئے
 مجھے اپنا اعلیٰ مقام یاد دلایا اس نے مجھے بتایا کہ میرے پاس کیسی کیسی

طاقتیں موجود ہیں جن میرے غلام ہیں روحیں میرے قبضے میں ہیں
 میری زبان میں تاثیر ہے میں نے آخرت میں اپنے لئے بہت کچھ کما
 لیا ہے درشہوار نے مجھ سے بے پناہ لگاؤ کا اظہار کیا ایسے لگاؤ کا اظہار
 جو اس نے اب تک مجھ سے نہیں کیا تھا اس کی آنکھوں میں آنسو آگئے
 میں اس کی یہ حالت حیرت سے دیکھتا رہا اور میرے دل میں نامعلوم
 سے جذبے بیدار ہوئے میں نے درشہوار کو پوری طرح دیکھا وہ حسین
 و جمیل لڑکی حورِ شمال بت طناز، زہرہ جمال پری پیکرِ دو شیزہ میرے
 لئے رو رہی تھی میں نے اس کا ہاتھ پکڑ لیا درمی میں نے جذبات
 بھرے لہجے میں کہا درمی میرے پاس سے چلی جاؤ میرا نفس مجھے
 درغلا رہا ہے میں تمہارے زبدِ شکن حسن سے متاثر ہو رہا ہوں چلی جاؤ
 تم بہت حسین ہو میری فضیلت سے زیادہ ہر تر تمہارا احسن ہے۔
 میرے ان کلمات پر درشہوار کے چہرے پر کئی رنگ آئے اس نے

میرے ہاتھ کو بوسہ دیا اور وہاں سے چلی گئی جب وہ چلی گئی تو میں پھر
 تنہا رہ گیا اور مجھ پر اپنے سرکش جذبات کا غلبہ ہو گیا جو گزشتہ رات
 سے مجھے پریشان کئے ہوئے تھے۔ دن چڑھنے لگا تھا اور لوگوں کی آمد
 پہاڑی پر شروع ہو چکی تھی مگر میں نے آج ان سب سے ملنے سے
 انکار کر دیا ابوالحسن نے مجھے آکر سمجھایا جنوں کا ایک پورا غول میری
 عیادت کو آیا میں نے ان سب کو اپنے حجرے سے باہر نکال دیا لوگ
 شام تک میرے انتظار میں بیٹھے رہے میں حجرے سے باہر نہیں گیا
 یقیناً وہ سب میری اس اچانک تبدیلی پر حیران ہوں گے ابوالحسن نے
 بڑی مشکل سے انہیں رخصت کیا عقیدت مند مجھے ایک نظر دیکھ لینے
 کے لئے ابوالحسن سے لڑنے لگے اندر میں باہر کی تمام آوازیں سن رہا
 تھا پورا دن میں نے تنہائی میں گزارا اور ان خیالات میں جو رات سے
 میرے ذہن پر حاوی آ گئے تھے۔

غلامِ رُوحیں

میں شام کو ابو الحسن کی قیام گاہ پر نہیں گیا میں نے مغرب اور عشاء کی نماز بہت دنوں بعد تنہائی میں ادا کی رات ہوئی تو میں نے ایک فیصلہ کر لیا تھا وہی فیصلہ جو میری عمر کا کوئی شخص بھی ایسے حالات میں کرتا میں نے اپنے انتقام کے لئے ذہن میں دلیلیں تراش لی تھیں جب تک میں ان ظالموں کو ان کے کئے کی سزا نہیں دوں گا میری عبادتوں میں خلل آتا رہے گا میں نے طے کر لیا تھا کہ ان لوگوں کو کیفر کر دار تک پہنچانے کے بعد میں کامل سکون سے عبادت میں لگ جاؤں گا اور اگر یہ کوئی گناہ ہے تو میں اپنے خدا سے باقی تمام زندگی اس کی معافی چاہنے میں گزار دوں گا رات کو میں نے وہی جالی وظیفہ پڑھا جس سے الماس آجاتی تھی کل کی طرح مجھے الماس کو بلانے میں کوئی پریشانی نہیں اٹھانا پڑی بہت آسانی سے میں نے الماس کو طلب کر لیا اس نے آتے ہی مجھ سے پوچھا۔

میرے لئے کیا حکم ہے۔؟

مجھے بیرسٹر راشد حسین کے بارے میں بتاؤ۔

الماس ایک لمحے کے لئے خاموش ہوئی بیرسٹر راشد حسین آسودہ زندگی

گزار رہا ہے اس کی دو لڑکیاں اور دو بیویاں ہیں ایک لڑکی سمندر کے

پار اپنے شوہر کے ساتھ ہے اس کا نام رشیدہ ہے دوسری لڑکی شمینہ زیر

تعلیم ہے رشیدہ دو بچوں کی ماں بن چکی ہے اور اپنے گھر میں بہت

خوش ہے راشد حسین ایک عیاش طبع اور ظالم شخص ہے۔

بس بس میں نے اس کی بات کاٹ کر کہا رشیدہ کو سمندر پار سے اس

شہر میں بلاؤ۔

اس میں وقت درکار ہوگا الماس نے کہا۔

ٹھیک ہے الماس۔ میں اس خاندان کو تباہ حال دیکھنا چاہتا ہوں میں

انہیں سزا دینا چاہتا ہوں بیرسٹر راشد حسین کو اس کی بد اعمالیوں کی سزا

غلامِ رُوحیں

یہ سزا طویل اور بہت شدید ہوئی چاہیے میں نے غصے میں کہا۔
 الماس کے چہرے پر ابھرے والا اضطراب اس بات کی غمازی کر رہا
 تھا کہ اسے میرے حکم پر حیرت ہوئی ہے وہ گنگ سی کھڑی مجھے تلکتی رہی
 میں نے اسے دوبارہ مخاطب کیا۔

سنا تم نے۔؟

میں سن چکی ہوں اے نیک بزرگ الماس نے اداسی سے جواب دیا
 میں نے دیکھا کہ اس کے حسین چہرے پر ہزاروں پریشان تاثرات
 ابھر آئے ہیں۔

یہ سزا شمینہ سے شروع کی جائے شمینہ کی عمر وہی ہے جو میری بہن کی تھی
 میں چاہتا ہوں کہ بیرسٹر راشد حسین اپنی رسوائی کا تماشا خود اپنی
 آنکھوں سے دیکھے۔

میں آپ کے حکم کی تابع ہوں الماس نے غمزہ لہجے میں کہا۔

روح الماس کو رخصت کرنے کے بعد میں سو گیا فجر کے بعد در شہوار
میرا ناشتہ لے کر آئی اس نے میرا حال پوچھا تو میں نے کسی قدر
منظمین لہجے میں کہا۔

دوری ہم نے تمہارا کہا نہیں مانا ہم نے اپنے علم و فضل کا بھی کہا نہیں مانا
، اس لئے کہ ہم اگر جبر کر لیتے تو ہمیشہ ہمارے سینے پر بوجھ رہتا۔
در شہوار نے خاموشی سے سر جھکا لیا جیسے اسے میرے اس جملے سے
تکلیف پہنچی ہو آج اس نے کچھ نہیں کہا۔ ناشتہ کے برتن لے کر
خاموش خاموش چلی گئی میں نے صبح سے شام تک لوگوں سے ملاقات
کی اور ہشاش بشاش رہا شام کو میں ابوالحسن کے گھر بھی گیا رات کو میں
نے الماس کو طلب کیا اس نے مجھے بتایا کہ بیرسٹر راشد حسین کی لڑکی
شمینہ اپنا ذہنی توازن کھو چکی ہے میں نے اسے جلد ہی دوسرے کسی حکم
کے بغیر رخصت کر دیا اور رات کو پھر میں اطمینان سے سویا۔

کئی دن گزر گئے رات کو الماس میرے پاس آتی رہی اور شمینہ کا احوال بیان کرتی رہی لیکن دلچسپ بات کا پتا تو مجھے اپنے دوست اکبر سے چلا اکبر اس دن کچھ گھبرا یا اور پریشان نظر آ رہا تھا۔

میں نے اس کی وجہ دریافت کی تو اکبر نے افسوسناک لہجے میں کہا۔
 آج میری ان گناہ گار آنکھوں نے جو منظر دیکھا ہے اس نے مجھے پریشان کر دیا ہے سچ ہے کہ خدا کی لائٹھی بے آواز ہوتی ہے اس کے یہاں دیر ہے اندھیر نہیں۔

کیا کوئی خاص واقعہ پیش آیا ہے میں نے سرسری طور پر دریافت کیا تو اکبر بولا۔

شاہد میاں آج میں نے بیرسراشد حسین کی چھوٹی لڑکی شمینہ کو دیکھا تھا۔

اکبر کی زبانی شمینہ کا نام سن کر میں پوری توجہ سے اس کی بات سننے لگا

اکبر نے سلسلہ گلامِ جاری رکھتے ہوئے کہا۔
 خدا دشمن کو بھی ایسی ذلت اور رسوائی نصیب نہ کرے جیسی آج راشد
 حسین کو ہوئی ہے۔
 ذرا تفصیل سے بتاؤ کہ اصل معاملہ کیا ہے میں نے اکبر کو کریدتے
 ہوئے پوچھا۔

شمینہ کا ذہنی توازن خراب ہو گیا ہے آج اس پر دیوانگی کا اتنا شدید دورہ
 پڑا کہ وہ اپنے کپڑے ہاتھ رکھ کر سڑک پر نکل آئی ہزاروں آدمیوں
 نے اسے سڑک پر کھڑے ہو کر وہی بتا ہی جکتے دیکھا راشد حسین بڑی
 مشکلوں سے اسے گھر لے جانے میں کامیاب ہو سکا پورے شہر میں
 بس اسی ایک بات کا چرچا ہو رہا ہے راشد حسین گھر میں منہ چھپائے
 اپنی رسوائی پر آنسو بہا رہا ہے اکبر نے اتنا کہہ کر ایک ٹھنڈی سانس لی
 پھر بولا اس نے تمہارے خاندان والوں کے ساتھ جو ظلم کیا تھا اب وہ

اس کے آگے آ رہا ہے۔

اکبر کی زبانی ملنے والی اس اطلاع پر مجھے جتنی خوشی ہوئی اس کا اندازہ میرے سوا کوئی اور نہیں لگا سکتا لیکن میں نے دیدہ دانستہ اپنے چہرے سے خوشی کا اظہار نہیں ہونے دیا مجھے اکبر کی طبیعت کا بخوبی علم تھا اگر اسے معلوم ہو جاتا کہ راشد حسین پر وہ افتاد میری وجہ سے پڑی ہے وہ تو یقیناً میرے سر ہو کر یہی کہتا میں اپنا عتاب واپس لے لوں میں خاموش ہی رہا۔

خدا کسی دشمن کی بھی نوجوان لڑکی کو اس طرح سربازِ رسوا نہ کرے اکبر نے شمینہ کے سلسلے میں اپنی ہمدردی کا اظہار کیا تو میں چپ نہ رہ سکا بمشکل تمام اپنا غصہ ضبط کر کے بولا۔

کیا تمہیں میری مرحوم بہن سے کوئی ہمدردی نہیں ہے جس پر آفت راشد حسین کے ہی سبب آئی تھی وہ بھی تو اسی طرح رسوا ہوئی تھی بلکہ

اس سے زیادہ۔

وہ صرف تمہاری نہیں میری بھی بہن تھی شاہد میاں خدا کسی کو بھی اس قدر رسوا نہ کرے۔

اس خیال سے کہ کہیں اکبر اپنی ہمدردی کے جذبے کے تحت شمینہ کے سلسلے میں مجھ سے کسی مدد کی درخواست نہ کر بیٹھے میں نے گفتگو کا رخ بدل دیا اکبر خاصی دیر تک بیٹھا ادھر ادھر کی باتیں کرتا رہا مجھے اپنے کاروبار کے بارے میں بتاتا رہا جو روز بروز ترقی کر رہا تھا مگر جب بھی وہ شمینہ کا ذکر چھیڑتا میں اسے دوسری باتوں میں الجھا دیتا اکبر چلا گیا تو میں نے سکون کا سانس لیا مجھے ابھی رشیدہ اور اس کے شوہر کا انجام دیکھنا تھا۔

رات کو جب میں نے الماس کو طلب کیا تو اس نے مجھے بتایا کہ بیرسٹر راشد حسین تمام بڑے ڈاکٹروں اور عالموں کو دکھا چکا ہے لیکن کوئی

علامہ رُوحی

افاقہ نہیں ہوا میں اپنی اس طاقت پر جس قدر بھی خوش ہوتا کم تھا مجھے معلوم تھا کہ اس علاقے میں کوئی شخص ایسا نہیں جو شمینہ کے ذہنی توازن کو درست کر سکے یہ میری فضایات کی تصدیق تھی روزانہ میں الماس سے شمینہ کا احوال سنتا رہا۔

لیکن ایک شب مجھے الماس نے بتایا کہ شمینہ درست ہو چکی ہے۔ شمینہ ٹھیک ہو چکی ہے میں نے حیرت سے پوچھا یہ کس طرح ممکن ہوا۔

اسے ایک پنڈت نے ٹھیک کر دیا ہے اس کے پاس غیر معمولی طاقتیں ہیں وہ اپنے مذہب کا ایک پہنچا ہوا عالم ہے اس کے پاس بہت سے منتر اور روحوں کے ابتلا کا توڑ ہے الماس نے بے نیازی سے جواب دیا۔

وہ کون سا پنڈت ہے؟ اس کا کیا نام ہے؟ میں نے تشویشناک انداز

میں پوچھا۔

اس کا نام اونکارنا تھ ہے۔

اونکارنا تھ میں اچھل کر کھڑا ہو گیا اونکارنا تھ نے اسے درست کر دیا
نہیں، نہیں وہ ایک معمولی پنڈت ہے اسے جادو منتر آتا ہے الماس کیا
یہ سچ ہے۔

میں جو کچھ کہہ رہی ہوں درست ہے جب سب لوگ ناکام ہو چکے تو
بیرسراشد حسین نے اسے شمع کو دکھایا اور اس نے اس کا توڑ کر لیا۔
کیا اب تم کچھ نہیں کر سکتیں میں نے بے زاری سے کہا۔
یقیناً میں سب کچھ کر سکتی ہوں مگر اونکارنا تھ پھر اس کا توڑ کر دے گا اور
یہ سلسلہ اس وقت تک جاری رہے گا جب تک آپ ہی کوئی قدم نہ
اٹھائیں مجھے معلوم ہے کہ آپ جو چاہیں کر سکتے ہیں۔
تم جاسکتی ہو۔ میں نے اسے حکم دیا۔

غلامِ رُوحیں

پنڈت اونکار ناتھ میرے ذہن پر اس بری طرح چھایا کہ میں اس رات کچھ سوچ ہی نہ سکا اونکار ناتھ نے ایک بار پھر مجھے چیلنج کیا تھا۔ مجھے اسے بتانا ہی ہو گا کہ میاں صاحب نے مجھے کیا بخشا ہے میں کیا ہوں یہ پنڈت تو گریبان تک آ رہا ہے اب درگزر کرنے اور برداشت کرنے کا وقت گیا اگر یہی صورت رہی تو یہ پنڈت سر پر چڑھتا آئے گا میں نے فجر کے بعد ایک اور وظیفہ شروع کیا جب تک پہاڑی پر لوگ جمع نہیں ہو گئے میں یہی ورد کرتا رہا میرا ناشتہ درشہوار رکھ کر چلی گئی تھی کوئی سات بجے میں حجرے سے باہر آیا مجھے یقین تھا کہ شمینہ پھر اپنا ذہنی توازن کھو چکی ہو گی اور اونکار ناتھ آج شام یا کل صبح تک میری مدد لینے ضرور آئے گا اس کا مجھے یقین تھا۔

پہاڑی پر حسب معمول لوگوں کا ہجوم تھا میں جب حجرے سے باہر آیا تو روزانہ آنے والے دو عقیدت مند رحیم خان اور شمشیر علی نے بے تابانہ

سب سے پہلے اٹھ کر میرے ہاتھوں کو بوسہ دیا تھوڑی دیر پہلے جس
 مجمعے میں ہلکی ہلکی سرگوشیوں کی آوازیں ابھر رہی تھیں اب وہاں میری
 آمد کے بعد مکمل خاموشی تھی میں نے ایک طائرانہ نظر مجمع پر ڈالی جتنی
 نگاہیں جو میری سمت اٹھی ہوئی تھیں جھک گئیں میں نے اپنے لئے یہ
 عقیدتیں دیکھ کر دل ہی دل میں خدا کا شکر ادا کیا اور دعا مانگی اے
 کائنات کے خالق اے خدا! کوئی شبہ نہیں جسے تو چاہے عزت دے
 جسے چاہے ذلت دے۔ اے میرے پروردگار میرے قلب کو اپنے نور
 سے منور رکھ مجھے راستی کی توفیق دے اور ان مصیبت زدہ لوگوں کے
 دکھ درد دور کر یہ لوگ میرے پاس بڑی امیدیں لے کر آئے ہیں اپنے
 دل میں یہ دعا مانگ کر جب میں ایک مونڈھے پر بیٹھ گیا تو رحیم خان
 اور شمشیر علی نے روزانہ کے مطابق حاضرین کو صبر و تحمل کی تلقین کی
 میاں صاحب کے زمانے سے ان دونوں نے از خود یہ کام سنبھال لیا

تھا مجمعے میں خاموشی سکون اور نظم برقرار رکھنے کا کام انہی کا تھا بہت کم ایسا ہوا تھا کہ انہوں نے ناغہ کیا ہو ان کی عدم موجودگی میں ابو الحسن یہ کام کرتے تھے ویسے ابو الحسن عام طور پر ان لوگوں کے سامنے ہی رہتے کسی کو معلوم نہیں تھا کہ ابو الحسن ایک بزرگ جن ہیں اور صرف ابو الحسن ہی نہیں اس پہاڑی پر بسنے والے بہت سے جن مجمعے میں شامل ہو جاتے رحیم خان اور شمشیر علی کے رویے سے آج تک کسی کوشکایت نہیں ہوئی تھی شام کو یہ دونوں عام لوگوں کے ساتھ واپس چلے جاتے آنے والوں میں اکثریت ان لوگوں کی تھی جو صرف عبادت کرنے یہاں جمع ہو جاتے یہ سب میرے اشارے کے منتظر رہتے اور ہزار بہانے میری خدمت کے ڈھونڈتے میاں صاحب کے منع کرنے کے بعد کہیں یہ لوگ باز آئے تھے ورنہ ان میں کوئی پھول لے کر آتا کوئی نذرانے کوئی چڑھاوئے کوئی ان کی ضرورت کی کوئی چیز۔ میاں

صاحب کے وصال کے بعد ان لوگوں نے یہ سلسلہ میرے ساتھ بھی شروع کیا مگر میں نے سختی سے منع کر دیا کہ یہ پہاڑی نذرانے پھول اور تحفے تحائف کی جگہ نہیں ہے صرف محبتیں کافی ہیں صرف عقیدتیں بہت ہیں سو میں نے وہ آنکھیں دیکھی ہیں جن میں میرے لئے فنا ہونے کی آمادگی موجود ہوتی اور میں نے وہ چہرے دیکھے ہیں جو میرے چہرے کے تاثرات سے چمک پاتے یا مرجھا جاتے میرے یہ لوگ میرے لئے جیتے مرتے تھے کون اس دنیا میں کسی سے اتنا رابطہ رکھتا ہے اور میں سمجھتا ہوں کہ میری تخلیق ان لوگوں کے لئے ہوئی ہے جب میں ان ستم رسیدہ لوگوں کے ساتھ بیٹھتا تو ان کا ہو جاتا اور مجھے محسوس ہوتا کہ میں ایک عظیم مقصد کی خاطر زندگی گزار رہا ہوں میرے ہاتھ آسمان کی طرف اٹھتے تو روتی ہوئی بوڑھی عورتوں کو قرار آ جاتا غمزدہ اور مظلوم چہروں پر مسرت کی لہر دوڑ جاتی۔

میں اس دن صبح سے شام تک ان لوگوں کی رودادِ غم سنتا رہا اس دن مجھے شدت سے کسی کا انتظار تھا اتنی مصروفیت کے بعد بھی میں اونکار نہ تھا کو بھلانے میں کامیاب نہ ہو سکا، مجھے یقین تھا کہ اونکار نہ تھا کو جب شمیمہ کا ذہنی توازن بگڑ جانے کی خبر ملے گی اور جب وہ اپنے جنتِ منتظر میں ناکام ہو جائے گا تو میرے پاس مدد لینے ضرور آئے گا مگر عصر گزر گئی، شام ہو گئی، اور پہاڑی انسانوں سے خالی ہو گئی اونکار نہ تھا نہیں آیا اس بات نے مجھے تشویش میں ڈال دیا مغرب کے وقت میں ابوالحسن کی طرف نکل گیا نماز مغرب میں نے پہاڑی کے اجنبی کے ساتھ پڑھی وہ حسبِ معمول میرے قریب جمع ہو گئے لیکن اس دن میں نے ان سے کوئی بات نہیں کی میں سیدھا ابوالحسن کے گھر آ گیا اور ایک پلنگ پر دراز ہو گیا در شہوار میری یہ حالت دیکھ کر دوڑی دوڑی میرے پاس آئی۔

آپ کی طبیعت تو ٹھیک ہے۔؟ اس نے محبتوں کے ساتھ پوچھا۔
ہاں درمی طبیعت ٹھیک ہے لیکن بس ذرا جی نہیں لگ رہا میں نے نیم
دلی سے جواب دیا۔

کیا بات ہے؟ آپ نے دو پہر کا کھانا بھی نہیں کھایا وہ میرے سر کے
قریب بیٹھ گئی آپ مجھے بھی نہیں بتائیں گے۔؟

اس کا جملہ نہ جانے کیوں مجھے اچھا لگا ایسے جملے یقیناً میرے لئے
فرحت کا باعث ہوتے تھے میں نے اسے معنی خیز نظروں سے دیکھا
میرے اس استہاک پر اس کی پلکیں جھک گئیں میں نے اس کا نرم و
نازک ہاتھ اپنے ہاتھ میں لے لیا۔

درمی! بعض اوقات جی چاہتا ہے کہ اپنے نفس کی تمام تر سازشوں سے
تمہیں آگاہ کر دوں میں سوچتا ہوں کہ کاش میں ایک عام آدمی ہی
ہوتا غالباً اس فضیلت کا مستعمل نہیں ہو پارہا ہوں میاں صاحب نے

جس سے مجھے نواز دیا ہے میرے اندر کوئی کھوٹ ضرور ہے۔
 نہیں۔ نہیں۔ آپ ان دنوں الجھنوں میں گرفتار ہیں ایسے آزمائشی
 لمحے ضرور آتے ہیں آپ مجھے سب کچھ بتا دیا کیجئے کسی کو بتانا ضروری
 ہوتا ہے آپ ایک جلیل القدر بزرگ ہیں آپ کے اندر کوئی کھوٹ
 نہیں کھوٹ تو باہر کی دنیا میں ہے وہی شیطانی قوتیں نیک لوگوں کو
 پریشان کرتی رہتی ہیں درشموار نے میرے ہاتھ پر بوسہ دیتے ہوئے
 کہا۔

دری تمہاری قربت میں گداز اور تمہاری گفتگو میں شیرنی ہے مجھے ایک
 ایسے شخص کی ضرورت شدت سے محسوس ہوتی ہے جو میرے اندر کے
 فساد پر مجھے ٹوک سکے یہ سچی لوگ میری عزت کرتے ہیں مجھے ان
 لوگوں میں اپنے قد کی طوالت سے اکثر بڑی الجھن ہوتی ہے میں
 تنہائی محسوس کرنے لگتا ہوں تم دری مجھے چھوٹے میاں صاحب نہ سمجھا

غلامِ رُوحیں

کرو اکبر میرا دوست تھا مگر وہ بھی عملاً مجھ سے پچھڑ گیا اس کے انداز میں بھی میرے لئے قدر و منزلت آگئی تم بھی وہی کرتی ہو اس عزت و تکریمِ آداب اور حفظِ مراتب سے میرا دم گھٹنے لگتا ہے میں نے ورثہوار سے جذباتی لہجے میں کہا درمی کم از کم میں تم سے اس برتاؤ کا طالب نہیں ہوں۔

میں نے محسوس کیا کہ ورثہوار کا چہرہ میری اس جذباتی گفتگو سے سرخ ہو گیا ہے اس کے ہاتھ میں ایک جنبش ہوئی اور میں نے تشنگیوں کی تمام حسرتوں کے ساتھ اس کی آنکھوں میں دیکھا وہاں مجھے ایک سمندر نظر آیا میں نے اس کی جھلملائی آنکھوں میں صرف اپنا چہرہ دیکھا میرے لئے یہ لذت بالکل نئی تھی مجھ پر ایک عجیب سا کیف طاری تھا درمی کی اس کیفیت میں بات ہی کچھ اور تھی پھر اچانک مجھے نہ جانے کیا خیال آیا میں نے ورثہوار کا ہاتھ چھوڑ دیا اور اس طلسمی فضا کے محرکو

ختم کرنے کے لئے میں ورشہوار سے قہوہ طلب کیا وہ مسکراتی ہوئی رخصت ہو گئی اور میں سوچنے لگا کہ میں کسی لغزش کا مرتکب تو نہیں ہو رہا مجھے زیادہ سوچنے کا موقع نہیں ملا ابو الحسن آگئے آتے ہی انہوں نے میری مزاج پر سی کی اور میری بدلی ہوئی حالت پر تشویش کا اظہار کیا ابو الحسن نے بہت دے دے لہجے میں میری گزشتہ روز کی گوشہ نشینی کی شکایت کی میں بہت سکون سے ابو الحسن کی باتیں سنتا رہا اس لئے کہ وہ میرے اتالیق بھی تھے علم و فضل میں میرا مرتبہ بلند ہو جانے کے بعد بھی ہم دونوں کے درمیان میں ماضی کے متعلق کی وضعداری موجود تھی جب ابو الحسن اپنے تجربوں کی روشنی میں مجھے اپنے پسند و ناصح سے نواز چکے تو میں نے بڑی سنجیدگی سے کیا۔

یہ سچ ہے کہ خدا نے میرے ساتھ فیاضی سے کام لیا ہے لیکن میں ابھی تک اپنے ذہن کے اس شر کو دبا نہیں سکا جس کا تذکرہ میں نے پہلے

بھی آپ سے کیا ہے جب سے میں نے اپنے مرحوم والدین اور بہن کی روحوں سے ملاقات کی ہے میں بہت مضطرب رہا ہوں میں نے انہیں آذرہ خاطر دیکھا ہے ابو الحسن میں نے اپنی بہن کے آنسوؤں کو دیکھا ہے میں ان ظالموں کو بھلانے کی طاقت اپنے اندر نہیں پاتا جنہوں نے میرا گھر برباد کیا ہے ابو الحسن میں بہت مجبور ہوں۔

لیکن معاف کر دینے میں جو سکون اور سربلندی ہے وہ سزا دینے میں نہیں۔ آپ درگزر کر دیجئے یہ آپ کے منصب کے مطابق نہیں ابو الحسن نے کہا۔

مجھے معلوم ہے لیکن میری یکسوئی ختم ہو گئی ہے میں پرسکون رہ کر عبادت و ریاضت میں خود کو مصروف کرنا چاہتا ہوں مگر میں کیا کروں کہ میری بہن کی صورت مجھے چاروں طرف گھورتی نظر آتی ہے اس پہاڑی کا کوئی ایسا گوشہ نہیں جہاں وہ موجود نہ ہو۔

میری باتوں سے ابوالحسن کے چہرے پر تشویش کے تاثرات بر لمحے گہرے ہوتے جا رہے تھے انہوں نے ایک بار میرے ارادے سے مجھے باز رکھنے کی کوشش کی مگر جب میں نے اپنی دلی کیفیت ذہنی انتشار کو کرب اور اضطراب سے بیان کیا تو ابوالحسن متاثر ہوئے بغیر نہ رہ سکے ورنہ ہوا تو وہ لے کر آگئی تھی ابوالحسن نے اس کے سامنے بات جاری رکھنے میں کچھ تامل کیا مگر میں نے درشہوار کے سامنے انہیں گفتگو کرنے کی اجازت دے دی۔

آپ بزرگ ہیں آپ کا مرتبہ اور بلند ہوا ابوالحسن نے نیاز مندی سے کہا میری ایک درخواست ہے ظالموں کو کیفر کر دار تک پہنچانے کی خدمت میرے سپرد کیجئے میں وہی کروں گا جو آپ چاہتے ہیں۔

نہیں ابوالحسن۔ میں نے یہ علت تمام کہا میں اس معاملے میں کسی کو درمیان میں نہیں ڈالنا چاہتا۔ خود نمٹنا چاہتا ہوں۔

عشاء کا وقت ہو چلا تھا میں نماز کے بعد وہاں سے چلا آیا در شہوار مجھے دروازے تک چھوڑنے آئی چلتے وقت اس سے میری کوئی بات نہیں ہوئی حجرے میں آ کر میں نے طوطوں کے پنجرے میں پانی ڈالا اور ایک وظیفے میں مصروف ہو گیا عبادت سے مجھے سکون ملا لیکن پھر مجھے خیال آیا کہ الماس کو طلب کرنا چاہیے میں نے کونکے دہکائے اور خوشبو سے تمام حجرے کو معطر کر دیا الماس کی روح جلد ہی میری طلبی پر حاضر ہو گئی اور میں نے اس سے شمیمہ کی حالت کے متعلق دریافت کیا۔ اے نیک بزرگ شمیمہ کی حالت آپ کے صبح کے عمل کے بعد بہت ناگفتہ بہ ہے آپ کے موکلوں نے شمیمہ کی ذہنی حالت کو دوبارہ ابتر کر دیا ہے وہ اپنا توازن کھو بیٹھی ہے لیکن۔

لیکن کیا! میں نے الماس کو خاموش ہوتے دیکھا تو متعجب ہو کر پوچھا الماس تم نے اپنا جملہ نامکمل کیوں چھوڑ دیا۔

میں آپ کو یہ بتانا چاہتی تھی کہ اونکار نا تھ پھر شمینہ کو درست کرنے میں مصروف ہے شمینہ کو ہوش میں لانے کے لئے اس وقت بھی وہ اپنے جنتِ منتر آزار ہا ہے کوئی عجب نہیں کہ وہ پھر کامیاب ہو جائے۔

کیا مطلب میں نے خفگی سے کہا الماس یہ تم کیا کہہ رہی ہو کیا یہ باور کرانا چاہتی ہو کہ اونکار نا تھ اس علاقے میں میری رسوائیوں کے درپے ہے؟ کیا اسے میری توہین کی جرات ہو گئی ہے؟ کیا اس کا انداز میرے ضمن میں بہت ہی جارحانہ ہے۔؟

اے عالی مقام بزرگ۔ الماس نے سر جھکا کر جواب دیا وہ اپنے دل میں آپ کے لئے کینہ رکھتا ہے اور اس علاقے میں اپنی برتری کا خواہاں ہے اس کے اندر نفرتیں بیٹھ گئی ہیں اور وہ آپ کے غیر معمولی واقعات سن کر اپنے حواس کھو بیٹھا ہے۔

میں اس کے حواس ٹھکانے لگا دوں گا بخدا میں اسے جہنم واصل کر دوں

غلامِ رُوحیں

گالماں اسے سمجھاؤ کہ وہ میرے آڑے نہ آئے میں جذبات کی رو
میں بہ چلا تھا لیکن فوراً ہی خود پر قابو پالیا اور الماس سے بولا۔
اے روح الماس! اے نیک روح تمہیں جانے کی اجازت ہے مگر
مجھے ان دنوں شاید تمہاری ضروری زیادہ پڑے۔
میں آپ کے حکم کی تابع ہوں روح الماس نے عاجزی سے جواب
دیا۔

وہ ایک لمحے میں دھوئیں میں تحلیل ہو گئی اور طوطوں نے شور کرنا شروع
کر دیا میں اس وقت بہت مشتعل تھا طوطوں کی چیخ پکار مجھے بہت بری
لگی میں نے انہیں جھڑک دیا نامراد خاموش ہو جاؤ۔
ان میں سے ایک طوطے نے مجھ سے کہا کشف میاں صاحب کشف
میاں صاحب۔ اور ٹوٹے پھوٹے لہجے میں وہ ایک وظیفے کی رٹ
لگانے لگا۔

ٹھیک ہے ٹھیک ہے۔ میں نے اسے مخاطب کر کے کہا مجھے یاد آ گیا
میں ابھی دیکھتا ہوں کہ اونکار ناتھ کیسی جراتیں کر رہا ہے۔
طوطے نے اس وقت مجھے ایک ایسا عمل یاد دلایا تھا جو میاں صاحب
نے بطور خاص مجھے ودیعت کیا تھا میں نے طوطے کی طرف تحسین
آمیز نظروں سے دیکھا اور جلد ہی اپنا عمل شروع کر دیا میں کوئی گھنٹے
دو گھنٹے گرد و پیش سے بے خبر اسی دغلیے کا ورد کرتا رہا پھر مجھے محسوس ہوا
کہ میری بصارت وسیع ہوتی جا رہی ہے اندھیرا چھٹ رہا ہے اور میں
حجرے کے اندر بیٹھا ہوا حجرے کے باہر دیکھ رہا ہوں میں پہاڑی میں
ادھر ادھر گھوم رہا تھا در شہوار کی طرف نکل جاتا ہوں میں نے دیکھا کہ
وہ اسی پلنگ پر دراز ہے جس پر میں شام کو بیٹھا تھا اس کے چہرے پر
ملکوتی حسن ہے اس کی زلفیں رخساروں پر چھول گئی ہیں میں در شہوار کو
دیکھتا ہوا پہاڑی سے نیچے اتر گیا اور جب میں نے یہ ارادہ کیا کہ میں

بیرسٹر راشد حسین کے مکان میں داخل ہو کر شمینہ کی حالت دیکھوں تو لمحوں میں وہ منظر میرے سامنے آ گیا جسے دیکھنے کے میں نے یہ مشکل ترین وظیفہ پڑھا تھا میری آنکھیں اس کمرے میں پہنچ گئیں جہاں شمینہ ایک آرام کرسی پر رسیوں سے جکڑی ہوئی تھی اپنے سر کو دیوانگی کی حالت میں ادھر ادھر جھٹک رہی تھی شمینہ کے قریب ہی بیرسٹر راشد حسین حیران و پریشان کھڑا ہوا تھا اس کی آنکھیں سو جی ہوئی تھیں چہرے پر ہوائیاں اڑ رہی تھیں اور رنگت زرد ہو رہی تھی شمینہ کے سینے سامنے پنڈت اونکار ناتھ ننگے فرش پر آلتی پالتی مارے بیٹھا تھا اور اس کا سیدھا ہاتھ صندلی دانوں کی مالا پر تیز تیز چل رہا تھا اونکار ناتھ اور شمینہ کے درمیان مٹی کے ایک کونڈے نما برتن میں اوبان سلگ رہا تھا میں بڑی توجہ سے اس منظر کو دیکھتا رہا۔

اونکار ناتھ کے چہرے کی رنگت سیاہ پڑتی جا رہی تھی وہ کسی خطرناک

منتظر کی جاپ میں منہمک تھا مجھے یہ سب بہت دلچسپ لگا میں نے اپنی
 بصارت کو ہیں ٹھہرے رہنے دیا منتظر کا جاپ پورا کر کے اونکارنا تھا
 نے مالا کو گردن میں ڈالا اٹھ کر اوبان کے ایک ٹکڑے کو منٹی کے برتن
 میں پھنکا پھر دھوکس کو چیرتا ہوا آگے بڑھا اور شمینہ کے سامنے جا کر
 کھڑا ہو گیا جس نے اپنا سر جھٹکنا بند کر دیا تھا اور حیرت بھری نگاہوں
 سے اونکارنا تھا کو تک رہی تھی جیسے اس پر سکتہ طاری ہو گیا ہو۔
 لڑکی۔ اونکارنا تھا کی لرزہ پیدا کر دینے والی آواز کمرے میں سکوت کو
 چیرتی ہوئی ابھری۔

میں تجھے حکم دیتا ہوں کہ اپنے من کو گندی باتوں سے پاک کر کے
 ہوش میں آ جا شمینہ بدستور بت بنی بیٹھی آنکھیں پھاڑے اونکارنا تھا کو
 دیکھتی رہی تو وہ دوبارہ گرج کر بولا۔

لڑکی اپنے من کی کالک دور کر دور کر دور کر، میری آگیا کا پالن کر۔

اونکارنا تھ اپنے الفاظ کو بار بار و ہرار ہا تھا اس کے چہرے کی خیانت
 بڑھتی جا رہی تھی بیرسٹر راشد حسین گنگ سا کھڑا سب کچھ دیکھ رہا تھا
 کہ اچانک کمرے میں ایسا شور بلند ہوا جیسے کوئی کر بناک حالت میں
 چیخ رہا ہو چیخوں کی یہ آوازیں تیزی سے ابھرتی تھیں اور پھر مدہم ہو
 جاتی تھیں لو بان کی آگ اونکارنا تھ کے منتر کی آواز اور چیخوں نے
 اس منظر کو بہت پر بیت بنا دیا تھا شمین نے دوبارہ پاگلوں کی طرح سر کو
 زور زور سے جھٹکنا شروع کر دیا تھا اب اونکارنا تھ کی حالت غیر ہو گئی
 بیرسٹر راشد حسین جواب تک ششدر کھڑا یہ منظر دیکھ رہا تھا مردہ آواز
 میں بولا۔

پنڈت جی یہ کیسی آوازیں تھیں۔

میرے منتر کے بیر جادو کا توڑ کر رہے تھے پنڈت اونکارنا تھ نے غصے
 کی حالت میں جواب دیا۔

تو کیا ہوا؟ بیرسٹر نے بڑی امیدوں کے ساتھ پوچھا خاموش رہو اور دیکھتے جاؤ پندت نے بیرسٹر کو جھڑک دیا۔

بیرسٹر راشد حسین کو جیسے سانپ سونگھ گیا وہ ایک طرف بالکل خاموش کھڑا رہا۔

جب تک میں موجود ہوں راشد حسین تمہیں چتا کرنے کی ضرورت نہیں کوئی چھوٹا موٹا منتر ہوتا تو میں کب کا ٹھیک کر دیتا مگر اب کی اس پاپی نے کچھ محنت سے کام لیا ہے میں جانتا ہوں کہ وہ کون ہے لیکن بیرسٹر میں ہار ماننا نہیں سیکھا لڑکی کو ہوش میں لانے کے لئے کوئی اور اوپائیے کرنا ہوگا، اونکارنا تھ نے پورے عزم کے ساتھ کہا۔

اونکارنا تھ کی مایوسی دیکھ کر میرے ہونٹوں پر بے اختیار ایک تلخ مسکراہٹ ابھری میں نے اپیروائی سے اسے دیکھا اور اپنی بصارت کو وہاں سے واپس لے آیا وہ سارا منظر چشمِ زدن میں میری آنکھوں سے

او جھل ہو گیا۔

میں نے اس وحشت انگیز دید کے بعد اطمینان کی سانس لی اور حجرے کی چھت کی طرف دیکھا اس کے بعد بھی میں دیر تک جاگتا رہا اور سوچتا رہا پتا نہیں میری آنکھ کب لگی دوسری صبح میں کسی قدر دیر سے اٹھا لیکن اتنی دیر سے بھی نہیں کہ نماز قضا ہو جائے در شموار ناشتہ لے آئی وہ عموماً صبح مجھ سے کم باتیں کیا کرتی تھی تاہم آج اس کے انداز سے عیاں تھا کہ وہ حجرے میں کچھ دیر ٹھہرنا چاہتی ہے میں نے مسکرا کر اس سے کہا بیٹھ جاؤ کیسی ہو۔؟ میرا دل اس سے بہت سی باتیں کرنے کو چاہتا تھا مگر الفاظ میری زبان پر آتے آتے رک جاتے تھے یہ میری روحانی تربیت کے سبب تھا مجھے اپنے نا آسودہ جذبوں کو مارنے کی تلقین کی گئی تھی اور سچ تو یہ ہے کہ مجھے ان جذبوں کو محسوس کرنے کی فرصت ہی نہیں ملی میں نے شادابی و شگفتگی کے کچھ دن جیل میں

گزارے کچھ فاقہ کشی اور بے بسی میں کچھ عبادت اور ریاضت میں
زندگی کا بڑا حصہ اسی طرح گزر گیا۔

درشہوار میرے سامنے بیٹھ گئی اچھی ہوں آپ کے مزاج کیسے ہیں۔؟
میں بھی ٹھیک ہوں درمی رات میں نے ایک منفرد قسم کا عمل کیا تھا میں
نے کہا میں نے اپنی بصارت کو وسیع کرنے کا ایک وظیفہ پڑھا جانتی ہو
پھر میں کہاں کہاں گیا؟

کہاں کہاں۔ درشہوار نے حیرت سے پوچھا۔

میری بصارت نے پہاڑی کا احاطہ کیا پھر نہ جانے کیسے میری آنکھیں
تمہارے گھر پہنچ گئیں اور میں نے دیکھا کہ تم میرے پلنگ پر اور
تمہاری سیاہ زلفیں تمہارے رخساروں پر مخو خواب ہیں لیکن.....
درشہوار کا چہرہ سرخ ہو گیا اور مجھے اچانک محسوس ہوا کہ میں وہ الفاظ ادا
کر رہا ہوں جو اس حجرے کے شایانِ شان نہیں مجھے اپنے ہی لفظ بے

غلامِ رُوحیں

وقت معلوم ہوئے میں نے بات بدل دی لیکن پھر فوراً ہی میری آنکھیں اس جگہ کے تعاقب میں روانہ ہو گئیں جو اصل میں مجھے مطلوب تھی۔

آپ رات والی بات بھول گئے در شہوار نے تیکھے لہجے میں کہا۔
کون سی بات؟ مجھے واقعی کچھ یاد نہ تھا۔

کہ آپ مجھے اپنا ہم قد بنانے کی عزت دینا چاہتے ہیں در شہوار نے
معنی خیز لہجے میں کہا۔

ارے دری یہ سچ ہے کہ میں نے یہی کہا تھا جو تم نے سمجھا میں یقیناً
تمہیں بتاؤں گا میں رات بیرسٹر راشد حسین کے اس کمرے میں گیا
جہاں شمیمہ کا اونکار نہ تھا میرے عتاب سے بچانے کی فکر میں مبتلا تھا
میں نے اسے صاف صاف بتا دیا۔

آپ مجھے کوئی کام کیوں نہیں سونپتے؟

تم میرے لئے بہت کام کرتی ہو میں نے مسکراتے ہوئے کہا۔
 نہیں کچھ اور کام میرے ذمے ڈال کر دیکھئے۔
 مجھے معلوم ہے کہ تم ابوالحسن جیسے عالم کی بیٹی ہو۔
 اور اس فضیلت گاہ اس پہاڑی کی پروردہ ہوں۔

بڑی مشکل سے میں ورشہوار کو سمجھا۔ کا پہاڑی پر صرف وہی ایک ذات
 تھی جو مجھ سے الجھنے کی حد تک گفتگو کر سکتی تھی سورج کی روشنی پھیلی تو
 میں نے اسے رخصت کر دیا اور میں طوطوں کو ان کی غذا فراہم کر کے
 باہر آ گیا جہاں پر عقیدت مندوں کا ایک غول موجود تھا روزانہ کی طرح
 میں نے ان پر ڈھائے جانے والے ظلم و ستم کی کہانیاں سنیں اور انہیں
 سکون و اطمینان تقسیم کرتا رہا۔

ظہر کی نماز کے بعد میں حجرے میں داخل ہوا ورشہوار میرا کھانا جو
 صرف وال اور دو چپاتیوں پر مشتمل ہوتا تھا لے کر آئی میں نے کھانے

غلامِ رُوحیں

کے لئے ہاتھ بڑھایا تو وہ بڑے اشتیاق سے کہنے لگی۔

آج صبح آپ سے رخصت ہونے کے بعد میرا جی چاہا کہ میں اس لڑکی شمیمہ کو دیکھوں جو بیرسٹر راشد حسین کی لڑکی ہے مگر وہ تو مجھے بالکل تندرست نظر آئی۔

کیا مطلب؟ لقمہ میرے ہاتھ میں رہ گیا تم کس وقت گئی تھیں اور تم نے وہاں کیا دیکھا۔

میں صبح خاصا دن نکل آنے کے بعد گئی تھی درشموار نے بدحواسی سے جواب دیا مگر آپ کھانا تو کھائے میں نے غلط وقت یہ ذکر چھیڑ دیا۔ نہیں نہیں۔ میں نے خود پر قابو پاتے ہوئے کہا اور دانستہ اس ذکر کو طول نہیں دیا درشموار کے سامنے مجھے کسی شرمندگی کا احساس ہو رہا تھا اور وہ اس ندامت میں گرفتار نظر آتی تھی کہ اس نے یہ تذکرہ کیوں شروع کیا میں نے اس مرحلے سے بچنے کے لئے درشموار کے سامنے

باقاعدہ کھانا کھایا حالانکہ میراجی کھانے میں بالکل نہیں لگ رہا تھا کسی نہ کسی طرح میں نے کھانا ختم کیا اور درشہوار کو رخصت کیا۔ شمشیر علی کو بلا کر مجمع میں اعلان کرایا کہ آج دوپہر بعد میں باہر نہ آسکوں گا مجھے معلوم تھا کہ اس اعلان کے بعد کیسی کیسی سرگوشیاں نہ ہوں گی عقیدت مندوں سے وقتی طور پر چھٹکارا پانے کے بعد میں اجنبی کے ایک گروہ میں گھر گیا جو پہلی بار میرے اس اچانک اعلان کے بعد آیا تھا ابو الحسن پریشان پریشان نظر آتے تھے میں نے انہیں اشارہ کیا کہ وہ اس گروہ کو یہاں سے لے جائیں انہیں رخصت کرنے کے بعد جب مجھے تنہائی نصیب ہوئی تو میں نے اونکارنا تھ کے بارے میں سوچنا شروع کر دیا اسی پنڈت کے سلسلے میں جو میاں صاحب کے رشد و ہدایت کے اس پورے سلسلے کو چیلنج کر رہا تھا میں اس وقت غیظ و غضب کے عالم میں تھا اور کوئی دلیل سننے کے لئے تیار نہ تھا اپنے غصے کو کم کرنے

کے لئے میں نے خود کو عبادت میں مصروف کرنا چاہا لیکن عبادت میں خلل پیدا ہو رہا تھا میں نے وظائف کا ورد کیا لیکن میری زبان میں لکنت ہو رہی تھی پھر میں نے اپنے ایک ایسے وطنے میں خود کو غرق کر دیا جس میں مجھے اپنے ہونے نہ ہونے کا احساس بھی نہ رہا مغرب کے وقت کہیں مجھے ہوش آیا اور میں نے شمال کی طرف انگلی اٹھا کر اشارہ کیا پھر میں سجدے میں گر گیا، مجھ پر ایسی کیفیت طاری ہوئی کہ میرا بدن کانپنے لگا میں نے زمین سے اتنی بار اپنے سر کو مارا کہ وہ لہو لہان ہو گیا۔

جب میں نے در شہوار کا لمس اپنے سر پر محسوس کیا تو مجھے ہوش آیا وہ میرے قریب بیٹھی میرا سر سہارا رہی تھی میں جائے نماز کے بجائے بستر پر پڑا تھا میں نے حیرت کے عالم میں در شہوار کی طرف دیکھا اس کے چہرے پر پریشانی کے تاثرات نمایاں تھے مجھے ہوش میں آتا دیکھ

کروہ ایک مرد آہ بھر کر بولی اے خدا تیرا شکر ہے۔

دری تم اس وقت یہاں کیسے؟ میں نے اسے حلاوت سے مخاطب کیا تو وہ آبدیدہ ہو کر بولی۔

میں والد سے آپ کی طبیعت کی ناسازی کا سن کر آئی تھی جب میں حجرے میں داخل ہوئی تو آپ جائے نماز پر بے ہوش پڑے ہوئے تھے آپ کا سر لہولہان تھا میں نے اس کی اطلاع فوراً والد کو دی انہوں نے آکر آپ کو بستر پر لٹایا پٹیاں باندھیں اور مجھے یہاں ٹھہرنے کی ہدایت دے کر کوئی دوا لینے چلے گئے۔

ہاں دری پڑھتے پڑھتے مجھ پر رقت طاری ہو گئی مجھے اپنا ہوش نہ رہا تم لوگوں کو بڑی زحمت ہوئی۔

زحمت؟ در شہوار نے خفگی سے کہا۔

نہیں نہیں میری مراد یہ نہیں تھی جو تم سمجھیں میں نے اس کا ہاتھ تھپکتے

ہوئے کہا۔

تھوڑی دیر میں ابوالحسن آگئے اور درشمواراٹھ کھڑی ہوئی ان کے ہاتھ میں ایک کوزہ تھا مجھے ہوش میں دیکھ کر انہوں نے خدا کا شکر ادا کیا اور کوزہ میرے قریب لاکر بولے میں یہ مشروب آپ کے لئے لایا ہوں سے پی لیں خدا نے چاہا تو آپ کی طبیعت بحال ہو جائے گی۔

میں نے وہ مشروب حلق میں اندھیل لیا جب تک درشموارہ حجرے میں موجود رہی ابوالحسن ادھر ادھر کی گفتگو کرتے رہے مجھے کچھ دنوں تک مکمل آرام کا مشورہ دیا لیکن جب درشموارہ چلی گئی تو انہوں نے باتوں کا رخ بدل کر سنجیدگی سے کہا۔

میاں صاحب خدا آپ کی عظمتوں کو دوچند کرے آپ کو علم کی برتری سے سرفراز کرے لیکن میری بھی تمنا پوری ہو جاتی اگر آپ نے مجھے کسی خدمت کے قابل سمجھا ہوتا میں یہ دوائے کر شہر سے آرہا ہوں

سارے شہر میں بیرسٹر راشد حسین کی کوٹھی کے جلے ہوئے شعلے نظر آ رہے ہیں دیکھنے والوں کا کہنا ہے کہ اتنی خطرناک آگ انہوں نے پہلے کبھی نہیں دیکھی۔

ابوالحسن میں ایسا کرنے پر مجبور ہو گیا تھا صورت حال معلوم ہو جانے پر میں نے اطمینان کا سانس لیا بیرسٹر راشد حسین اپنی دولت کے بل بوتے پر ظلم کا کاروبار جاری رکھے ہوئے تھا میرے قلب کو سکون مل چکا ہے اب میں مکمل تندہی اور انہماک سے حصولِ علم کر سکوں گا میں ایک طالب علم کی زندگی گزارنا چاہتا ہوں شاید علم کے سمندر میں میری تشنگیاں کسی قدر دور ہو سکیں۔

خدا آپ کو اس کی توفیق عطا فرمائے آپ اپنے ارادوں میں کامیاب ہوں ابوالحسن نے دعا دی۔

جب سب لوگ چلے گئے تو میں نے عصر اور مغرب کی نماز ایک ساتھ

ادا کی راشد حسین کی کوٹھی جل کر خاکستر ہو جانے کی اطلاع سن کر مجھے
 ایسا محسوس ہوا جیسے میرے دل کا بوجھ اتر گیا ہو اور ہاؤنکار نا تھ تو میرا
 خیال تھا کہ اس ہولناک آتش زنی کے بعد وہ پہاڑی والے میاں
 صاحب کے معاملوں میں ناگ اڑانے سے باز آجائے گا یہ واقعہ سن
 کر میرا جی حجرے میں نہیں لگا جب جنوں کی بستی میں میری آمد کی
 اطلاع ہوئی تو ایک پورا فلول ابوالحسن کے مکان پر جمع ہو گیا آج مجھے
 یہ جھوم بہت اچھا لگا میں نے کبھی کی مزاج پر سی کی میری خوش دلی سے
 اجنبہ کے چہرے کھلے جاتے تھے درشہوار بھی بہت شاد ماں نظر آتی تھی
 عشاء کے بعد ابوالحسن کے مکان پر ضیافت کا اہتمام ہوا جنوں کے
 لئے اچانک ضیافت کا اہتمام کرنا کوئی بڑی بات نہیں رات گئے تک
 اجنبہ میرے ارد گرد بیٹھے رہے میں ان سے ان کے نجی حالات پوچھتا
 رہا..... اور میرا جی چاہا کہ کوئی میرے بھی میری ذات کے احوال

پوچھے اسی لمحے میرے سامنے درِ شہوار آئی شاید اسے میرے دل کی بات کی خبر ہو گئی تھی یا اس نے اپنی ذہانت سے میری اس کیفیت کا اندازہ لگا لیا تھا۔

بہت دیر بعد میں وہاں سے آیا اس روز میں نے الماس کو طلب نہیں کیا..... روح کو مادی صورت میں ظاہر ہونے کے لئے بے حد اذیت ناک مرحلوں سے گزرنا پڑتا ہے راشد حسین کے مکان میں آگ لگ جانے کے بعد یوں بھی مجھے الماس کو طلب کرنے کی ضرورت نہ تھی ہاں مجھے دنیا کی دوسری روحوں کو بلانے کا اشتیاق تھا میں مصر کی ملکہ قلو پطرہ کو بلانا چاہتا تھا میں یونان کا شاعرہ سیفو سے ملاقات کرنا چاہتا تھا ان مشہور روحوں کو طلب کرنے کا کام بڑا دشوار گزرتا تھا تاہم مجھے یقین تھا کہ میں کسی نہ کسی طور انہیں زحمت دوں گا بہر حال اس رات تو مجھے اطمینان تھا بستر پر دراز ہو کر میں نے میاں

صاحب کی ہدایت کے مطابق پانچ مرتبہ آیت الکرسی پڑھی اور اپنے گرد اشارے سے حصار کھینچا پھر تین بار تالی پیٹی اور سونے کے ارادے سے آنکھیں موند لیں میاں صاحب نے مجھے بتایا تھا کہ آیت الکرسی کی برکتیں کیا ہیں ان کا کہنا تھا کہ اگر کوئی شخص رات کو سونے سے پہلے پانچ مرتبہ آیت الکرسی سے پہلے تین مرتبہ درود شریف پڑھے اور تین مرتبہ تالی پیٹے تو جہاں تک تالی کی آواز جائے گی اس حصے میں کوئی بلا یا آفت نہیں آسکتی۔

دو روز تک میں اپنے عقیدت مندوں میں معمول کے مطابق گھرا رہا میں اب سکون کے ساتھ وظائف میں مشغول رہتا لیکن تیسرے روز ایک ایسا چوڑکا دینے والا واقعہ پیش آیا کہ میں پھر منتشر ہو گیا۔

اس روز میں اپنے عقیدت مندوں سے ملاقات میں مصروف تھا میں نے دیکھا کہ ہجوم کے پیچھے شمشیر علی سے ایک باوردی پولیس انسپکٹر الجھ

رہا تھا مجھے نہیں معلوم کہ ان دونوں میں کیا تو تو میں میں ہو رہی تھی
تھوڑی دیر میں رحیم خان بھی وہاں پہنچ گیا اور وہ بھی انسپکٹر سے الجھ گیا
اس عرصے میں میرے سامنے بیٹھے ہوئے لوگ بھی انسپکٹر کی طرف
مصرف ہو گئے۔

میں نے ابوالحسن کو اشارہ کیا ابوالحسن جب وہاں پہنچے تو گولی چلنے کی
آواز آئی چنانچہ میں بھی دوڑا ہوا وہاں پہنچا تو میں نے دیکھا کہ شمشیر
علی خون میں لت پت پڑا ہے انسپکٹر کو جوم بے دریغ مار رہا ہے اس
کے ساتھ کے دو پولیس والے پہاڑی سے بھاگ رہے ہیں میں نے
با آواز بلند اس سر شور جوم کو روکا، ٹھہرو۔ میں نے کہا۔

میرے حکم دیتے ہی سب خاموش ہو گئے میں نے ایک نظر انسپکٹر پر
ڈالی وہ کھڑا ہوا کانپ رہا تھا لمحوں میں جوم نے اس کی حالت شکستہ کر
دی تھی اس نے مجھے اپنی طرف آتے دیکھا تو وہ بھاگا جوم نے اس کا

پہنچا کرنا چاہا مگر میں نے ہاتھ کے اشارے سے روک دیا وہ اپنی سزا کو پہنچ جائے گا میں نے کہا اور ساری توجہ جان بلب شمشیر علی کی طرف مبذول کر دی میں نے اس کا سر اپنی گود میں لے لیا اس کی نظروں میں ایک اعتماد تھا فخر کا ایک جذبہ میں نے اس سے پوچھا شمشیر علی تم اس سے کیوں جھگڑے تھے۔؟

شمشیر علی میں بولنے کی سکت نہ رہی تھی مگر وہ اپنے زوال پذیر حواس کو بجا کرتے ہوئے رگ رگ کر بولا حضرت اس نے آپ کی شان میں گستاخی کی تھی شمشیر علی زیادہ نہ بول سکا مگر گیا ہاشم نے مجھے بتایا کہ جب وہ انسپکٹر کے پاس پہنچا تو وہ کہہ رہا تھا یہ کیا شعبہ سے بازمی لگا رکھی ہے۔

شروع شروع میں شمشیر علی نے اسے اس گستاخی سے باز رکھا مگر انسپکٹر آپ کی ذات پر رکیک حملے کرتا رہا میں انہیں بیان کرنے کی جسارت

نہیں کر سکتا بس یہ سمجھ لیجئے کہ جب انسپکٹر اپنی اوقات سے بڑھ گیا تو شمشیر علی نے اس کی گردن دبوچ لی اور گستاخ انسپکٹر نے مشتعل ہو کر گولی چلا دی۔

یہ بہت بڑا واقعہ تھا مجھے اندازہ تھا کہ اس خونِی حادثے کے بعد کیسے کیسے افسانے تراشے جائیں گے مگر یہ انسپکٹر کیوں آیا تھا اور اس نے ہی نازیبا کلمات کیسے ادا کئے تھے مجھے یہ جاننے میں ذرا بھی دیر نہ لگی ایک لمحے میں ساری بات مجھ پر عیاں ہو گئی اور میں شدتِ غضب سے لرزنے لگا میں نے ابوالحسن کو اشارہ کیا کہ وہ شمشیر علی کی میت کا انتظام کریں۔

میں جہوم کو چھوڑ کر سیدھا حجرے میں داخل ہوا میں نے صحیح صورت حال کا جائزہ لینے کے لئے تھوڑی دیر تک اپنے ذہن کو ان واقعات پر مرکوز کیا اف میرے خدا! انسپکٹر کو بیرسٹر راشد حسین نے بھیجا تھا راشد

حسین زندہ ہے یہ کس طرح ممکن ہے مجھ پر دیوانگی کی کیفیت طاری تھی یکے بعد دیگرے ایسے واقعات رونما ہو رہے تھے جو میرے ذہن کو پراگندہ کئے دیتے تھے میں پریشان حال حجرے میں ادھر اُدھر ٹہلتا رہا ادھر میرا فوری طور پر باہر جانا ضروری تھا میں پھر جہوم میں آ گیا مجھے دیکھتے ہی لوگ مجھ سے لپٹ گئے کسی نے میرے دامن کو پکڑا کسی نے ہاتھ کو بوسے دینے کوئی میرے قدموں پر جھک گیا میں نے با آواز بلند انہیں مخاطب کیا۔

اے لوگوں..... جو کچھ ہوا۔ وہ بہت افسوس ناک ہے میں دیکھ رہا ہوں، ابھی کچھ اور واقعات رونما ہوں گے شمشیر علی مر گیا ممکن ہے ابھی کچھ اور لوگ اس پہاڑی کی آبرو پر اپنی جان قربان کر دیں میں تم سے پرسکون رہنے کی درخواست کرتا ہوں شمشیر علی خدا ترس آدمی تھا اس کی زندگی نیکیوں میں گزری اور اس نے جنت میں اپنے لئے جگہ

بنائی مجھے مسرت ہوگی اگر شمشیر علی کو پورے اہتمام سے دفن کیا جائے
 پھر میں نے دعا کے لئے ہاتھ اٹھائے شمشیر علی کے لئے فاتحہ پڑھی۔
 شام تک مجمع چھٹ گیا شمشیر علی کی میت کو لوگ پہاڑی سے لئے گئے
 مغرب کے بعد مجھے ابوالحسن نے بتایا کہ شام کو کچھ پولیس افسروں
 نے پہاڑی پر چڑھنے کی کوشش کی تھی مگر نیچے بیٹھے عقیدت مندوں
 نے انہیں روک لیا اس واقعے سے شہر میں کشیدگی پھیل گئی ہے انسپکٹر
 سر سوئی کو اسپتال میں داخل کر دیا گیا ہے اس کی حالت شکستہ ہے اس
 کی ٹانگ ٹوٹ گئی ہے اور وہ ہڈیاں بک رہا ہے کل صبح دوسرے پولیس
 افسران پہاڑی کا رخ کریں گے ابوالحسن اور سارے اجنہ شہر میں پھیل
 گئے تھے میں رات بھر جاگتا رہا اور عبادت کرتا رہا درشہوار سے بھی
 بات نہ ہو سکی صبح جب سورج طلوع ہوا تو پہاڑی انسانوں سے بھرنے
 لگی تھوڑی دیر میں اتنا جھوم ہو گیا کہ دور دور تک انسان ہی انسان نظر

آتے۔

میں جب حجرے سے باہر آیا تو لوگ نعرے لگانے لگے ان کی بے
تابیاں دیکھ کر میں نے انہیں پر سکون رہنے اور بیٹھنے کا اشارہ کیا تا حد
نظر نظر عقیدت مند تھے یقیناً ان میں بعض لوگ ایسے بھی تھے جو کل
کے واقعے کی سن گن لینے آئے تھے جو تماشا بین تھے میں نے بغیر کسی
تشویش کے اپنا معمول جاری رکھا رحیم خان اپنے ساتھی شیر علی کے
انتقال کی وجہ سے بہت دل گیر نظر آتا تھا مجھے اندازہ تھا کہ تھوڑی دیر
بعد پولیس ادھر کا رخ کرنے والی ہے اور شاید جوم کو بھی اس کا انتظار
تھا کوئی نو بجے کے قریب پولیس کی ایک جماعت پہاڑی پروار دہوئی
مجمع میں اس کی آمد سے کھلبلی مچ گئی سب سے آگے والے افسر نے
دور سے مجھے سلام کیا جس سے بے قابو مجمع میں کس قدر نظم پیدا ہوا
افسر نے پوری جماعت وہیں چھوڑ دی اور آگے بڑھنے لگا رحیم خان

نے اسے راستے میں جالیا اور اس سے کہا کہ وہ میاں صاحب کی ایما کے بغیر ان سے نہیں مل سکتا پولیس افسر نے اس بات پر سر جھکا دیا وہ ایک ڈمی ایس پی تھا رحیم خان دوڑا ہوا میرے پاس آیا اور میں نے اسے پولیس افسر کو اپنے پاس لانے کی اجازت دے دی جب وہ میرے قریب آیا تو اس نے جھک کر سلام کیا اور نہایت انکسار می سے مخاطب ہوا۔

میاں صاحب..... میرا نام ظفر علی ہے میں نے ہزاروں افراد سے آپ کی بزرگی اور آپ کے در سے ہونے والے فیض کے واقعات سنے ہیں بخدا میرا یہاں آنے کا مقصد آپ کی بزرگی کی تفتیش کرنا نہیں صرف اپنے فرائض کی بجا آوری مقصود ہے بد قسمتی سے مجھے آپ کی قدم بوسی کا شرف حاصل نہ ہو سکا تاہم میں بھی آپ کے سچے عقیدت مندوں میں سے ہوں۔

اس وقت کس کام سے آئے ہو؟ میں نے سپاٹ لہجے میں سوال کیا تو ڈی ایس پی گڑبڑا گیا میں محسوس کر رہا ہوں کہ وہ اپنی آمد کی اصل وجہ بتانے سے جھجک رہا تھا۔

میاں صاحب۔ اس وقت یہاں جس مقصد سے حاضر ہوا ہوں اس کے لئے میں تہہ دل سے معذرت خواہ ہوں یقین کیجئے میں صرف کاغذات کی خانہ پرپی کے لئے حاضر ہوا ہوں۔

میرے استفسار پر ڈی ایس پی نے مجھے جو واقعات بتائے انہیں سن کر میرا خون کھول اٹھا ڈی ایس پی ظفر علی کے بیان کے مطابق پیرسٹر راشد حسین کا مکان اور اس کا ساز و سامان جل کر راکھ کا ڈھیر ہو چکا تھا لیکن راشد حسین اور شمیمہ کسی نہ کسی طرح بچ گئے اور اب راشد حسین نے پرانے واقعات کی روشنی میں میرے خلاف باقاعدہ تحریری رپورٹ درج کرائی ہے اس رپورٹ میں اس مردود نے اس جھوٹے

قصے کا بھی ذکر کیا تھا جس کی بدولت مجھے سات سال طویل عرصہ جیل میں گزارنا پڑا اور میرے والدین اور بہن بھائی مجھ سے ہمیشہ کے لئے چھن گئے تھے ڈی ایس پی انہی واقعات کی تصدیق کے لئے اس وقت میرے پاس آیا تھا کل جوائننگ آیا تھا وہ گستاخ بھی اسی مقصد سے بھیجا گیا تھا اور اب ایک نہ شد دوشد کے مصداق دو کیس پولیس کی تفتیش کا مرکز بن گئے تھے پہلا بیرسٹر راشد حسین کی درخواست کا دوسرا شمشیر علی کے قتل کا واقعہ ڈی ایس پی ظفر علی کا انداز گفتگو اور اس کا طرز عمل سے ان باتوں کی سختی سے تردید کرنے پر آمادہ ہے جو میری ذات سے منسوب کی گئی تھی واقعات کے ہر پہلو سے آگاہ کرنے کے بعد اس نے مجھ سے بڑی سنجیدگی سے کہا۔

میاں صاحب۔ بیرسٹر راشد حسین نے آپ کی بزرگی پر جو کچھ اچھا لانے کی کوشش کی ہے اور جو بے بنیاد الزامات آپ کی ذات

پر عائد کئے ہیں میں اس کمینہ ذات شخص کو ایسا پریشان کروں گا کہ وہ تمام زندگی یاد رکھے گا۔

ظفر علی میاں..... کسی کی چھان بین کرنا تمہارا ذاتی معاملہ ہے میں اس ضمن میں تمہیں کوئی مشورہ نہیں دوں گا نہ یہ کہوں گا کہ تم جانبداری سے کام لو تم جو سمجھو کرو۔ مجھے اس سے کوئی سروکار ہے نہ اس کی پروا۔ تم یقیناً حقائق جاننے کی جستجو کرو مجھ سے جو ہوسکا میں تمہاری مدد کروں گا میں نے بمشکل اپنا غصہ ضبط کرتے ہوئے کہا۔

ظفر میاں مگر مجھے بتاؤ یہ بیرسٹر راشد حسین کا قیام اب کہاں ہے؟

وہ شہر کے ایک پنڈت اونکار ناتھ کے ساتھ مقیم ہے دراصل یہ پنڈت ہی راشد حسین اور اس کی لڑکی شمینہ کو آگ سے بچا کر لے گیا تھا ویسے یہ بہت حیرت انگیز واقعہ ہے اس کے بارے میں مشہور ہے کہ وہ کوئی پہنچا ہوا پنڈت ہے بہر حال جتنے منہ ہیں اتنی باتیں مجھے تو یہ اونکار

نا تھ کبھی پسند نہیں آیا بلکہ میرا خیال ہے میرا سرِ راشد حسین کی رپورٹ میں اسی کا ہاتھ شامل ہے۔؟

پنڈت اونکار نا تھ کا نام سن کر میرا چہرہ سرخ ہو گیا میں سرتاپا غصے میں کانپنے لگا ڈی ایس پی نے مجھے اس کیفیت سے دو چار دیکھا تو اس خیال سے کہیں اس کیفیت میں میری زبان سے اس کے لئے کوئی بد دعانہ نکل جائے بڑھ کر میرے پاؤں پکڑ لئے اور گڑ گڑانے لگا میں نے اسے مطمئن کر کے رخصت کیا پھر اٹھ کر اپنے حجرے میں واپس آ گیا۔

یہ ڈی ایس پی چلا گیا تو دوسرا آئے گا اب یہ سلسلہ چلتا رہے گا راشد حسین کی رپورٹ میں کوئی جان نہیں اور شمشیر علی کے قتل کے سینکڑوں چشم دید گواہ موجود ہیں میں نے ان واقعات کے قانونی پہلوؤں پر غور کیا مگر پولیس مجھے کسی بھی طرح پریشان کر سکتی ہے اونکار نا تھ اس

واقعے سے پورا پورا فائدہ اٹھائے گا میں حجرے میں آ کر یہی سوچتا رہا مجھے کیا کرنا چاہیے یہ میں کن لوگوں میں پھنس گیا ہوں میاں صاحب کے زمانے میں تو کبھی ایسا نہیں ہوا یقیناً یہ سب میرے ذہن کی بود کے سبب سے ممکن ہوا ہے باہر لوگوں کا شور بڑھ گیا تھا میں نے باہر آ کر دیکھا ڈی ایس پی سے لوگ گتھے ہوئے تھے وہ اپنے کسی کاغذ کی خانہ پری نہ کر سکا لوگوں نے پولیس کے خلاف نعرے لگائے میں نے اشارہ کیا کہ خاموشی اختیار کی جائے ایک لمحے میں وہاں سناٹا چھا گیا ڈی ایس پی ظفر علی رحیم خان سے کل کے واقعات کی تفتیش میں مصروف تھا اور میں نے لوگوں سے معذرت کی کہ آج میں ان سے نہ مل سکوں گا تھوڑی دیر میں ویرانی کا تسلط ہو گیا اور میں حجرے میں آ کر اپنی سوچوں میں گم ہو گیا۔

میں نے اس وظیفے کو پڑھنا شروع کیا جس کی فضیلت سے میں اپنی
 بصیرت کو اس حجرے کی دیواروں سے باہر لے جاسکتا تھا اور تھوڑی
 دیر بعد میں نے خود دیکھا وہ مجھے اور مشتعل کر دینے کے لئے بہت تھا
 راشد حسین اور شمیمہ اونکارنا تھ کے ہمراہ ٹھہرے ہوئے تھے راشد
 حسین بہت سراپیمہ تھا مگر اونکارنا تھ اسے کچھ اس طرح کی تسلی دے
 رہا تھا کہ اب یہ فیصلہ ہو کر رہے گا کہ اس علاقے میں کون زیادہ افضل
 ہے وہ جادوگر شاہد علی یا پنڈت اونکارنا تھ۔
 وہ راشد حسین کو تسلی دے رہا تھا تم کیوں گھبراتے ہو تم میری پناہ میں ہو
 جب تک میں تمہارے ساتھ ہوں کوئی تمہیں نقصان نہیں پہنچا سکتا
 اب نقصان پہنچنے میں کیا رہ گیا ہے راشد حسین بولا شہر میں میری
 رسوائی ہوئی میرے آباؤ اجداد کی کوٹھی جل گئی پنڈت جی بس کسی طرح
 اس کمبخت شاہد علی کو ٹھکانے لگا دو مجھے کچھ اور نہیں چاہیے۔

دیکھتے جاوِ راشد حسین آگے کیا ہوتا ہے ممکن ہے تمہیں اس سے برے حالات کا سامنا کرنا پڑے مگر یاد رکھو کہ شاہد علی کا مقابلہ اونکار ناتھ سے ہے تم نے اپنی آنکھوں سے دیکھا ہے کہ آگ کے شعلوں سے میرے پیر تمہیں کیسے بچا کر لے آئے پنڈت اونکار ناتھ غصے میں واپسی بتائی بک رہا تھا۔

مگر سنا ہے شاہد علی کو پہاڑی والے میاں صاحب نے بہت کچھ سکھا دیا ہے لوگ کہتے ہیں کہ وہ ایک پہنچا ہوا بزرگ ہے پنڈت جی آپ نے اچھی طرح سوچ لیا ہے کہ آپ کا واسطہ کس بلا سے ہے راشد حسین نے خوفزدہ لہجے میں کہا۔

راشد حسین پنڈت اس پر گرجنے لگا وہ بچہ ہے میاں صاحب بھی میرے سامنے خاموش رہتے تھے اس کی حیثیت کیا ہے پولیس میں رپورٹ کے بعد اس کی شخصیت مشکوک ہو گئی ہے کچھ دنوں بعد وہ رسوا

ہو جائے گا میں یہی چاہتا ہوں کہ وہ نادانی میں اٹے سیدھے قدم اٹھائے اور میں اسے پہاڑی سے بے دخل کر سکوں۔

.....پنڈت کی اس جرات و جسارت پر میرے صبر کا پیمانہ لبریز ہو گیا میں نے اوپر بہت کچھ دیکھا اور میں برداشت نہ کر سکا میں نے اپنی بصارت کو وہاں سے واپس بلا لیا۔

در شہوار اور ابوالحسن میرے پاس آئے تو میں بہت سنبھلا ہوا تھا اتنے بڑے واقعے کے بعد میری حالت اطمینان بخش دیکھنے کے بعد ابوالحسن نے خدا کا شکر ادا کیا اور مجھے وہی صبر و ضبط کی تلقین کی کہ ان معاملوں میں پڑنا ہمارا منصب نہیں۔ اب یہی مناسب ہے کہ موجود نزاع کو کس طرح نمٹایا جائے اور اس پہاڑی کی حرمت برقرار رکھی جائے میں ابوالحسن کی باتیں نہایت تحمل سے سنتا رہا اگر میں اس وقت خود کو کوئی مشورہ دیتا تو وہ یہی ہوتا در شہوار اپنے باپ کے سامنے نہیں

بوٹی تھی مگر اس نے نظروں نظروں میں اپنے باپ کے مشوروں کی
تو شیق ضرور کر دی تھی۔

میں رات کہیں نہیں گیا، اور خود کو سمجھاتا رہا کہ خدا کو بیرسٹر راشد حسین
کی تباہی منظور نہیں وہ میرے ہر عتاب سے بچ جاتا ہے اس نے اونکار
ناتھ کو اس کا محافظ بنا کر کھڑا کر دیا ہے میرا کام کچھ اور ہے مجھے اپنے
خدا کے اور قریب ہونا ہے مجھے معاف کر دینا چاہیے یقیناً میری
خاموشی کا غلط مطلب اخذ کیا جائے گا مگر اس سے کیا ہوتا ہے سخت ذہنی
کشمکش کے بعد میں نے فیصلہ کر لیا کہ بیرسٹر راشد حسین اور اونکار ناتھ
دونوں کو معاف کر دیا جائے قابلِ صدا احترام ہیں وہ جو دوسروں کو
معاف کر دیتے ہیں اس فیصلے سے میرے دل و دماغ کا سارا بوجھ
جھٹ گیا ذہن کی ساری کثافت دور ہو گئی میں نے بارگاہِ ایزدی میں
سر بہ سجود ہو کر معافی طلب کی میں نے کہا خدا مجھے معاف کر میں راستے

سے بھٹک گیا تھا میری رہنمائی کر۔

رات کو میں نے کسی روح کو طلب نہیں کیا میں پوری نیند سے سو رہا
دوسری صبح طوطوں نے شور و غل کر کے مجھے بیدار کیا میں نے جلدی
سے اٹھ کر فجر کی نماز ادا کی ایک بار پھر اپنے خدا سے اپنے گناہوں کی
معافی مانگی اور رات والے عہد کی تجدید کی۔

میں نماز سے فارغ ہوا تھا کہ درشہوار کے بجائے ابوالحسن میرا ناشتہ
لے کر آئے درشہوار کے نہ آنے سے مجھے ایک کمی سی محسوس ہوئی میں
ابوالحسن سے اس کے متعلق پوچھنے والا تھا کہ کسی نے حجرے کا دروازہ
کھٹکھٹایا۔ ابوالحسن نے دروازے کے باہر جا کر دیکھا تو اکبر وہاں
موجود تھا دروازہ کھلتے ہی وہ اندر آ گیا اس کے چہرے پر پریشانی کے
گہرے تاثرات دیکھ کر میں مضطرب ہو گیا یقیناً وہ کسی اہم ضرورت
کے تحت ہی میرے پاس اس وقت آیا تھا اپنے محسن اور سچے دوست کو

پریشان دیکھ کر میں تیزی سے آگے بڑھا اس کی پریشانی کا احوال
پوچھا تو اکبر آبدیدہ ہو کر بولا شاہد میاں میں تباہ ہو گیا ہوں میرا سب
کچھ چھین لیا گیا ہے۔

اکبر۔ میرے دوست خدا کے لئے مجھے بتاؤ کہ تم پر کیا افتاد آ پڑی ہے
کس نے تمہیں پریشان کرنے کی جرات کی ہے میں نے اکبر کو اپنے
قریب بٹھاتے ہوئے پوچھا تو وہ بے اختیار ہچکیاں لے کر رو پڑا اس
کے آنسو کسی طرح تھمنے کا نام نہ لیتے تھے میں نے اسے رونے دیا
جب اس کے آنسو خشک ہوئے تو وہ بسورتے ہوئے بولا۔

شاہد میاں۔ رات نہ جانے کس دشمن نے میرے گھر کو آگ لگا دی
میری بوڑھی ماں میرا بھائی اور تمہاری بھابھی سب جل کر مر گئے ایک
میں بد نصیب تھا جو آنسو بہانے کے لئے بچ گیا کاش میں بھی مر گیا
ہوتا۔

اکبر کی زبانی صورت حال معلوم ہوئی تو میرا ماتھا ٹھنکا میں نے اسی وقت چند لمحوں کے لئے ارتکاز توجہ کی تو سیاہ سپید سے آگاہ ہو گیا اونکار ناتھ نے میرے بے قصور دوست اور محسن کا گھر اس کے خاندان سمیت برباد کر دیا تھارات میں نے راشد حسین اور اونکار ناتھ کے سلسلے میں جو فیصلہ کیا تھا وہ آن واحد میں میرے ذہن سے حرف غلط کی طرح مٹ گیا میں اسی وقت جلالی کیفیت میں اٹھا اور اکبر کا ہاتھ تھام کر بولا۔

اکبر میرے ساتھ چلو۔ میں جانتا ہوں تمہاری بربادی میں کس بد بخت اور بد کردار کا ہاتھ ہے میں تم سے وعدہ کرتا ہوں کہ وہ اس دنیا میں بدترین انجام سے دو چار ہو گا آؤ میرے ساتھ اب بات دوسرے انداز سے ہوگی۔

اکبر نے مجھے غصے کی حالت میں دیکھا تو اپنا غم بھول کر بولا شاہد میاں

غلامِ رُوحیں

تمہیں ساتھ لے جانے کی غرض سے نہیں آیا میں تو تمہیں اطلاع دینے آیا تھا میں ابھی واپس جا رہا ہوں مجھے ابھی تجہیز و تکفین کرنی ہے بس دعا کرو کہ خدا مجھے صبر عطا کرے۔

نہیں۔ نہیں اکبر۔ پانی سر سے اونچا ہو چکا ہے اب یہ چپقلش جنگ کی صورت اختیار کر گئی ہے ایسی صورت میں میں خاموش رہا تو خدا بھی مجھ سے ناراض ہو جائے گا۔

ابوالحسن جو خاموش کھڑے یہ تمام باتیں سن رہے تھے درمیان میں بولے۔

آپ کے جانے کی ضرورت نہیں یہاں آپ کے بہت سے خدام ہیں ویسے آپ مرحومین کی تجہیز و تکفین کے سلسلے میں جانا چاہیں تو دوسری بات ہے آپ کی ضرورت اس پہاڑی کو زیادہ ہے۔

ہاں مجھ سے زیادہ تمہاری ضرورت تمہارے عقیدت مندوں کو ہے

اکبر مجھے سمجھاتے ہوئے بولا جو کچھ میرے ساتھ ہوا قدرت کو شاید اس میں بھی میری کوئی بہتری۔ منظور تھی مجھے صرف تمہاری دعاؤں کی ضرورت ہے اس کے سوا مجھے کچھ نہیں چاہیے۔

نہیں اب حالات حد سے تجاوز کر گئے ہیں عبادت و ریاضت کا کام ایسے پراگندہ ماحول میں خوش دلی سے جاری نہیں رہ سکتا برے لوگوں کو راہِ راست پر لانا بھی ایک عبادت ہے اب مجھے اس وقت تک سکون نہیں مل سکتا جب تک میں ان بدکردار لوگوں کی اصلاح نہ کر دوں۔

اکبر اور ابوالحسن نے مل کر مجھے بہت سمجھایا میری منت سماجت کی لیکن میں کسی اپنی چٹان کی طرح اپنے فیصلے پر اڑا رہا چنانچہ وہ دونوں میرے عزم کے آگے سرنگوں ہو گئے ابوالحسن نے میرے ساتھ چلنے کی درخواست کی لیکن میں نے پہاڑی پر عقیدت مندوں کی پریشانی کے

لئے انہیں مامور کر دیا دن خاصاً نکل آیا تھا پہاڑی پر عقیدت مند بڑھ رہے تھے ابوالحسن نے میرے مشورے پر عقیدت مند بڑھ رہے تھے ابوالحسن نے میرے مشورے پر عقیدت مندوں کے ہجوم کو میری بیمار کا عذر کر کے بہ حسن و خوبی رخصت کر دیا جب پہاڑی خالی ہو گئی تو میں اکبر کے ساتھ باہر آیا لیکن پھر میں نے اپنی روانگی کا ارادہ ملتوی کر دیا مجھے خیال آیا کہ اگر میں دن کے وقت پہاڑی سے نیچے اتر تو میرے عقیدت مند مجھے گھیر لیں گے چنانچہ میں نے اکبر کو رخصت کیا اور رات کو آنے کا وعدہ کر کے بے چینی سے رات کا انتظار کرنے لگا۔

دن میں کس کرب سے گزارا اس کا ذکر بے کار ہے ظہر، عصر اور مغرب کی نماز میں نے حجرے میں ادا کی رات کا کھانا درشہوار لے کر آئی تو میں نے اس سے کوئی بات نہیں کی خاموشی سے کھانا کھایا۔

میں صرف اس سے اتنا ہی کبہہ کا درمی۔ میں جلد واپس آؤں گا۔

اس نے میری بات کا کوئی جواب نہیں دیا وہ خاموش خاموش واپس چلی گئی عشاء کی نماز کے بعد ابوالحسن مجھے چھوڑنے آئے میں تاریکی میں باہر نکلا ایک طویل عرصے بعد میں اس راستے پر جا رہا تھا جہاں سے گزر کر میں میاں صاحب کے قدموں تک آیا تھا میرے سامنے تاریکی تھی میں صرف اپنی آنکھیں روشن محسوس کر رہا تھا میرا دل سلگ رہا تھا۔

گھنے درخت کے سامنے اندھیرا تھا اور میں متضاد کیفیتوں میں الجھا
 نیچے اتر رہا تھا اس وقت مجھے اپنے ابنہ دوست اور عقیدت مندوں کا
 خیال آیا یکبارگی مجھے احساس ہوا کہ میں کوئی غلط قدم تو نہیں اٹھا رہا
 مجھے اپنے حجرے کی طرف واپس ہو جانا چاہیے یہ میرا مقام نہیں کہ
 سادھو پجاری اور کمینہ فطرت لوگوں سے الجھوں لیکن اسی لمحے اپنی
 مرحوم بہن، والدین، اونکار ناتھ کی طنزیہ مسکراہٹ اور بیرسٹر راشد
 حسین کا مغرور چہرہ میری نظروں کے سامنے گھوم گیا میں نے اپنی
 رفتار تیز کر دی غرضیکہ میں مختلف خیالوں میں الجھا پہاڑی عبور کر کے
 نیچے اتر آیا ایک نظر پلٹ کر میں نے اوپر کی سمت دیکھا پہاڑی
 اندھیرے میں ڈوبی ہوئی تھی نہ جانے مجھے کیوں ایسا محسوس ہو رہا تھا
 جیسے میرا وزن بھاری ہو گیا ہو مجھے تھکاوٹ کا احساس ہوا مگر میں نے
 اس طرف توجہ کئے بغیر تیزی سے قدم بڑھانے شروع کر دیئے جب

میں اکبر کے جلے ہوئے گھر کے قریب پہنچا تو وہ کھنڈرات کے بلے پر
 اداس بیٹھا میری راہ تک رہا تھا مجھے دیکھ کر بھاگا ہوا میرے قریب آیا
 اس وقت میں نے ایک سیاہ چادر سے اپنے جسم کو چھپا رکھا تھا اکبر
 رقت انگیز لہجے میں کہنے لگا۔

شاہد میاں! مجھے امید تھی کہ تم آؤ گے مجھے تمہاری دوستی پر ناز ہے لیکن
 میرے بزرگ دوست صرف تمہاری دعائیں بہت ہیں جو کچھ مجھ پر
 گزری ہے اسے بھول جاؤ ہو گیا اب شر و فساد سے کیا حاصل میری
 خوشی اسی میں ہے کہ تم واپس اپنے حجرے کی طرف لوٹ جاؤ مجھ سے
 زیادہ تمہارے بیشمار عقیدت مندوں کو تمہاری ضرورت ہے تم میری
 حق میں دعا کرتے رہو میرے لئے یہی بہت ہے۔

میں نے اکبر کے سو گوار چہرے پر نظر ڈالی اس کے لہجے میں ہزاروں
 غم موجود تھے جو مشورہ مجھے اکبر دے رہا تھا وہی مشورہ مجھے ابوالحسن

در شہوار اور میرے دوست اجنبی نے دیا تھا لیکن ایک بار قدم آگے بڑھا کر پیچھے لوٹ جانا مجھے اچھا لگتا تھا اور نہ یہ بات مناسب معلوم ہوتی تھی میرے نزدیک اونکارنا تھہ کو راہ راست پر لانا بھی عبادت تھا اس لئے میں نے اکبری بات تسلی سے سن کر اعتماد سے کہا۔

اکبر..... میرے دوست خدا تمہیں سکون قلب سے نوازتا رہے اور مرنے والوں کو غریقِ رحمت کرے میری جان تم نے جن جذبوں کا اظہار کیا ہے وہ میرے دل کو لگتے ہیں لیکن میں سمجھتا ہوں کہ اب پانی سر سے اونچا ہو چکا ہے بات اتنی آسان نہیں ہے جس قدر تم سمجھ رہے ہو اونکارنا تھہ کی سرکوبی اگر نہ کی گئی تو اس کے غرور و تکبر میں مزید اضافہ ہوگا اور کچھ عجیب نہیں کہ وہ تمہاری طرح اور بھی بے گناہ انسانوں کو اپنے گندے علم اور وجود کے ذریعے پریشان کرے ایسی صورت میں کیا یہ فرض مجھ پر عائد نہیں ہوتا کہ میں مظلومیوں کو ایک

جابر کے شر سے نجات دلاؤں بتاؤ کیا میں راستی پر نہیں کیا یہ کوئی خدمت نہیں؟

شاید میاں خدا تمہاری بزرگی دراز کرے تم جو کچھ کہتے ہو ٹھیک کہتے ہو تمہارے علم و فضل اور فہم و بصیرت کا دل سے قائل ہوں لیکن کچھ ایسا معلوم ہوتا ہے جیسے حالات ابھی تمہارے حق میں سازگار نہیں راشد حسین کی درخواست اور شمشیر علی کے قتل نے تمہاری راہ میں رکاوٹیں پیدا کر دی ہیں پولیس کے محکمے میں جو ہندو افسران موجود ہیں وہ ان عناصر کی پشت پناہی کر رہے ہیں جو تمہاری بدنامی کے درپے ہیں اونکار ناتھ کی ہمدردی میں وہ تمہاری شخصیت کو یکسر فراموش کر کے تعصب کا شکار ہو چکے ہیں ایسے غیر متوازن حالات میں تمہارا کھل کر سامنے آنادانش مندی کے منافی ہے اگر تمہارے اور اونکار ناتھ کے مقابلے نے ہندو مسلم فساد کی صورت اختیار کر لی تو شہر کا

پرسکون ماحول مکدر ہو جائے گا کیا عجب کہ رفعِ شر کی آڑ لے کر پولیس کے ہندو افسران تمہارے درپے آزار ہو جائیں اور تمہیں نظر بند کر دیا جائے بہت کچھ ہو سکتا ہے تم نے اس کے متعلق کچھ سوچا۔

بس کرو اکبر بس کرو میں جاالی کیفیت میں بولا اب پولیس کی یہ مجال بھی نہیں کہ وہ میاں صاحب کے عزیز ترین شاگرد کی سمت آنکھ اٹھا کر بھی دیکھ سکے ان کے پاس اگر قانون کی طاقت ہے تو میرے پاس ایمان کی قوت موجود ہے خدا مجھے برے حالات سے محفوظ رکھے لیکن اب ایسا بھی نہیں کہ پلک جھپکتے میں دشمن اپنی سزا کو پہنچ سکتے ہیں چائی کی ہمیشہ جیت ہوتی ہے میں نے بہت غور و خوص کے بعد قدم آگے بڑھایا ہے حالات سے ڈر کر واپس ہو جانا اور ہدی کے خوف سے

نیکوں سے منہ موڑ لینا مجھے نہیں سکھایا گیا شر کو بڑھنے سے پہلے اس کا قلع قمع کیا جانا بہتر ہے اب اس بات کا فیصلہ ہو جانا چاہیے اور انکار

ہاتھ کے شر سے اس علاقے کو پاک کر دینا چاہیے۔
 اکبر نے مجھے غصے کی حالت میں دیکھا تو خاموش ہو گیا میں اس کے
 ساتھ اسی وقت قبرستان جا کر مرنے والوں کی قبروں پر فاتحہ خوانی
 پڑھی اور ان کے لئے مغفرت کی دعا کی قبرستان پہنچ کر اکبر کے زخم
 دوبارہ ہرے ہو گئے وہ اپنی ماں کی قبر کے پاس کھڑا پھوٹ پھوٹ کر
 رو رہا تھا میں نے اپنے دوست کو تسلی دی اور سمجھا بھجا کر قبرستان سے
 باہر آ گیا اکبر چپ چپ میرے ساتھ چل رہا تھا میں اس کے چہرے
 سے اس کے دل کی حالت کا اندازہ لگا رہا تھا میرے لئے سب سے
 پہلے یہ ضروری تھا کہ میں اکبر کی رہائش کا بندوبست کروں چند لمحوں
 کے غور و خوص کے بعد میں نے اکبر کو مخاطب کر کے کہا۔

اکبر.....تم نے اپنی رہائش کا کیا حل تلاش کیا ہے؟ میری
 معلومات کے مطابق اس شہر میں تمہارا کوئی دوست عزیز ایسا نہیں جو

اس وقت تمہارے ساتھ محبت اور اپنائیت کا اظہار کرے۔
 خدا کی یہ بستی بہت وسیع ہے شاہد میاں اکبر گلگیر آواز میں بولا چالیس
 روز تک میں اسی شہر میں رہوں گا جہاں تک رہائش کا مسئلہ ہے تو میں
 رات اپنے دفتر میں بھی بسر کر سکتا ہوں لیکن اب میرا دل اس شہر سے
 اچاٹ ہو چکا ہے چالیسویں کے بعد میں کہیں اور چلا جاؤں گا۔
 نہیں وعدہ کرو کہ تم ایسا نہیں کرو گے میں نے اپنے دوست کا ہاتھ تھام
 کر ٹھوس لہجے میں کہا میں تمہارے ساتھ ہوں اور یہ رفاقت تمہارے
 لئے باعثِ اطمینان ہونی چاہیے ہاں تمہارے اوپر جو گزری ہے اس کا
 سبب میں ہوں مرنے والوں کو زندہ کرنے کی طاقت تو نہیں رکھتا لیکن
 اتنا ضرور کر سکتا ہوں کہ تمہارے دوسرے نقصان کی تلافی ہو جائے
 میری خواہش ہے کہ تم اسی شہر میں قیام کرو اگر تم نے میرا ساتھ نہ دیا تو
 میرا مشن ادھورا رہ جائے گا تمہارے چلے جانے سے ظالم لوگوں کو

بننے کا موقع مل جائے گا بولوا کبر میرے دوست کیا تم چاہتے ہو کہ مجھے
چھوڑ کر اکیلے کہیں چلے جاؤ اور کیا میں تمہیں جانے کی اجازت دے
دوں تم مجھ سے بہت کم ملتے ہو لیکن بخدا میرے لئے ہمیشہ یہ احساس
سکون و فرحت کا باعث رہا ہے کہ تم اسی شہر میں رہتے رہو۔

شاہد میاں۔ یہ میرے لئے سعادت کی بات ہے کہ اتنا عالی مرتبہ
بزرگ میرا دوست ہے تمہاری خاطر میں اپنی حقیر جان کا نذرانہ ہر
وقت پیش کر سکتا ہوں لیکن.....

آگے کچھ نہ کہوا کبر مجھ سے وعدہ کرو کہ تم ہمیشہ میرے ساتھ رہو گے
مجھے چھوڑ کر کہیں نہیں جاؤ گے خدا نے چاہا تو سب کچھ ٹھیک ہو جائے گا
تمہیں اللہ پر بھروسہ رکھنا چاہیے میرے دوست یوں بھی پریشانیوں
سے گھبرا جانا نیک لوگوں کا شیوہ نہیں تمہیں ہمت اور حوصلے سے کام
لینا ہو گا ایسی نہ جانے کتنی آزمائشیں زندگی میں اور آئیں گی۔

اکبر نے میرے اصرار کے آگے سر جھکا دیا وہ رات میں نے اکبر کے ساتھ اس کے دفتر کے ایک مختصر سے کمرے میں گزاری دوسری صبح جب میں بیدار ہوا تو باہر سے شور و غل کی آوازیں آرہی تھیں اکبر صورت حال معلوم کرنے کی غرض سے گھبرایا ہوا باہر نکلا کچھ دیر بعد اس نے واپس آ کر مجھے بتایا کہ باہر میرے عقیدت مندوں کا جم غفیر موجود ہے لوگوں کو میری وہاں موجودگی کا علم کس طرح ہوا میں یہ راز نہ جان سکا بہر حال میں نے از خود باہر جا کر دیکھا مجھ پر ایک عالم حیرت طاری ہو گیا میرے ہزاروں عقیدت مند سڑک پر جمع تھے مجھے دیکھ کر انہوں نے نعرے لگانے شروع کر دیے ابھی یہ صورت حال جاری تھی کہ پولیس کی بھاری جماعت وہاں آ گئی غالباً اونکارنا تھ یا پھر کسی دوسرے ہندو نے پولیس کو اس ہنگامے کی اطلاع کر دی تھی میرے عقیدت مندوں کو پولیس کی آمد اور میرے گرد گھیراؤ اٹانے کی

غلامِ رُوحیں

حرکت سخت گراں گزری قریب تھا کہ صورت حال سنگین ہو جاتی مگر
میں نے بروقت آگے بڑھتے ہوئے ہجوم کو ہاتھ کے اشارے سے
روکا اور بلند آواز میں کہا۔

اے لوگوں! خدا تمہیں اپنی امان میں رکھے میری درخواست سنو تم
سب اپنے گھروں کو واپس چلے جاؤ میں یہ کشیدگی پسند نہیں کرتا جو ہو
رہا ہے وہ صلح و آشتی سے دور ہو جائے تو بہتر ہے اس کے لئے ہنگامہ
قطعی غیر مناسب ہے۔

ہجوم میری ہدایت پر واپسی کے ارادے سے چھٹنے لگا مگر کچھ شر پسند
ہندوؤں نے چھیڑ خانی شروع کو تو ہنگامہ شروع ہو گیا اور دیکھتے ہی
دیکھتے وہاں میدان کارزار جم گیا دس بارہ افراد خون میں نہا گئے میں
نے آگے بڑھ کر حالات کو سنبھالنے کی کوشش کی تو پولیس کے چند
سپاہی اپنے ہندو افسر کے اشارے پر میرے گرد گھیر ڈال کر کھڑے

ہو گئے باقی پولیس والوں نے جھوم پڑ ڈنڈے برسائے شروع کر دیئے
میں دیکھ رہا تھا کہ وہ تاک تاک کر میری عقیدت مندوں کو زد و گوب کر
رہے تھے میرا دل چاہا کہ میں ان سب کے سینے میں خنجر بھونک دوں یا
کوئی ایسا عمل شروع کر دوں کہ ان کے ہاتھ قلم ہو جائیں لیکن میں
نے خود کو قابو میں کیا میرا ذرا سا اشتعال صورت حال کو اور سنگین کر
دیتا۔

پولیس والے بدستور میرے گرد گھیرا ڈالے کھڑے تھے اکبر اس
اچانک افتاد سے بہت پریشان نظر آ رہا تھا خدا کا شکر ہے بات زیادہ
آگے نہیں بڑھی اور پولیس نے جلدی جھوم کو منتشر کر دیا خون میں لت
پت زخمیوں کے سوا باقی افراد بھاگ چکے تھے میں پھر خاموشی سے
اندر آ گیا اکبر نے میرے ساتھ آنے کی کوشش کی تو پولیس کے چند
سپاہیوں نے اس کا راستہ روک لیا میں نے پلٹ کر ایک نظر پولیس

والوں پر ڈالی پھر مسکراتا ہوا اندر آ گیا اندر آ کر پولیس کے ایک افسر نے جو ایس پی کے عہدے پر فائز تھا مجھے مخاطب کرتے ہوئے بڑے کرخت لہجے میں کہا۔

مسٹر شاہد کیا میں پوچھ سکتا ہوں کہ تم پہاڑی پر سے نیچے کس فرض سے آئے ہو اور اس ہنگامے کی کیا وجہ ہے؟

میں اپنے دوست کو اس کی بربادی کا پرستہ دینے کی خاطر آیا تھا میں نے بڑے صبر سے کام لیتے ہوئے جواب دیا رہا ہنگامے کا سوال تو مجھے حیرت ہے کہ یہ صورت کس طرح پیدا ہو گئی؟

سنو مسٹر شاہد میں کوئی کچا عقیدہ رکھنے والا مسلمان نہیں ہوں جو تمہاری شعبہ بازی سے مرعوب ہو کر دھرماتما یا اوتار سمجھ کر تمہاری پوجا شروع کر دوں ایس پی نے جو ہندو تھا تلخ لہجے میں کہا مجھے اپنے مخبروں کے ذریعے معلوم ہو چکا ہے تم کس کارن پہاڑی سے نیچے اترے ہو میں

تمہارے دھرم کے معاملے میں کوئی مداخلت نہیں کرنا چاہتا لیکن تمہیں متنبہ کروں گا کہ تم پہلی فرصت میں اپنے ڈیرے کی طرف واپس لوٹ جاؤ شہر میں امن برقرار رکھنا میرے فرائض میں داخل ہے اس کے لئے میں دنگا فساد کرنے والوں پر سختی بھی کر سکتا ہوں۔؟

ایس پی کا لہجہ تلخ اور اشتعال انگیز تھا میرے لئے اس کا یہ تضحیک آمیز سلوک ناقابل برداشت تھا پھر بھی میں نے بڑے صبر و ضبط سے کام لیتے ہوئے کہا۔

ایس پی صاحب کیا یہ ممکن نہیں ہے کہ کچھ لوگوں نے تمہیں میرے ضمن میں ورغایا ہو اور یہ ہنگامہ جو ہوا ہے حقائق کو مسخ کرنے کی کوشش ہو۔

اصلیت کیا ہے یہ جاننا تمہارا نہیں بلکہ ہمارا کام ہے ایس پی نے مجھے الال پیلی نظروں سے گھورتے ہوئے کہا تمہارے لئے میرا یہی حکم ہے کہ تم واپس پہاڑی پر چلے جاؤ ورنہ میں سختی کرنے پر مجبور ہو جاؤں گا

کیا سمجھے؟

میرے لئے اب ایس پی کے اس گستاخانہ رویے کو مزید برداشت کرنا
ناممکن ہو گیا تھا پھر بھی میں نے قدرے نرمی سے کام لیتے ہوئے
اسے مخاطب کیا۔

راستی پر کون کون حق کا امین ہے یہ وقت تمہیں بتا دے گا لیکن کیا میں
دریافت کر سکتا ہوں جب دشمنوں نے میرے دوست کے گھر کو آگ
لگائی تھی اور اس کے بیوی بچے درد سے چلا رہے تھے اس وقت تم
کہاں تھے۔؟

مسٹر شاہد۔ ایس پی نے اپنی بیدار اپنے دوسرے ہاتھ پر مارتے ہوئے
غصے سے کہا تم مجھے سختی کرنے پر مجبور کر رہے ہو۔
حق کی راہ میں سختیاں برداشت کرنا ہر مسلمان کا فرض ہے میں نے
مسکراتے ہوئے جواب دیا۔

تو کیا تم پہاڑی پر واپس جانے کے لئے تیار نہیں ہو؟ ایس پی کے لہجے میں میرے لئے کھلا چیلنج موجود تھا۔

خدا کے بنائے ہوئے قوانین کے آگے دنیوی قانون میرے نزدیک کوئی حقیقت نہیں رکھتے میں نے بڑے اطمینان سے جواب دیا۔ میں دیکھوں گا کہ تم کتنے دنوں شہر میں رہ سکتے ہو ایس پی کرخت آواز میں بولا میں تمہاری شکایت آئی جی سے کروں گا اس کے بعد کیا ہو گا تم دیکھو گے۔

میری دعا ہے کہ خدا تمہیں نیک ہدایت دے۔

سٹاپ ایس پی نے تلملا کر کہا اور پھر بولا۔ بحیثیت ایس پی سٹی کے میں تم کو حکم دیتا ہوں کہ تم میری اجازت کے بغیر اس عمارت سے باہر نکلنے کی کوشش نہیں کرو گے دوسرا حکم تم کو براہ راست آئی جی کی طرف سے ملے گا۔

غلامِ رُوحیں

ایس پی اتنا کہہ کر تیزی سے باہر نکل گیا اس کے جانے کے کچھ دیر بعد اکبر بوکھلایا ہوا اندر داخل ہوا اور مجھ سے گھبرائے ہوئے لہجے میں بولا۔

شاید میاں ایس پی نے باہر اپنے آدمی تعینات کر دیئے ہیں اور مجھے ہدایت کی ہے کہ میں باہر جانے کی کوشش نہ کروں میں نے اسی وجہ سے تمہیں مشورہ دیا تھا کہ حالات ابھی سازگار نہیں ہیں اب بھی وقت ہے شاید میاں تم نے اگر اپنی ضد نہ چھوڑی اور پہاڑی پر واپس نہ گئے تو صورت حال زیادہ سنگین ہو جائے گی۔

صورت حال تو سنگین ہو چکی ہے اکبر اور مزید سنگین ہوگی دیکھتے جاؤ کہ کیا ہوتا ہے۔

اکبر نے ہر چند مجھے سمجھانے کی کوشش کی لیکن پھر تھک ہار کر خاموش ہو گیا حالات کے دھارے نے جو رخ اختیار کیا تھا اس نے میری

طبیعت میں اور جوش پیدا کرو یا میں پنڈت اونکار ناتھ کو یہ بات بتانا چاہتا تھا کہ وہ کس طاقت سے نبرد آزما ہے اس نابکار نے نہ صرف یہ کہ میری عبادت اور ریاضت کو چیلنج کیا تھا بلکہ میاں صاحب کی بزرگی کی شان میں بھی گستاخانہ الفاظ استعمال کئے تھے میں اس کی آنکھوں پر پڑی ہوئی اس پٹی کو ہٹانا چاہتا تھا جس نے اسے تکبر کا شکار بنا رکھا تھا چنانچہ میں نے اسی وقت وضو کیا اور ایک وظیفہ پڑھنے بیٹھ گیا اکبر نے کوئی مداخلت کرنی مناسب نہیں سمجھی اور خاموش ہو کر بیٹھ رہا۔

میں وظیفے میں منہمک رہا تصور میں پنڈت اونکار ناتھ کی حویلی میرے سامنے تھی میری کیفیت اس وقت کچھ عجیب سی تھی جوں جوں وظیفہ مکمل ہوتا جاتا تھا میرے اوپر غنودگی اور نشے کی سی کیفیت طاری ہوتی جا رہی تھی میں نے وظیفہ ختم کر کے انگشت شہادت اونکار ناتھ کی حویلی کی سمت اٹھائی۔

پھر میں نے کشف کیا اور اپنی نظریں بند کر کے درمیانی رکاوٹوں کو دور کرنے کا عمل پڑھا تو اونکار ناتھ کی حویلی جس سے آگ کے شعلے بلند ہو رہے تھے میری نظروں کے سامنے تھی میں نے اونکار ناتھ کو بڑے غیظ و غضب کی حالت میں دیکھا وہ دیوانوں کی طرح اپنے قیمتی مال و اسباب کو آگ کے بھڑکتے ہوئے شعلوں سے بچانے کی ناکام کوشش کر رہا تھا لیکن ہر چیز خس و خاشاک کے مانند جل رہی تھی پیر سر راشد حسین شمینہ کا ہاتھ تھا مے آگ کے شعلوں سے پچتا پچتا باہر کی طرف بھاگتا نظر آیا مجھے اس وقت جو روحانی خوشی حاصل ہوئی اس کا اندازہ میرے سوا کوئی اور نہیں کر سکتا میں نے کشف کی حالت کو ختم کیا نظریں کھول کر اکبر کی طرف دیکھا تو وہ حیران پریشان کھڑا میری طرف پھٹی پھٹی نظروں سے دیکھ رہا تھا میں جائے نماز سے اٹھا اور اکبر کو مخاطب کر کے بولا۔

اکبر میرے دوست اور نثارِ ناتھ نے تمہارے ساتھ جو جارحانہ سلوک کیا تھا اس کے انتقام کا پہلا مرحلہ میں نے پورا کر دیا ابھی کچھ دیر میں تم سنو گے کہ اس نابکار پنڈت کی شاندار حویلی کا کیا حشر ہوا۔

شاہد میاں تم پر خدا کی رحمتیں ہوں خدا کے لئے تم ان باتوں سے پرہیز کرو اکبر نے مجھے نصیحت کرتے ہوئے کہا اس طور پر دوسروں سے انتقام لینا اور نقصان پہنچانا تمہارے شایانِ شان نہیں جو کچھ اور نثار ناتھ نے میرے ساتھ کیا ہے اس کا فیصلہ خدا پر چھوڑ دو اس کی لالچی بے آواز ہوتی ہے۔

نہیں اکبر ان نصائح سے میں تنگ آچکا ہوں اب اس کمینہ صفت شخص کو بتانا ہی ہو گا کہ دل آزاری کی سزا کیا ہوتی ہے بزرگوں کی شان میں گستاخانہ کلمے استعمال کرنے کا نتیجہ کیا ہوتا ہے میں اگر چاہتا تو وہ شیطانِ پنڈت مع راشد حسین اور شمینہ کے اس آگ میں جھسم ہو سکتا

غلامِ رُوحیں

تھا لیکن میں نے انہیں ایک اور موقع دیا ہے میرا خیال ہے یہ بہت ہے انہیں یقیناً عبرت ہوگی۔

شاید میاں۔ بڑے میاں صاحب کی دعاؤں سے تم نے بہت کچھ پالیا ہے میں جانتا ہوں کہ تمہارے پاس موٹلوں کی ایک پوری فوج موجود ہے تم جسے چاہو نقصان پہنچا سکتے ہو مگر ان باتوں سے اول تو تمہاری بزرگی پر حرف آئے گا پھر تمہاری عقیدت مند بھی تم سے کترانے لگیں گے۔

ممکن ہے تمہارا اندازہ درست ہو مگر اب ان باتوں کو سوچنے سمجھنے کا وقت گزر چکا ہے میں نے بڑی سنجیدگی سے جواب دیا۔ میں مانے لیتا ہوں شاید میاں لیکن پولیس افسران کو تم کس طرح مطمئن کر سکو گے؟ وہ تمہارے خلاف سخت کارروائی بھی کر سکتے ہیں۔ پولیس میں نے قدرے نفرت سے کہا ہاں وہ میرے خلاف بہت کچھ

کر سکتے ہیں لیکن یاد رکھو اگر انہوں نے زیادتی سے کام لیا تو مجھے انہیں کوئی معقول سبق دینا پڑے گا میرا خدا اس بات کا شاہد ہے کہ میں نے ابھی تک کسی کو جانی نقصان نہیں پہنچایا میرا کوئی عمل ایسا نہیں جس میں میری کسی ذاتی غرض کو دخل ہو۔

ابھی میرے اور اکبر کے درمیان گفتگو کا سلسلہ جاری تھا کہ وہی ایس پی غصے سے بھرا ہوا اندر داخل ہوا اور مجھے قہر آلود نظروں سے دیکھنے لگا اس کے چہرے سے ظاہر ہو رہا تھا کہ اس وقت وہ بڑے تذبذب کی حالت میں ہے میں مطمئن انداز میں بیٹھا رہا کچھ توقف کے بعد وہ مجھے مخاطب کر کے بولا۔

کیا تمہیں اس بات کا علم ہے کہ کسی نے پنڈت اونکار ناتھ جی کی حویلی کو آگ لگا دی ہے؟

میں نے مسکراتے ہوئے طنزاً جواب دیا جب تم نے مجھے یہاں نظر بند

کیا ہے تو بھلا مجھے کیسے معلوم ہو سکتا ہے کہ بابر کیا ہو رہا ہے۔
 تم مجھے بیوقوف نہیں بنا سکتے مسٹر شاہد۔ ایس پی ماتھر نے کچی گولیاں
 نہیں کھیلی ہیں میں خوب سمجھتا ہوں کہ پنڈت جی کی حویلی میں
 آتشزدگی کیوں کر ہوئی اس میں بھی تمہارے کسی سیوک کا ہاتھ ضرور
 شامل ہے ایس پی کے لہجے میں گھن گرج ضرور تھی لیکن میں محسوس کر
 رہا تھا کہ وہ مجھ سے کچھ مرعوب بھی ہے چنانچہ میں نے مسکرا کر جواب
 دیا۔

ماتھر جی تم مجھ سے کچھ پوچھنے کے بجائے اپنے پنڈت اور نکار ناتھ سے
 کیوں نہیں دریافت کرتے کہ یہ حرکت کس نے کی ہے ہو سکتا ہے وہ
 اپنے کالے علم کے ذریعے تمہیں حقیقت سے آگاہ کر دے۔
 مسٹر شاہد تم زیادتی کر رہے ہو تم ہمارے پنڈت اور پجاریوں پر کیچڑ
 نہیں اچھال سکتے تمہیں اس حرکت پر پکچھتانا ہو گا۔

میرا ایمان ہے ماتھر جی کہ خداوند کریم کو جو منظور ہوتا ہے وہ ضرور پورا ہو کر رہتا ہے میں نے ایس پی کی بوکھلاہٹ سے قدرے لطف اندوز ہوتے ہوئے کہا انسان کی کیا مجال کہ وہ قانون قدرت میں رخنہ اندازی کر سکے۔

بکو اس بند کرو ملا۔ ماتھر آپے سے باہر ہو کر بولا میں تمہیں حوالات میں بند کر کے سرِ وا بھی سکتا ہوں۔

ماتھر کے منہ سے بے ہودہ کلمات سن کر مجھے غصہ آ گیا۔

میں نے زبان بندی کا عمل پڑھ کر اس کی جانب دم کیا تو وہ بولتے بولتے یک لخت خاموش ہو گیا اس کی حالت مضحکہ خیز ہو گئی اس کے ہونٹ بل رہے تھے لیکن آواز نہ آ رہی تھی دوسرے ہی لمحہ وہ خود بخود نظر آنے لگا اس کی آنکھوں سے بے بسی جھانک رہی تھی اس نے واپس جانے کے ارادے سے گھومنے کی کوشش کی لیکن اس کے قدم جیسے

زمین سے جکڑ کر رہ گئے تھے اس کیفیت نے اس کی رہی سہی عقل بھی
 خبط کر دی اس نے گھبرائے ہوئے انداز میں ان دو سپاہیوں کو کمرے
 سے باہر جانے کا اشارہ کیا جو اس کے ساتھ آئے تھے اور اس کے
 پیچھے ہاتھ باندھے کھڑے تھے سپاہی باہر نکل گئے تو اس نے میری
 طرف رحم طلب نظروں سے دیکھا اور ہاتھ جوڑ دیئے ماتھر سے میری
 کوئی دشمنی نہیں تھی میں اسے صرف اس کی بدکلامی پر تھوڑی سی سرزنش
 کرنا چاہتا تھا چنانچہ جب اس نے میرے سامنے ہاتھ جوڑے تو میں
 نے بڑی نرمی سے کہا۔

جاؤ ماتھر جی آئندہ اس بات کا دھیان رکھنا کہ اللہ والوں کو چھیڑنا اور
 ان سے بدکلامی کرنے کا انجام اچھا نہیں ہوتا تمہاری لئے اتنی ہی
 نصیحت کافی ہے۔

میرا یہ کہنا تھا کہ ماتھر کی قوت گویائی دوبارہ واپس آگئی اس نے سبے

ہوئے لہجے میں بوکھلا کر میرا شکر یہ ادا کیا پھر ا لئے قدموں دروازے سے باہر نکل گیا اکبر ابھی تک پیدا ہونے والی صورت حال سے بڑا متاثر نظر آ رہا تھا میں نے اکبر کو سمجھاتے ہوئے کہا۔
تم پریشان مت ہو اکبر اب ماقہر جی دوبارہ میرے خلاف ایک لفظ کہنے کی ہمت نہیں کریں گے۔

اکبر نے اثبات میں گردن کو جنبش دی پھر برابر والے کمرے میں چلا گیا میں کمر سیدھی کرنے کی غرض سے اسی کوٹ پر نیم دراز ہو گیا جس پر میں نے رات گزار رہی تھی میرا ذہن پنڈت اونکار ناتھ میں الجھا ہوا تھا میری خواہش تھی کہ وہ اپنی حماقتوں کو محسوس کرے اور میرے پاس آ کر غلطیوں اور غلط فہمیوں کا اعتراف کرے اسی وجہ سے میں نے ابھی تک اسے کچھ طرح دے رکھی تھی البتہ راشد حسین اور ثمنینہ کے لئے میرے دل میں رعایت کی کوئی گنجائش نہیں تھی مگر مجھے رشیدہ کی واپسی

کا انتظار تھا میں چاہتا تھا کہ ان پر مصائب کا سلسلہ اتنا ہی طویل ہو جتنا اس خاندان کی وجہ سے مجھ پر ہوا تھا میں لاکھ کوشش کے باوجود بیرسٹر راشد حسین کے مظالم کو نہ بھلا سکا تھا مجھے اکبر کا خیال بھی تھا میری ہی وجہ سے بے چارہ راندہ درگاہ ہوا تھا میں چاہتا تھا کہ اس کی آسودہ حالی کے لئے بھی کچھ کروں۔

ابھی مجھے نیم دراز ہوئے زیادہ دیر نہ گزری تھی کہ اپانک ابوالحسن جن میرے سامنے نمودار ہوئے ان کے چہرے پر مجھے الجھن اور پریشانی کے تاثرات نظر آئے تو میں نے دریافت کیا۔

کیا بات ہے ابوالحسن آپ مجھے خلاف توقع آزدہ خاطر نظر آتے ہیں میاں صاحب ابوالحسن نے عجز سے کہنا شروع کیا میں ایک بار پھر آپ کی خدمت میں یہ درخواست کرنے حاضر ہوا ہوں کہ آپ پہاڑی پر چل کر رشد و ہدایت اور فیض عام کا سلسلہ جاری کریں اور

اپنے خادموں کو متوقع دیں کہ وہ آپ کے کسی کام آسکیں ابوالحسن نے
 بڑی لجاجت سے کہا صرف آپ کے اشارے کی دیر ہے میاں
 صاحب میرے قبیلے کے ہزاروں افراد آپ کے دشمنوں کو منہوں میں
 صفحہ ہستی سے حرف غلط کی طرح مٹا دیں گے۔

میں آپ کا شکر گزار ہوں ابوالحسن کہ آپ اور آپ کے قبیلے کے
 احباب مجھے اتنی قدر و منزلت کی نگاہ سے دیکھتے ہیں آپ میرے عزیز
 ہیں آپ نے قدم قدم پر میری رہبری کی ہے لیکن میں نے بار بار آپ
 سے گزارش کی ہے کہ ان معاملوں میں آپ نہ اٹھئے مجھے اعتراف ہے
 کہ میں اس معاملے میں اپنے نفس کو قابو میں نہیں رکھ سکا مجھے اپنی
 شکست تسلیم ہے لیکن ابوالحسن یقین کیجئے یہ سب میں اس بابرکت
 پہاڑی کے آبرو کے لئے کر رہا ہوں اور اس لئے بھی کہ میں کامل
 سکون سے آئندہ اپنے مشاغل دینی میں مصروف رہ سکوں۔

غلامِ رُوحیں

باہر ایک ہنگامہ برپا ہے میاں صاحب ابوالحسن تیزی سے بولے آپ کے عقیدت مندوں نے آپ کی عدم موجودگی کو مختلف اور عجیب معانی پہنانے شروع کر دیئے ہیں۔

یہ آپ نے کیا کہا ابوالحسن؟ میں چونک کر سیدھا ہوتے ہوئے بولا مجھے بتائیے ابوالحسن کہ میرے عقیدت مندوں نے میرے بارے میں کیا خیال رکھا ہے یہ کس قسم کی چیمگونیوں پر ہے۔

لوگوں کا خیال ہے کہ آپ نے خداخواستہ پولیس سے متاثر ہو کر پہاڑی چھوڑ دی ہے ابوالحسن نے ڈرتے ڈرتے کہا کچھ لوگوں کو یہ باور کرانے کی کوشش کی گئی ہے کہ آپ ہی کے حکم پر شمشیر علی نے پولیس انسپلر پر حملہ کیا تھا بعض افراد نے دشمنوں کے بہکائے میں آ کر آپ پر بے بنیاد اور گھناؤنے الزامات تراشنے بھی شروع کر دیئے ہیں اللہ اکبر، اللہ اکبر، میں نے حیرت سے کہا ابوالحسن کیا میرے عقیدت

مند میری گزشتہ خدمات بھول گئے؟ کیا انہیں یہ یاد نہیں رہا کہ میاں صاحب نے اپنی جانشینی کی سعادت مجھے سوچی تھی؟ کیا میں نے اس سلسلے میں کبھی کوئی کوتاہی کی؟ خیر میں نے خود کو سمجھاتے ہوئے کہا کہنے دو اگر وہ کچھ کہتے ہیں اللہ بڑا ہے اسے جو منظور ہوگا..... وہی ہوگا۔.....

میں ہاتھ باندھ کر عرض کرتا ہوں میاں صاحب کہ آپ اپنے حجرے میں واپس چلیں ساری باتیں از خود ختم ہو جائیں گی آپ کے حریف راہِ راست پر آجائیں گے اور عقیدت مندوں کے شبہات بھی دور ہو جائیں گے۔

نہیں ابوالحسن نہیں اب یہ ناممکن ہے میں نے اٹھ کر ہاتھ ملتے ہوئے کہا یہ میرا دل دیکھو کیا تمہیں اس میں برائیاں نظر آتی ہیں؟ خدا شاہد ہے ابوالحسن میں نے بلاوجہ کسی کو پریشان کرنے کی کوشش نہیں کی اس

لئے مجھے کسی بات کا خوف نہیں میرے عقیدت مند جو کہتے ہیں انہیں کہنے دو میں دعا کروں گا کہ خدا ان کو سیاہ سفید کا فرق سمجھنے کی توفیق عطا کرے۔

ابوالحسن نے مجھے سمجھانے اور پہاڑی پرواپس جانے کے لئے بہتر سے ہاتھ پاؤں مارے لیکن میں اپنی جگہ اٹل رہا اس نے میرے دشمنوں سے نپٹنے کے لئے مجھ سے اجازت چاہی لیکن میں نے منع کر دیا ابوالحسن مایوس ہو کر واپس چلے گئے تو میں نے سکون قلب کی خاطر میاں صاحب کاوی دیت کیا ہوا وظیفہ پڑھنا شروع کر دیا میں خود کو مزید مشتعل نہیں کرنا چاہتا تھا مبادا کہ اشتعال کی حالت میں مجھ سے کوئی ایسی حرکت سرزد ہو جاتی جو خدا کے حضور ناگوار گزرتی میرے وظیفے کا ورد ابھی جاری تھا کہ اکبر ناشتہ لے کر آگیا میں نے وظیفہ ختم کر کے ناشتہ کیا ناشتہ کے دوران اکبر نے میرے استفسار پر بتایا کہ

ماٹھر نے ان پولیس والوں کو واپس بلا لیا ہے جو میری نگرانی پر مامور
کئے گئے تھے۔

ظہر اور عصر کی نماز میں نے اکبر کے دفتر میں ہی ادا کی مغرب کی نماز
کے بعد میں باہر جانے کا قصد کر رہا تھا کہ ڈی ایس پی ظفر علی آ گئے
انہوں نے مجھے بڑے ادب سے سلام کیا میں نے آنے کی وجہ
دریافت کی تو بولے۔

میاں صاحب میں آپ کو شہر کی حالت سے باخبر کرنے کی غرض سے
حاضر ہوا ہوں۔

ظفر علی میاں میں جانتا ہوں کہ باہر کیا ہو رہا ہے لیکن ان باتوں سے
میرا کوئی سروکار نہیں رہا پنڈت اوٹکارنا تھا کہ مسئلہ تو میں تم کو بلا خوف و
خطر بتاتا ہوں کہ اس کی حویلی میرے موکلوں نے جلائی تھی لیکن
پولیس میرے خلاف کوئی فرد جرم عائد نہیں کر سکتی جس وقت حویلی جلی

تھی اس وقت تمہارے ایس پی ماتھر جی کے سپاہی میری نگرانی کے لئے موجود تھے وہ اس بات کی شہادت دیں گے کہ میں ایک لمحے کے لئے بھی باہر نہیں گیا۔

آپ کا کہنا بجا ہے میاں صاحب لیکن میں اس وقت ایک خاص درخواست لے کر آپ کے پاس حاضر ہوا ہوں ظفر علی نے دبی زبان میں کہا اگر آپ کچھ دنوں کے لئے پہاڑی پرواپس چلے جائیں تو شہر کے حالات سدھر سکتے ہیں رہا پنڈت اونکار ناتھ کا مسئلہ تو میں آپ کو ایک سچے عقیدت مند کی حیثیت سے یقین دلاتا ہوں کہ میں اس کے خلاف کارروائی کرنے میں کوئی کسر نہیں اٹھا رکھوں گا۔

میں خدا کے سوا کسی کا پابند نہیں ہوں ظفر علی میاں میں نے چڑ کر کہا شہر میں پھیلی ہوئی کشیدگی کو دور کرنا پولیس کا کام ہے یقین رکھو میں تم لوگوں کے معاملات میں کوئی مداخلت نہیں کروں گا۔

ظفر علی بھی مایوس ہو کر واپس چلے گئے۔ تو میں نے اس کشیدہ اور
 ناگفتہ صورت حال کا از سر نو جائزہ لیا پولیس کے دباؤ میں آکر اپنے
 تمام اقدام واپس لینے کا مطلب تھا کہ پولیس مسلمانوں کے معاملے
 میں ہمیشہ یہ دتیرہ اختیار کرتی میں سوچنے لگا وہ صبح مجھ سے اجازت
 لے کر دوسرے کمرے میں گیا تھا لیکن ابھی تک واپس نہیں آیا دو پہر کا
 کھانا اس کے ایک چپڑا سی نے مجھے کھلایا تھا اکبر کی عدم موجودگی سے
 میرا ہاتھ ٹھنکا میں نے اٹھ کر دوسرے کمرے میں جھانکا تو وہاں کوئی
 موجود نہ تھا دفتر بند پڑا تھا اکبر کہاں جاسکتا ہے؟
 میں نے سوچا پھر میرے ذہن میں مختلف شبہات سر ابھارنے لگے
 جوں جوں وقت گزرتا گا میری بے چینی اور الجھن میں اضافہ ہوتا گیا
 عشا کا وقت آیا تو میں نے اضطراب کے عالم میں نماز ادا کی چپڑا سی
 کے ذریعے میں نے روحوں کو بلانے کے لئے مختلف قسم کے لوازم

غلامِ رُوحیں

آگ اور خوشبو منگوائی اور پھر الماس کی روح کو طلب کرنے والا وظیفہ شروع کر دیا الماس کی روح جلد ہی میری طلبی پر حاضر ہو گئی میں نے اس سے اکبر کے بارے میں دریافت کیا تو وہ باادب بولی۔
اے نیک بزرگ آپ کے دوست کو اونکارنا تھ کے کالے علم کے بیروں نے اغوا کر لیا ہے۔

الماس۔ اسکا نام میرے ہونٹوں سے نکل نہیں رہا تھا مجھے بتاؤ کہ اکبر اس وقت کہاں ہے اور وہ مردود اونکارنا تھ پنڈت مجھے کہاں مل سکتا ہے۔؟

اونکارنا تھ بیرسٹر راشد حسین اور شمینہ کو ساتھ لے کر ایک مقامی مندر میں مقیم ہے جہاں پولیس کا کڑا سپرہ لگا ہوا ہے پجاریوں کو بھی مندر میں جانے کی اجازت نہیں مل رہی۔

الماس اتنا کہہ کر خاموش ہو گئی تو میں اس پر اور مشتعل ہو گیا اس کا

جواب اذہورا تھا میں نے اسے شدید غصے کی حالت میں مخاطب کر کے کہا۔

الماس تم نے اکبر کے بارے میں مجھے یہ نہیں بتایا کہ وہ کس مقام پر قید کیا گیا ہے یہ تم غیر واضح جوابات کیوں دے رہی ہو مجھے حالات سے پوری طرح باخبر کرو۔

حضرت میں آپ کی تابع ہوں، الماس نے یہ کہہ کر سر جھکایا۔ میں نے خود کو سنبھالا اور اس سے کہا الماس جاؤ اور اکبر کو رہا کر کے میرے پاس حاضر کرو۔

الماس نے نظریں نیچی کر کے کہا اے عالی مرتبہ بزرگ میں آپ کے احکام کی تابع ہوں لیکن اکبر کی رہائی کے سلسلے میں معذور ہوں۔
وجہ۔؟ الماس وجہ؟

اے بزرگ اونکارنا تھا کالے علم اور سفلی جیسے ناپاک علم میں دور دور

غلامِ رُوحیں

تک مشہور ہے اس نے اپنی دیوٹی دیوتاؤں سے پرارتھنا کی ہے کہ وہ اس کی سہائتا کریں گالی نے اس کی درخواست قبول کر لی ہے اور اب۔

میں ان بے ہودہ تفصیلات میں نہیں جانا چاہتا الماس مجھے اکبر کا پتا درکار ہے۔

میں معذور ہوں حضرت جہاں کالے علم کے ناپاک بیرہوں اس علاقے میں میرا گزرنا ناممکن ہے میں خود کو آلودہ نہیں کرنا چاہتی۔ الماس نے نظریں جھکا کر اپنی مجبوری کا اظہار کیا تو میں غصے سے لرز نے لگا چٹانچہ میں نے اسے غضب ناک نظروں سے گھورتے ہوئے کہا۔

اے الماس کیا میں یہ سمجھو کہ تم نے میرے احکام سے انکار کی جرات کی ہے؟ کیا تمہیں نہیں معلوم کہ پہاڑی سے نیچے آنے میں میرا

مقصد کیا ہے کیا تم نہیں جانتیں کہ انکار کرنے کے بعد تم کس سزا کی مستوجب ہو رہی ہو؟ جاؤ تم نے میرے حکم سے انکار کی جرات کیسے کی؟ میں تمہیں حکم دیتا ہوں کہ تم اس علاقے میں جاؤ جہاں اکبر موجود ہے میرے دوست کی بازیابی کا کام نہیں سرانجام دینا ہوگا انکار کا لفظ اب تمہاری زبان پر نہیں آنا چاہیے۔

الماس نے سہمی ہوئی نظروں سے میری سمت دیکھا پھر خاموشی سے گردن جھکالی میں کچھ دیر تک اس کے جواب کا انتظار کرتا رہا لیکن جب الماس نے کوئی کلام نہ کیا تو میں نے اسی لہجے میں مخاطب کیا۔
الماس میں تمہارے جواب کا منتظر ہوں۔

اے نیک بزرگ میں اکبر کی بازیابی کے سلسلے میں مجبور اور بے بس ہوں۔

تم گستاخی کر رہی ہو میں تمہیں اس کی سزا ضرور دوں گا کیا تم نے ان

طوطوں کو نہیں دیکھا جو میرے حجرے میں موجود ہیں؟
 نہیں، نہیں بزرگ میں معافی چاہتی ہوں لیکن میں مجبور ہوں۔
 میں نے اس کی بات نہیں سنی اور طیش میں آ کر ایک عمل پڑھا الماس کی
 روح ایک لمحے میں غائب ہو گئی مجھے یقین تھا کہ وہ جلد ہی میرے
 پاس کسی اور صورت میں اپنی گستاخی کی معافی مانگنے آئے گی اس وقت
 میرا عالم عجیب تھا کوئی بات سمجھ میں نہیں آتی تھی میرے حواس معطل
 ہو چکے تھے اور میں ایک بزرگ سے ایک عام شخص بن گیا تھا مجھے اکبر
 کے اغوانے چڑچڑا کر دیا تھا میں غصے میں پھنکا جا رہا تھا کچھ دیر تک
 میں اسی کیفیت سے دو چار رہا پھر میں نے ایک اور وظیفہ پڑھا اور اس
 مندر کو نذر آتش کر دیا جہاں اونکارنا تھا راشد حسین اور شمینہ کے ساتھ
 چھپا ہوا تھا اس کے بعد میں نے کشف کیا تو درمیانی رکاوٹیں چھٹ
 گئیں میری نظریں جلے ہوئے مندر پر تھیں لیکن مجھے یہ دیکھ کر سخت

تعجب ہوا کہ اونکارنا تھ اس بار بھی راشد حسین اور شہینہ کو ساتھ لے کر مندر سے نکل گیا تھا راشد حسین بری طرح بوکھلایا ہوا تھا اس نے خوف زدہ لہجے میں اونکارنا تھ کو مخاطب کرتے ہوئے کہا تھا۔

پنڈت جی بھگوان کے لئے اس شاہد علی کے لئے کچھ کرو ورنہ ہم کب تک آگ کے شعلوں سے یوں جان بچاتے پھریں گے۔

دھیرج! راشد حسین دھیرج۔ اونکارنا تھ نے غصے سے تلملا کر جواب دیا میں دیکھوں گا کہ وہ مجھ پر کتنے وار اور کر سکتا ہے میرے پیرا سے بہت جلد موت کے گھاٹ اتار دیں گے یہ بچوں کا کھیل جلد ہی ختم ہو جائے گا۔

اونکارنا تھ اور راشد حسین مندر کے باہر کھڑے ان باتوں میں مصروف تھے کہ میں نے دیکھا ہندو اور مسلم کے دو گروہ نمودار ہو کر آپس میں برسرِ پیکار ہو گئے ہندوؤں کا خیال تھا کہ مقدس مہارت کو

مسلمانوں نے آگ لگائی ہے لہذا کشیدگی کا پیدا ہونا لازم تھا میرے دیکھتے ہی دیکھتے دونوں گروہ جنگی درندوں کی طرح ایک دوسرے پر ٹوٹ پڑے کئی خنجر مختلف سمت سے لہرائے اور متعدد بے گناہ افراد خون میں نہا کر لوٹ پوٹ ہو گئے اس صورت حال کو دیکھ کر میں چونکا میں نے آنکھیں کھول دیں میرے ذہن میں اب بھی زخمیوں کی چیخ پکار گونج رہی تھی میں محسوس کر رہا تھا کہ مرنے والوں کا خون میری گردن پر ہے لیکن میں مجبور تھا اکبر کے اغوا کی واردات نے مجھے دیوانگی کی سرحدوں پر اکھڑا کیا تھا میں یہ بتانا بھول گیا کہ میں نے اکبر کی حالت اور اس کی قید کے مقام کے تعین کے لئے بھی کشف کرنے کی کوشش کی لیکن میں کامیاب نہ ہو سکا یہی وجہ تھی کہ میں ہوش و حواس کھو بیٹھا میں نے مندر کو نذر آتش کر دیا اور اس کے نتیجے میں یہ ہولناک فساد واقع ہوا حالات تیزی سے بگڑ رہے تھے اور میرے

پاس اس کے سوا کوئی چارہ نہ تھا کہ میں انتہا پسندانہ اقدام کروں۔
میں اسی شش و پنج میں اٹھ کر کمرے میں پہننے لگا میں ہر قیمت پر اکبر کو
اونکارنا تھا کہ بیروں کے چنگل سے بچانا چاہتا تھا ابھی میں اپنے
اگلے اقدام کے بارے میں سوچ ہی رہا تھا کہ معا میری نظر در شہوار
پر پڑی جو میری نظروں کے سامنے موجود تھی اس کے معصوم چہرے پر
ان گنت سوال تھے اس وقت در شہوار کو اپنے قریب دیکھ کر نہ جانے
کیوں مجھے تقویت محسوس ہوئی میں نے اسے مخاطب کر کے کہا۔

دری تم! تم یہاں کیسے آ گئیں۔؟

میں کبھی نہ آتی لیکن آپ کے اضطراب نے مجھے یہاں آنے پر مجبور کر
دیا میں آپ کا اس کیفیت میں تنہا نہیں چھوڑنا چاہتی آپ کو اس وقت
میری ضرورت ہے۔

میں نے یہاں آنے کے لئے بابا جان اور قبیلے والوں کی ناراضی بھی

گوارا کر لی۔

میں سمجھا نہیں دری۔ میں نے تعجب سے پوچھا کیا ابوالحسن نے تمہیں میرے پاس آنے سے منع کیا تھا۔؟

ہاں۔ درشہوار نے رندھی ہوئی آواز میں کہا بابا جان اور قبیلے والے آپ کی بے حد عزت کرتے ہیں لیکن۔

لیکن کیا دری خدا کے لئے مجھے بتاؤ کہ ابوالحسن اور میرے رفیق اجنبہ کس بات پر ناراض ہیں؟ میں نے درشہوار کو جملہ نامکمل چھوڑتے ہوئے دیکھ کر بے چینی سے دریافت کیا۔

بابا جان اور قبیلے والوں کا خیال ہے کہ آپ ان راستوں سے بھٹک گئے ہیں جن پر میاں صاحب نے آپ کو چلنے کی تلقین کی تھی درشہوار نے دلی زبان میں جواب دیا تو میں تڑپ اٹھا میں نے کہا۔

دری اکبر کے انخوانے مجھے جارحانہ اقدام کے لئے مجبور کر دیا تھا میں

جانتا ہوں کہ میری وجہ سے بے گناہ انسان کا خون ہوا ہے لیکن میں
مجبور تھا درمی اکبر میری وجہ سے حادثات کا شکار ہوا ہے میں اس کی مدد
سے منہ کیسے موڑ لوں؟ تم میری رہنمائی کرو درمی۔

میں جانتی ہوں کہ اس وقت آپ کے دل کی کیا حالت ہے در شہوار
نے میرے قریب آتے ہوئے بولی پھر میرا ہاتھ اپنے ہاتھ میں لے کر
بڑی اپنائیت سے بولی میں آپ کے ساتھ ہوں مجھے ہر حال میں آپ
کی رفاقت عزیز ہے مجھے بتائیے کہ آپ مجھ سے کیا کام لینا چاہتے
ہیں درمی کی جان بھی نذر ہے۔

مجھے یقین ہے درمی مجھے یقین ہے۔ میں نے در شہوار کے ہاتھ کو جوش
سے تھامتے ہوئے کہا درمی میں اکبر کی بازیابی کے لئے بے چین ہوں
میں نے روح الماس سے مدد چاہی لیکن اس نے اپنی معذوری کا
اظہار کر دیا چنانچہ میں غصے کی حالت میں بھڑک اٹھا خدا مجھے معاف

کرے پھر میں نے اسے پوری تفصیل کے ساتھ صورت حال سے آگاہ کیا۔

آپ میری مائیں گے در شہوار نے بے پناہ لگاؤ سے کہا۔
 درمی یہ تم کیا کہہ رہی ہو میں نے کب کسی کی بات نہیں مانی ہے لیکن
 پے در پے حادثات نے مجھے یہاں آنے پر مجبور کیا ہے تم سمجھتی کیوں
 نہیں کہ آخر کار میرے اس اقدام کے اچھے نتائج برآمد ہوں گے۔
 مجھے معلوم ہے لیکن آپ مان لیجئے کہ آپ کو میری رفاقت کی ضرورت
 ہے در شہوار نے اعتماد سے کہا۔

میں اسی لئے آئی ہوں اب آپ خاموش رہیں آپ کی فضیلت اپنی
 جگہ ہے تاہم بعض معاملوں میں آپ کا ہاتھ ڈالنا مناسب نہیں یہ کام آپ
 اپنے رفقاء کے اوپر چھوڑ دیجئے وہ بھی تو آپ کے ساتھ آپ کے بلند
 مرتبے کے سبب سے ہیں۔

دوری تم بہت ذہین اور معاملہ فہم دوشیزہ ہو ہاں میں اپنے عزیز دوست کی بازیابی کے سلسلے میں تمہاری معاونت چاہتا ہوں فی الحال یہ معلوم کرنا ہے کہ اونکار ناتھ کے بیروں نے اسے کہاں مقید کیا ہے باقی کام میں خود کمر لوں گا۔

درشہوار نے جواب میں تامل کا مظاہرہ کیا تو میں نے بڑی بے چینی سے کہا۔

دوری تم کیا سوچ رہی ہو۔؟

درشہوار نے اپنے خیالوں سے چونکتے ہوئے کہا میری حقیقت اس ہوا کے مانند ہے جس کا گزر ہر جگہ ممکن ہے میں اکبر حسین کو یقیناً تلاش کر لوں گی لیکن۔

لیکن کیا۔ میں نے تیزی سے پوچھا۔

سنئے اگر آپ نے اپنے دوست کی بازیابی میں جلد بازی سے کام لیا تو

حالات آپ کے حق میں اور خراب ہو جائیں گے اونکارنا تھ کے
 چیلوں کی تعداد بہت زیادہ ہے اس کے گر گے فساد پر آمادہ ہیں میری
 درخواست ہے کہ آپ پہلے اونکارنا تھ سے دو بدو بات کریں ہو سکتا
 ہے کہ وہ آپ کی کرامتوں کے کرشمے دیکھ کر متاثر ہو جائے دوسری
 صورت میں، میں حضرت سلیمان کی قسم کھا کر وعدہ کرتی ہوں کہ آپ
 مجھ سے جو کہیں گے وہی ہوگا، درشہوار نے مجھے سمجھایا تو بات میری سمجھ
 میں آگئی میں خود بھی اس بات کو پسند نہیں کرتا تھا کہ میرے اونکارنا تھ
 کے مقابلے میں بے گناہوں کا خون اور بے میں نے سوچ کر کہا۔
 دری اگر تم کہتی ہو تو میں اونکارنا تھ سے دو بدو گفتگو کرنے کو بھی تیار
 ہوں لیکن کیا میرا اور اس کا آمناسا مناسب ہوگا کیا یہ بات قرین
 قیاس نہیں کہ اس نابکار کے گر گے مجھے سامنے دیکھ کر مجھ پر حملہ آور
 ہونے کی کوشش کریں گے یہ بھی تو ممکن ہے کہ وہ مجھے دیکھ کر اپنے

جذبات پر قابو نہ رکھ سکیں اگر ایسا ہوا تو پھر میں بھی ہوش کا دامن کھو بیٹھوں گا۔

آپ ایسے جاسکتے ہیں کہ آپ کو کوئی نہ دیکھے آپ نظر بندی کا عمل پڑھ سکتے ہیں در شہوار نے مجھے آمادہ پا کر جلدی سے بولی۔

میں بھی آپ پر اس طرح سایہ کئے رہوں گی کہ صرف اونکارنا تھ آپ کو دیکھ سکے دوسرے افراد کی آنکھوں پر پردہ پڑا رہے۔

کیا تمہیں اس بات کا علم ہے کہ پنڈت اونکارنا تھ اس وقت کہاں ہے میں نے اس واقعے سے خود کو پوری طرح باخبر رکھا ہے در شہوار نے اپنے مخصوص انداز میں جواب دیا پھر میرا ہاتھ تھام کر باہر کی سمت بڑھنے لگی۔

مرگ عبور کرتے ہی میں ٹھٹھک کر رک گیا پولیس کی تین گاڑیاں اکبر کے آفس کے سامنے پہنچ کر رک گئیں۔ چالیس پچاس پولیس والوں

غلامِ رُوحیں

میں تین چار افسر بھی تھے اور ان کی قیادت ڈی آئی جی کر رہا تھا میں
بگڑے ہوئے تیور سے پلٹا ہی تھا کہ در شہوار نے کہا۔

نہیں آپ کوئی مداخلت نہیں کیجئے گا۔

دری۔ یہ بد بخت لوگ اکبر کے کاروبار کو بھی تہس نہس کر دیں گے میں
نے غصے سے کہا تو در شہوار تیزی سے بولی۔

مجھے معلوم ہے وہ کیوں آئے ہیں یہ یہاں محض آپ کو گرفتار کرنے
آئے ہیں آپ کو موجود نہ پا کر خاموشی سے کسی اور طرف نکل جائیں
گے اکبر حسین یا ان کے کاروبار سے ان کو کوئی سروکار نہیں۔

ایسی صورت میں کیا میرا اس طرح غائب ہو جانا مناسب ہوگا دری یہ
تم کس طرح سوچ رہی ہو؟

میں نے آپ سے کہا تھا نا کہ آپ سب کچھ مجھ پر چھوڑ دیجئے در شہوار
مجھے سمجھاتے ہوئے بولی حالات کا تقاضا یہی ہے کہ آپ صبر و تحمل کو

باتھ سے نہ جانے دیں۔

درشہوار کے کہنے پر میں نے اپنا راہ بدل دیا اور اس کے ساتھ قدم
بڑھانے لگا لوگوں کا جھوم ہمارے دائیں بائیں سے گزر رہا تھا لیکن
کسی نے بھی ہماری طرف توجہ نہ دی تھی اس کی وجہ صرف یہ تھی کہ
درشہوار نے بدستور میرا ہاتھ تھام رکھا تھا وہ ایک عالم و فاضل جن کی
لڑکی تھی ان کے پاس خود بڑی فضیلتیں تھیں میاں صاحب اس پر
خاص شفقت فرماتے تھے میں اس وقت اس کی رہبری میں تھا اور خود
کو کسی قدر پرسکون اور آسودہ محسوس کر رہا تھا میں اس کے قرب دل
نشیں میں محو تھا۔

ہم مختلف سرگروں سے گزرتے رہے مجھے نہیں معلوم تھا کہ درشہوار مجھے
کہاں لئے جا رہی ہے کچھ دیر بعد جب ہم ایک پولیس اسٹیشن کے
سامنے پہنچے تو میں چپ نہ رہ سکا میں نے درشہوار سے دریافت کیا۔

دری ہم کہاں آگئے ہیں۔؟

پنڈت اونکار ناتھ راشد حسین اور شمینہ اس وقت پولیس کے تحفظ میں ہے۔ پولیس نے ان کا بیان لینے کے بعد انہیں اسی تھانے کے ایک کمرے میں جگہ دے رکھی ہے۔

جی چاہتا ہے کہ اس پورے تھانے کو نذر آتش کر دیا جائے تاکہ بانس اور بانسری کا وجود نہ رہے۔

درشہوار مسکرائی مگر یہ اقدام آپ کو زیب نہیں دے گا میں نہیں سمجھتی کہ اونکار ناتھ اور آپ کا کوئی مقابلہ ہے یقیناً کوئی نہیں اگر آپ اونکار ناتھ کو کوئی سزا دینا چاہتے ہیں تو اسے ہوشیار کر کے یہ مرحلہ کیوں نہ کیا جائے آئیے میرے ساتھ میں آپ کو اس کمرے تک لیے چلتی ہوں جہاں اونکار ناتھ موجود ہے۔

میں خاموشی سے درشہوار کے ساتھ آگے بڑھا اور پولیس والوں کے

درمیان سے ہوتا ہوا تھا نے کے اندر داخل ہو گیا جہاں ہر سمت بڑا سخت پہرا تھا میں مختلف کمرؤں سے ہوتا ہوا ایک کمرے میں داخل ہوا تو میرا چہرہ غصے کی شدت سے تمٹما اٹھا میرے سامنے پنڈت اونکار ناتھ تھا جو سینہ تانے کھڑا تھا اس کے سامنے ایس پی ماتھر کچھ کاغذات لئے بیٹھا کسی مسئلے کے حل میں سرگرداں تھا درشہوار نے میرے تیور خراب ہوتے دیکھے تو سرگوشی کی۔

سینے خدا کے لئے آپ پر سکون رہنے کی کوشش کریں ورنہ سب کام خراب ہو جائے گا۔

میں نے درشہوار کی بات کا جواب سر کی معمولی جھنجھٹ سے دیا پھر غصے سے اونکار ناتھ اور ایس پی ماتھر کو گھورنے لگا کمرے میں چند ساعت تک مکمل سکوت رہا پھر اونکار ناتھ ہونٹ چباتا ہوا ماتھر سے بولا۔
مجھے صرف راشد حسین اور شمینہ کی چٹا تھی ماتھر جی ورنہ اب تک میں

اس تماشا باز شخص کا کرم کر چکا ہوتا پرستواب تم نے ان دونوں کی رکھشا کا وچن دیا ہے تو میں آرام کے ساتھ اس کا کرم کر سکوں گا۔

مہاراج میں راشد حسین اور اس کی لڑکی کا پورا پورا ادھیان رکھوں گا لیکن کیا آپ میاں جی سے تنہا۔

ما تھر جی۔ اونکارنا تھہ ایس پی کا جملہ اچک کر غرایا تم نے اس چھو کرے کو میرے سامنے میاں جی کہہ کر میرا پمان کیا ہے کیا تمہیں اپنے سادھو پنڈتوں اور اپنے دھرم پر وشوا اس نہیں رہا۔

ما تھر اونکارنا تھہ کی بات سن کر گڑ بڑا گیا کرسی پر پہلو بدل کر بولا۔
میرا مطلب یہ نہیں تھا مہاراج بلکہ میں یہ کہنا چاہ رہا تھا کہ جب پولیس میں آپ کے بے شمار سیوک موجود ہیں تو پھر آپ کیوں دشمنوں کے منہ لگتے ہیں۔

نہیں ماتھر۔ اونکار ناتھ گرجتے ہوئے بولا شاہد علی نے براہِ راست مجھے نقصان پہنچایا ہے اس کا اپائے میرے سوا کوئی اور نہیں کر سکتا ایک بات اور بھی دھیان میں رکھو شاہد علی کوئی معمولی آدمی نہیں بڑے میاں جی اسے دو چار گرسکھا گئے ہیں جن کے ذریعے وہ چپٹکار دکھاتا رہا ہے لیکن اتنا بھی نہیں کہ وہ بھگوان اور دیوی دیوتاؤں کی طرف سے دیے ہوئے میرے علم کو زیر کر سکے یہ بہت مشکل ہے میں نے اپنے پورے جیون کی پتیا کے بعد کچھ حاصل کیا ہے میں اسے اچھی طرح جانتا ہوں اسے کسی بڑے مقام پر پہنچنے کے لئے ابھی اور پتیا کرنا ہوگی پھر بھی وہ اونکار ناتھ سے آنکھ ملانے کی جرات نہ کر سکے گا۔

جیسی آپ کی مرضی مہاراج ماتھر نے مجبور ہو کر جواب دیا پھر اس نے اٹھ کر بڑے ادب سے اس مردم آزار پنڈت کو پر نام کیا اور اس کا آشیر وادے کر کمرے سے نکل گیا۔

ماں کے جانے کے بعد اونکار ناتھ کچھ دیر تک کمرے میں بے چینی سے ادھر ادھر گھومتا رہا پھر وہ ایک کرسی پر براجمان ہو گیا اس کی نظروں میں تشویش اور الجھن کے تاثرات عیاں تھے میں اس کے بالکل سامنے کھڑا تھا لیکن وہ مجھے دیکھنے سے قاصر تھا پھر جیسے ہی در شہوار نے میرا ہاتھ چھوڑا اونکار ناتھ نے مجھے دیکھ لیا وہ اس طرح اچھل کر کھڑا ہوا جیسے کسی زہریلے بچھو نے اسے ڈنک مار دیا ہو وہ حیرت زدہ نظروں سے مجھے دیکھنے لگا میں نے اس کی حیرتوں سے فائدہ اٹھاتے ہوئے کہا۔

گھبرا گئے ہیں اونکار ناتھ جی۔ مجھے معلوم ہے کہ آپ اس وقت یہاں میری آمد پر یقیناً ششدر ہوں گے لیکن اگر آپ نے اس متبرک پہاڑی کی عظمت و حرمت کو محسوس کر لیا ہوتا تو شاید آپ کی یہ حالت نہ ہوتی۔

سامنے کھڑے باتیں کر رہے ہو اونکارِ ناتھ کا لہجہ تضحیک آمیز تھا میں تم جیسے نادانوں پر توجہ نہیں دیتا لیکن بچہ اگر بگڑ جائے تو اسے سیدھا کرنا ضروری ہوتا ہے۔

تم بڑی غلط فہمیوں کا شکار ہو پنڈت جی۔ میں نے اونکارِ ناتھ کو گھورتے ہوئے کہا میں تم سے پھر درخواست کرتا ہوں اسے آخری موقع سمجھو اگر سدھر سکو تو ٹھیک ہے ورنہ کیا ہو سکتا ہے یہ تم نہیں جانتے اپنے بارے میں تمہارا کیا خیال ہے کیا تمہیں وشواس ہے کہ تم یہاں سے زندہ بچ کر جا سکو گے۔

مومن موت سے کبھی نہیں ڈرتا اونکارِ ناتھ۔ لیکن مجھے یقین ہے کہ میری موت کم از کم تمہارے جیسے پاپی کے ہاتھوں کبھی نہ ہوگی میں نے اس بار سرد لہجے میں کہا البتہ میں یہ ضرور سوچ رہا ہوں کہ کہیں تمہاری گستاخی اور چرب زبانی مجھے تمہیں کچھ سمجھانے پر مجبور نہ کر

دے۔

اچھا تم بہت بڑھ کر باتیں کر رہے ہو شاید علی۔

اونکارنا تمھیں یورپی پر بل ڈال کر بولا کیا دنیا سے تمہارا دل بالکل ہی

اچاٹ ہو گیا ہے چھو لے میاں صاحب۔

مہمل باتوں میں وقت مت ضائع کرو اونکارنا تمھیں نے فیصلہ کن

لہجے میں کہا میں تم سے صرف یہ کہنے آیا ہوں کہ اکبر کو میرے حوالے کر

دواور مجھ سے وعدہ کرو کہ آئندہ تم کبھی میرے معاملات میں دخل

انداز ہونے کی کوشش نہیں کرو گے۔

اگر میں تمہاری باتیں ماننے سے انکار کر دوں تو؟

اونکارنا تمھیں نے مسکراتے ہوئے کہا تو مجھے غصہ آ گیا قریب تھا کہ میں

اس پر کوئی وار کر بیٹھتا کہ درشہوار نے جو میرے ساتھ ہی موجود تھی

جلدی سے کہا۔

نہیں۔ نہیں خدا کے لئے صبر سے کام لیجئے اس تھانے پر کچھ مسلمان
افسر بھی تعینات ہیں اگر آپ نے اونکارنا تھ کے ساتھ کچھ کیا تو اس کا
الزام ان بے چاروں پر عائد کیا جائے گا حالات قابو میں آنے کے
بجائے اور خطرناک صورت اختیار کر لیں گے پولیس کے درمیان بھی
فرقہ وارانہ فساد شروع ہو جائے گا۔

در شہوار کے مشورے نے میرے غصے کو نرم کر دیا میں نے خون کا
گھونٹ پیتے ہوئے کہا۔

سنو اونکارنا تھ میں اس وقت یہاں سے جا رہا ہوں لیکن تمہیں اتنا باور
کرنا ضروری سمجھتا ہوں کہ اب پہاڑی والے امیاں صاحب سے کسی
روداداری کی توقع مت رکھنا۔ تم دیکھو گے کہ سکون کا ایک لمحہ تمہارے
لئے کس قدر محال ہو جائے گا۔

مورکھ اس سے کہنے سے پہلے ہی میں تجھے جا کر بھسم کئے دیتا

غلامِ رُوحیں

ہوں اونکارنا تھ نے غصے میں آ کر کہا۔

اونکارنا تھ نے اتنا کہہ کر اپنے گلے میں پڑی ہوئی مالا اتار کر تیزی سے میری طرف پھینکی لیکن ٹھیک اسی وقت درشہوار لپک کر درمیان میں آ گئی اس کے بعد جو کچھ ہوا مجھے اس پر حیرت تھی مالا نے درشہوار کے جسم سے ٹکرا کر بڑی سرعت کے ساتھ اس کے جسم کے گرد زنجیر کی صورت میں پھیلنا شروع کر دیا تھا میرے دیکھتے ہی دیکھتے درشہوار ان زنجیروں میں جکڑ گئی لیکن دوسرے ہی لمحے وہ زنجیریں لوٹ گئیں اونکارنا تھ حیرت بھری نظروں سے اس انجام کو دیکھ رہا تھا درشہوار اسے نظر نہیں آ رہی تھی لیکن زنجیروں کے ٹوٹنے نے اسے ضرور بوکھلا دیا تھا اسے یقیناً اپنے منتر کے اس عجیب و غریب توڑ کی امید نہ تھی۔

میں کچھ کہنے کا ارادہ کر ہی رہا تھا کہ درشہوار نے لپک کر میرا ہاتھ تھام لیا اور بڑی لجاجت سے بولی اس وقت کسی جوابی کاروائی سے کوئی نتیجہ

برآمد نہیں ہوگا۔

درشہوار کا میرا ہاتھ تھا منا تھا کہ میں پھر اونکارنا تھ کی نظروں سے
اوجھل ہو گیا وہ اس بات پر اور بوکھلا اٹھا اور آنکھیں پھاڑ پھاڑ کر ادھر
اُدھر دیکھنا شروع کر دیا میں درشہوار کے مجبور کرنے پر اس کے ساتھ
قدم اٹھاتا تھا نے سے باہر آ گیا جہاں سنگین بردار پولیس والے
تعینات تھے بہت دیر تک میرے اور درشہوار کے درمیان کوئی گفتگو
نہیں ہوئی پھر جب ہم تھانے سے خاصی دور ایک غیر آباد علاقے کی
طرف نکل آئے تو میں نے درشہوار سے کہا۔

دُری تم نے مجھے بڑے سخت امتحان میں مبتلا کیا ہے تم نے مجھے منع کر
کے اچھا نہیں کیا اونکارنا تھ کے طرز عمل پر مجھے اس کی سرزنش ضرور کرنا
چاہیے تھی۔

مجھے اس کا احساس ہے درشہوار نے بڑی اپنائیت سے کہا پھر وہ بڑے

غلامِ رُوحیں

سناجھے ہوئے انداز میں بولی آئی اس وقت آپ میرے ساتھ شہر سے دور ایک ویرانے میں چلے آپ کو سکون کی ضرورت ہے وہاں برسوں سے ایک غیر آباد مسجد آپ کی منتظر ہے وہاں آپ اطمینان سے آئندہ اقدام اور اکبر کی بازیابی کے متعلق سوچ سکتے ہیں۔

اس نے مجھ سے ویرانے میں چلنے کی درخواست کی تو میں نے سوچے سمجھے بغیر آمادگی ظاہر کر دی میں اپنے خیالات میں مستغرق اس کے ہمراہ قدم بڑھاتا رہا میں اب کچھ کھویا ہوا تھا کہ راستے کی دوری اور ماحول سے بالکل بے نیاز تھا در شہوار کے دوبارہ ہنگام ہونے پر جب میں چونکا تو دیکھا کہ اس وقت ایک ویرانے میں ایک بوسیدہ مسجد کے دروازے کے سامنے کھڑا ہوں دور دور تک آبادی کا نام و نشان نہ تھا یہ جگہ مجھے بے حد پسند آئی میں تنہائیوں اور ویرانیوں کا عادی تھا وہاں جا کر میں نے خدا کا نام لیا اور در شہوار کے ساتھ مسجد

کے اندر داخل ہو گیا جہاں ہر سوتار کی مساط تھی معاً اس اندھیرے میں
اجالا پھیلاتو میں نے دیکھا کہ درشہوار ایک طاق کے قریب کھڑی
مومی شمع روشن کر رہی ہے وہ شمع وہاں پہلے سے موجود تھی یا ممکن ہے
درشہوار نے اس کا بندوبست کیا ہو روشنی میں مسجد کا اندرونی حصہ نظر آیا
تو مجھے بڑا تعجب ہوا وہ جگہ صاف ستھری تھی اور فرش پر ایک اجلی دری
اور گاؤں تک یہ موجود تھا میں نے درشہوار کی طرف دیکھا تو وہ مسکرا کر بولی

لیجئے اب آپ اطمینان سے بیٹھئے میں نے پہلے ہی سے ان تمام
چیزوں کا بندوبست کر رکھا تھا آپ کو یہاں کسی قسم کی تکلیف نہیں ہوگی
آپ جس چیز کی خواہش کریں گے وہ پیش کر دی جائے گی۔
میں جانتا ہوں دری کہ تم کیا کچھ کر سکتی ہو لیکن ہمیں سکون سے بیٹھنے
کے بجائے اکبر کی طرف توجہ دینا چاہیے کیا تم جانتی ہو کہ اکبر حسین کو

اونکارنا تھ کے بیروں نے کہاں مقید کیا ہے میں اپنی پہلی فرصت میں
 اپنے عزیز دوست کو اس اذیت سے نجات دلانے کا خواہش مند ہوں
 درشہوار میری بات سن کر سنجیدہ ہو گئی پھر کوئی جواب دیے بغیر وہ آن
 واحد میں میری نظروں سے غائب ہو گئی اس خیال سے کہ وہ اکبر کا پتا
 لگانے کی غرض سے گئی ہے میں آگے بڑھ کر درمی پرہینہ گیا جس پر
 ایک اجلی چاندی کا فرش تھا اور میں نے سجدے کی حالت میں خود کو
 زمین پر گرا دیا میرا اندازہ غلط نہیں تھا درشہوار جلد ہی واپس آ گئی پھر قبل
 اس کے کہ میں اس سے کوئی سوال کرتا اس نے خود ہی پہل کر دی۔
 آپ کا دوست اس وقت بھونان کی پہاڑیوں پر ایک غار میں قید ہے
 جہاں اونکارنا تھ کے پیر اس کی نگرانی کر رہے ہیں اونکارنا تھ نے
 وہاں بڑی سخت ناکہ بندی کر دی ہے اس غار کے ارد گرد حصار کھینچ دیا
 گیا ہے تاکہ دوسری طاقتیں اس کی مدد نہ کر سکیں۔

مجھے خدا کی ذات پر بھروسہ ہے درمی میں اپنے اکبر کو ضرور ان پریشانیوں سے نجات دلاؤں گا۔

درشہوار کی زبانی اکبر کے بارے میں تفصیلات معلوم ہو جانے کے بعد میں نے اٹھ کر تمیم کیا پھر اس مصلے پر آ بیٹھا جو فرش پر ایک جانب موجود تھا قبل اس کے کہ میں اپنا وظیفہ شروع کرتا درشہوار نے قریب آ کر کہا۔

خدا آپ کو آپ کے ارادوں میں کامیاب کرے لیکن اگر میری کوئی ضرورت محسوس ہو تو مجھے آواز دے لیجئے گا۔

میں نے درشہوار کے چہرے کو دیکھا تو اس کی آنکھوں سے اضطراب جھلک رہا تھا وہ مجھے کچھ پریشان نظر آرہی تھی مجھے یوں محسوس ہوا جیسے وہ مجھے یہ بتانا چاہتی ہو کہ اکبر کی بازیابی کے سلسلے میں میرا کمر او سفلی علم کے گندے اور خطرناک بیروں سے ہوں والا ہے ایک لمحے تک

غلامِ رُوحیں

میں در شہوار کے چہرے پر پھیلی سنجیدگی کو پڑھتا رہا پھر میں نے اپنا منہ قبلے کی سمت کیا اور میاں صاحب کا ودیعت کیا ہوا ایک جلالی وظیفہ شروع کر دیا میں خود سے بے نیاز ہو گیا اور مجھے ایسا محسوس ہوا جیسے میرا تعلق کسی دوسری دنیا سے ہو۔

تین روز تک متواتر شب و روز میں اس وظیفے کو پڑھتا رہا۔ چوتھے روز میں اپنے وظیفے کو پڑھنے میں مشغول تھا کہ اچانک میری نظروں کے سامنے سے درمیانی رکاوٹیں ہٹنے لگیں اور پھر میں نے اس مقام کو پایا جہاں اکبر قید تھا میں نے دیکھا کہ ایک تنگ و تاریک غار میں وہ بڑی بے بسی کی حالت سے دو چار پڑا ہے اس کے ہاتھ اور پاؤں رسیوں سے جکڑے ہوئے ہیں غار کے دہانے پر مکروہ صورت اور جیت ناگ دیو صفت افراد موجود تھے یہی وہ مکروہ اور گندے بیر تھے جنہیں اونکار ناتھ نے تعینات کیا تھا اکبر کو اس بے چارگی کے عالم

میں دیکھ کر مجھ پر عالمِ وحشت طاری ہو گیا میں نے بہت آہستہ سے
آواز دی۔

میرے دوست میں تمہارے پاس موجود ہوں کیا تم سن رہے ہو؟
لیکن اکبر نے میری آواز نہیں سنی وہ غار کے اندر بندھا بیٹھا سہمی سہمی
نگاہوں سے دہانے کی سمت دیکھ رہا تھا میں نے اسی عالمِ محویت میں
آگے بڑھ کر اکبر کے قریب جانا چاہا تو اچانک مجھے ایسا محسوس ہوا
جیسے کسی نے میرا بازو پکڑ کر مجھے روک لیا ہو میں نے اس مداخلت پر
غصے کی حالت میں گھوم کر دیکھا تو ایک سفید ریش بزرگ کو اپنے
قریب پایا جو سرتاپا سفید لباس میں ملبوس تھے اور ان کے چہرے سے
نور برس رہا تھا میں نے ان پر گزیدہ بزرگ سے مداخلت کا سبب
پوچھنا چاہا مگر پیشتر اس کے کہ میں کچھ کہتا بزرگ نے مجھے مخاطب کر
کے کہا۔

غلامِ رُوحیں

شاہد میاں جلد بازی سے کام مت لو اگر تم نے آگے بڑھنے کی کوشش کی تو ایک پیچیدہ شیطانی جال میں پھنس جاؤ گے۔

لیکن میں اپنے دوست کو ہر قیمت پر نجات دلانے کا فیصلہ کر چکا ہوں میں نے اعتماد سے جواب دیا یہ گندی اور ناپاک روحیں میرے راہ میں حائل نہیں ہو سکتیں۔

مقابلے اور جنگ و جدل کے معاملات میں طاقت کے ساتھ عقل اور دانش کا استعمال بھی ضروری ہے بزرگ نے بڑی نرم آواز میں سمجھاتے ہوئے کہا تم یہیں رکو میں آگے جا کر تمہارے دوست کو اس قید سے رہائی دلاتا ہوں۔

کیوں؟ کیا میں بذاتِ خود یہ کام سرانجام نہیں دے سکتا کیا میں نے چوڑیاں پہن رکھی ہیں اس بار میں نے قدرے برہمی سے بزرگ کو مخاطب کیا تو ان کی کشادہ اور نورانی پیشانی ایک ثانیے کے لئے شکن

آلودہ ہو گئی ان کی نگاہوں سے جلال چُسنے لگا لیکن دوسرے ہی لمحے وہ
پر سکون نظر آنے لگے انہوں نے اپنا نرم و نازک ہاتھ جو روٹی کے
گالے کی طرح تھا میرے شانے پر رکھا اور میری آنکھوں میں آنکھیں
ڈال کر بولے۔

شاہد میاں بڑے میاں صاحب نے تمہیں علم و فضیلت کے جوہروں
سے آراستہ کیا ہے تمہیں خدائے بزرگ و برتر کا شکر گزار ہونا چاہیے
کہ میاں صاحب نے دنیا سے پردہ کرتے کے باوجود ابھی تک
تمہارے اوپر اپنے التفات کا سایہ کیا ہوا ہے اگر ایسا نہ ہوتا تو.....
بزرگ نے اپنا جملہ نامکمل چھوڑ دیا تو میں نے اصرار کیا کہ وہ کیا کہنا
چاہتے ہیں بزرگ کے لہجے نے مجھے خاصا متاثر کر دیا تھا میں نے کہا
حضرت آپ کچھ کہتے کہتے رک کیوں گئے۔؟

ظلمت و نور کو پہچاننے کی قدرت پیدا کرو شاہد میاں جو باتیں بین

اسطور میں ہیں انہیں سمجھنے کی کوشش کرو تفصیلات میں نہ جاؤ یہ سب بے کار باتیں ہیں مجھے اسے زیادہ بتانے کا حکم نہیں۔

کیا میں دریافت کر سکتا ہوں قبلہ کہ آپ کون ہیں؟ میں نے تمام تر انکسار سے پوچھا تو سفید پوش بزرگ نے مسکرا کر جواب دیا۔
یوں سمجھو کہ میں بھی اس آستانے کا ایک خادم ہوں جو بڑے میاں صاحب کی فضیلت سے موسوم ہے اور یوں سمجھو کہ مجھے تمہاری رہبری اور مدد کے لئے حکم دیا گیا ہے اکبر حسین اس تمام معاملے میں بے قصور ہے اس لئے اس کی مدد کرنا میرے اوپر فرض ہے۔

بزرگ نے اتنا کہہ کر ایک بار پھر میرے شانے کو بڑی شفقت کے ساتھ تھپتھپایا پھر اس غار کی طرف دب دے کے ساتھ قدم بڑھانے لگے جس میں میرا عزیز دوست قید تھا بزرگ کے تعاقب میں میں نے بھی قدم اٹھانا چاہا لیکن میں اپنے مقصد میں کامیاب نہ ہو سکا مجھے

یوں محسوس ہوا جیسے میرے پاؤں من من بھر کے ہو گئے ہیں اور مجھ میں اتنی طاقت نہیں جو میں انہیں جہنم دے سکوں مجھے شدید کٹھن کا احساس ستانے لگا۔

میری نگاہیں بدستور بزرگ کے متحرک جسم پر جمی ہوئی تھیں جو ہر لمحے غار سے قریب تر ہوتا جا رہا تھا وہاں کے منہ پر تعینات سفلی علم کے گندے پیروں نے اچھل کود شروع کر دی تھی اور بھیانک آوازیں نکال کر بزرگ کو خوفزدہ کرنے کی کوشش کر رہے تھے جب وہ ناپاک طاقتیں اپنا منہ کھولتیں تو آگ کے شعلے لپک اٹھتے تھے لیکن میں دیکھ رہا تھا کہ بزرگ برابر آگ کے قدم اٹھا رہے تھے۔

غار کے قریب پہنچ کر بزرگ نے بلند آواز میں سورہ یسین پڑھنی شروع کر دی اس کے بعد جو کچھ ہوا وہ میرے لئے بہت حیرت انگیز تھا غار میں عجیب و غریب قسم کی آوازیں نمودار ہوئیں جیسے کوئی بین کر رہا ہو

جیسے ایک خونیں معرکہ برپا ہو اور چیخوں سے کان پڑی آواز نہ سنائی دے رہی تھی یہ بے ہنگم اور بے ربط آوازیں بہت دردناک تھیں میں نے دیکھا کہ بزرگ بلند آواز میں سورہ یسین پڑھتے ہوئے غار کے اندر اترے اور اکبر کو رسیوں کی قید سے آزاد کر کے اپنے ساتھ باہر نکال لائے اور میرے قریب آکر بولے۔

جو تم چاہتے تھے وہ پورا ہو گیا، یہ دیکھو تمہارا دوست تمہارے پاس موجود ہے۔

اے بلند مرتبہ بزرگ میں آپ کا شکر گزار ہوں میں نے بزرگ کو بڑی عقیدت مندانہ نظروں سے دیکھتے ہوئے کہا پھر دبی زبان میں کہا کیا اب بھی آپ اپنے تعارف سے مجھے سرفراز نہیں کریں گے۔
کیا ضرورت ہے اعمالِ صالح سے بصیرت پیدا ہوتی ہے شاہد میاں۔
بزرگ نے آہستگی سے جواب دیا جو حق کے امین ہیں وہ ان رسی

باتوں سے بے نیاز ہوتے ہیں کہ کون کون ہے کون کیا ہے؟ جو فیصلے
خدا پر چھوڑ دیے جائیں وہ ان کا فیصلہ ضرور کرتا ہے جنہوں نے
سچائیوں کو چھوڑ دیا اور جو حق کے راستے سے بھٹک گئے انہوں نے
اپنے لئے کانٹے بوئے۔ کیا تم نے میری باتیں غور سے سنیں۔
میں نے بزرگ کی طرف وضاحت طلب نظروں سے دیکھا۔
شاہد میاں میں تمہیں بتا چکا ہوں کہ بڑے میاں صاحب کے حکم پر میں
تمہاری مدد کے لئے آیا تھا جو تم چاہتے تھے وہ ہو گیا اب میں جا رہا
ہوں لیکن جاتے جاتے تم سے ایک بات کہنے کو جی چاہتا ہے جو
درخت آندھیوں سے گر جاتے ہیں ان کی جڑیں یا تو پائیدار نہیں
ہوتیں یا تو کھوکھلی ہوتی ہیں۔

قبلہ آپ کس سمت اشارہ فرما رہے ہیں میری سمجھ میں کچھ کچھ آ رہا ہے
کیا میں جو سمجھ رہا ہوں وہ صحیح ہے میں نے الجھے ہوئے لہجے میں کہا

بزرگ کے چہرے پر گہری سنجیدگی طاری ہو گئی عجیب سی نظروں سے دیکھتے ہوئے گویا ہوئے۔

میری دعا ہے کہ خدا تمہیں نیک ہدایت دے۔

میں نہیں سمجھ سکا کہ وہ بزرگ کون تھے مگر مجھے یقین تھا کہ یہ اس وظیفے کا ثمر ہے جو میں نے تین دن پڑھا تھا اور قبل اس کے کہ میں کچھ اور کہتا بزرگ اچانک تاریکی کا ایک حصہ بن کر میری نگاہوں سے اوجھل ہو گئے دوسرے ہی لمحے میں نے چونک کر آنکھیں کھولیں تو خود کو اسی شکستہ درودیوار کی مسجد کے اندر پایا جہاں چراغ کی مدھم روشنی سے اندھیرے کا وجود کانپ رہا تھا ہوش میں آتے ہی مجھے خیال آیا کہ میں کہاں کہاں گیا تھا پھر یقیناً اکبر بھی میرے ساتھ ہوگا میرا گمان درست نکلا۔ اکبر میرے قریب ہی فرش پر بے ہوش پڑا تھا اور درشہوار اس کے بائیں طرف کھڑی مجھے حیرت انگیز نظروں سے دیکھ رہی تھی

اس کی نگاہوں میں بے پناہ تجسس موجود تھا جیسے ان سب باتوں کا اسے یقین نہ آتا ہو میں نے اس کی طرف ایک سرشار نگاہ سے دیکھا مجھے معلوم تھا کہ وہ اکبر کی پر اسرار بازیابی پر انگشت بدنداں ہے اسے حیرت ہے کہ یہ سب کیسے ممکن ہے ہاں واقعی یہ بڑی حیرت انگیز بات تھی اگر وہ جلیل المرتبت بزرگ میری مدد کو نہ آتے تو میں خود اس شیطانی جال میں پھنس جاتا میری نظروں میں رات کے واقعات گھومنے لگے اور میں سوچنے لگا وہ فرشتہ خصلت اور برگزیدہ بزرگ تھے کون؟ میری محویت کو دیکھ کر درشہوار نے مجھے مخاطب کرتے ہوئے پوچھا۔

آپ..... آپ حقیقتاً بڑے میاں کے سچے جانشین ہیں میں نے یہ کرشمہ آج سے پیشتر کبھی نہیں دیکھا خدا آپ کے علم و فضل میں اور اضافہ کرے یقین کیجئے میں نے صورت حال کا پوری طرح جائزہ

لیا تھا اور میں بہت پریشان تھی۔

میں نے درشہوار کی بات کا کوئی جواب نہیں دیا یہاں تو میں خود حیران تھا کہ اکبر کیونکر بھونان کی پہاڑیوں سے آزاد ہوا اور کس طرح میرے پاس پہنچا سوائے اس کے کہ میں اسے قدرت کا کرشمہ سمجھتا اور کیا سوچ سکتا تھا میں نے دل ہی دل میں خدائے بزرگ و برتر کی اس عنایت کا شکر ادا کیا پھر جائے نماز سے اٹھ کر اکبر کے قریب آ گیا جو فرش پر بے ہوش پڑا لمبی لمبی سانس لے رہا تھا میں نے اس کی نبض دیکھی درمی کیا یہاں پانی دستیاب ہو سکتا ہے۔

درشہوار میری بات سن کر تیزی سے ایک کونے میں گئی اور مٹی کے ایک پیالے میں پانی لے آئی میں نے پانی پر کچھ دعائیں پڑھ کر دم کیس پھر پانی کے چھینٹے اکبر کے منہ پر مارے تو وہ ہوش میں آ گیا اکبر کو ہوش و حواس میں آتا دیکھ کر درشہوار اور میں نے ایک دوسرے کو سرت آ میز

نظروں سے دیکھا۔

اکبر میری وجہ سے تمہیں تکلیف اٹھانا پڑی مگر اب تم محفوظ ہو ہوش میں آؤ۔

اکبر نے میری آواز سنی تو چونک کر میری طرف دیکھا پھر اس انداز میں جلدی جلدی پلکیں جھپکا کر مجھے گھورنے لگا جیسے اسے اپنی بصارت پر شبہ ہو میں نے اس کے سر پر ہاتھ رکھ کر کہا۔

تم میرے پاس ہو میرے دوست جو کچھ دیکھ رہے ہو وہ خواب نہیں حقیقت ہے اب تم میری امان میں ہو جو گزر چکا ہے اسے بھول جاؤ تمہارے سامنے میں ہوں تمہارا دوست۔

شاید، اکبر بے ساختہ میرا نام لے کر اٹھا اور مجھ سے چٹ گیا بڑی دیر تک وہ وارفتگی کے عالم میں مجھ سے لپٹا رہا پھر علیحدہ ہو کر تعجب سے بولا یہ کس طرح ممکن ہوا میں نے تو سمجھ لیا تھا کہ اب میرے دن ختم

ہوئے اف! کس قدر بھیانک تھا وہ منظر۔ میرا اندازہ ہے کہ میں کسی پہاڑی غار میں قید تھا مگر تم مجھے وہاں سے کیسے بچالائے؟

ان باتوں میں مت الجھو میرے دوست۔ میں نے اکبر کو تسلی دیتے ہوئے کہا پنڈت اوزکار ناتھ نے تمہارے ساتھ جو ناروا سلوک کیا ہے مجھے یاد ہے اسے بہت کچھ بتایا جا چکا ہے اور مزید بتانا ہے کہ اس نے میرے راستے میں آکر کس طرح اپنی بربادیوں کو دھوٹ دی ہے تم دیکھو گے کہ اس کے گندے علم کے ناپاک پیر کب تک اس کا ساتھ دیتے ہیں کب تک یہ آنکھ مچولی جاری رہتی ہے۔

جتنی دیر میں اور اکبر گفتگو کرتے رہے اتنی دیر میں درشہوار نے کھانے کا بندوبست کر دیا پھر میرے قریب آکر اس نے اشارہ کیا تو میں اکبر کو ساتھ لے کر دسترخوان پر آ گیا درشہوار میرے برابر بیٹھی تھی لیکن اکبر اسے دیکھتے سے قاصر تھا کھانے کے بعد اکبر سو گیا تو میں نے اٹھ

کروڑوں کیا اور عشاء کی نماز ادا کی نماز سے فارغ ہو کر میں نے روح کی طلبی والا عمل کیا کچھ باتیں جاننا ضروری تھیں جس کے لئے الماس کو طلب کرنا تھا۔

الماس کو میں نے گزشتہ مرتبہ سخت سرزنش کی تھی لیکن آج جب کہ بہت سے مسئلے خود بخود طے ہو گئے ہیں الماس کو بلانا چاہتا تھا دور دراز کے واقعات دیکھنے کے لئے اور غیر معمولی کام انجام دینے کے لئے روحوں کو طلب کرنے کا وظیفہ میں نے بڑی مشکل سے سیکھا تھا ہر چند کہ میں اپنی بصارت کو ہر رکاوٹ کے پار لے جانے پر قادر تھا تاہم وہ وظیفہ خاصا وقت طلب اور مشکل تھا اس لئے کبھی میں اپنی بصارت کو وسیع کرنے کا وظیفہ پڑھتا اور کبھی الماس کو طلب کر کے اس سے یہ کام انجام دیتا مجھے اعتراف ہے کہ مجھے الماس سے ایک خاص انس تھا میں نے اشتغال میں اسے برا بھلا کہا تھا مگر اس دلکش اور حسین و جمیل روح

غلامِ رُوحیں

کو دو بار دہلانے اور اسے معاف کرنے کے لئے کئی مرتبہ میرا دل
 مضطرب ہوا چنانچہ جیسے ہی موقع ملا میں نے الماس کو طلب کیا۔
 الماس میرے سامنے آئی تو بری طرح سہمی ہوئی تھی اس کی حسین
 آنکھیں بوجھل تھیں اکبر کی بازیابی کے سلسلے میں اس نے اپنی
 معذوری کا اظہار کر کے مجھے طیش دلا دیا تھا حزن و ملال کے تاثرات
 اس کے چہرے پر نمایاں تھے وہ سو گوار نظر آرہی تھی میں الماس کو چند
 ثانئے تک اس عالم میں دیکھتا رہا پھر خشک آواز میں اسے مخاطب کیا۔
 الماس! تم نے اپنی کچھلی جسارت پر یقیناً نظر ثانی کی ہوگی۔
 اے نیک بزرگ! مجھے معاف کر دیجئے یقین کیجئے میں آپ کے ہر حکم
 کو بجا لانا اپنا فرض سمجھتی ہوں لیکن میں ایک روح ہوں جس کا مادی
 دنیا سے کوئی تعلق نہیں میں ہر وہ کام کر سکتی ہوں جو میری گزشتہ زندگی
 کے اعمال سے انحراف نہ کرے کسی غلیظ جگہ جانا یا کسی ناپاک چیز کو

باتھ لگانا میرے بس میں نہیں میں یہ کام کر ہی نہیں سکتی روحوں کی کچھ صفات ہوتی ہیں اے نیک بزرگ آپ تو سب کچھ جانتے ہیں۔ مجھے معلوم ہے الماس میں نے اس وقت تمہیں ایک اشد ضروری کام سے طلب کیا ہے۔

الماس کی روح نے بڑی سعادت مندی سے سر جھکا لیا بتاؤ پنڈت اونکار نا تھ راشد حسین اور شمینہ کے بارے میں اس وقت وہ تینوں بد بخت کہاں اور کس حال میں ہیں؟

الماس نے میرا حکم سن کر چاروں طرف دیکھنا شروع کیا اور پھر میری طرف دیکھ کر باادب بولی۔

اے عالی مرتبہ بزرگ پنڈت اونکار نا تھ راشد حسین اور شمینہ اس وقت ایس پی ماتھر کے بنگلے میں موجود ہیں جہاں پولیس کا سخت پہرہ ہے اونکار نا تھ کو اس بات کا علم ہو چکا ہے کہ آپ نے اکبر کو اس کے

غلامِ رُوحیں

گندے بیروں کی قید سے آزاد کرالیا ہے وہ یہ جان کر سخت تشویش میں ہے اور آپ سے موثر انتقام لینے کے بارے میں سوچ رہا ہے راشد حسین اور ثمنینہ کو بھی ان پیچیدہ حالات کا علم ہو گیا ہے وہ دونوں اس خبر کو سن کر بے حد خائف نظر آتے ہیں۔

الماس اکبر کے انوکھا کارِ دُمل شدید ہونا چاہیے اونکارنا تھ اور راشد حسین کو یہ باور کرانا ضروری ہے کہ انہوں نے کس شعلے کو ہوا دی ہے ظالموں کے کیفر کر دار تک پہنچنا چاہیے ابھی تک وہ باز نہیں آئے۔

میرے لئے کیا حکم ہے اے حضرت! روحِ الماس نے پوچھا۔
الماس کیا ایسا ممکن ہے کہ تم اسی وقت ایس پی ماتھر کے گھر جا کر ثمنینہ کو یہاں پیش کرو۔

الماس میرا حکم سن کر چونک اٹھی اس نے تعجب خیز نگاہوں سے میری طرف دیکھا تو میں نے کسی قدر برہم ہو کر کہا۔

سن رہی ہو میں کیا کہہ رہا ہوں میں شمیمہ کو یہاں دیکھنا چاہتا ہوں۔
 الماس کے وجود میں لرزش ہوئی وہ تھر تھر کانپنے لگی۔
 میں شمیمہ کو آپ کے قدموں میں لا کر ڈال سکتی ہوں۔ لیکن کیا یہ.....
 باقی سوچنا میرا کام ہے میرا خیال ہے تم پھر بے ادبی کی مرتکب ہو رہی
 ہو الماس۔ میں نے خود پر قابو پاتے ہوئے کہا۔

الماس کی ہچکچاہٹ پر مجھے بے حد غصہ آیا اس موقع پر میں اپنی اس
 کمزوری کا اعتراف کرنا ضروری سمجھتا ہوں کہ اعصابی طور پر میں
 بہت چڑچڑا جلد باز اور تنک مزاج ہو گیا تھا یہ خامیاں ایک اعلیٰ
 درجے کے بزرگ کے اوصاف جمیلہ کی نفی کرتی تھیں مجھے یہ بات
 معلوم تھی تاہم حالات کچھ اس طور پر پیش آئے تھے کہ خود پر قابو پانا
 میرے بس سے باہر ہو گیا تھا۔

الماس نے ایک بار پھر پریشان نظروں سے دیکھا پھر اچانک میرے

سامنے سے اوجھل ہو گئی اور میں ایس پی ماتھر کے بارے میں سوچنے لگا میرے لئے یہ موقع بڑا اچھا تھا شمینہ کی گمشدگی سے اونکار ناتھ اور راشد حسین کے علاوہ ماتھر اور پولیس کے عملے کا بوکھلا جانا بھی یقینی تھا میں شمینہ کو اوجھل کر کے یہ بھی جتانا چاہتا تھا کہ وہ مزید ہرزہ سرائیوں سے باز آجائے ورنہ حالات کتنا ہولناک رخ اختیار کر سکتے ہیں میرے ذہن میں رشیدہ بھی تھی مگر اس نابکار عورت کے لئے کوئی سزا میرے ذہن میں نہیں آرہی تھی ویسے میں نے یہ ضرور طے کر رکھا تھا کہ اسے اس کے کرتوتوں کی کوئی مثالی سزا ضرور دی جائے گی اس لئے کہ ان تمام جھگڑوں کی اصل جڑ وہی تھی اسے فراموش کر دینا میرے لئے ناممکن تھا۔

ابھی میں ان باتوں پر غور ہی کر رہا تھا کہ بیرونی دروازے پر قدموں کی آہٹ سنائی دی میں نے پلٹ کر دیکھا تو شمینہ میرے سامنے

کھڑی مجھے یوں حیران و پریشان نظروں سے تک رہی تھی جیسے وہ کوئی
 بھیانک خواب دیکھ رہی ہو اس کے چہرے پر ہوائیاں اڑ رہی تھیں
 اس کی آنکھوں سے خوف اور دہشت عیاں تھی سر تا پا وہ بید مجنوں کے
 درخت کی مانند لرز رہی تھی اسی لمحے روح الماس دوبارہ ظاہر ہوئی اور
 نہایت ادب سے بولی، اے عالی مرتبہ بزرگ کیا مجھے اجازت ہے؟
 تم اب جا سکتی ہو الماس ضرورت ہوئی تو تمہیں دوبارہ طلب کر لیا
 جائے گا۔

الماس نے میرا جواب سن کر سر جھٹکایا اور غائب ہو گئی میں نے دوبارہ
 شمیمہ کی جانب دیکھا تو وہ محو حیرت بنی کھڑی تھی مجھے خوفزدہ نظروں
 سے دیکھ رہی تھی میں جائے نماز سے اٹھ کر اس کے قریب گیا اور
 نفرت بھرے لہجے میں کہا۔

لڑکی کیا تجھے علم ہے کہ تجھے یہاں کون لایا ہے؟

غلامِ رُوحیں

نہیں..... لیکن تم کون ہو؟ شمیمہ نے سبھی ہوئی آواز میں پوچھا۔
میں..... وہی ہوں جس سے بچانے کے لئے اونکارنا تھا نے
تجھے اور تیرے باپ کو اپنے ناپاک دامن میں پناہ دے رکھی تھی وہ
اونکارنا تھا جس نے میرے مظلوم دوست کو اغوا کیا لیکن اب وہ مہمان
پنڈت تجھے یہاں سے نہیں لے جاسکتا۔

میں شمیمہ پر گرجتا رہا اور طیش کے عالم میں جو منہ میں آیا اسے سنا تا رہا
غیظ و غضب نے مجھے پھر ایک عام انسان بنا دیا تھا میرے دشمن راشد
حسین کی لڑکی اور رشیدہ کی بہن اس وقت میرے سامنے موجود تھی
میرے دل کے زخم از سر نو ہرے ہو گئے تھے مجھے اپنے والدین کی درد
ناک موت یاد مجھے اپنی وہ مظلوم اور معصوم بہن یاد آرہی تھی جس کے
دامن عصمت کو بلا کسی قصور کے محض اس وجہ سے تار تار کیا گیا تھا کہ وہ
میری بہن تھی میرا قصور صرف اتنا تھا کہ میں نے رشیدہ کی بے ہودہ

خواہشوں کی تکمیل سے انکار کر دیا تھا جس کا کتنا بڑا خمیازہ مجھے بھگتنا پڑا تھا۔

گزرمی ہوئی باتیں ایک ایک کر کے مجھے یاد آ رہی تھیں میری آنکھوں میں خون اتر آیا تھا اور اب صبر و ضبط کا یار نہیں رہا تھا قریب تھا کہ میں اسی طیش کی حالت میں شمینہ سے اسی طرح کا بدلہ لیتا جس طرح میری معصوم بہن کی عصمت کا مذاق اڑایا گیا تھا کہ اسی لمحے درشہوار درمیان میں آگئی اور گھبرائے ہوئے انداز میں بولی۔

آپ اپنی عظمت کی خود تو جین کر رہے ہیں یہ آپ کو کیا ہو گیا ہے؟ کیا میں یہ سمجھوں کہ آپ.....

درمی خدا کے لئے خاموش رہو میں نے اس کی بات کاٹتے ہوئے کہا تمہیں مجھ پر ترس کیوں نہیں آتا؟

اپنے آپ کو قابو میں رکھے درشہوار نے تند و ترش لہجے میں کہا جو کچھ

غلامِ رُوحیں

آپ سوچ رہے ہیں وہ آپ کی تمام ریاضت اور عبادت کو برباد کر دے گا آپ ایک بہت بڑے جرم کے مرتکب ہو رہے ہیں آپ بہک رہے ہیں ہوش میں آئیے۔

درشہوار کے لہجے میں بڑا تاثر تھا مجھے کچھ احساس نہیں تھا کہ میں کیا کرنے والا تھا ہوش میں آیا تو مجھے ایک جھکاکا سا لگا اگر درشہوار اس وقت نہ ہوتی تو..... میں ایک ناقابل معافی گناہ کا مرتکب ہو گیا ہو تا شمینہ بدستور لرزہ بر اندام تھی اور مجھے خوف زدہ نظروں سے دیکھ رہی تھی اسے اس بات پر بھی حیرت تھی کہ آخر میں کس سے گفتگو کر رہا ہوں جب درشہوار نے مجھے چونکایا تو میں نے ایک بار پھر شمینہ کی سمت نظر اٹھائی اور جھنجھلائے ہوئے لہجے میں بولا۔

تمہیں معلوم ہے کہ تمہارے بے غیرت باپ نے میری بہن کے ساتھ کیا سلوک کیا تھا تم جانتی ہو شمینہ اس کے باوجود تمہارے ساتھ

یہاں کوئی ظلم نہیں کیا جا رہا۔

مم..... مم میرا قصور؟ شمعینہ نے کانپتی ہوئی آواز میں پوچھا۔

تمہارا یہ قصور کیا کم ہے کہ تم ایک بد طینت باپ کی بیٹی اور ایک آبرو باختہ عورت کی بہن ہو، تم نے غلاظتوں میں پرورش پائی ہے میں تمہیں بتاؤں کہ پنڈت اونکار ناتھ نے تم لوگوں کی پشت پناہی کر کے بڑی حماقت کی ہے جو کچھ تم نے اب تک دیکھا ہے وہ بہت کم ہے اگر یہاں مناسب نامناسب جائز ناجائز کا خیال نہ ہوتا تو نہ جانے کیا ہوتا، بہر حال میں نے بہت دھیمے لہجے میں کہا۔

درشہو اور میرے پہلو میں کھڑی تھی اس نے میرا ہاتھ تھام لیا تھا اور اس طرح مجھے صبر و ضبط کی تلقین کر رہی تھی۔

مجھے احساس ہوا کہ شمعینہ میری زبانی اصل واقعات سن کر بہت حیرت زدہ ہے اس کی سمجھ میں نہیں آتا تھا کہ میری باتوں کا کیا جواب دے وہ

غلامِ رُوحیں

گنگ سی کھڑی حیرت اور خوف بھری نظروں سے مجھے دیکھتی رہی
میری کیفیت اس بجھتی ہوئی آگ کے مانند تھی جو بجھتے بجھتے بھی بھڑک
اُٹتی ہے درشہوار میرے قریب کھڑی سب کچھ سن رہی تھی میں ایک
لمحے کے لئے خاموش ہوا تو اس نے کہا۔

آپ شمینہ کو یہاں دیکھنا چاہتے تھے لیکن اب آپ اسے میری نگرانی
میں دے دیں میں وعدہ کرتی ہوں کہ جب تک آپ نہ پاپیں گے دنیا
کی کوئی طاقت اسے آزادی نہ دلا سکے گی۔

میں نے درشہوار کی اس درخواست پر شمینہ کی طرف پہلی بار توجہ سے
دیکھا وہ بہت معصوم نظر آ رہی تھی اس کے چہرے پر اسی کاراج تھا وہ
ایک معاملہ فہم لڑکی نظر آتی تھی وہ خاصی حسین تھی اسے دیکھ کر پہلی بار
میرے دل میں ہمدردی کے جذبات اُٹے۔

میں نے درشہوار سے انکار نہیں کیا اور شمینہ کو لے جا کر مسجد کے ایک

دوسرے بوسیدہ حجرے میں چھوڑ آیا در شہوار نے اس کی نگرانی کا وعدہ کیا تھا اس لئے مجھے یقین تھا کہ شمینہ کہیں فرار نہیں ہو سکے گی اس رات در شہوار مجھے ایک پل کے لئے بھی چھوڑ کر کہیں نہیں گئی تمام رات وہ میرے سر ہاتے بیٹھی میرا سر دباتی رہی میں اس کی شیریں بیانی سے لطف اندوز ہوتا رہا اور نہ جانے کب نیند کی آغوش میں پہنچ کر دنیا و ماہیا سے بے خبر ہو گیا۔

دوسری صبح اکبر نے شمینہ کو دیکھا تو اسے بھی تعجب ہوا وہ ایک نیک دل اور شریف انسان تھا اس نے حالات کا علم ہونے کے بعد مجھے سمجھایا اور مشورہ دیا کہ میں شمینہ کو واپس اس کے والد کے پاس بھیج دوں لیکن میں نے انکار کر دیا۔

اکبر نے جب مجھے اپنے ارادے میں ٹھوس اور اٹل پایا تو زیادہ اصرار کرنا مناسب نہ سمجھا۔

دور و ز تک کوئی ایسا قابل ذکر واقعہ پیش نہیں آیا جسے میں تحریر میں لاؤں مجھے اس عرصے میں برابر اس بات کا انتظار رہا کہ اونکار ناتھ کی طرف سے کوئی جوابی کارروائی ہو اور میں اس کا جواب دوں تیسرے روز عصر کی نماز کے بعد میں اکبر سے بیٹھ باتیں کر رہا تھا کہ در شہوار سامنے سے آتی نظر آئی میں اس کے چہرے پر گہری سنجیدگی دیکھ کر بھانپ گیا کہ وہ کچھ پریشان ہے ابھی تک میں نے اکبر کو در شہوار کے بارے میں کچھ نہیں بتایا تھا اس لئے میں در شہوار کو دیکھ کر اکبر کو نظر انداز کر کے اٹھا اور مسجد سے باہر کھلے میدان میں نکل آیا در شہوار بھی میرے ساتھ تھی باہر آ کر میں نے کہا۔

کیا بات بی دری۔ تم کچھ پریشان نظر آرہی ہو۔

آپ کا اقبال بلند ہو، میں آج آپ کو ایک مشورہ دینا چاہتی ہوں کیا آپ میری خاطر اس پر عمل کریں گے۔؟

جواب میں، میں نے شکایت کی نظروں سے درشہوار کو دیکھا درمی بعض اوقات تم بہت دور سے بولتی ہو میرے لئے سب کچھ تم ہو جب تم میرے اس قدر قریب ہو تو فاصلوں کا یہ انداز کیوں اختیار کرتی ہو درمی! اکثر یہ جی چاہتا ہے کہ ہمارے درمیان عظمت و بزرگی، فضیلت و حرمت کی دیوار گر جائے میں سوچتا ہوں میں ایک عام شخص بھی تو ہوں تم ایک دوشیزہ بھی تو ہو جب تم یہ لہجہ اختیار کرتی ہو تو تم مجھے میری کوئی عقیدت مند نظر آتی ہو درشہوار نہیں۔

درشہوار نے میرے اس طویل اور تاثر انگیز بیان پر ایک خاص ادا سے اپنی گردن کو جھکا دیا مگر میں سچ مچ آپ کی عقیدت مند ہوں میں تہہ دل سے آپ کی بزرگی اور آپ کے اعلیٰ منصب کی قائل ہوں۔ مگر میں کیا کروں آپ کا قد بہت اونچا ہے میرا خیال ہے کہ ایک عقیدت مند ہی صحیح طور پر آپ تک رسائی حاصل کر سکتا ہے درشہوار

نے اٹھلاتے ہوئے کہا آپ بہت بلند ہیں۔

دری۔ یقین کرو..... یہ میرے دل کی بات ہے یہ میرے

اندر کی بات ہے کہ تمہارے سامنے اکثر میں اپنے قد کو چھوٹا محسوس

کرتا ہوں مجھے کچھ احساس کم مائیگی سا ہوتا ہے میں سوچتا ہوں تم وہ شمر

نایاب ہو میرا ذہن جس کی شیرینی کا متحمل نہیں میں نے جذبات انگیز

لہجے میں کہا۔

تم بہت دلکش باتیں کرتی ہو، میں سمجھتا ہوں کہ انسان پر نفس کے مختلف

نلبے ہوتے ہیں نفس کی کوئی ایک واضح سمت نہیں ہے مگر دری یہ وقت

اس گفتگو کا نہیں تم مجھے کوئی مشورہ دینے کو کہہ رہی تھیں ہاں مجھے تمہارا

انداز پسند نہیں آیا تھا تم حکم بھی دیا کرو یقین کرو مجھے وہ تیور دیکھنے کی

بڑی شدید خواہش ہے جب تم حکم دے رہی ہو میں نے در شہوار کا نرم

وگداز ہاتھ پکڑ کر کہا۔

میں تو بھول ہی گئی آپ کو معلوم ہے کہ میں اونکار ناتھ کے سلسلے میں بڑی محتاط رہتی ہوں مجھے معلوم ہوا ہے کہ اس نے پے درپے شکستوں کے بعد اپنے نامی گرامی پنڈتوں اور پجاریوں سے مشورے لئے ہیں اور بنارس کے ایک پنڈت نے اسے ایک ایسا عمل یاد دلایا ہے جو اونکار ناتھ کے ذہن میں نہیں آ رہا تھا ہر چند کہ وہ خود دویوں اور منترؤں کا بڑا عالم اور ماہر ہے چنانچہ اس نے وہ مہلک عمل شروع کر دیا ہے اور وہ ایک نفی کے اندر ختم ہو جائے گا در شہوار نے مجھے راز داری سے بتایا۔

اچھا..... تو تم اس سے خوفزدہ ہو؟ میں نے پوچھا۔
نہیں..... مگر میں احتیاط کا مشورہ دے رہی ہوں در شہوار نے جواب دیا۔

کیا خوب..... کیا تمہیں مجھ پر اعتماد نہیں رہا؟

غلامِ رُوحیں

آپ غلط سمجھ رہے ہیں مجھے آپ پر پورا اعتماد ہے میں صرف یہ کہنا چاہتی ہوں کہ آپ شمیمہ اور اکبر کو لے کر کہیں اور منتقل ہو جائیں۔ مگر کیوں درمی..... آخر اس میں کیا مصلحت ہے۔؟

یہ جگہ اس اعتبار سے مشکوک ہے کہ اونکار ناتھ کے علم میں آپ کی ہے حالانکہ میں یہاں دربارانی کے فرائض انجام دیتی ہوں جب تک میں یہاں موجود ہوں آپ پر کوئی آنچ نہیں آسکتی لیکن احتیاطاً آپ ہٹ جائیں تو مناسب ہے۔

مجھے دربار کی اس ہدایت پر ہنسی آگئی اس کے چہرے پر معصومیت تھی غالباً وہ اونکار ناتھ سے کچھ زیادہ خوفزدہ ہو گئی تھی لہذا میں نے اسے سمجھاتے ہوئے بڑی لاپرواہی سے کہا درمی تم اس ضمن میں پریشان نہ ہو اونکار ناتھ کے بارے میں تم نے جو اطلاع پہنچائی ہے وہی بہت ہے وہ احمق مجھ سے بار بار الجھ کر اپنے رہے ہے اعتماد کو بھی کھونا چاہتا

ہے تمہاری اطلاع کے مطابق اس عمل یا جاپ کی معیاد ایک ہفتے میں ختم ہو جائے گی لیکن میں اس سے پہلے کوئی انتظام کر دوں گا۔

آپ میری بات نہیں سمجھ رہے ہیں آپ کو ان باتوں سے دور رکھنا چاہتی ہوں آپ کو پہاڑی نہیں چھوڑنی چاہیے تھی باوا جان نے جو کہا تھا کہ کاش آپ نے اسے مان لیا ہوتا وہ اونکارنا تھا کو غیر تناک سزا دیتے۔

ابوالحسن میرے محسن ہیں انہوں نے قدم قدم پر میری رہنمائی کی ہے لیکن اگر وہ آسانی سے ختم ہو گیا تو میرا دل مطمئن نہ ہوگا کیا تم جھکتی ہو کہ اونکارنا تھا کو ختم نہیں کیا جاسکتا تھا۔

آپ تاویلیں پیش کر رہے ہیں حالانکہ آپ نے ابھی کہا تھا کہ آپ میرے حکم کے خواہاں رہتے ہیں میری اس درخواست کے اور بھی کئی پہلو ہیں آپ نے اس پر غور کیوں نہیں کیا کہ پولیس نے آپ خلاف

غلامِ رُوحیں

ایک باقاعدہ مقدمہ تیار کر لیا ہے وہ جلد اس جگہ پر پہنچ جائیں گے مجھے علم ہے کہ وہ آپ کا بال بیکا نہیں کر سکیں گے لیکن اس کے بعد شر اور فساد کا ایک سلسلہ پھر شروع ہو جائے گا بہتر یہی ہے کہ یہاں سے چلا جائے اسے آپ میرا حکم سمجھئے۔

خوب میں نے مسکرا کر کہا تو اگر یہ حکم ہے پر درمی پولیس سے ایک آخری معرکہ تو ہونا ہی ہے یہ شعبہ دی بازی کب تک جاری رہے گی۔ پولیس اونکارنا تھا کونا کام دیکھ کر خود بخود مایوس ہو جائے گی لیکن اس ایک ہفتے کے اندر اندر وہ کسی وقت بھی ادھر کارخ کر سکتی ہے۔ مجھے تمہاری زیر کی پر بہت خوشی ہے درمی۔ پر ہم جائیں گے کہاں؟ پہاڑی پر چلئے۔

اس کا وقت نہیں آیا۔

آپ یہ کیوں نہیں سوچتے کہ ان معاملات میں الجھ کر آپ اپنے مقام

سے دور ہوتے جا رہے ہیں آپ کے عقیدت مند بھی کنارہ کش ہوتے جا رہے ہیں یا واجان اور ان کے رفقاء اجنبی بھی آپ سے کبیدہ خاطر ہیں آپ نے ایک راشد حسین کے لئے کتنے لوگوں کی دوریاں مول لی ہیں جب آپ پہاڑی پر چلے جائیں گے تو سب باتیں ٹھیک ہو جائیں گی ابھی موقع ہاتھ سے نہیں گیا ہے۔

دری! پہاڑی پر جانے کے لئے اصرار مت کرو، چاہے کہیں اور لے چلو میں سرفراز ہو کر پہاڑی پرواپس جانا چاہتا ہوں میرے رفیق عقیدت مند اور اجنبی کی ناراضگی عارضی ہے میں ان سب کو راضی کر لوں گا کیونکہ میں خیر کی طرف مائل ہوں اور یہ تمام معاملات و واقعات عارضی ہیں میں نے درشہوار کو سمجھاتے ہوئے کہا۔
درشہوار کی آنکھیں شدت جذبات سے نمناک ہو گئیں میں نے محسوس کیا کہ وہ میری ضد پر تلملارہی ہے۔

غلامِ رُوحیں

اچانک مجھے ایک خیال آیا میں نے کہا۔
 درمی..... کہیں ایسا تو نہیں کہ تم ابوالحسن سے دور رہ کر پریشان
 ہو میری طرف سے اجازت ہے تم جاسکتی ہو۔
 اس جملے کا اس پر بڑا گہرا اثر ہوا اس کی آنکھوں میں آنسو آ گئے روتے
 ہوئے بولی آپ مجھے نہیں سمجھے۔
 مجھ سے اس کی یہ حالت نہ دیکھی گئی میں شرمندہ ہوں درمی۔ میں کچھ
 زیادہ کہہ گیا میں نے خجالت سے کہا تمہاری رفاقت ان دنوں میرے
 لئے بڑا سہارا ہے مجھے اس سارے سے محروم نہ کرنا۔
 اور پہلی بار ایسا ہوا نہ جانے یہ کیسے ہو گیا میں نے بے اختیار ہو کر اسے
 سینے سے لگا لیا اس کی دلی دلی سسکیاں اس بات کی غمازی کر رہی تھیں
 کہ وہ میرے رویے سے سخت آزرده ہے اسے سینے سے لگا کر میرے
 اندر زندگی کا عجیب احساس پیدا ہوا اس کا لمس اس کی وارفتگی مجھے پر

سکون اور اطمینان کے دروازے ایک عرصے بعد واہوئے میں ایک لذت سے آشنا ہوا تھا۔ میراجی چاہا کہ یہ لمحے جاوداں ہو جائیں بس یہی سکون و راحت کی معراج ہے بس یہی گداز ہے جہاں جسم و جاں کی آزمائش کا حل موجود ہے میں نے یہ چند لمحے اس دنیا میں نہیں گزارے لیکن جلد ہی میں نے اسے خود سے علیحدہ کر دیا، اور نہ جانے کیوں میں نے اسے علیحدہ کرنے پر چند آیتیں پڑھیں۔.....

در شہوار کی نظریں جھکی ہوئی تھیں وہ میری اس اچانک کیفیت پر یقیناً حیران ہوئی ہوگی ہم دونوں دیر تک خاموش ادھر ادھر دیکھتے رہے میں نے اس خاموشی کو توڑا۔

تو تم نے کہاں جانے کے بارے میں کیا سوچا ہے؟

میری رائے ہے یہاں سے دو دن کی مسافت کے بعد ایک ویران قلعہ ہے جو اب کھنڈر کی شکل میں موجود ہے کسی زمانے میں وہاں

آبادی تھی مگر گردشِ وقت نے اس شہر کی آبادی کو ختم کر دیا اب صرف ایک قلعہ اور اس سے ملتی ٹوٹے پھوٹے مکانات ہیں قلعے کے قریب ایک دریا رواں ہے عرصہ ہوا یہاں خانہ بدوش قبائل آکر بس جاتے تھے مگر اب پورا علاقہ خالی ہے ہے اس لئے کہ لوگوں میں عجیب قسم کے توہمات مشہور ہیں سنا ہے وہ روحوں کا مسکن ہے درشہوار نے کہا۔ یہ جگہ تو خاصی دلچسپ ہوگی بہتر ہے وہیں چلا جائے۔

کچھ دیر بعد میں اکبر اور شمیمہ کو لے کر وہاں سے روانہ ہو گیا اکبر نے اس تبدیلی کے متعلق جاننا چاہا تو میں نے اسے یہ کہہ کر خاموش کر دیا کہ اب یہ جگہ محفوظ نہیں رہی ہم چلتے رہے چلتے رہے رات ہوئی تو ہم نے کچھ دیر آرام کیا شمیمہ کو حیرت تھی کہ کھانا اچانک کیسے فراہم ہو جاتا ہے میں چلتے چلتے کس سے باتیں کرتا ہوں وہ خوف اور حیرت کے ساتھ اس مختصر قافلے کے ساتھ چل رہی تھی اس کی چال میں ایک

عزم تھا اکبر اس کی خبر گیری کرتا رہتا تھا راستے میں شمیمہ سے میری کوئی خاص بات نہیں ہوئی اس نے کئی بار مجھ سے گفتگو کرنا چاہی دوسرے دن بھی ہم اپنی منزل کی طرف بڑھتے رہے اکبر کی وارجمی بڑھ گئی تین آدمیوں کا یہ شکستہ قافلہ جس کے ساتھ کوئی سامان نہیں تھا ویران گزر گاہوں کو عبور کرتا رہا ہم نے درمیان کی آبادیوں کے بجائے ویرانوں سے گزرنا پسند کیا راستے میں شمیمہ کی وجہ سے خاصی دقت پیش آئی اس کے پیر میں چھالے پڑ گئے مگر وہ چلتی رہی در شہوار کی فراہم کی ہوئی اعلیٰ قسم کی غذا مشروبات اور پھل اسے سنبھالے ہوئے تھے شمیمہ ناز و نعم میں پروان چڑھی تھی اسے کیا معلوم تھا کہ کبھی اتنا طویل سفر پیدل بھی کرنا پڑے گا۔

ہم دو دن اور دو راتیں سفر کر کے اپنی منزل پر پہنچ گئے سامنے ایک دریا رواں تھا چھوٹی موٹی پہاڑیاں تھیں گھنا سبزہ تھا آبادی یہاں سے

غلامِ رُوحیں

زیادہ دور نہیں تھی سامنے وہ رفیع الشان کھنڈر تھے کسی زمانے میں
 یہاں بڑی رونق ہوگی اب وہاں ہو کا علم طاری تھا قلعے کے شکستہ
 در و دیوار اپنی عظمت و شوکت کی المناک داستانیں دہرا رہے تھے
 مختلف قسم کے پرندوں کا وہاں راج تھا قلعے میں داخل ہونے میں ہم
 نے کچھ دیر نہیں لگائی تھمیں نے سب سے پہلے میرے لئے ایک جگہ کو
 اپنے دوپٹے سے صاف کیا اکبر دریا کے کنارے چلا گیا جہاں اس
 نے غسل کیا تھوڑی دیر میں در شہوار نے ضروریات کی چیزیں مہیا کر
 دیں ایک گھڑا تین چار لوٹے مٹی کے برتن چٹائیاں اور چادریں گرمی
 کا موسم تھا ایسی خاص گرمی بھی نہیں اکبر کے آجانے کے بعد میں نے
 بھی دریا کے کنارے غسل کیا اور قلعے میں نماز پڑھی اکبر میرے ساتھ
 جماعت میں شریک تھا غالباً بہت عرصے کے بعد اس قلعے میں انسانی
 آوازیں گونجی تھیں میری تلاوت سے قلعے کے بام و درگوں اٹھے تھمیں

پروہد کی کیفیت طاری تھی پھر در شہوار کھانا لے آئی شمینہ نے ایک خانہ دار عورت کی طرح کھانے کو سیتے سے رکھا پلیٹیں دھوئیں اور نماز پڑھی دریا کے کنارے رات گئے میں اکبر شمینہ اور در شہوار کے ساتھ گھومتا رہا یہ جگہ بڑی پر فضا تھی در شہوار اکبر اور شمینہ سے روپوش ہی رہی رات گزر گئی تو ہم اپنے ٹھکانے پر آ گئے اکبر مجھ سے کچھ دور اور شمینہ خاصی دور سو گئے جب وہ دونوں سو گئے تو میں نے آنے والے حالات کے بارے میں سوچنا شروع کیا اچانک میرے ذہن میں ایک وظیفہ آیا میں نے اٹھ کر وضو کیا اور جائے نماز پر بیٹھ کر وہ وظیفہ شروع کر دیا میرے اس وظیفے سے چند موکل حاضر ہوئے میں نے انہیں حکم دیا کہ وہ ایس پی ماتھر کے گھر جا کر اونکارنا تھہ کو گھیر لیں اور میرے دوسرے حکم کا انتظار کریں اس عمل سے فارغ ہو کر میں نے آنکھیں بند کر لیں کچھ دیر بعد میری بصارت نے میلوں کا سفر طے کر لیا درمیانی رکاوٹیں

دور ہوتی چلی گئیں میں قلعے میں بیٹھا ایس پی ماتھر کے مکان کے اس حصے کو بخوبی دیکھ رہا تھا جہاں اونکار ناتھ اپنے کسی بھگوان کی مورتی کے سامنے ایک پاؤں پر دوسرا پاؤں رکھے بیٹھا مالا جا پ رہا تھا اس کے ہونٹ بل رہے تھے اسی کمرے کے ایک کونے میں مجھے بیرسٹر راشد حسین نظر آیا اس کی آنکھوں سے وحشت اور بے بسی جھلک رہی تھی بھگوان کی مورتی کے سر پر جلتے ہوئے دیئے کی روشنی میں کمرے کا ماحول بڑا پر اسرار نظر آ رہا تھا میرے موکل اونکار ناتھ کے سر پر سوار تھے مگر راشد حسین کی نظریں انہیں نہیں دیکھ سکتی تھیں میں کچھ دیر تک اونکار ناتھ کی محویت کو غور سے دیکھتا رہا جب اس کی محویت ختم نہیں ہوئی تو میں نے اپنے موکلوں کو حکم دیا۔

وہ جو کونے میں دبکا بیٹھا ہے اس کی سمت جاؤ۔

میرے موکل تیزی سے پائے اور راشد حسین کو پکڑ کر اسے زور کو ب کرنا

شروع کر دیا راشد حسین جو موٹلوں کو دیکھ نہیں سکتا تھا اس اچانک افتاد پر بوکھلا گیا اور ہڈیانی انداز میں چیخنے چلانے لگا اس کی خوفزدہ آنکھیں چاروں طرف دیکھ رہی تھیں لیکن میرے موکل برابر اسے تنگ کرنے میں مصروف تھے راشد حسین کی چیخ و پکار بڑھتی جا رہی تھی وہ حلق پھاڑ پھاڑ کر مدد دے دے چلا رہا تھا دوسری طرف اونکار ناتھ کے عمل میں خلل پڑا تو اس کے چہرے پر ناخوشگوار تاثرات ابھر آئے ایک دو بار اس نے ہاتھ کے اشارے اور ہوں، ہوں کر کے راشد حسین کو شور و غل بند کرنے کو کہا لیکن راشد حسین کو بھلا اتنا ہوش کہاں تھا جو وہ اس کی ہدایت پر عمل کر سکتا وہ اس انداز میں اچھل کود رہا تھا جیسے اس کے جسم پر شہد کی مکھیوں نے یلغار کر دی ہو۔

اونکار ناتھ کے چہرے پر غصے تشویش اور کرب کے تاثرات نمایاں ہوتے جا رہے تھے اسے اپنے ورد میں دشواری پیش آرہی تھی اور یہی

میں چاہتا تھا اکثر وظائف اور جاپ میں یہ ضروری ہوتا ہے کہ عامل کامل سکون سے رہے کوئی مداخلت نہ ہو اسے درمیان میں گفتگو نہ کرنا پڑے اگر درمیان میں کوئی مداخلت ہو جاتی ہے تو ساری محنت پر پانی پھر جاتا ہے یہ عمل لوٹ بھی سکتا ہے اور پھر اسے نئے سرے سے شروع کرنے کے لئے فضا ہموار کرنا پڑتی ہے اونکارنا تھکے لئے جب شور و غل نا قابل برداشت ہو گیا تو وہ آنکھیں کھول کر دھارا۔ پانی..... بند کر اپنی یہ بکواس۔!

لیکن راشد حسین برابر چیخے جا رہا تھا اونکارنا تھکے کو میں نے بڑے جھائے ہوئے انداز میں مرگ چھالا اسے اٹھ کر راشد حسین کی طرف بڑھتے دیکھا ٹھیک اسی وقت ایس پی ماتھر شپ خوابی کے لباس میں ملبوس بوکھلایا ہوا کمرے میں داخل ہوا اس نے پہلے سہمی ہوئی نگاہوں سے راشد حسین کو دیکھا پھر اونکارنا تھکے سے پوچھا۔

مہاراج..... یہ اسے کیا ہو رہا ہے کیا آپ نے اسے کوئی کشت دیا ہے؟

اس کی چیخ و پکار نے میرا سارا کھیل بگاڑ دیا ہے ماتھر جی۔
اونکارنا تھ نے بدستور راشد حسین پر نظر جمائے ہوئے ماتھر کو جواب دیا میں بھی یہی وچار کر رہا ہوں کہ اسے بیٹھے بٹھائے اچانک کیا ہو گیا ہے۔

کک..... کہیں یہ اسی میاں جی کی شرارت تو نہیں مہاراج۔
ایس پی ماتھر جو ایک بار پہلے بھی میری طاقت کا حیرت انگیز کرشمہ اپنی زبان بندی کی صورت میں دیکھ چکا تھا ککنت سے بولا اس کے چہرے پر اچانک زردی پھیلنے لگی۔

ہو سکتا ہے سب کچھ ممکن ہے میں ابھی اپنے بیروں سے پتا کرتا ہوں۔
اونکارنا تھ نے ایس پی کی بات سن کر چونکتے ہوئے کہا پھر اس کے

غلامِ رُوحیں

ہونٹ دوبارہ متحرک ہو گئے غالباً وہ کسی منتر کا جاپ شروع کر چکا تھا
لیکن قبل اس کے وہ اپنے مقصد میں کامیاب ہوتا میں نے اپنے
موکلوں کو دوسرا حکم دیا۔

اس مردود پنڈت کو اس وقت تک تک کرتے رہو جب تک یہ بے
ہوش نہ ہو جائے۔

میرے حکم کی دیر تھی کہ میرے موکل راشد حسین کو چھوڑ کر پنڈت اونکار
ناتھ سے لپٹ گئے اور اس کے بے داغ سر پر انہوں نے ہاتھ مارنے
شروع کر دیئے اونکار ناتھ بوکھلا کر بھاگا لیکن موکلوں نے اسے جکڑ لیا
اور اپنا عمل اور تیز کر دیا پنڈت اونکار ناتھ کی چیخ و پکار سے کمرہ گونجنا
شروع ہوا تو ماتھر گھبرا کر کمرے سے باہر نکل گیا راشد حسین اب پھٹی
پھٹی نظروں سے اونکار ناتھ کو فضا میں تلملا کر ہاتھ پاؤں مارتے دیکھ
رہا تھا۔

مم.....مم.....مہاراج راشد حسین نے گھٹی گھٹی آواز میں کہا یہ تمہیں کیا ہو رہا ہے۔

یہ.....یہ سب تیرے کارن ہوا ہے.....اپرا دھی اونکار ناتھ نے چلاتے ہوئے جواب دیا تو نے میری پتیا برباد کر دی۔

اونکار ناتھ کی حالت ہر لحظہ بدتر ہوتی جا رہی تھی جب تک اس کچیم شیم پنڈت کا بس چلا وہ سر پر پڑنے والی ضربات کو برداشت کرتا رہا پھر نڈھال ہو کر فرش پر گر پڑا اور کراہتا ہوا بے ہوش ہو گیا راشد حسین کی حالت دگرگوں تھی اس کی نظروں میں سارے جہاں کا خوف سایا ہوا تھا وہ بار بار آوازیں دے رہا تھا لیکن اس کے قریب جانے کی ہمت نہیں کر پا رہا تھا میرے لئے اب اس کھیل میں کوئی دلچسپی باقی نہیں رہ گئی تھی اس لئے میں نے اپنے موکلوں کو رخصت کیا اور آنکھیں کھول کر جائے نماز سے اٹھ کر اپنے بستر پر آ گیا اس رات مجھے بڑی پر

سکون نیند آئی۔

دوسرے روز ایک عجیب واقعہ پیش آیا۔

حسب معمول میں نے اٹھ کر فجر کی نماز ادا کی پھر ٹہلنے کے لئے باہر چلا گیا جب میں واپس آیا تو اکبر میرا انتظار کر رہا تھا وہ پریشانی میں ادھر ادھر ٹھہل رہا تھا میں نے اسے بے تابی اور بے قراری کے عالم میں دیکھا تو پوچھا کیا بات ہے اکبر خیریت تو ہے۔

شاہد میاں۔ شمینہ ہڈیاں بک رہی ہے اس کی حالت بہت ناگفتہ بہ ہے پھر کوئی چکر چل گیا ہے یہ ہم لوگوں کی مصیبتیں کب ختم ہوں گی اکبر نے بے چینی سے کہا۔

گدھر ہے شمینہ..... تم حوصلہ کرو میں یہاں موجود ہوں گھبراتے کیوں ہو میں نے اسے تسلی دیتے ہوئے کہا۔

اکبر مجھے شمینہ کے پاس لے گیا جو ایک ٹوٹی ہوئی چھت کے نیچے ایک

چٹائی پر اول فول بک رہی تھی اس کی آنکھوں میں شعلے دہک رہے تھے
میں نے اس کی یہ حالت دیکھی تو میرے منہ سے بے ساختہ ایک قہقہہ
نکل گیا قلعے کے درو بام اس قہقہے کی بازگشت سے گونج اٹھے۔

خوب.....میں نے اس شکستہ عمارت کو مخاطب کرتے ہوئے کہا
یہاں بہت اچھے دن گزر رہے گے اے اجنہ! میرے دوستوں! کیا
تمہیں نہیں معلوم یہاں کون ٹھہرا ہوا ہے۔

اکبر نے میری طرف حیرانی سے دیکھا کہ میں کس سے مخاطب ہوں
اکبر یہاں ہم اکیلے نہیں ہیں ایک پورا قبیلہ یہاں موجود ہے اب
خوب گزرے گی تم دیکھ رہے ہو.....مگر تم نہیں دیکھ سکتے انہیں
نہیں معلوم کہ انہوں نے کیا غلطی کی ہے میں نے اکبر سے پر اعتماد
کے لہجے میں کہا اس موقع کی ایک آیت پڑھنے کے بعد میرے
سامنے اجنہ موجود تھے ان کے چہروں پر ہم لوگوں کے لئے کوئی ہمدردی

غلامِ رُوحیں

نہیں تھی میں نے انہیں سلام کیا۔

وعلیکم السلام! ان سب نے بیک وقت جواب دیا۔

میں پوچھتا ہوں اس لڑکی نے تمہارا کیا بٹاڑا تھا میں نے گرجدار آواز میں کہا۔

اس نے ہمارے مرشد کی جائے استراحت پر قبضہ کیا ایک جن نے آگے بڑھ کر جواب دیا.....

کیا اسے یہ بات معلوم تھی؟ ظاہر ہے اسے نہیں معلوم تھی میں نے کہا۔

مگر اسے یہ بات معلوم ہونا چاہیے تھی تم لوگ کون ہو اور یہاں کیوں ٹھہرے ہوئے ہو اس جن نے نخوت سے پوچھا۔

میں کون ہوں؟ میں تمہیں بتاتا ہوں میں نے ادھر ادھر دیکھا مگر مجھے درشہوار نظر نہیں آئی غالباً وہ ناشتے کی فراہمی میں کہیں گئی ہوئی تھی میں

نے اسے آواز دی در شہوار تم فوراً آ جاؤ۔

اور چند لمحے گزرے کہ در شہوار حاضر ہو گئی اجنبی نے اسے دیکھا تو حیران رہ گئے میں نے اسی جن سے پوچھا تم نے اسے دیکھا نہیں تھا۔ نہیں ہم نے اسے پہلی بار دیکھا ہے ہم لوگ علی الصبح اجمیر سے حضرت خواجہ کی زیارت کر کے یہاں آئے ہیں یہاں انسانوں میں کوئی نہیں ٹھہرتا عرصے سے ہم لوگ یہاں مقیم ہیں مگر آپ کون ہیں؟ اس بار اس نے قدرے نرمی سے پوچھا۔

دری بولنے کے لئے مضطرب نظر آرہی تھی میں نے اس سے کہا دری انہیں بتاؤ کہ ہم کون ہیں۔؟

در شہوار نے اپنی شیریں آواز میں کہا اے رفیقو! مجھے نہیں معلوم تھا کہ تم لوگ یہاں مقیم ہو نہیں تو میں اپنے بزرگ میاں شاہد کو ضرور بتا دیتی اور شہید کو بھی مطلع کر دیتی میں تم سے معذرت خواہ ہوں تم ایک جلیل

القدر بزرگ چھوٹے میاں صاحب سے ہمکلامی کی سعادت حاصل کر رہے ہوا جنہ جن کے خدمت گزار اور روحیں جن کی اطاعت گزار ہیں تم نے یہاں سے شمال میں چار دن کی مسافت پر واضح ایک پہاڑ کے بڑے میاں صاحب کا نام سنا ہو گا یہ اسی آستانہ فیض کے سلسلے کے دوسرے بزرگ ہیں۔

ان میں سے ایک بوڑھا جن آگے بڑھا، جو ان کا مرشد تھا اس کے انداز میں ایک جلال تھا اس نے کہا۔

مگر ہم یہ کس طرح یقین کر لیں کہ تم جو کچھ کہہ رہی ہو درست ہے..... صرف ایک بات درست ہے کہ تم ہم میں سے ایک ہو۔

اے مرشد! آپ کی بصیرت کہاں گئی کیا اللہ والوں کو پہچاننے کے لئے کسی شناخت کی ضرورت پڑتی ہے مجھے حیرت ہے کہ آپ تلخی کیوں پیدا کر رہے ہیں در شہوار نے نفی سے کہا۔

نہیں درمی..... میں انہیں مطمئن کئے دیتا ہوں..... یہ جو
 شمیمہ پر ایک مسخراقا بض ہے میرا خیال ہے کہ اسے مزاح و مانی
 چاہیے میں نے ترشی سے کہا اور قبل اس کے در شہوار مجھے کوئی جواب
 دیتی میرے ایک اشارے پر شمیمہ نے جھرجھری لی اس پر قاقا بض ایک
 نوجوان جو شکل و صورت سے عاشق مزاج معلوم ہوتا تھا اور بہت
 وجیہ تھا شمیمہ کے جسم سے نکل کر زمین پر لوٹنے لگا اور اس نے بے
 تحاشا چیخنا شروع کر دیا۔

اسے معاف کر دیجئے۔ بوڑھے جن نے کچھ توقف کے بعد کہا یہ بہت
 ہے اور ہم سب معذرت خواہ ہیں یہ کرامت کوئی صاحب علم و فضل ہی
 کر سکتا ہے آپ ہمارے مہمان ہیں۔

آپ کا شکریہ..... مگر کیا یہ مناسب ہوگا کہ جب تک ہم لوگ
 یہاں موجود ہیں یہ مختصر سی جگہ ہمارے لئے وقف کر دی جائے میں

نے کہا۔

کیوں نہیں اے نیک بزرگ..... میں ہدایت کئے دیتا ہوں
آپ اطمینان سے یہاں قیام فرمائیں میری ایک گزارش ہے کہ آپ
ہمارے مہمان ہیں قیام و طعام کا بندوبست ہماری طرف سے ہوگا
بوڑھے جن نے التجا آمیز انداز میں نے کہا۔

میں نے درشہوار کی طرف دیکھا اس نے آنکھوں کے اشارے سے
اپنی منظوری کے لئے کہا اور میں نے اقرار میں سر ہلادیا میں نے
بوڑھے جن سے کہا کہ وہ اس طرف جنوں کے غول کو آنے سے منع کر
دیں اور ہمارے کسی معاملے میں کوئی دلچسپی نہ لیں۔

بوڑھے جن نے ہماری خاطر و مدارت میں کوئی کمی نہ کی اس نے کئی بار
شاندازِ ضیافتیں کیں جنوں کا یہ قبیلہ پہاڑی والے قبیلے کی طرح زیادہ
پڑھالکھا اور مہذب نہ تھا وہ عام جن تھے ان میں ابوالحسن جیسا کوئی

عالم موجود نہیں تھا بوڑھے جن نے اس قلعے کے متعلق مجھے کئی دلچسپ داستانیں سنائیں اس نے بتایا کہ قلعے کے مکینوں کی روحیں اب بھی اس قلعے میں گھومتی رہتی ہیں قلعے کے سب سے شاندار وسیع ہال میں کوئی جن جانے کی جرات نہیں کر سکتا وہاں عجیب و غریب آوازیں سنائی دیتی ہیں اور اکثر ایسا ہوتا ہے جیسے کوئی دربار منعقد ہو رہا ہو میں نے اس بوڑھے کو نہیں بتایا کہ روحوں کو طلب کرنے میں مجھے کتنا ملکہ ہے میں عموماً خاموش ہی رہا کرتا تھا۔

ہم لوگوں کو یہاں قیام کئے چند روزہ دن سے زائد ہو گئے صبح ہوتی تو دسترخوان ہمارے سامنے سج جاتے دوپہر کو انواع و اقسام کے کھانے موجود ہوتے شام کو مختلف اقسام کے ذائقے ہمارے منتظر رہتے اس عرصے میں در شہوار کو مجھ سے رغبت دو چند ہو گئی ہم رات گئے دریا کے کنارے سیر کرتے رہتے بہت دنوں کے بعد میں نے اس طرح کے

دن گزارے تھے اس طرح فراغت کے دن اونکارنا تھہ کا کوئی پتا نہ تھا
 راشد حسین اور اونکارنا تھہ دونوں شہر سے کہیں جا چکے تھے شہر میں بہت
 اضطراب تھا میری گمشدگی کے عجیب معافی لئے جا رہے تھے بستی کے
 مسلمان اس بات پر سخت برا فروختہ تھے کہ پولیس نے چھو لے میاں
 صاحب کے ساتھ کوئی ناروا سلوک کیا ہے انہیں یا تو نظر بند کر دیا گیا
 ہے یا وہ کہیں روپوش ہو گئے ہیں جتنے منہ اتنی باتیں مجھے یہ خبریں
 درشہوار سے ملتی رہتی تھیں درشہوار کو یقین تھا کہ اونکارنا تھہ دوبارہ ضرور
 کوئی وار کرے گا خود مجھے بھی شبہ تھا اور اس لئے میں نے اپنے گرد
 حصار قائم کر رکھا تھا اس قلعے کے نگہبان اجنبی تھے اس لئے بظاہر کوئی
 خطرہ نظر نہیں آتا تھا اونکارنا تھہ کہاں چلا گیا تھا یہ بات ہر چند کے
 تشویش کی تھی لیکن میں ان پندرہ دنوں میں ان مسائل سے کم اور
 درشہوار سے قریب زیادہ رہا ہوں کہا جائے کہ یہ پندرہ دن میں نے

اپنی مشاغل سے بے نیاز ہو کر گزارے تھے میں نے باقاعدہ نماز ادا کی تھی لیکن عبادت و ریاضت کا وہ سلسلہ جاری نہ رکھ سکا تھا جو برسوں سے میرے معمول میں تھا میں کچھ تھک گیا تھا۔

ایک رات میں اپنی سوچوں میں گم تھا کہ مجھے قلعے کے اس گوشے کا خیال آیا جس کے بارے میں بوڑھے جن نے بتایا تھا کہ وہاں روحوں کا قیام ہے میں نے خود پر دم کیا اور اس ویران گوشے کی طرف روانہ ہو گیا رات کچھ ایسی زیادہ روشن نہ تھی چاروں طرف خاموشی تھی مگر جیسے ہی میں نے بڑے ہال کی ٹوٹی پھوٹی سیڑھیوں پر قدم رکھا تو کئی چمکاؤں اڑ کر گہری خاموشی کو توڑتی ہوئی گزری عام آدمی کا گزر یہاں ناممکن تھا عام آدمی یہاں سے گزرتا تو خوف سے اس کا دم نکل جاتا سارا منظر بہت دہشت ناک تھا مگر میں پورے سکون کے ساتھ چمکاؤں کے شور و غل سے بے پروا ہو کر آگے بڑھ رہا تھا راستہ میرا

جانا پہچانا نہ تھا اس لئے میں بڑی احتیاط سے قدم اٹھا رہا تھا سیڑھیاں جگہ جگہ سے ٹوٹی ہوئی تھیں سیڑھیوں کے بعد ایک طویل راہداری تھی جس سے گزر کر چھوٹے موٹے کمرے اور ان سے ملحق وسیع ہال تھا جب میں نے سیڑھیوں کو عبور کر لیا تو ایک دربان مجھے پرانے وسیع قطع کے لباس میں ملبوس نظر آیا اس نے آگے بڑھ کر میرا راستہ روک لیا اس کے ہاتھ میں ایک بڑا نیزہ تھا اپنے راستے میں اسے آتا دیکھ کر میں نے کسی قسم کا تاثر قبول نہیں کیا اور اپنے ہاتھ سے جگہ بناتا ہوا وہاں سے گزر گیا وہ ایک دربان کی روح تھی جو میری جسارت پر غائب ہو گئی تھی اس دربان کی موجودگی سے یہ ظاہر ہوتا تھا کہ اس گوشے کے متعلق جو باتیں منسوب ہیں وہ بالکل صحیح ہیں میرا اشتیاق بڑھ گیا اور میں نے اپنی رفتار تیز کر دی راہداری میں مجھے روحوں کا ایک عظیم اجتماع نظر آیا وہاں بالچل سی مچی ہوئی تھی دو تین کنیریں

راہداری میں مجھے آتا دیکھ کر دوڑنے لگی تھیں وہاں مجھے کئی سپاہی بھی نظر آئے جنہوں نے میری جانب بھالے تان رکھے تھے لیکن میں بے خوف و خطر آگے بڑھتا گیا راستہ مجھے صاف ملا جب میں بڑے کمرے کے قریب پہنچا تو خوبصورت عورتوں نے جو کنیریں اور باندیاں نظر آ رہی تھیں میرا راستہ روک لیا وہ تعداد میں کئی تھیں انہوں نے میرے قریب آ کر کہا۔

آگے مت جاؤ۔

میں نے ایک لمحے کو توقف کیا اور پھر قدم آگے بڑھانے لگا مگر وہ میرے قدموں میں گر گئیں اور التجا آمیز انداز میں کہا آگے مت جاؤ۔

میں نے برہمی سے کہا کیوں؟ تم میرے راستے سے ہٹ جاؤ۔

نہیں، نہیں وہ ایک ساتھ مترنم آوازوں میں بولیں وہاں وہ ہیں۔

وہ کون؟ میں نے پوچھا۔

راج کمار می..... وہاں راج کمار می ہیں انہوں نے پھر ایک
ساتھ کہا ان کے لہجے دردناک تھے وہ سب معصوم اور حسین تھیں۔
راج کمار می سے کہو کہ کوئی ان سے ماننا چاہتا ہے میں نے بھاری بھر کم
لہجے میں کہا۔

انہوں نے ہر ایک سے بھی ماننا بند کر دیا ہے اب وہ کسی سے نہیں
مانتیں۔

وہ کسی سے کیوں نہیں مانتیں؟

جب تک راج کمار نہیں آجاتے انہوں نے باہر ٹھکانا بند کر دیا ہے۔
مجھے یہ باتیں بہت دلچسپ معلوم ہوئیں اس لئے میں نے پوچھا وہ
کب سے منتظر ہیں؟

وہ ایک زمانے سے راج کمار کا انتظار کر رہی ہیں اپنی پہلی زندگی سے
دوسری زندگی تک وہ وہ ہیں میں انہوں نے جواب دیا۔

اور تم لوگ کون ہو۔؟

ہم ان کی باندیاں ہیں جب مہاراج کمار آجائیں گے تو ہم سب سے پہلے انہیں مطلع کریں گے۔

اور راج کمار کہاں گئے ہیں۔

وہ راستے میں کہیں گم ہو گئے تھے اب تک نہیں آئے۔

راستے میں، میں نے حیرت سے پوچھا۔

کون سے راستے میں مجھے بتاؤ انہیں کیا ہو گیا۔

جب دیونگر سے ان کی بارات آرہی تھی اس وقت مراٹوں نے ان پر

حملہ کر دیا سب لوگ مارے گئے اور مہاراج ہیں غائب ہو گئے اس

وقت سے اب تک ان کا کوئی پتا نہیں اس وقت راج کمار می دہن بنی

ان کا انتظار کر رہی تھیں وہ انتظار کرتی رہیں کرتی رہیں۔ جب راج

کمار نہیں آئے اور انہوں نے یہ سمجھ لیا کہ وہ بھی اور لوگوں کے ساتھ

مارے گئے تو انہوں نے دوسری دنیا میں ان سے ملنے کے لئے اپنی پہلی زندگی کو ختم کر دیا مگر دوسری زندگی میں بھی مہاراج کمار نہیں ملے وہ اس وقت سے ان کا انتظار کر رہی ہیں اور اسی کمرے میں بند ہیں۔ میں انہیں دیکھنا چاہتا ہوں میں نے اشتیاق سے کہا۔

نہیں..... تم انہیں نہیں دیکھ سکتے انہیں مت چھیرو وہ بہت دکھی ہیں لڑکیوں نے میری منتیں شروع کر دیں۔

میں عجیب کشمکش میں مبتلا تھا اس دلچسپ اور افسوسناک داستان کو سننے کے بعد راج کمار کی گود دیکھنے کی شدید خواہش میرے اندر پیدا ہو چکی تھی مگر ان باندیوں کی موجودگی میں یہ خواہش پوری ہونی ممکن نظر نہیں آرہی تھی میں نے آگے جانا چاہا مگر وہ میرے پیروں سے لپٹ گئیں انہوں نے کچھ اس طرح مجھے آگے جانے سے منع کر دیا جیسے میرے اس اقدام سے ان پر کوئی عذاب نازل ہو جائے گا۔

میں یہ سوچ کر واپس ہو گیا کہ الماس کے ذریعے راج کمار کی کے بارے میں معلومات کروں گا واپسی میں سارے راستے راج کمار کی کے بارے میں سوچتا رہا جو شدت سے اپنے محبوب کا انتظار کر رہی ہے جسے صدیاں بیت گئی یہ دنیا کتنی عجیب تھی میرے ذہن نے راج کمار کی شکلیں بنانا شروع کر دیں وہ کیسی ہوگی؟ رات بھر میں اسی واقعے کے متعلق سوچتا رہا رات کے آخری پہر کہیں نیند آئی۔

صبح میں نے اس گوشے کی طرف دیکھا تو وہاں ویرانی چھائی ہوئی تھی اس واقعے کے بارے میں میں نے در شہوار سے کوئی تذکرہ نہیں کیا اس صبح میں الجھا الجھا رہا جب طبیعت بہت گھبرائی میں دریا کے کنارے چہل قدمی کے لئے چلا گیا صبح کا منظر بڑا دل آویز تھا جب میں واپس آیا تو اکبر میرے پاس آیا اور دہی زبان میں کہنے لگا شاہد میاں میں تم سے کچھ کہنا چاہتا ہوں۔

یقیناً پہاڑی پرواپس جانے کے لئے کہو گے میں نے مسکرا کر کہا۔۔۔۔۔

نہیں کچھ اور بات ہے۔؟

کیا بات ہے اس بار میں نے توجہ سے اس کی طرف دیکھا۔

میں آج شمینہ کے سلسلے میں کچھ کہنا چاہتا ہوں۔

شمینہ کا نام سن کر میری پیشانی شکن آلود ہو گئی کہو کیا کہنا چاہتے ہو۔

کل میں نے شمینہ سے تفصیلی بات کی تھی جو کچھ اس کے بہن اور باپ

نے تمہارے ساتھ کیا ہے اسے اس پر بے حد افسوس اور شرمندگی ہے

میں خاموش رہا تو اکبر نے کچھ توقف کے بعد کہا۔

شمینہ کو اپنے باپ سے شدید نفرت ہے اس کا کہنا ہے کہ وہ اپنے باپ

کی صورت کبھی نہ دیکھے گی۔

اکبر میں نے سپاٹ آواز میں جواب دیا تم یہ کیوں بھول رہے ہو کہ وہ

راشد حسین جیسی کمینہ خصلت شخص کی بی بی ہے۔

مجھے معلوم ہے مگر یہ ضروری تو نہیں کہ اس کے باپ کے جراثیم اسے ورثے میں ملے ہوں اکبر نے جذباتی لہجے میں کہا جو راشد حسین اور رشیدہ نے کیا ہے اس کی سزا ثمینہ کو دینا سراسر نا انصافی ہے شاہد میاں! وہ بڑے مظلوم اور لاچار ہے۔

رشیدہ!..... میں تمہارا شکر گزار ہوں کہ تم نے رشیدہ کا نام لے کر مجھے یاد دلایا میں تو بھول ہی گیا تھا میں نے اکبر سے قدرے ناراضگی سے کہا۔

کیا تم یہ چاہتے ہو کہ میں ثمینہ کو آزاد کر دوں تاکہ اس نابکار پنڈت کو اپنی برتری جتانے کا ایک اور موقع مل جائے۔

تم اگر اسے آزاد کر دو گے تب بھی وہ راشد حسین کے پاس نہیں جائے گی اس نے خدا کو حاضر و ناظر جان کر قسم کھائی ہے مجھے اس کی باتوں

غلامِ رُوحیں

پر پورا اعتماد ہے اکبر نے اکتا کر کہا۔

آخر تم شمینہ کے سلسلے میں کیا کہنا چاہتے ہو میں نے جھلا کر دریافت کیا۔

میں صرف یہ کہنا چاہتا ہوں کہ تم میری خاطر ایک بار شمینہ سے بات کر کے دیکھو مجھے یقین ہے تمہارا دل اس مظلوم کی طرف سے صاف ہو جائے گا۔

میں نے اکبر کی بات کا جواب دینے کے بجائے اسے شکایت بھری نظروں سے دیکھا تو اکبر نے بڑی صاف گوئی سے کہا۔

شاید میاں..... میں شمینہ کے بارے میں سنجیدہ ہوں ان دنوں میں نے اسے بہت قریب سے دیکھا ہے وہ بہت اچھی لڑکی ہے میرا جی چاہتا ہے کہ وہ ہمیشہ ہمارے ساتھ رہے۔

تمہیں بہت ہمدردی ہوگئی ہے شمینہ سے کیا تم بھول گئے ہو کہ راشد

حسین نے ہمارے ساتھ کیا کیا ہے میں نے تلخی سے کہا۔
 شاہد میاں..... خداوند کریم کا ارشاد ہے کہ جو شخص مظلوموں کی
 مدد سے گریز کرتا ہے اس پر رحمتوں کے دروازے بند ہو جاتے ہیں
 جس نے درگزر کیا اس نے رب کو خوش کیا جس نے زخم بھرے اس
 نے خدا کے دل میں گھر کیا شہید حالات کے ستم کا شکار ہے اس کی کوئی
 خطا نہیں میں سوچتا ہوں اگر میں ایک بے سہارا لڑکی کا سہارا بن
 جاؤں تو کیا تمہیں اس پر کوئی اعتراض ہوگا؟
 اف فوہ! تو بات یہ ہے پندرہ بیس دنوں کی رفاقت رنگ لائی تم نے
 دوسرے انداز سے سوچنا شروع کر دیا میں نے طنز یہ کہا۔
 شاہد۔ تمہارے اندر تبدیلیاں پیدا ہو رہی ہیں تم بدگمان ہونے لگے ہو
 میں جو کچھ کر رہا ہوں اس میں کوئی اور جذبہ نہیں، اکبر نے ناراضگی
 سے کہا۔

اکبر کا جملہ سن کر میرے اندر آگ سی لگ گئی مجھے تو قیاس نہیں تھی کہ میرا عزیز دوست اس قسم کی باتیں کرنے لگ جائے گا اور وہ راشد حسین جیسے شخص کی لڑکی سے شادی کرنے کا تصور بھی ذہن میں لائے گا میں نے اکبر کو ناگواری سے دیکھا اس کے چہرے پر چھائی سنجیدگی اس کے دلی جذبات کی ترجمانی کر رہی تھی جو کچھ اس نے کہا تھا اسے کر گزرنے کی ہمت بھی اس کے اندر تھی میرا دل چاہا کہ اکبر سے کہوں وہ اسی وقت اٹھے اور ہمیشہ ہمیشہ کے لئے میری نظروں سے دور ہو جائے لیکن میں ایسا نہ کر سکا اکبر میرے جواب کا منتظر تھا میں اسی کشمکش میں مبتلا تھا کہ در شہوار میرے سامنے آگئی غالباً اس نے میرے اور اکبر کے درمیان ہونے والی گفتگو سن لی تھی وہ میرے قریب آ کر بولی

.....

آخر اس میں حرج بھی کیا ہے؟ اکبر نے شہید کے بارے میں جو کچھ کہا

ہے وہ حرفِ محرف درست ہے اس کا دل اپنے باپ کی طرف سے
مکدر ہو چکا ہے اسے آپ سے ہمدردی ہے جب اکبر نے اسے یہ
سب کچھ بتایا تو وہ اپنے باپ کے ظلم و ستم پر آنسو بہانے لگی یوں بھی
اگر وہ اکبر سے وابستہ ہو جائے تو راشد حسین کے لئے یہ خبر کسی تازیا
نے سے کم نہ ہوگی اس کے عواقب پر آپ نے غور کیوں نہیں کیا راشد
حسین عمر بھر اس نقصان پر تلملا تا رہے گا یہ ایک نیکی کا کام بھی تو ہے
آپ اجازت دے دیں میں شمیمہ کو دلہن بناؤں گی یہاں کے تمام
میزبان اجنبی اس تقریب میں شریک ہوں گے۔.....

درشہوار مجھے بڑی دیر تک سمجھاتی رہی اور میں نے اس کے اصرار پر
اکبر کو اجازت دے دی اس دن ہی اس تقریب کا اہتمام ہو گیا
درشہوار کو پہلی بار اکبر اور شمیمہ کے سامنے آنا پڑا اسے دیکھ کر وہ دونوں
حیرت زدہ رہ گئے اتنی حسین و شیزہ انہوں نے پہلے کبھی نہیں دیکھی تھی

غلامِ رُوحیں

شمینہ تو اسے دیدے پھاڑ کر دیکھ رہی تھی تو وہ آپ تھیں اس نے بے اختیار کہا جو ہمارے ساتھ سفر کر رہی تھیں جو ہمارے لئے لذیذ ترین غذا میں فراہم کرتی تھیں اف۔! یہ کیسی دلچسپ اور حیرت انگیز حقیقت ہے آپ تو الف لیلہ کی کوئی شہزادی معلوم ہوتی ہیں اب آپ ہم سے دور نہ رہیے گا شمینہ بہت جلد در شہوار سے گھل مل گئی۔

در شہوار نے اسے دلہن بنایا ایسی دلہن جو چاند ستاروں کو شرمائے وہ دن اس ہنگامے میں گزر گیا بوڑھے جن نے شاندار ضیافت کی قلعے کا ایک کونا شمینہ اور اکبر کے حجلہ عروسی کے لئے محفوظ کر دیا گیا اس دن تمام اجنہ اکبر اور شمینہ کے سامنے آگئے میں نے نکاح پڑھایا اور تقریب دل پذیر شام کو کہیں ختم ہوئی اکبر کے چہرے پر عرصے کے بعد میں نے مسکراہٹ دیکھی شام کو وہ دونوں میرے پاس آئے شمینہ نے جن الفاظ میں اپنے جذبات کی ترجمانی کی اس سے میرا دل صاف ہو

گیا۔

میں نے اسے دعائیں دے کر رخصت کیا عشاء کے بعد مجھ پر شدید اداسی کا غلبہ ہوا آج رات میں راج کمار کی کے ایوان میں جانے کے لئے صبح سے سوچ رہا تھا مگر شمیمہ نے جن لفظوں میں مجھے اپنی بہن کی یاد دلانی تھی اس سے میری طبیعت اور پریشان ہو گئی تھی ابھی کچھ نہیں ہوا میرا پہاڑی سے آنے کا مقصد ادھر رہا ہے میں کہاں جا رہا ہوں شمیمہ رشیدہ کی بہن تھی میں نے شمیمہ کو معاف کر دیا..... مگر رشیدہ..... بہت رات گزر گئی اور میں اسی طرح سوچتا رہا پھر میں نے بیٹھے بیٹھے ایک وظیفہ پڑھا درمیانی رکاوٹیں دور ہو گئیں میری آنکھیں ایس پی ماتھر کے گھر میں تھیں مجھے اونکار نا تھ وہاں نظر نہیں آیا میں نے مندروں اور محلوں کا جائزہ لیا پھر میری آنکھوں نے ہزاروں میل کی مسافت طے کی میں نے دیکھا کہ اونکار نا تھ ایک پلنگ پر بے

سد پڑا ہے اور راشد حسین اس کے قریب ہی اسے تشویش کی نظروں سے دیکھ رہا ہے اونکار ناتھ کو اس حالت میں دیکھ کر مجھے یک گونہ مسرت ہوئی لیکن ابھی میں مقام کا تعین اور اس منظر سے پوری طرح لطف انداز نہ ہو پایا تھا کہ میری نظروں کے سامنے دھندلی چھانے لگی میں نے جھلا کر اس دھند کو دور کرنے کی سعی کی لیکن دھند ہر لحظہ بڑھتی جا رہی تھی یہاں تک میں کچھ بھی نہ دیکھ سکتا تھا مجھے حیرت تھی کہ ایسا کیوں ہوا میں نے تلملا کر آنکھیں کھول دیں ٹھیک اسی وقت اکبر کے گوشہ عروس سے خوفزدہ انداز میں چیخنے چلانے کی آوازیں ابھرنی شروع ہو گئیں یوں لگ رہا تھا جیسے اسے کوئی ذبح کر رہا ہو میں جلد سے اٹھا اور لپکتا ہوا اس کے پاس پہنچا تو دیکھا کہ اکبر فرش پر ہاتھ پاؤں سمیٹے پڑا سسکیاں لے رہا ہے شمین اس کے پاس بیٹھی ہے ہوئے لہجے میں اسے بار بار آواز دے رہی ہے غالباً اکبر کسی ڈراؤنے

خواب کے نتیجے میں اپنے ہوش و حواس کھو بیٹھا تھا مجھے دیکھ کر شمیمہ اٹھ کھڑی ہوئی اور پریشان لہجے میں بولی۔

خدا کے لئے کچھ کیجئے نہ جانے انہیں کیا ہو گیا ہے۔؟

میں نے شمیمہ کی بات کا جواب دینے کے بجائے اکبر کو شانے سے پکڑ کر آواز دی تو وہ ہر بڑا کر اٹھ بیٹھا چند ثانیے تک یوں آنکھیں

پھاڑے حیرت سے مجھے دیکھا جیسے اسے اپنی قوت بینائی پر شبہ ہو رہا ہو پھر یک لخت اٹھا اور بڑے بے ساختگی سے مجھ سے اپٹ کر بھرائی ہوئی آواز میں بولا۔

شاید..... شاید..... خدا کا شکر ہے کہ تم صحیح سلامت ہو۔
میرا خیال ہے کہ تم نے کوئی بہت ڈراؤنا خواب دیکھا ہے درود شریف پڑھو خوف و ہراس اور گھبراہٹ دور ہو جائے گی۔

اکبر نے بلند آواز میں دو چار بار درود شریف پڑھا پھر کہا خدا کرے جو

کچھ میں نے دیکھا ہے وہ خواب ہی ہو۔ اکبر کا جواب سن کر میرا جذبہ تجسس بڑھا یقیناً اس نے خواب میں جو کچھ دیکھا تھا وہ میرے ہی بارے میں تھا جس انداز میں وہ مجھ سے بغل گیر ہوا تھا اس سے بھی یہی ظاہر ہوا تھا کہ وہ مجھے زندہ سلامت دیکھ کر خوش ہوا ہے میں نے شمیمہ کی موجودگی میں اس سے کچھ دریافت کرنا مناسب نہ سمجھا اور اسے اپنے ساتھ دوسری جانب لے آیا بعد میں جب میں نے خواب کی بابت دریافت کی تو اکبر بولا۔

شاید..... میں نے دیکھا کہ میں اور تم ایک لقمہ و دق ویران اور سنسان صحرا میں بھٹکتے پھر رہے ہیں کہ اچانک طوفانی ہوائیں چلنی شروع ہو جاتی ہیں گرد و غبار میں ہاتھ کو ہاتھ جھانی نہیں دے رہا تھا میں نے تمہیں آوازیں دینی شروع کیں لیکن تم نے کوئی جواب نہیں دیا کچھ دیر بعد جب طوفان کا زور تھما اور میں نے تمہیں دیکھنا چاہا تو تم

کہیں نظر نہ آئے میں ادھر ادھر دور نے بھاگنے لگا اور چلا چلا کر تمہیں
 پکارتا رہا میری آواز صدا بہ سحر اہور ہی تھی کہ اچانک میں نے تمہیں پا
 لیا لیکن اس حالت میں کہ دبشت سے چیخ اٹھا میں نے دیکھا کہ تم
 ایک ریت کے تو دے پر اوندھے منہ بے حس و حرکت پڑے ہو اور
 آسمان پر گدھ منڈلا رہے ہیں اور ایک انتہائی بوڑھا اور خونی شکل کا
 گدھ تمہارے قریب بیٹھا اپنی ناپاک چوٹی سے تمہارے جسم کا
 گوشت نوچ نوچ کر کھا رہا ہے میں اس منظر کو دیکھ کر چیخنے لگا گدھ کی
 صورت اتنی ڈراؤنی اور بیبت ناک تھی کہ مجھے اس کے قریب جانے
 کی ہمت نہ ہوئی ابھی میں چیخ رہا تھا کہ میں نے میاں صاحب کو دیکھا
 جو اچانک کہیں سے نمودار ہوئے میاں صاحب کو دیکھ کر میری
 ڈھارس ہوئی لیکن جانتے ہو پھر میں نے کیا دیکھا میاں صاحب کچھ
 دیر تک خاموش کھڑے رہے پھر ان کے چہرے پر جالی کیفیتیں

نمودار ہوئیں میرا خیال تھا کہ وہ تمہیں اس مصیبت سے نجات دلائیں گے لیکن میاں صاحب نے ایسا کرنے کے بجائے اپنا روئے مبارک دوسری طرف کر لیا اور کچھ دور آگے جا کر نگاہوں سے اوجھل ہو گئے ہو انہیں اور تیز ہو گئیں میں نے میاں صاحب کو آواز دی مگر طوفان میں میری آواز دب کر رہ گئی پھر میں نے ایک سائے کو گردوغبار میں تمہاری طرف آتے دیکھا میں نے اسے پہچان نہ سکا میں نے اسے قریب آتا دیکھ کر چیخنا چلانا شروع کر دیا پھر غالباً تم نے میرا شانہ پکڑ کر مجھے بیدار کر دیا تھا۔

اکبر نے اپنا خواب بیان کرنے کے بعد ٹھنڈی سانس لی اور پھر کہا۔
 شاہد..... کیا تم بتا سکتے ہو کہ اس خواب کی تعبیر کیا ہو سکتی ہے۔
 جو کچھ تم نے دیکھا اور محسوس کیا ہے وہ محض تمہاری پریشان خیالی کا سبب ہے جاؤ جا کر آرام کرو شہید تمہاری راہ تک رہی ہوگی۔

اکبر کو میں نے مطمئن کر کے شمینہ کے پاس بھیج دیا لیکن میں خود کو مطمئن نہ کر سکا اکبر کا خواب میرے ذہن کو پریشان کر رہا تھا میں اس خواب کی تعبیر کے لئے بے چین تھا خوابوں کی تعبیر کے معاملے میں میری معلومات کچھ زیادہ نہ تھیں میں نے اس میدان میں کبھی کوئی دلچسپی نہیں لی تھی لیکن اس کے باوجود اکبر کا خواب ایسا نہیں تھا جسے آسانی سے نظر انداز کر دیا جاتا خاص طور پر اکبر کا یہ بیان کہ اس نے میاں صاحب کو موجود پایا اور وہ جلالی کیفیت میں منہ پھیر کر چلے گئے تو کیا میاں صاحب مجھ سے ناراض ہو کر چلے گئے ہیں اور وہ گدھ کون تھا جو میرے جسم پر چمٹا ہوا تھا خواب میں علامتیں ہوتی ہیں اور یہ کیسی علامت تھی۔؟ کہیں ایسا تو نہیں کہ وہ گدھ اونکار ناثھ ہو۔

اونکار ناثھ کا نام میرے ذہن میں ابھر اتو بہت سے اندیشے جاگزیں ہو گئے بہت سے وسوسوں سے دل بھر گیا میں نے اپنا محاسبہ کیا اونکار

ہاتھ بڑے میاں صاحب کی پہاڑی کی عظمت و حرمت پر داغ لگانے میں کامیاب ہو جائے گا نہیں اونکارنا تھ سے یہ کس طرح ممکن ہے مگر اونکارنا تھ نے اب تک جو حرکتیں کی ہیں وہ اس کے اعتماد کا ثبوت ہیں یہ اعتماد یقیناً کسی سبب سے ہو گا کیا میں نے اونکارنا تھ کے بارے میں جو رائے قائم کی تھی وہ غلط تھی میاں صاحب کی بے چینی اور ناراضگی کا سبب کیا ہے کوئی جواب میرے پاس نہیں تھا میں اپنے ہی پیدا کردہ انتشار کی زد میں تھا میں یہ بھی بھول گیا تھا کہ کچھ دیر پیشتر میرے ساتھ کیا ہو چکا تھا میں نے اس دھند کو کوئی اہمیت دینی مناسب نہیں سمجھا جس نے درمیان میں ہو کر میرے اور اونکارنا تھ کے درمیان پردہ کر دیا تھا کوئی بات سمجھ میں نہیں آرہی تھی جب کچھ سمجھ میں نہ آیا تو میں نے جائے نماز پر الماس کی طلبی کا وظیفہ شروع کر دیا۔ الماس لمحوں میں حاضر ہو گئی۔

الماس.....میں نے جذباتی انداز میں اسے مخاطب کیا میں اونکار
 ناتھ کے بارے میں جاننا چاہتا ہوں وہ اب کس حال میں ہے الماس
 نے حسب معمول چاروں طرف نظر دوڑائی پھر ایک سمت کچھ دیر
 دیکھنے کے بعد بولی۔

محترم بزرگ! اونکار ناتھ کے ساتھ آپ کے موکلوں نے جو برتاؤ کیا
 تھا وہ اس کے زیر اثر ابھی تک بے ہوش ہے وہ کاشی میں اپنے گرو کے
 پاس ہے جو اسے ایس پی ماتھر کے ہاں سے لے گیا تھا راشد حسین بھی
 اس کے ساتھ ہے۔

اسے ہوش کب آئے گا۔؟ میں نے دوسرا سوال کیا وہ کل صبح تک ٹھیک
 ہو جائے گا کاشی کے بہت سے پنڈت اس کی دیکھ بھال کر رہے ہیں
 الماس نے ادب سے جواب دیا۔

الماس.....تمہیں علم ہے کہ میں نے تمہیں کونو معاف کر دیا ہے

لیکن رشیدہ کو نہیں میں نے تم سے کہا تھا کہ رشیدہ کو یہاں واپس بلایا جائے تم نے وعدہ بھی کیا تھا کہ اس کام کے لئے وقت درکار ہے۔

میں تسلیم کرتی ہوں محترم بزرگ رشیدہ کا شوہر ایک حادثے میں مر چکا ہے وہ اپنے دو بچوں کے ساتھ کل شام تک آجائے گی اپنے شوہر کی موت کی وجہ سے اسے آنے میں دیر ہو گئی الماس نے مختصر جواب دیا۔

رشیدہ..... آرہی ہے میں نے مٹھیاں بھینچ کر کہا وہ نابکارہ فاحشہ عورت..... اب آرہی ہے مجھے اسے سخت اذیت دینی ہے الماس..... میں رشیدہ کو معاف نہیں کروں گا۔

الماس نے میرے غم کو دیکھ کر جھرجھری لی پھر دبی زبان میں بولی۔

میں مشورہ دینے کے لئے نہیں حکم دینے کے لئے ہوں لیکن رشیدہ اپنے شوہر کے غم میں نڈھال یہاں آرہی ہوگی شوہر کا غم ہی اس کے لئے کافی ہے۔

نہیں الماس..... نہیں بخدا یہ غم اس غم سے زیادہ نہیں جو میں نے
برداشت کئے ہیں تم دیکھو گی کہ میں اس کو کیسی ہولناک سزا دیتا ہوں
..... میں اس کے بچوں میں نے خود پر قابو پاتے ہوئے کہا میں
اسے کر بناک حالات سے دو چار کروں گا۔

غمے کی شدت سے میں سرتا پالرز رہا تھا الماس نظریں جھکائے میرے
سامنے کھڑی تھی۔

الماس اب بہت ہو چکا وقت بہت گزر چکا ہے یہ کھیل اب ختم ہو جانا
چاہیے میں چاہتا ہوں کہ رشیدہ اپنے باپ کے پاس پہنچنے سے پہلے
ایک اور حادثے کا شکار ہو وہ اپنے بچوں کا غم بھی دیکھے اسے پتا چلنا
چاہیے کہ خونی رشتوں کا غم کیسا ہوتا ہے میں اس فاحشہ کو تڑپتا اور بلکتا
دیکھنا چاہتا ہوں اسے ایسی اذیتوں سے دو چار کرو کہ اس کی مثال
روئے زمین پر نہ مل سکے سمجھیں میں کیا کہہ رہا ہوں میں نے شدید

اشتعال کے عالم میں کہا۔

الماس میری باتیں سن کر کانپنے لگی خوف اس کی آنکھوں سے جھلک رہا تھا وہ بید مجنوں کی طرح لرز رہی تھی میرا حکم سن کر اسے سکتہ سا ہو گیا اسے اس حالت میں دیکھ کر میرے اشتعال میں اور شدت پیدا ہو گئی میں نے گرجتے ہوئے کہا تم نے سنا۔ میں کیا کہہ رہا ہوں میں تمہیں حکم دے رہا ہوں۔

اے نیک بزرگ..... آپ کا ہر حکم میرے لئے سعادت کا باعث ہے لیکن یہ احکام میرے بس کے نہیں میں اس گناہ پر خود کو تیار نہیں کر سکتی اے عالی مرتبت بزرگ میری درخواست ہے کہ.....

الماس میں الماس کا جواب سن کر حلق کے بل چلایا تم جانتی ہو کہ ایک بار تم انکار کر کے تم کیسی اذیت سے دوچار ہو چکی ہو یہ میرا حکم ہے میں جو کچھ کہتا ہوں اس کے کچھ معنی ہوتے ہیں مجھے مشورہ مت دو میرے

حکم کی تعمیل کرو۔

میں۔ میں آپ سے رحم کی درخواست کرتی ہوں۔
میں نے اپنا جملہ مکمل کر کے ایک وظیفے کا ورد شروع کیا لیکن ٹھیک اسی
وقت الماس میری نگاہوں کے سامنے سے غائب ہو گئی الماس کی اس
حرکت پر میرا غصہ اور بھڑک اٹھا میں نے اسے طالب کرنے کا عمل
دوبارہ شروع کیا لیکن وہ حاضر نہ ہوئی میں نے تیسری بار عمل کیا لیکن
مجھے ایک بار پھر مایوسی کا شکار ہونا پڑا انا کامی نے میری جھنجھلاہٹ دو
چند کردی میں شدید غیظ و غضب کی کیفیت میں اٹھ کھڑا ہوا میرے
اوسان بحال نہیں تھے میں کسی زخمی شیر کی طرح دریا کے کنارے ٹہکتا
رہا مجھے حیرت تھی کہ میرا عمل تین بار خالی کیوں گیا۔

پھر معامیرے ذہن میں اکبر کا خواب ابھر آیا میں نے سوچا کیا اس
خواب کی علامتوں میں واقعی کوئی حقیقت موجود ہے میاں صاحب

طوفانِ گدھ میں..... کیا کوئی طوفان آنے والا ہے؟
 دریا کے کنارے مجھے پہلی بار سردی محسوس ہوئی میرے قدم بوجھل ہو
 گئے..... اور میرا ذہن پریشان خیالات کی آماجگاہ بن گیا
 میں نے قلعے کی طرف دیکھا وہاں تاریکی چھائی ہوئی تھی ہر سمت
 تاریکی تھی مجھے اس اندھیرے سے وحشت ہونے لگی۔
 ان الجھنوں میں مجھے پتا ہی نہ چلا کہ میں کتنی دور نکل آیا ہوں اکبر کا
 خواب الماس کا نہ آنا وہ اشارہ جس سے یہ معلوم ہوتا تھا کہ میاں
 صاحب مجھ سے ناراض ہو گئے ہیں دریا کے کنارے میں دیر تک ٹہلتا
 رہا پھر اچانک پاٹ کر قلعے کی طرف قدم اٹھانے لگا اسی وقت مجھے
 بڑی شدت سے تنہائی محسوس ہو رہی تھی میرے ذہن میں ان پریشان
 خیالات سے چھٹکارے کے لئے درشہوار ہی ابھری۔
 درشہوار۔ میرے محسن ابوالحسن جن کی نو جوان بیٹی جو اپنے شفیق باپ کو

چھوڑ کر میرے پاس چلی آئی تھی وہ سرتا پا حسن و جمال کا شاہکار تھی وہ نہ ہوتی تو حالات نہ جانے کیا رخ اختیار کر لیتے وہ میرا سہارا تھی وہ میری لاشی تھی میں نے اس وقت اپنے دل میں اس کے لئے بے پناہ محبت محسوس کی۔

قلعے میں پہنچ کر میں نے درشہوار کو تلاش کیا مگر وہ یہاں موجود نہ تھی چنانچہ میں اپنے بستر پر دراز ہو کر درشہوار کا انتظار کرنے لگا عموماً وہ کچھ دیر کے لئے چلی جاتی تھی اکبر اور شمیمہ دوسرے حصے میں تھے میرا دل چاہا کہ ایک بار پھر روح الماس کو طلب کرنے کا عمل شروع کروں میں اس خیال سے اٹھا اور دوبارہ جائے نماز پر بیٹھ کر وہی عمل پڑھنے لگا لیکن چوتھی بار بھی مجھے مایوسی ہوئی جب کوئی صورت نہ بنی تو میں نے خود کو بہلانے کی خاطر اٹھ کر ٹہلنے لگا ذہن میں آنندھیاں سی چل رہی تھیں لاتعداد دوسو سے پیدا ہو رہے تھے نہ جانے کیا ہونے والا تھا؟

غلامِ رُوحیں

ایسی مایوسی مجھے پہلے تو کبھی نہ ہوئی تھی۔

میں اپنے خیال میں مٹو تھا کہ قدموں کی آہٹ سن کر میرا شیرازہ خیال
منتشر ہو گیا میں نے گھوم کر دیکھا اکبر میری طرف آ رہا تھا میں نے خود
کو سنبھالنے کی کوشش کی میں اکبر کو اپنی پریشانیوں میں شریک نہیں کرنا
چاہتا تھا اس غریب نے میری خاطر پہلے ہی بہت دکھ جھیلے تھے اکبر
میرے قریب آ کر کچھ دیر ادھر ادھر کی باتیں کرتا رہا پھر بولا۔

شاہد میاں میں اس وقت تم سے ایک خاص بات کرنا چاہتا ہوں
بشرطیکہ تمہیں ناگوار نہ ہو۔

کہو اکبر۔ یہ کیسی اجنبیت کی باتیں کر رہے ہو مجھے تمہاری کسی بات
سے تکلیف بھی ہو سکتی ہے۔؟

بات دراصل یہ ہے شاہد علی کہ میں اور شمیمہ اس وقت مستقبل کے
بارے میں سوچ رہے تھے اکبر نے مدحِم لہجے میں کہا ہم کب تک اس

طرح زندگی گزارتے رہیں گے ہمیں شہر جا کر دوسرے لوگوں کی طرح گھر بنانا چاہیے لیکن شمعینہ اس بات پر رضامند نہیں ہو رہی ہے۔ اکبر نے کہا تم نے اس کے ساتھ جو سلوک کیا ہے اس سے وہ بہت متاثر ہے وہ چاہتی ہے کہ ہمیشہ تمہاری خدمت کرتی رہے ایک بہن کی طرح تمہاری بہن کی طرح۔

شمعینہ کی فکر نہ کرو میرے دوست میں اسے سمجھا دوں گا میں نے ادا سی سے کہا۔

برچند کہ اکبر اور شمعینہ کو جدا کرنے کو میرا جی نہ چاہتا تھا لیکن میں اکبر کی خوشیوں کی راہ میں حائل بھی نہیں ہونا چاہتا تھا میری دلی آرزو بھی یہی تھی کہ اکبر اور شمعینہ اپنا گھر بنا لیں خوش و خرم رہیں اس لئے جانے پر اصرار نہ کرے شمعینہ تھوڑی دیر تک تو اس بات پر بضد رہی کہ میں بھی اس کے ہمراہ چلوں لیکن جب میں نے اسے حالات کی اونچ نیچ

سمجھائی تو وہ خاموش ہو گئی۔

دوسرے دن اکبر شمینہ کو لے کر رخصت ہو گیا میں نے قلعے میں مقیم
 اجنہ کو ہدایت کی کہ وہ اکبر کو کسی محفوظ شہر تک پہنچا دیں اکبر اور شمینہ کے
 جانے کے بعد میری طبیعت اداس ہو گئی قلعے کی ویرانی مجھے کانٹے کو
 دوڑ رہی تھی گزشتہ رات میرے ساتھ جو کچھ ہوا تھا اس کی ہر ہر بات
 دوبارہ مجھے بے چین کر رہی تھی سارا دن میں نے بے چینی کی حالت
 میں گزارا رات آئی تو میں نے ایک بار پھر روح الماس کو طلب کرنے
 کا عمل پڑھا مگر پھر مایوسی ہوئی ان پے در پے ناکامیوں نے مجھے
 نڈھال کر دیا ادھر دُور شہوار کی غیر موجودگی بھی بے حد شاق گزر رہی تھی
 مجھے اس سے بہت ساری باتیں معلوم کرنی تھیں رشیدہ کے بارے
 میں مجھے بھی دریافت کرنا تھا الماس نے مجھے بتایا تھا کہ وہ آج پہنچنے والی
 ہے میں چاہتا تھا کہ رشیدہ اپنے باپ تک پہنچنے سے پہلے ایک اور

حادثے سے دوچار ہو جتنے دن گزر رہے تھے راشد حسین اور رشیدہ سے میری نفرت اور شدید ہوتی جا رہی تھی میرا سینہ جل رہا تھا میں رشیدہ کو کسی قیمت پر معاف کرنے کو تیار نہ تھا میں اسے اذیت ناک حالات اور حادثات سے دوچار کر کے اپنی بہن کی روح کو سکون پہنچانے کا خواہش مند تھا مجھے خیال ہوا کہ کیوں نہ میں موکل کو بلانے کا عمل پڑھوں اور موکلوں کے ذریعے رشیدہ کی سرکوبی کراؤں لیکن نہ جانے کیوں میں نے اس عمل سے گریز کیا میں خائف تھا کہ کہیں اس عمل میں بھی مجھے ناکامی کا منہ نہ دیکھنا پڑے درشہوار سے مشورہ کرنے سے پہلے کوئی عمل مناسب نہیں معلوم ہوتا تھا اگر مجھے علم ہوتا کہ درشہوار کی واپسی میں اتنی دیر لگے گی تو میں شمینہ اور اکبر کو ایک دن کے لئے اور روک لیتا قلعے کے اجنبی بھی اکبر کو پہنچانے کے لئے اس کے ساتھ گئے تھے سارا قلعہ ویران تھا وہاں صرف میں تھا۔

نصف رات تک میں انہی کیفیتوں سے دو چار رہا پھر جب ذہن معطل
 ہوئے لگا اور پلکیں نیند کی وجہ سے بوجھل ہونے لگیں تو میں اپنے بستر
 پر لیٹ گیا جلد ہی میری آنکھ لگ گئی اور اس وقت میں ہڑبڑا کر
 اٹھا جب میں نے ایک آہٹ محسوس کی میں نے آنکھیں کھولیں تو
 دیکھا کہ میرے قریب ایک عورت کھڑی ہے میں اندھیرے کی وجہ
 سے یہی سمجھا کہ وہ درشہوار ہے لیکن جب غور سے دیکھا تو معلوم ہوا
 کہ وہ ایک اجنبی عورت ہے ابھی میں اسے شناخت ہی کر رہا تھا کہ وہ
 کون ہے اور اتنی رات گئے اس ویرانے میں کیسے آگئی ہے عورت جو
 قد نیم ہندو لباس میں تھی اس نے بڑی عقیدت سے ہاتھ جوڑ کر مجھے پر
 نام کیا پھر بڑی مترنم آواز میں مجھ سے بولی۔

چلے سرکار۔ وہ آپ کو بلاتی ہیں یہ باندی اسی لئے آئی ہے۔
 مگر تم کون ہو۔ اور مجھے کہاں لے جانا چاہتی ہو؟ میں نے تعجب سے

پوچھا۔

سرکارِ عورت ہاتھ جوڑ کر بولی میں انہی باندیوں میں سے ایک ہوں
جنہوں نے کل رات آپ کو راج کمار کی تک جانے سے روکا تھا ہمیں
اس وقت آپ کے بارے میں معلوم نہ تھا کہ آپ کون ہیں ہم نے
آپ کو نہیں پہچانا تھا میں آپ کے آگے ہاتھ جوڑ کر معافی چاہتی ہوں
سرکار۔

میں عورت کا جواب سن کر سمجھ گیا کہ وہ مجھے اسی راج کمار کی کے پاس لے جانے کی متمنی ہے جس کو دیکھنے کی تمنا کئی بار میرے دل نے کی تھی میرا اشتیاق بڑھنے لگا میں باندی کا پیغام پا کر اپنی پریشانیوں کو یکسر فراموش کر بیٹھا مجھے یہ سن کر بھی تعجب ہوا کہ راج کمار کی کو میرا مرتبہ معلوم ہو چکا ہے باندی نے مجھ سے یہی کہا تھا کہ اب اسے میرے بارے میں معلوم ہو چکا ہے وہ مجھے پہچان گئی ہے میں نے یونہی اسے کریدنے کی غرض سے قدرے سنجیدگی سے جواب دیا۔

میں تم سے ناراض نہیں لیکن تمہاری راج کمار کی کا بلا وہ مجھے منظور نہیں کل انہوں نے مجھے واپس کیوں کرا دیا تھا۔

مجھ پر رحم کیجئے سرکار باندی آبدیدہ ہو کر بولی اگر آپ نے میرے ساتھ جانے سے انکار کیا اور میں مایوس ہو کر راج کمار کی کے پاس گئی تو وہ ہم سب باندیوں اور کنیزوں پر براہم ہوں گی وہ بہت اداس ہوں

گی انہیں آپ کے آنے کی اطلاع آپ کے جانے کے بعد ہوئی تھی لیکن تمہاری راج کمار کی کو کیا معلوم کہ میں کون ہوں میں نے باندی کی پریشانی سے محظوظ ہوتے ہوئے بدستور سنجیدگی سے کہا۔

یہاں شتا بدیوں "صدیوں" سے کوئی نہیں آتا آپ ہی آئے تھے اور ہم نے آپ کا حلیہ راج کمار کی کو بتایا تھا تب ہی سے وہ آپ سے ملنے کی آرزو مند ہیں اور انہوں نے مجھے بلانے کے لئے بھیجا ہے۔

یہ عجیب دلچسپ بات تھی یہ تو کوئی الف لیلی داستان معلوم ہوتی تھی میرا اشتیاق روحوں کے اسرار جاننے اور راج کمار کی کو دیکھنے کے لئے بڑھ رہا تھا چنانچہ میں باندی کے ہمراہ ہو لیا آج میں نے نہ تو اپنے اوپر حصار کیا نہ ہی رفع شر کا وظیفہ کیا جب میں اس گوشے کی طرف گیا تو مجھے سخت حیرت ہوئی پہلے جہاں ویرانی اور ادا سی تھی آج وہاں ہر سمت خوشیاں نظر آرہی تھیں ٹوٹی پھوٹی سیرھیاں طے کرتا ہوا آگے

بڑھاتو وہاں کا سماں دیکھ کر دنگ رہ گیا راہداری میں آج بھی دربان
 سپاہی باندیاں اور کنزیوں کا اجتماع تھا لیکن آج نہ تو مجھے دیکھ کر ان
 کے چہروں پر ناگواری کے اثرات ابھرے نہ وہ سراسمگی کی کیفیتوں
 سے دوچار ہوئیں اس کے برعکس وہ باوقار اجتماع مجھے دیکھ کر بڑے
 ادب سے راہداری میں دورویہ کھڑا نظر آیا ایک طرف مرد تھے اور
 دوسری طرف کنزیں اور باندیاں ان کے چہروں پر بے پناہ خوشیاں
 رقص کر رہی تھیں ان کی نگاہوں میں میرے لئے عقیدت تھی انہوں
 نے اپنے ہاتھوں میں پھولوں کے تھال اٹھا رکھے تھے جب میں ان
 کے درمیان سے گزرا تو دونوں طرف سے میرے اوپر پھولوں کی
 بارش شروع ہو گئی مجھے یہ سب عجیب سا لگ رہا تھا راج کمار کی کاکرہ
 میرے سامنے تھا میں تجسس و فخر اور تمکنت سے آگے قدم بڑھتا رہا
 جب میں دروازے کے قریب پہنچا تو ایک حسین کنیر نے آگے بڑھ کر

پھولوں کا مہکتا ہوا بار میرے گلے میں ڈالا اور مسکراتے ہوئے ادب سے بولی۔

اندروہی ہیں سرکار، وہ صدیوں سے آپ کی راہ تک رہی ہیں۔
 قبل اس کے کہ میں کوئی جواب دیتا وہ مسکراتی ہوئی پیچھے کی سمت
 بھاگی میں نے پلٹ کر دیکھا تو راہداری سنسان پڑی تھی غالباً وہاں
 ان کی موجودگی اب ضروری نہ تھی میں نے گھوم کر دروازے کو آہستہ
 سے اندر کی جانب دھکیلا اور اندر قدم رکھا ہی تھا کہ مجھے یوں محسوس
 ہوا جیسے میں غلطی سے کسی کے حجلہ عروسی میں چلا گیا ہوں پورا کمرہ سجا
 ہوا تھا سامنے مسہری پر کوئی عورت عروسی میں گھونگھٹ نکالے امٹی
 سمٹائی دلہن بنی تھی پورا ماحول بھینی بھینی مست کر دینے والی خوشبوؤں
 سے معطر ہو رہا تھا مجھے یہ سب کچھ خواب کی باتیں لگ رہی تھیں۔
 چند لمحے میں دروازے کے قریب کھڑا پھولوں کی تیج پر بیٹھی سرخ

گٹھری کود بیکھتا رہا پھر آہستہ آہستہ قدم اٹھاتا ہوا مسہری کے قریب جا کر رک گیا میں اپنے دل کی کیفیت بیان کرنے پر قادر نہیں وہ عجیب کیف آگئیں احساس تھا وہ ایک طلسم تھا مگر بہت خوبصورت سرخ لباس میں مٹی ہوئی دہن میری قریب جاتے ہی کچھ اور سمٹ گئی اسکا یہ انداز مجھے بہت دلکش لگا اس کے لباس سے پھوٹی ہوئی تیز خوشبو میرے دل و دماغ پر نشہ طاری کر رہی تھی اب میں اس کا چہرہ دیکھنے کے لئے مضطرب تھا میں نے کچھ توقف کے بعد اسے آہستہ سے مخاطب کیا۔

میں آگیا ہوں راج کماری۔ تم نے مجھے بلایا تھا۔
جواب میں راج کماری کا سر اور جھک گیا اس نے کوئی جواب نہیں دیا میں ہمت کر کے آگے بڑھا اور راج کماری کے سامنے مسہری پر آہستہ سے بیٹھ گیا اور اسے مخاطب کر کے بولا۔

راج کماری میں آگیا ہوں میں یہاں موجود ہوں تمہارے سامنے۔
 اس بار بھی راج کماری نے کوئی جواب نہیں دیا اس کے جواب نہ
 دینے پر مجھے حیرت ہوئی اور ہاتھ بڑھا کر اس کا گھونگھٹ الٹ دیا
 راج کماری کے حسن جہاں سوز کو دیکھ کر میری آنکھیں خیرہ ہو گئیں میں
 نے دنیا میں لاکھوں حسین چہرے دیکھے تھے لیکن جو حسن اور مصو میت
 راج کماری کے چہرے پر دیکھی اسے لفظوں میں بیان کرنا ممکن نہیں
 اس کی مانگ میں بھری ہوئی افشاں اور چہرے پر پسینے کے جھلملاتے
 ہوئے قطروں نے مجھے گنگ سا کر دیا میں دیر تک اس کے چہرے کو
 دیکھتا رہا اور قادر مطلق کی سناعی کی داد دیتا رہا وہ کوئی معمولی چہرہ نہیں
 تھا ایسا چہرہ میں نے پہلے کبھی نہیں دیکھا وہ تو کوئی حور تھی میں اس کے
 بے مثال حسن میں کھو کر رہ گیا میں بھول گیا کہ میں کون ہوں مجھے بس
 یہی محسوس ہو رہا تھا کہ جیسے راج کماری میری دلہن ہے ماحول نے

میرے دل و دماغ پر جادو کر دیا تھا میں نے ہاتھ بڑھا کر راج کمار کی
کی ٹھوڑی پکڑی اور اس کا چہرہ اوپر کرتے ہوئے کہا۔

آنکھیں کھولو جب تم نے خود مجھے بلایا ہے تو پھر شرم کیوں رہی ہو۔؟
راج کمار نے گھنیری پلکوں میں ارتعاش پیدا کیا وہ چھوٹی موٹی کی
طرح اپنے وجود میں سمٹ جانے کی کوشش کر رہی تھی میرا صراستہ
ہوا تو اس نے آنکھیں وا کر دیں میرے خدا! وہ کس قدر حسین اور نشلی
آنکھیں تھیں مجھے کہنے دیجئے میں ان آنکھوں کی گہرائیوں میں ڈوبتا
چلا گیا نہ جانے کتنے حسین لمحات خاموشی سے گزر گئے میں مہبوت
سارا راج کمار کی کوتکتار باجیسے مجھ پر سناٹہ ہو گیا تھا پھر جب راج کمار کی
کی مترنم آواز میرے کانوں سے ٹکرائی تو اس طلسم رنگین کا سحر ٹوٹا۔
یوں حیرت سے کیا دیکھ رہے ہو۔

قدرت کی صنائی پر محو حیرت ہو میں نے دبی آواز میں جواب دیا۔

یہ تم کہہ رہے ہو تم؟ راجِ کماری کے لہجے میں شدید حیرت تھی وہ مجھے
سوالیہ نگاہوں سے یوں گھور رہی تھی جیسے اسے میری جواب سے دکھ
پہنچا ہو میں اس کی حیرت کا سبب نہ جان سکا پہلو بدل کر بولا۔

راجِ کماری کیا میری بات سے تمہیں کوئی صدمہ پہنچا ہے۔

تم، تم کتنے بدل گئے ہو راجِ کماری نے ہونٹ کاٹتے ہوئے کہا اس
کی آواز میں بڑا درد تھا وہ سو گوار لہجے میں بولی۔

میں تو آج تک وہی ہوں صدیاں بیت گئیں دنیا بدل گئی لیکن میں وہی
ہوں مگر تم راجِ کماری کی گھنیری پکلوں پر آنسو کے قطرے ابھرے تو
میں تڑپ اٹھا بے اختیار اس کے حنائی ہاتھوں کو عالمِ وارفتگی میں تھام کر
میں نے کہا۔

تمہیں مجھ سے شکایت ہے راجِ کماری آخر میرے کس اقدام نے
تمہارے دل کو دکھ پہنچایا ہے مجھے بتاؤ کہ میں کیسے بدل گیا ہوں میں تو

وہی ہوں جو تھا اور جو ہوں۔

تم سب کچھ جانتے ہوئے بھی انجان بن رہے ہو۔

راج کماری ایک سرِ دآہ بھر کر بولی بھگوان کی شاید یہی مرضی تھی منش کا کیا دوش۔

راج کماری اپنے ماضی میں تھی ماضی جو پچھڑ گیا تھا جو پچھڑ جاتا ہے اس کا اشارہ کس طرف تھا؟ یہ باتیں میری سمجھ سے بالاتر تھیں البتہ میں اتنا ضرور سمجھ چکا تھا کہ راج کماری کسی غلط فہمی کا شکار ہو رہی ہے بہر اس موقع پر مجھے راج کماری کی دل شکنی منظور نہ تھی اس کے سوا گوار چہرے نے مجھے مضطرب کر دیا تھا میں نے ان لمحوں کو طویل دینے کے لئے کہا۔

میں راج کماری کیا تم مجھے پہلے سے جانتی ہو۔؟

جواب میں راج کماری نے مجھے غمناک نظروں سے دیکھا اس کی

غلامِ رُوحیں

آنکھوں میں آنسو جھلملانے لگے تھے کچھ دیر تک وہ کسی مجسمے کی طرح
خاموش اداس نظروں سے دیکھتی رہی پھر یک لخت جیسے اس پر دیوانگی
کا دورہ پڑ گیا ہو وہ بے اختیار ہو کر مجھ سے لپٹ گئی اور رندھی ہوئی
آواز میں بڑے کرب سے بولی۔

پر دیپ کیا تم بھول گئے کیا تم اپنی داسی کو بالکل ہی بھول گئے کیا تم کو
اپنی شیا یا دہر رہی تم نے تو وچن دیا تھا پر دیپ کے ہم جنم جنم ساتھ
رہیں گے پھر تم میرے ساتھ یہ ظلم کیوں کر رہے ہو۔؟
میں اس کی باتوں سے سخت متعجب تھا راج کماری شیا! مجھ سے لپٹی
ہوئی سسک رہی تھی اس کے لمس نے مجھے کچھ نئے جذباتوں سے
روشناس کرایا اس کا جسم سرد تھا لیکن میں منتشر ہو گیا تھا میں سوچ رہا تھا
کہ کاش یہ لمحے یونہی ساکت ہو جائیں اور میں تمام زندگی اسی طرح
گزار دوں راج کماری میرے پہلو میں بیٹھی رہے مجھ پر نشہ طاری ہو

گیا تھا میں نے راج کمار کی باتوں کے جواب میں بے اختیار اسے
خود سے اور قریب کر لیا اور اس کے شانوں پر ہاتھ پھیرنے لگا میرے
اس طرز عمل سے وہ اور مضطرب ہو گئی اور مجھ سے جدا ہو کر اس نے
ڈبڈبائی نگاہوں سے مجھے دیکھا اور بولی۔

پر دیپ کیا تمہیں کچھ بھی یاد نہیں رہا میں نے تو تمہیں تلاش کرنے کے
لئے آتما کا روپ دھار لیا۔

راج کمار میں نے اسے سمجھانا چاہا میرے سلسلے میں تمہیں یقیناً غلط
فہمی ہوئی ہے ہو سکتا ہے کہ میری صورت تمہارے پر دیپ سے ملتی
جلتی ہو لیکن میں وہ نہیں میرا نام شاہد علی ہے۔

نہیں نہیں نہیں راج کمار میرا جواب سن کر دیوانگی کی حالت میں
بولی تم پر دیپ ہو وہی پر دیپ جس نے میرا ہاتھ تھام کر مجھے اپنا کہا تھا
تمہیں یاد نہیں ہے میری آنکھیں دھوکا نہیں کھا سکتیں میں نے تمہیں

پہچان لیا ہے میری آتما نے تمہیں پہچانا ہے تم وہی ہو۔ بالکل وہی۔
میری سمجھ میں نہیں آ رہا تھا کہ راج کمار کی باتوں کا کیا جواب دوں
میں خاموش رہا تو راج کمار نے کہا۔

بگوان کے لئے پردیپ مجھے بتاؤ کہ تم اتنے دن کہاں رہے تم اتنے
کٹھور کیسے ہو گئے ہو پہلے تو تم ایسے نہ تھے اپنی شیا کے کارن تو تم نے
ایک بار اپنے پتا سے راج پاٹ تک چھوڑ دینے کو کہا تھا پھر اب تمہیں
کیا ہو گیا ہے۔

راج کمار کی سسکیاں اور اس کی غزالی آنکھوں میں لرزتے ہوئے
آنسوؤں کے شبنمی قطرے مجھے روحانی کرب سے دوچار کر رہے تھے
ایک لمحے کے لئے میرے دل میں خیال آیا کہ اس صحبت رنگین کے
لئے کیوں نہ میں پردیپ بن جاؤں لیکن میں اس کے لئے خود کو آمادہ
نہ کر سکا مجھے اپنی ہی تجویز پسند نہیں آئی میرا ذہن عجیب الجھن میں

گرفتار ہو کر رہ گیا تھا قبل اس کے کہ میں کوئی جواب دیتا راج کمار نے ایک جذباتی حرکت کی مسہری سے نیچے اتر کر اس نے میرے پاؤں پکڑ لئے اور مجسم التجا بن گئی۔

پر دیپ تمہاری داسی تمہارے چہن چھو کر بنتی کرتی ہے اسے اپنے سے دور نہ کرو نہیں تو میری آتما کو کبھی سکون نہیں ملے گا میں ہمیشہ یونہی تڑپتی رہوں گی۔

راج کمار میں تمہارے جذبات محسوس کر رہا ہوں مجھے تم سے ہمدردی ہے لیکن تمہیں غلط فہمی ہوئی ہے میں وہ نہیں جو تم سمجھ رہی ہو۔ پر دیپ راج کمار نے درو بھرے لہجے میں مجھے مخاطب کیا اور بے ساختہ میرے سینے سے لپٹ کر رونے لگی روتے روتے اس نے کہا۔ تم نے اپنا حلیہ ضرور بدل لیا ہے تم خود بھی بدل گئے ہو لیکن میں تمہیں ہر رنگ میں پہچان سکتی ہو پر دیپ بھگوان کے لئے کچھ یاد کرنے کی

غلامِ رُوحیں

کوشش کرو مجھے یوں پریشان نہ کرو اگر یہ مذاق ہے تو اس مذاق کو ختم
 کر دو اگر تم بدل گئے ہو تو میں تمہارے لئے ہر روپ اختیار کر سکتی
 ہوں۔

راج کمار جی جس وارفتگی کے عالم میں مجھ سے ہم آغوش ہوئی تھی اس
 نے میرے جسم میں چنگاریاں سی بھر دی تھیں میرا تنفس تیز ہو رہا
 تھا..... لیکن پھر مجھے احساس ہوا کہ ایک حسین عورت کے
 قرب نے مجھے میرے مقام سے گرا دیا ہے میں ایک عظیم گناہ کا
 مرتکب ہو رہا ہوں میرے دل کے نہاں خانوں سے ایک گھٹی گھٹی مگر
 واضح آواز ابھری۔

سنبھلو شاید علی۔ تمہارا یہ مقام نہیں اگر تمہارے قدم ڈگمگائے تو تمہاری
 عمر بھر کی عبادت اور ریاضت برباد ہو جائے گی تم تاریکی کے جزو بن
 جاؤ گے تاریکیاں جو پہلے ہی تمہارے تعاقب میں رواں ہیں۔

مجھے اچانک ہوش آگیا میں نے راج کمارؔ کو ایک جھٹکے سے علیحدہ کیا اور تیزی سے اٹھ کھڑا ہوا مجھے شدید طور پر شرمندگی کا احساس ہو رہا تھا میں بے نیازی سے بولا۔

راج کمارؔ۔ سنو میں تمہارا پردیپ نہیں بلکہ شاہد علی ہوں جسے دنیا چھوٹے میاں صاحب کے نام سے جانتی ہے تم نے مجھے بلایا تھا میں چلا آیا مگر اب میں جا رہا ہوں تمہارے سکون کے لئے خدا سے ضرور دعا کروں گا۔

راج کمارؔ میرے اس اچانک رد عمل پر ششدر رہ گئی محبت کے بعد اچانک بے نیازی کے اس اظہار نے اس پر سکتے کی سی کیفیت طاری کر دی تھی چند ساعت تک وہ مجھے خالی خالی نظروں سے دیکھتی رہی پھر مسہری سے اتر کر میرے قریب آنے لگی میں پیچھے ہٹتے ہوئے بولا تمہیں غلط فہمی ہوئی ہے میں ایک اور شخص ہوں مجھے پہچاننے کی کوشش

کرو اور مجھ سے دور رہو۔

تم کسی بھی صورت میں ہو میرے پردیپ ہو تم مجھے اپنے سینے میں چھپا
لو میں تم سے محبت کرتی ہوں میں اب سمجھ رہی ہوں کہ تمہیں کیا ہو گیا
ہے شیلہ کے لہجے میں التجا تھی۔

نہیں راج کمار یہ گناہ ہے میں نے خشک لہجے میں جواب دیا تو راج
کمار ہاتھ جوڑ کر بولی۔

نہیں نہیں دیکھو میری طرف دیکھو میں شیلہ ہوں تم مجھے پہچاننے کی
کوشش کرو بھگوان کے لئے مجھ سے دور نہ رہو۔

راج کمار مجھ سے التجا کرتی رہی اس پردیوانگی کا دورہ پڑ گیا تھا اس
کی آنکھوں میں وحشت ناچ رہی تھی اور چہرہ سرخ ہو رہا تھا وہ میری
سمت بڑھی تو میں خوفزدہ ہو کر پلٹا اور واپسی کے راستوں پر دوڑنے لگا
میں نے پلٹ کر دیکھنے کی کوشش نہیں کی ویران راہداری میں میرے

قدموں کی بازگشت میرے کانوں سے ٹکر رہی تھی میں دوڑتا رہا دوڑتا رہا پھر اسی وقت رکا جب اپنے گوشے میں پہنچ گیا میں نے خود کو کسی نہ کسی طرح بستر پر گرا دیا راج کمار کی کو میں اپنے ذہن سے محو کر دینا چاہتا تھا مگر کامیاب نہ ہو سکا اس کا خیال میرے دل و دماغ پر مسلط ہو گیا تھا یہ سب کیا تھا یہ پردیپ کون تھا جس کی شکل مجھ سے اتنی ملتی تھی کہ راج کمار کی دھوکا کھا گئی میرے وہاں سے رخصت ہوتے وقت اس کی آنکھوں میں اداسیاں سمٹ آئی تھیں اس کی آنکھیں تر ہو رہی تھیں اس کی کشادہ بانیں مجھے حسرت بھری نظروں سے تک رہی تھیں اس کے لہجے کا گداز ابھی تک میری سماعت پر طاری تھا اس کا روح پرور جمال کئی محرومیوں کی داستان بنا ہوا تھا میرے دل میں اس کے لئے ہمدردی کا جذبہ ابھر ا اور میں اس کے ساتھ اپنے طرزِ عمل پر غور کرنے لگا مجھے یہ احساس شدت سے ستا رہا تھا کہ نہ جیسے میری

باتوں نے اس کے ستم زدہ دل اثر کیا ہو؟ وہ میرے بارے میں کیا سوچ رہی ہوگی مجھے اس کو نرمی اور محبت سے سمجھانا چاہئے تھا لیکن میں تو نا معلوم جذبوں کے ہاتھوں کھلونا بن گیا تھا میرے خدا مجھے معاف کر دے۔

میں راج کمار کی آتما کے متعلق سوچوں میں غرق تھا کہ قدموں کی آہٹ سن کر چونکا میں نے سہمی ہوئی نظروں سے آہٹ کی سمت دیکھا مجھے شبہ ہوا تھا کہ راج کمار میرا تعاقب کرتی ہوئی آئی ہوگی لیکن جب میں نے درشہوار کو پہچانا تو مجھے قرار آ گیا درشہوار چھوٹے چھوٹے قدم اٹھاتی میرے قریب آئی میں اٹھ کر بیٹھ گیا خلاف معمول اس کے چہرے پر مغموم تاثرات محسوس کر کے مجھے خیال گزرا کہ کہیں درمی میرے اور راج کمار کے راز سے واقف تو نہیں ہوگئی؟ ایک ٹائیٹل کے لئے میں دم بخود رہ گیا پھر اس وسوسے پر قابو پا کر بولا۔

دری۔ تم کہاں چلی گئی تھیں مجھے بتائے بغیر۔

مجھے افسوس ہے کہ جاتے وقت میں آپ سے کچھ نہ کہہ سکی لیکن میں جانے پر مجبور تھی در شہوار کا لہجہ مغموم تھا آپ اس وقت کسی عمل میں مصروف تھے جب مجھے جانا پڑا میرا ارادہ جلد آنے کا تھا مگر میں نہ آ سکی با واجان کی طبیعت ناساز ہے میں انہی کی مزاج پر سی کے لئے گئی تھی۔

ابوالحسن کی طبیعت ناساز ہے کوئی زیادہ تشویش کی بات تو نہیں ہے مجھے سچ سچ بتاؤ دری معاملہ کیا ہے۔

بس اللہ ہی اپنا رحم کرے در شہوار نے اداس لہجے میں جواب دیا۔
خدا انہیں صحت و بے کاش میں وہاں ہوتا مگر..... در شہوار
میری بات کاٹ کر بولی آپ فکر مند نہ ہوں اب پہلے سے انہیں اتفاق ہے۔

غلامِ رُوحیں

میں در شہوار کی دلجوئی کرتا رہا پھر میں نے اسے اکبر اور شمینہ کے بارے میں بتایا اس کے بعد میں نے ان مایوسیوں کا ذکر چھیڑا جنہوں نے مجھے پریشان کر دیا تھا در شہوار سنجیدگی سے سب کچھ سنتی رہی میں اس سے کچھ معلوم کرنا چاہتا تھا لیکن ابوالحسن کی علالت کی خبر سن کر میں نے اپنا ارادہ مالتوی کر دیا ویسے مجھے امید تھی کہ در شہوار از خود مجھے بتائے گی کہ مجھے اپنے وظیفے میں پے در پے ناکامیاں کیوں ہو رہی ہیں میں نے سرسری طور پر اس سے اپنی الجھن کا تذکرہ کیا۔

یہ سب وقتی پریشانیاں ہیں خدا نے چاہا تو سب ٹھیک ہو جائے گا۔

دری یقین کرو میرے ذہن میں مختلف وسوسے اٹھ رہے ہیں مجھے یوں محسوس ہوتا ہے جیسے میرے اندر کا تو انا شخص مر گیا ہے میں کمزور ہو گیا ہوں جیسے میں عنقریب کسی مصیبت میں گرفتار رہنے والا ہوں میں نے اپنی بات واضح کی تو در شہوار جلد ہی سے بولی۔

ایسا مت سوچئے۔ آپ کو خدا کی رحمتوں سے اتنی جلدی مایوس نہیں ہونا چاہیے۔

لیکن پہلے تو ایسا کبھی نہیں ہوا۔

آپ کو آرام کی ضرورت ہے در شہوار نے نرمی سے کہا ذہن جب اس قدر منتشر ہو تو کسی طرف بھی ارتکاز مشکل ہو جاتا ہے میرا مشورہ ہے کہ آپ کچھ دنوں تک مکمل آرام کیجئے کسی عمل یا وظیفے کا ورد نہ کیجئے بس خدا سے لو لگائے رکھئے مجھے یقین ہے کہ بہت جلد آپ کو اطمینان قلب نصیب ہوگا۔

اطمینان قلب..... یہ اس وقت تک ناممکن ہے درمی! جب تک رشیدہ اس کے باپ اور اونکار ناتھ کے بارے میں کوئی آخری فیصلہ نہ ہو جائے میں نے کہا ویسے مجھے تمہاری شدید ضرورت ہے درمی۔
درمی ہمیشہ آپ کے ساتھ ہے میں آپ کے لئے ہمد وقت موجود ہوں

البتہ باواجان کی علالت نے مجھے بھی پریشان کر دیا ہے اگر مجھے آپ کی الجھنوں کا خیال نہ ہوتا تو میں باواجان کو چھوڑ کر واپس نہ آتی۔
درشہوار کی زبانی دوبارہ ابوالحسن کی علالت کا تذکرہ سن کر میں نے یہی مناسب خیال کیا کہ اس وقت مجھے درشہوار کو پریشان نہیں کرنا چاہئے میں نے کہا۔

تم درست کہہ رہی ہو دری۔ تمہیں اس وقت ابوالحسن کے پاس ہونا چاہئے انہیں واقعی تمہاری ضروری ہوگی۔

باواجان مجھ سے ناراض ہیں لیکن میرا فرض ہے کہ اس حالت میں ان کی خدمت کروں درشہوار مضحل آواز میں بولی وہ مجھے بے حد اداں نظر آرہی تھی۔

میں نے اسے یہی مشورہ دیا کہ واپس ابوالحسن کے پاس جائے اور ان کی تیمارداری میں کوئی دقیقہ فرو گزاشت نہ کرے درشہوار خاصی دیر

میرے ساتھ ابوالحسن کی بیماری کی باتیں کرتی رہی پھر بولی۔
 میں کبھی نہ جاتی لیکن میرا وہاں جانا ضروری ہے یہ میرا فرض بھی تو ہے
 لیکن جاتے جاتے آپ سے ایک وعدہ لینا چاہتی ہوں۔
 کہو درمی کہو۔ میں تمہاری کسی بات کو کیسے نظر انداز کر سکتا ہوں؟
 مجھے یقین تھا کہ آپ ایسا ہی کریں گے درشہوار نے ایک پھکی
 مسکراہٹ اپنے اداس چہرے پر کھیرتے ہوئے کہا۔
 دیکھئے آپ کو مجھ سے ایک وعدہ کرنا ہوگا کہ جب تک میں واپس نہ آ
 جاؤں آپ اس قلعے سے باہر نہیں جائیں گے ہو سکتا ہے مجھے
 باواجان کے پاس دو چار دن سے بھی زیادہ لگ جائیں۔
 درشہوار کی بات مجھے کچھ عجیب سی محسوس ہوئی میں نے ایک نظر اس
 کے چہرے پر ڈالی اور پوچھنے لگا۔
 درمی کیا تم مجھے بھی نہیں بتاؤ گی کہ مجھے قلعہ بند ہو کر بیٹھنے کا مشورہ کیوں

دے رہی ہو؟

ہوا جان کی بیماری نے مجھے پریشان کر دیا ہے میں ڈرتی ہوں کہ کہیں میری غیر موجودگی خدا نخواستہ آپ بھی کسی مصیبت کا شکار نہ ہو جائیں حالات نے مجھے کچھ بزدل بنا دیا ہے نہ جانے کیوں میں سہم کر رہ گئی ہوں در شہوار نے پر خلوص لہجے میں کہا۔

اس کی بات میری سمجھ میں نہ آ سکی تاہم جب اس نے پیہم اصرار کیا تو میں نے اس سے وعدہ کر لیا کہ جب تک وہ واپس نہیں آجائے گی میں قلعے سے باہر نہیں جاؤں گا اور ایسی حالت میں جب کہ وہ ابوالحسن کی بیماری کے باعث پہلے ہی پریشان تھی میں اس کے مشورے پر بحث کر کے یا اس کی بات رو کر کے اسے کوئی تکلیف نہیں پہنچانا چاہتا تھا غرضیکہ در شہوار مجھ سے وعدہ لے کر مطمئن ہو گئی اور کچھ دیر بعد رخصت ہو گئی میں اس کے جانے کے بعد دو بارہ اپنے بستر پر آ کر

لیٹ گیا ذہن تھکا ہوا تھا اس لئے جلد ہی مجھے نیند آ گئی۔
در شہوار کے جانے کے بعد دو روز تک کوئی ایسا قابل ذکر واقعہ پیش
نہیں آیا جسے لکھا جائے۔

تیسرے روز عشا کی نماز سے فارغ ہونے کے بعد میں اٹھ کر غسل لگا
مجھے گھٹن اور جس سا محسوس ہو رہا تھا ابھی مجھے ٹپکتے ہوئے زیادہ دیر
نہیں گزری تھی کہ باہر سے کسی عورت کے رونے اور کراہنے کی آواز
آئی اور قلعے کی شکستہ دروازا میں ارتعاش سا ہوا دوسری بار جب وہی
آواز پھر ابھری تو مجھے یوں محسوس ہوا جیسے کوئی عورت شدید کرب کی
حالت میں مبتلا ہے اتنی رات گئے وہاں کسی عورت کی آواز سن کر مجھے
تعجب ہوا نہ جانے وہ غریب کس مصیبت سے دوچار تھی میرے قدم
تیزی سے قلعے کے بیرونی دروازے کی سمت اٹھ گئے لیکن میں
دروازے پر پہنچ کر رک گیا مجھے در شہوار سے کیا ہوا وعدہ یاد آ گیا میں

واپسی کے ارادے سے پلٹا ہی تھا کہ پھر وہی نسوانی آواز ابھری اس بار وہ کراہنے کے بجائے بڑی اذیت ناک آواز میں حلق پھاڑ کر چلائی تھی پھر اس کی آواز یک لخت گھٹ سی گئی جیسے کسی نے اس کا منہ بند کر دیا ہو میں صبر نہ کر سکا اور بے اختیار قلعے سے باہر آ گیا میرے ضمیر کی آواز نے درشہوار سے کہنے ہوئے وعدے پر سبقت پالی تھی میں نے یہی سوچا کہ کسی مظلوم عورت کو دیدہ دانستہ ناگفتہ بہ حالات کے سپرد کر دینا اور اس کی مدد نہ کرنا بھی ایک عظیم گناہ ہے۔

قلعے سے باہر نکل کر میں تاریکی میں جانے پہچانے راستے پر دوڑتا ہوا اس سمت گیا جہاں سے عورت کی آواز سنائی دی تھی لیکن وہاں مجھے کچھ نظر نہ آیا میں نے ایک دو بار اونچی آواز میں کہا کون ہے۔ لیکن کوئی جواب نہ ملا غالباً عورت پر ظلم کرنے والے نے میرے بھاگتے ہوئے قدموں کی آہٹ پا کر کسی ٹیلے کھنڈر یا درخت کی آڑ لے لی تھی مجھے

ہول آنے لگا میں ہر قیمت پر اس مظلوم عورت کو نادیہ شیطان کے
چنگل سے نجات دلانا چاہتا تھا چنانچہ میں نے ایک بار پھر اونچی آواز
میں کہا یہاں جو کوئی موجود ہے سامنے آ جائے۔

ایک لمحے تک قریب و جوار میں مکمل سکوت رہا پھر وہی نسوانی آواز
قدرے دور دریا کی سمت سے ابھری اور فوراً گھٹ کر رہ گئی

..... شاید کوئی ظالم اس عورت کو شق ستم بنانے کے درپے تھا میں
تیزی سے آواز کی سمت دوڑنے لگا دریا کے قریب درختوں کی بہتاب
تھی اور مجھے یقین تھا کہ عورت انہیں میں کسی درخت کی آڑ میں ظلم کا
شکار ہو رہی ہے میں نے کچھ سوچ کر پھر سخت آواز میں کہا۔
نا بکار میں تجھے دیکھ چکا ہوں اب چھپنا بے سود ہے سامنے آ
جا.....

میں اپنا جملہ مکمل بھی نہ کر پایا تھا کہ اچانک ایک عورت درخت کی آڑ

سے بچاؤ بچاؤ چلاتی ہوئی اور تیزی سے بھاگتی ہوئی میری طرف آئی اور بے اختیار مجھ سے لپٹ گئی قبل اس کے کہ میں اس عورت سے کچھ دریافت کرتا درختوں کے عقب سے ایک اور انسانی سایہ ابھر کر تیزی سے میری طرف آیا وہ ایک لائے قد کا شخص تھا جسم گٹھا ہوا تھا چہرے پر کمرنگی کے تاثرات موجود تھے قریب آتے ہی وہ مجھ سے انتہائی بے ہودہ انداز میں بولا۔

تم کون ہوتے ہو ہمارے ذاتی معاملات میں دخل دینے والے۔؟
بد بخت عورت پر ہاتھ اٹھاتے تجھے شرم نہیں آتی تو کیسا مرد ہے میں نے طیش کی حالت میں جواب دیا اور عورت کو اپنے پیچھے کر لیا۔
اپنا راستہ ناپو بڑے میاں نو وارد نے میری داڑھی کی وجہ سے اندھیرے میں میری عمر کا غلط اندازہ لگاتے ہوئے کہا کیوں خواہ مخواہ میرے ہاتھوں اپنی مٹی پلید کرانا چاہتے ہو۔

زبان دراز لنگے ٹھہر جا۔ میں ابھی تجھے بتاتا ہوں کہ میں کون ہوں میں
غصے سے کانپتا ہوا آگے بڑھا تو نووارد میرے مقابلے پر آنے کے
بجائے دو قدم پیچھے ہٹا ہوا ہوا۔

کہیں آپ شاید علی تو نہیں جو چھوٹے میاں صاحب کے نام سے
مشہور ہیں اگر آپ وہی ہیں تو پھر میں آپ کے ساتھ کوئی نازیبا
سلوک نہیں کر سکتا۔

مجھے نووارد کی زبان سے اپنا نام سن کر تعجب ہوا میں نے بدستور کرخت
لہجے میں کہا۔

مردود تجھے میرا نام کس طرح معلوم ہوا؟

تو کیا آپ ہی میاں صاحب ہیں؟ نووارد کے لہجے میں عقیدت تھی۔
ہاں لیکن تو کون ہے اور اس عورت کو کیوں پریشان کر رہا ہے۔
اچانک نووارد نے قبقبہ بلند کیا پھر سنجیدگی اختیار کر کہا بڑی مچھلی کو

پہانے کے لئے اکثر چھوٹی مچھلی کو کانے میں لگانا پڑتا ہے ہمیں تیری
ہی تلاش تھی۔

پھر اس سے پیشتر کہ میں کوئی جواب دیتا نووارد نے ایک سیٹی کی سی
آواز حلق سے نکالی اور اچانک چھ سات آدمی درختوں کی آڑ سے نکل
کر میرے سامنے آگئے میرے لئے یہ سمجھ لینا دشوار نہ تھا کہ عورت کو
مجھے پہانے کے لئے بطور چارہ استعمال کیا گیا تھا میں اس وقت
سات آٹھ آدمیوں کے نرغے میں گھرا کھڑا تھا میری جگہ کوئی اور ہوتا
تو ہاتھ پاؤں چھوڑ دیتا لیکن میں نے ہزاروں دلوں پر حکومت کر رکھی
تھی ہزار باعقیدت مند میرے آگے پیچھے ہاتھ باندھے پھرا کرتے
تھے اور میری ایک نظر التفات کے متمنی رہتے تھے چنانچہ میں نے بلا
کسی خوف و خطر کے ڈپٹ کر کہا۔

مجھ سے دور رہنا، کسی گھمنڈ میں مت رہنا سمجھ لو میں تنہا تم سب پر

بھاری ہوں۔

پکڑ لو اسے۔

میرے بائیں جانب کھڑے ہوئے شخص نے کرخت آواز میں کہا
 دوسرے ہی لمحے تمام افراد مجھ پر ٹوٹ پڑے میں نے مزاحمت کی
 کوشش کی لیکن بے سود سات ہٹے کئے آدمیوں نے مجھے پہلے ہی بے
 بس کر دیا تھا اور پھر پھر میرے ذہن پر غنودگی طاری ہونے لگی میں
 نے خود کو سنبھالنے کی بہت کوشش کی لیکن اس بے ہوشی سے چھٹکارا نہ
 پاسکا جو میرے ذہن پر بڑی تیزی سے غالب ہو رہی تھی مجھے بس اتنا
 یاد ہے کہ اس بے ہوشی کی وجہ وہ مال تھا جو میری ناک پر رکھا گیا تھا
 اور اس میں سے پھوٹنے والی تیز مہک نے مجھ پر غنودگی طاری کر دی
 تھی۔

میرا خیال ہے میری بے ہوشی کی کیفیت خاصی طویل رہی جب

میرے ذہن پر طاری دھند چھٹی اور غنودگی کی کیفیت بتدریج زائل ہوئی تو مجھے یوں محسوس ہوا جیسے میں کسی سخت فرش پر بے سدھ پڑا ہوں میری آنکھیں بند تھیں لیکن ذہن آہستہ آہستہ جاگ رہا تھا میرے کانوں میں مدھم مدھم آوازیں آرہی تھیں پھر رفتہ رفتہ یہ آوازیں صاف ہونے لگیں۔

اس کی چننا مت کرو ماتھر جی میں نے ہر چیز کا بندوبست پہلے ہی سے کر دیا یہ اونکارنا تھہ کی آواز تھی۔

مجھے اپنے دماغ میں سنسناہٹ پیدا ہوتی ہوئی محسوس ہوئی میرے خون کی گردش تیز ہونے لگی لیکن یہ وقت طیش و جلال کے بجائے صبر و ضبط کا تھا مجھے گزری ہوئی باتیں یاد آنے لگیں ساری باتیں اب سامنے تھیں میں سمجھ گیا کہ اونکارنا تھہ نے مجھے ماتھر کے آدمیوں کے ذریعے دھوکے سے پکڑوایا ہے یقیناً وہ سب کچھ سوچی سمجھی اسکیم کے

تحت ہوا تھا عورت کی آواز مجھے قلعے سے باہر نکالنے کی خاطر تھی شاید اسی لئے در شہوار، ابوالحسن کو بیماری کی حالت میں چھوڑ کر محض مجھ سے یہ وعدہ لینے آئی تھی کہ میں اس کی واپسی تک قلعے کی حدود سے قدم باہر نہ نکالوں گا تو کیا در شہوار کو اس پیش آنے والے خطرے کا علم پہلے سے تھا؟ میں اگر در شہوار کی پس پردہ مصلحت جانتا ہوتا تو اس مصیبت سے کبھی دو چار نہ ہوتا ابھی میں یہ سوچ ہی رہا تھا کہ ماتھر کی آواز آئی۔

مہاراج مجھے صرف اس بات کا خدشہ ہے کہ ہے کہ اگر مسلمانوں کو اس کی گرفتاری کا علم ہو گیا تو شہر میں بلوا ہو جائے گا فرقہ وارانہ کشیدگی بڑھ جائے گی صورت حال سنگین نوعیت اختیار کر سکتی ہے۔ تم اونکار ناتھ کو نہیں سمجھے ماتھر جی۔ اونکار ناتھ کے لہجے میں بڑا اعتماد تھا میں ایک پجاری پنڈت ہونے کے علاوہ بھی اور کچھ ہوں میں نے سادہ لباس والوں کو پہلے ہی ہدایت کر دی تھی کہ اس رنگے سیار کو کمتر بند گاڑی

میں لایا جائے اور ایسا ہی ہوا تم بیا کل مت ہو ماتھر جی میرے ہوتے ہوئے تمہارے اوپر کوئی پریشانی نہیں آئے گی مجھ پر بھروسہ کرو۔

مہاراج! میرا کہا مانو تو اسے بیدار ہونے سے پیشتر ہی ختم کر دو کہیں ایسا نہ ہو کہ یہ شیطان جاگنے کے بعد کوئی نیا فتنہ کھڑا کر دے۔ اس بار ماتھر کے بجائے بیرسٹر راشد حسین کی آواز میرے کانوں سے ٹکرائی۔

بے وقوف کیسی باتیں کر رہا ہے اونکار ناتھ نے درشت لہجے میں جواب دیا تو ابھی تک نہیں سمجھا کہ تو کس کی پناہ میں ہے میرا نام اونکار ناتھ ہے مت بھول کہ تو ابھی زندہ ہے میں نے اپنے پیروں کے ذریعے اسے مجبور رو بے بس کر دیا ہے پر تو ایک بات کا سختی سے دھیان رکھنا تیری بیٹی شمینہ کو یہ نہیں معلوم ہونا چاہیے کہ یہ بھی ہمارے جال میں پھنس چکا ہے۔

اسے اتنا ہوش کہاں ہے مہاراج راشد حسین بھرائی ہوئی آواز مگر غصے

بولو وہ تو اس مردِ ودا کبر کے غم میں رو رو کر پاگل ہوئی جا رہی ہے خدا
جانے اس کمبخت نے میری معصوم بچی پر کیا جادو کر دیا ہے کہ وہ ہر
وقت بس اس کا اور اپنے فلاحِ شوہر کا کلمہ پڑھتی ہے۔

گھبراؤ نہیں راشد حسین سب ٹھیک ہو جائے گا اکبر کی موت کے بعد
پریم کی اتنی زیادہ دنوں نہیں چل سکتی۔

میرا ذہن ماؤف ہو رہا تھا اکبر اور شمیمہ کی بابت یہ جان کر کہ وہ بھی
میری طرح مصیبت کا شکار ہیں میرے رگ و پے میں بجلیاں کوند
گئیں میں اس سے زیادہ سننے کی تاب نہیں رکھتا تھا میرے صبر کا پیمانہ
لبریز ہو رہا تھا میں نے سوچا کہ خواہ حالات کتنے ہی خطرناک کیوں نہ
ثابت ہوں مجھے اب ہوش میں آ کر کوئی عملی قدم اٹھانا چاہیے ٹھیک
اسی وقت ایس پی ماتھر کہہ رہا تھا۔

مہاراج میں نے آپ کی آگیا سے ابھی تک اکبر حسین کو اپنی خفیہ

قید میں رکھا ہے اس کے علاوہ اس کا پتا معلوم کرنے کے لئے مجھے اس پر سختیاں بھی کرنی پڑی ہیں لیکن یہ سب غیر قانونی ہے مہاراج اگر بڑے افسروں کو اس کی خبر مل گئی تو۔

ان باتوں کی چٹنا مت کرو ماتھر جی میں نے جیسا وچا رکیا ہے ویسا ہی ہوگا میری شہتی کے بیر اس پاپی کو کچل کر زکھ میں جھونک دیں گے کہ کسی کو کانوں کان خبر نہ ہوگی ہاں جب تک سارے کام پورے نہ ہو جائیں شہینہ کو کڑی نگرانی میں رکھنا ہوگا۔

اکبر کے سلسلے میں اونکار ناتھ کے ناپاک ارادے کا علم ہو جانے کے بعد صبر کا دامن میرے ہاتھوں سے چھوٹ گیا میں نے آنکھیں کھول دیں اس وقت میں اونکار ناتھ ایس پی ماتھر اور بیر ستر راشد حسین کے درمیان فرش پر چیت پڑا ہوا تھا غصے کے مارے میرا برا حال ہو رہا تھا میں تمام احتیاطی تدابیر فراموش کر کے طیش کے عالم میں اٹھ کھڑا ہوا

سب سے پہلے ایس پی ماتھر کی نگاہ مجھ پر پڑی وہ بڑی تیز مئی سے پیچھے
ہٹ گیا یہی کیفیت بیرسٹر راشد حسین کی بھی ہوئی لیکن اونکار ناتھ وہ بد
ستور میرے روبرو سینہ تانے کھڑا تھا اس کی خوف ناک اور سرخ سرخ
آنکھیں میرے چہرے پر مرکوز تھیں مجھے اشتہاد دیکھ کر اس کے چہرے
پر نفرت کے تاثرات پیدا ہو چکے تھے میں نے ماحول کے تقاضوں کو
بالائے طاق رکھ کر اونکار ناتھ کے چہرے پر بڑی حقارت سے ایک
نگاہ ڈالی اور کہا۔

اونکار ناتھ تم سے کچھ نہ ہو سکا تو تم نے یہ گھٹیا حرکت کی میں سمجھتا ہوں
تم اس میں کامیاب ضرور ہو گئے مگر تمہیں شرم ضرور آرہی ہوگی اگر
تمہارے اندر ذرا بھی غیرت ہوتی تو خود میرے سامنے آتے۔

سچ کہا تم نے شاہد میاں۔ اونکار ناتھ زہر خند سے بولا مجھ سے بڑی
بھول ہوئی جو میں یہ سمجھ بیٹھا کہ آپ جیسا مہمان بزرگ ایک عورت

غلامِ رُوحیں

کے چکر میں آجائے گا۔

تم بہت اونچھی باتیں کر رہے ہو جو تمہیں زیب نہیں دیتیں تم ایک عالم
بھی ہو یہ بات میں تمہیں یاد دلاتا ہوں میں نے بدستور غنصیلی آواز
میں کبار ہا مقابلے کا سوال تو میں تمہیں مقابلے کی دعوت دیتا ہوں
جب جی میں آئے خود کو آزمائے دیکھ لو۔

کہاں مہاراج۔ اونکار ناتھ نے سہا ہوا لہجہ بنا کر جواب دیا اب میں
اتنا مورکھ بھی نہیں جو آپ جیسی بلند ہستی سے مقابلہ کر کے اپنا کر یا کرم
کراؤں گا میں تو آپ کا چیلہ ہوں مہاراج اگر مجھ سے کوئی بھول ہوئی
ہو تو مجھے شہ کر دیجئے۔

یہ محسوس کر کے ایک بانکار پنڈت میری بے بسی کا مذاق اڑا رہا ہے اور
سفلے پن پر اتر آیا ہے میں بری طرح تلملا اٹھا اور گرجدار آواز میں
بولے۔

پنڈت اپنے دماغ سے یہ بات نکال دو کہ تم اپنے اس کھیل میں
 کامیاب ہو جاؤ گے کیا تمہیں یاد نہیں کہ تم کتنے دنوں چار پائی
 پر پڑے رہے ہو کیا تم یہ بھی بھول گئے کہ میرے موٹکوں نے تمہاری
 زندگی حرام کر دی تھی تم خود کو سمجھو اونکارنا تھ خود کو پہچانو اسی میں تمہاری
 بہتری ہے۔

شاہد علی۔ اونکارنا تھ کے بجائے ایس پی ماتھر نے غراتے ہوئے کہا
 میں تمہارا بہت لحاظ کرتا ہوں لیکن اب اگر تم نے مہاراج کی شان میں
 کچھ کہا تو۔

تم درمیان میں مت بولو ماتھر جی۔ اونکارنا تھ نے ہاتھ اٹھا کر ماتھر کا
 جملہ کاٹتے ہوئے کہا پھر بگڑے ہوئے تیور سے مجھے گھورتا ہوا ہوا۔
 مسئلے تو نے میرا ایمان کیا ہے میرا مذاق اڑایا ہے تجھے بتاؤں گا کہ میں
 کیا ہوں میں تجھے ہاتھ باندھ کر معافی مانگنے پر مجبور کر دوں گا تو میرا

نام اونکارنا تمھ نہیں۔

میں اور تجھ جیسے بے دین کے آگے ہاتھ باندھوں گا حد سے مت گزر
میں نے تلخ لہجے میں کہا میں بت فروش نہیں، بت شکن ہوں پنڈت
میرے ساتھ میری پوری تاریخ ہے۔

میں تمہیں گولی مار دوں گا ایس پی ماتھر نے گرج کر کہا لیکن وہ ابھی
تک مجھ سے دور دور ہی تھا مجھے اس کے چہرے پر غصے اور بوکھلاہٹ
کے ملے جلے تاثرات نظر آرہے تھے میں نے ماتھر سے کچھ کہنے کا
ارادہ کیا لیکن اونکارنا تمھ بول پڑا۔

تو شاہد علی اگر تمہیں اپنا جیون پیارا ہے تو جو کچھ میں کہتا ہوں اسے غور
سے سنو تم میرے اور میرے متروں کے چرن چھو کر شام کی بھکشا مانگو
تمہاری مکتی کا کیونکہ یہی ایک طریقہ ہے پرنتو اگر تم نے اکڑفوں سے
کام لیا تو پھر تمہیں سارا جیون پچھتانا پڑے گا۔

کینے تیری یہ مجال۔ میں آپے سے باہر ہو کر اونکارنا تھک کی طرف جھپٹا
میرا ارادہ تھا کہ آج اس نابکار پنڈت کو صفحہ ہستی سے مٹا کر ہی دم لوں
گا لیکن دوسرے ہی لمحے مجھے ایسا محسوس ہوا جیسے کچھ غیر مرئی قوتوں
نے مجھے اپنے شکنجے میں جکڑ لیا ہو میں اس اچانک افتاد سے بوکھلا گیا
میں نے خود کو ان شیطانی قوتوں سے آزاد کرانے کی خاطر بہتر ہاتھ
پاؤں مارے لیکن میری ایک نہ چلی میں نے جلدی سے دو چار آزمودہ
وظائف کا سہارا بھی لیا مگر وہ بھی بے سود ثابت ہوئے میں جن غیر
مرئی قوتوں کے شکنجے میں جکڑا ہوا تھا انہوں نے مجھے بے بس کر کے
رکھ دیا تھا۔

مجھے اپنا سانس اپنے سینے میں گھٹتا ہوا محسوس ہو رہا تھا اس وقت مجھے
اپنے مرتبے کا خیال آیا اور ایک مردود شخص کے مقابلے میں اپنی
ناکامی کا احساس ہوا تو میری آنکھیں بھر آئیں ایس پی ماتھر اور بیرسٹر

راشد حسین مجھے اونکارنا تھ پر جھپٹنا دیکھ کر پہلے تو چونکے تھے لیکن اب میری مضحکہ خیز کیفیتوں سے لطف اندوز ہو رہے تھے اونکارنا تھ جس کا داؤ میرے اوپر چل چکا تھا بڑی تصحیک آمیز بنجیدگی سے مجھے مخاطب کر کے بولا۔

کیا ہوا میاں صاحب جی آپ رک گئے مگر کیوں؟ کیا آپ کو میرے اوپر دیا آگئی۔؟

میں نے یک بار پھر اپنی تمام قوتوں کو جمع کر کے خود کو آزاد کرانا چاہا مگر محض تڑپ کر رہ گیا بولنے کی کوشش کی تو مجھے محسوس ہوا جیسے میری قوت گویائی بھی سلب ہو کر رہ گئی ہے اونکارنا تھ نے کہا۔
کچھ تو بولنے میاں صاحب ایسی بھی کیا ناراضگی۔

میں ہونٹ کاٹ کر رہ گیا کچھ کرنے یا کہنے کا یا را کہاں تھا میں بے بس کھڑا سنتا رہا اونکارنا تھ بڑی دیر تک میری بے بسی پر قہقہے لگاتا رہا پھر

اس نے ماتھر کو مخاطب کر کے کہا۔

ماتھر جی تم نے دیکھا کہ کیا سے کیا ہو گیا اب میں نے اسے کیسا کاٹھ کا
الو بنا دیا ہے اب یہ بالکل لاچار ہے بنا میری آگیا کے ایک حرکت بھی
نہیں کر سکتا۔

مہاراج راشد حسین نے مجھے نفرت سے گھورتے ہوئے اونکارنا تھ
سے کہا کیا آپ شمینہ کی دیوانگی کا کوئی علاج نہیں کر سکتے اگر اس کی
یہی کیفیت رہی تو وہ مر جائے گی مہاراج۔

سب ٹھیک ہو جائے گا راشد حسین! پرنتو پہلے مجھے اس میاں جی کا
بندوبست کر لینے دو اونکارنا تھ نے کہا پھر وہ دوبارہ ایس پی ماتھر سے
مخاطب ہوا اب یہ تمہارا شکار ہے اسے حوالا دیجھیج دو اس پر زنا کاری
کا الزام ثابت کرنے کے لئے وہ عورت بڑے کام کی ثابت ہوگی
جس نے اسے پکڑائے میں حصہ لیا تھا۔

غلامِ رُوحیں

جو حکم مہاراج ماتھر نے رک رک کر جملہ پورا کیا اونکار ناتھ سے وہ بہت زیادہ مرعوب نظر آتا تھا۔

میں سب کچھ دیکھ رہا تھا سن رہا تھا محسوس کر رہا تھا لیکن میرے اندر کی تمام متحرک قوتوں کو جیسے زنگ لگ گیا تھا میں کوئی جوانی کا درروائی کرنے سے لاپار تھا ماتھر اونکار ناتھ کا اشارہ پا کر کمرے سے باہر چلا گیا چند لمحوں بعد واپس ہوا تو اس کے ساتھ چار سادہ لباس والے ابھی تھے ماتھر ایک شخص کو جو سب سے آگے تھا اور جس کی نگاہوں سے کینہ توڑی جھلک رہی تھی مخاطب کر کے بولا۔

شرما جی تم اسے اپنی نگرانی میں لے جا کر حوالات میں بند کرادو عورت کا بیان اور ڈاکٹری معائنے کی رپورٹ صبح تک تیار کرائی جائے گی۔ بہتر ہے سر۔ شرمہ نے مجھے گھورتے ہوئے جواب دیا۔

تھانے کے انچارج کو سختی سے ہدایت کر دینا کہ جب تک میں اجازت

نہ دوں کسی شخص کو اس سے نہ ملنے دیا جائے اور اسے علیحدہ حوالات میں رکھا جائے دوسری بات یہ کہ تم اسے حوالات تک لے جانے کے لئے قیدیوں والی پولیس وین استعمال کرو گے اپنے ساتھ اگر چاہو تو دو چار اور مسلح سپاہیوں کو لے لو مگر یہ سارا کام بڑی راز داری سے ہونا چاہئے جب تک کاغذات تیار نہ ہو جائیں کسی کو اس بھٹک بھی نہیں ملنی چاہئے۔

میں سمجھ رہا ہوں سر۔ شرمائے نے سنجیدگی سے کہا۔
 شرمائے کے اشارے پر اس کے بقیہ تین ساتھیوں نے آگے بڑھ کر مجھے گھیر لیا پھر ایک سادہ لباس والے نے میرے ہاتھوں میں ہتھکڑیاں ڈال دیں میں اف بھی نہ کر سکا اونکانا تھا بدستور سینہ تانے کھڑا سب کچھ دیکھ رہا تھا جب سادہ لباس والے مجھے لے جانے لگے تو اس نے مجھے مخاطب کر کے کہا۔

شاہد علی کیا اب تمہیں اندازہ ہوا کہ تم نے میرے بارے میں کتنے غلط اندازے قائم کئے تھے؟ تم نے بڑی حماقت کی۔

میں نے جواب دینا چاہا لیکن الفاظ جیسے میرے حلق میں پھنس کر رہ گئے میرے اوپر اب تک کچھ غیر مرئی شیطانی قوتوں کا تسلط تھا میرے سوچنے سمجھنے کی صلاحیتیں بھی مفقود ہو چکی تھیں میں خاموشی سے سادہ لباس والوں کے ساتھ باہر نکلا اور رانداری سے گزر رہا ہوا ہر آگیا جہاں پولیس کے بہت سارے مسلح جوان موجود تھے ماتھر کے

دروازے سے قدیوں والی گاڑی تک لے جانے کے لئے میرے جسم کے اوپری حصے پر ایک سیاہ کپڑا ڈال دیا گیا تا کہ باہر کا کوئی شخص میری ایک جھلک بھی نہ دیکھ سکے اسکے بعد مجھے پولیس وین میں پھپھلی سمت بٹھا کر باہر سے دروازہ مقفل کر دیا گیا چند لمحوں بعد وین حرکت میں آگئی میں اب حوالات کی سمت جا رہا تھا سیاہ کپڑے کی وجہ سے

مجھے شدید گھٹن ہو رہی تھی میں باہر کی کسی چیز کو دیکھنے سے قاصر تھا مجھے ان راتوں کا بھی علم نہ ہو سکا جن پروین چل رہی تھی۔

تھانے پہنچ کر مجھے ایس پی ماتھر کی ہدایت کے مطابق ایک علیحدہ حوالات میں بند کر دیا گیا اور ایک سنگین بردار سپاہی کو دروازے پر تعینات کر دیا گیا شرماتے جاتے وقت تھانے کے ڈیوٹی آفیسر کو بڑی سختی سے ہدایت کی تھی کہ اس حوالات کی طرف کسی سپاہی کو بھی جانے کی اجازت نہ دی جائے۔

رات گئے تک میں جاگتا رہا حوالات کی سخت زمین پر بیٹھے بیٹھے میری کمر دکھنے لگی تھی اس لئے میں تھک کر فرش پر لیٹ گیا گہری تاریکی کے سبب مجھے الجھن ہونے لگی تو میں نے آنکھیں بند کر لیں پھر کب میری آنکھ لگی مجھے کچھ پتا نہ چل سکا دوسری بار میری آنکھ اس وقت کھلی جب کوئی میرا بازو تھامے مجھے آہستہ آہستہ ہلار ہاتھ میں نے ہڑ بڑا کر

غلامِ رُوحیں

آنکھیں کھولیں تو دم بخود رہ گیا مجھ پر حیرتوں کے پہاڑ ٹوٹ پڑے
 حوالات میں میرے قریب اس وقت ہی راج کمار کی شیا سو گوار بیٹھی
 تھی جسے میں نے قلعے کے ویران گوشے میں دیکھا تھا میں آنکھیں
 پھاڑے راج کمار کی کو دیکھ رہا تھا کہ اس کے یا قوتی لبوں کو جہنم ہوئی
 اور اس کی مترنم مگر مغموم آواز میرے کانوں میں گونج اٹھی۔

پر دیپ صرف تمہارے کارن آج صدیوں بعد میں قلعے کے ویران
 گوشے سے نکل کر یہاں تک آئی ہوں تمہارے اوپر جو پتہ پڑی ہے
 اس کی خبر سن کر میں بیا کل ہو گئی میں تمہاری سہائتا کرنے یہاں آئی
 ہوں پر دیپ۔

شیا کے لہجے میں پیار کی کسک موجود تھی اس کی آنکھوں میں محبت کے
 سینکڑوں دیپ روشن نظر آ رہے تھے اس کا ہوش ربا جمال قید خانے
 میں بھی میرے دل کو گرما رہا تھا لیکن میں بولنے سے قاصر تھا۔

تم چپ کیوں ہو پردیپ تمہیں کیا ہو گیا ہے میں سمجھ گئی ہوں کہ تم نے دوسرا جنم لیا ہے اور پہلے جنم کی تمام باتیں اور اپنی شیا کو بھی بھول گئے ہو۔؟

میں نے اثبات میں سر کو جنبش دی میں راج کمار کی دل شکنی نہیں چاہتا تھا میری نظریں اس کے معصوم چہرے پر جمی رہیں شیا نے مجھ سے جواب نہ پا کر ایک سرد آؤ بھری اور کہا۔

میرے بھاگ میں یہی لکھا تھا پردیپ میں اب نراش ہو چکی ہوں میری آتما کتنی بے چین رہی ہے تم کیا جانتے نہیں جان سکتے پردیپ تم نے تو سب کچھ بھلا دیا سب کچھ۔

چند ثانیے تک حوالات میں سناٹا طاری رہا پھر شیا بولی۔

پردیپ اب تمہیں دوش دینے سے کیا حاصل بھگوان نے یہ ستم کیا ہے مجھے بتاؤ کہ میں تمہارے لئے کیا کروں تم اب بھی میرے لئے

پر دیپ ہو، یہ بھاگ کا پھیر ہے پر میں ابھی تک تمہیں اپنا دیوتا بنائے
تمہاری پوجا کر رہی ہوں مجھے معلوم ہے کہ تم یہاں سے نکلتے ہی پھر
مجھ سے دور بھاگنے کی کوشش کرو گے لیکن تم میرے ہو میں اور انتظار
کروں گی بتاؤ اپنی داسی سے تم کیا کام لینا چاہتے ہو۔

شیلہ اتنا کہہ کر رونے لگی تو میں بھی رونے لگا اس کی پکلوں کی اوٹ
سے ابھرنے والے آنسو جو اس کے گالوں سے ڈھلک ڈھلک کر اس
کے دامن میں جذب ہو رہے تھے میری بے بسی کے لئے تازیانہ
ثابت ہو رہے تھے اگر میرے بس میں ہوتا تو میں اس وقت ہر احتیاط
سے منہ موڑ کر شیلہ کی زلفوں میں خود کو چھپا لیتا اسکے آنسوؤں کو یوں نہ
بہنے دیتا اپنا ماضی الضمیر سمجھانے کی خاطر میں نے گردن کو نفی میں
جنش دینی شروع کر دی میں اشارے سے اسے یہ سمجھانا چاہتا تھا کہ
یہ گمراہ بند کر دے اور اپنے آنسوؤں کو خشک کر لے مگر اس نے میرے

اشارے کا کچھ اور مطلب نکالا اور تڑپ کر بولی۔

تم مجھ سے کچھ بھی نہیں کہہ رہے مجھ سے بات بھی نہیں کر رہے میں جا رہی ہوں پردیپ تم خوش رہو میں اب جا رہی ہوں شاید میری صورت دیکھ کر تمہیں دکھ ہوتا ہے میں اب تمہیں پریشان نہیں کروں گی مجھے وثوق اس ہے کبھی نہ کبھی تمہیں میرا خیال ضرور آئے گا تمہیں سب یاد آ جائے گا۔

اور پھر قبل اس کے کہ میں شیلہ کو اپنا مقصد سمجھانے کے لئے کوئی دوسرا اشارہ کرتا وہ بڑی تیزی سے تاریکیوں میں گم ہو گئی میرے دل سے ہوک اٹھ کر لبوں تک آ گئی میں نے اپنا سر زمین پر مارنا شروع کر دیا۔ عجیب بات ہے کہ اس قید و بند میں بھی تمام رات میں شیلہ کے سلسلے میں منصوبے بناتا اور توڑتا رہا رات اسی طرح گزر گئی جب صبح ہوئی تو گردشِ حالات نے ایک بار پھر مجھے جھنجھوڑ کر رکھ دیا حواالات میں

سب سے پہلے شرِ مادِ داخل ہوا تھا اس کے چہرے پر شدید نفرت کے تاثرات اجاگر تھے کچھ دیر تک وہ مجھے حاکمانہ نظروں سے گھورتا رہا پھر سرد لہجے میں بولا۔

شاہد علی دو گھنٹے بعد تمہیں مجسٹریٹ کے روبرو پیش کیا جائے گا تمہارے اوپر ایک ہندو لڑکی کلپنا کی آبروریزی کا الزام ہے تم اسے رات گئے شہر سے اغوا کر کے لے گئے تھے بعد میں تم نے اسے اپنی ہوس کا نشانہ بنایا کلپنا کا بیان اور ڈاکٹری رپورٹ تمہیں پھانسی کے پھندے تک پہنچانے کے لئے تو کافی نہیں ہے لیکن اس سے میں تم سے ایک خاص بات کہنے آیا ہوں اگر تم نے مجسٹریٹ کے سامنے زبان کھولی اور الزام کی تردید میں کچھ کہا تو ایس پی ماتھر تمہیں خطرناک حالات سے دوچار کر دے گا ہو سکتا ہے کہ جو اذیت ناک تشدد تم تمہارے اوپر کریں وہ عدالت کی سزا سے زیادہ بھیاں تک ہو

اس لئے میں تاکید کرتا ہوں کہ تم مجسٹریٹ کے سامنے اپنی گندمی زبان بند ہی رکھنا اسی میں تمہاری نکتی ہے۔
 بولتا کیوں نہیں شرما کی گرجدار آواز سن کر میں چونک اٹھا کیا تو نے سن لیا کہ میں تجھ سے کیا کہہ رہا ہوں؟
 میں نے جلدی سے اثبات میں سر کو جنبش دی تو شرما کے ہونٹوں پر شیطانی مسکراہٹ ابھر آئی مجھے نفرت سے گھور کر تضحیک آمیز لہجے میں بولا۔

تمہارے کرتوتوں کی کہانی جب اخبارات میں چھپے گی تو تمہارے چیلے پالے شور مچانے کے بجائے تم سے نفرت کرنے لگیں گے دنیا جان جائے گی کہ تم نے اپنی مہمان شمتی کا ڈھونگ کس لئے رچایا تھا۔

شرما اتنا کہہ کر چلا گیا تو بے بسی اور مستقبل میں ہونے والی ذلت کے

غلامِ رُوحیں

احساس سے میری آنکھیں بھر آئیں جو کچھ شرمانے کہا تھا اگر وہ حقیقت بن کر سامنے آ گیا تو میرے عقیدت مند مجھ پر افسوس کرنے کے بجائے میرے کردار پر تھو تھو کریں گے میرا نام بڑی حقارت سے لیا جائے گا میری برسوں کی عبادت اور ریاضت خاک میں مل جائے گی اور کیا عجب کہ لوگ میرے نام کے ساتھ میاں صاحب کی ذات با برکات پر بھی انگلیاں اٹھانی شروع کریں۔

میری حالت ابتر ہونے لگی ذہن ماؤف ہونے لگا مجھے اکبر کا خیال بار بار پریشان کر رہا تھا نہ جانے وہ غریب کس حال میں ہوگا اور اس پر کیا کیا ظلم توڑے جا رہے ہوں گے مجھے یہ احساس زیادہ مضحل کئے دے رہا تھا کہ اکبر میری وجہ سے صعوبتوں کا شکار ہوا ہے ورنہ اس کی اور اونکار ناتھ کی کوئی دشمنی نہ تھی اس غریب کا مستقبل بھی میری وجہ سے تباہیوں میں تھا کیے بعد دیگرے مختلف خیالات اور تصورات نے

میرے ہوش و حواس گم کر دیئے تھے پھر اچانک میرے تصورات میں
 راج کمار کی شایا کا تصوراتی ہیولا ابھر آیا میں نے محسوس کیا کہ وہ
 آسمانوں کی سمت اڑی چلی جا رہی ہے اس کے حسین چہرے پر بلا کا
 تقدس اور معصومیت ہے پھر میں نے خود کو اس کے پیچھے جاتا محسوس کیا
 لیکن وہ میری دسترس سے بہت دور بادلوں میں پرواز کر رہی تھی میں
 ابھی اسے حیرت بھری نظروں سے دیکھ ہی رہا تھا کہ کہیں سے ایک
 سفید گدھ خون میں گتھڑا ہوا ادھر سے گزرا اکبر کا خواب مجھے یاد آنے
 لگا اس خیال سے کہ میاں صاحب نے بھی مجھ گدھ کے ہاتھوں نجات
 نہیں دلائی تھی میرا دل ڈوبنے لگا یقیناً مجھ سے بڑی کوتاہیاں سرزد
 ہوئی ہیں میں نے ابو الحسن اکبر اور در شہوار کے مشوروں کو ٹھکرا کر جو
 قدم جلد بازی میں اٹھائے آج انہی کی سزا مجھے مل رہی تھی میں نے
 پہاڑی کو چھوڑ کر غلام و فضل کو رسوا کیا میں نے اپنے مرتبے کو فراموش کر

غلامِ رُوحیں

کے ذاتی اغراض اور سرکش نفس کے فریب میں آ کر خود کو تباہ کر لیا تھا
میں نے احکامِ الہی کو نظر انداز کیا تھا جو کچھ میں کرتا رہا وہ کسی عالمِ با
عمل کے منصب کے شایانِ شان نہیں تھا جب میں نے دنیا سے کنارہ
کشی کر کے ربِ العزت سے رشتہ جوڑا تھا تو فیصلے بھی خدا پر چھوڑ
دینے پائے تھے وہ منصف ہے وہ حق کا امین ہے میں نے خود کو کھودیا
میں نے میاں صاحب کے مرتبے کا بھی خیال نہ کیا یہ میں نے کیا
کیا۔ پر اب وقت گزر چکا تھا۔

حوالات کا دروازہ کھلا میں نے دیکھا کہ شرماتین چار سنگین بردار
سپاہیوں کے ساتھ حوالات میں داخل ہو رہا تھا میرا ہولناک مستقبل
میرے سامنے تھا میری آنکھیں نمناگ ہو گئیں شرماتین نے ایک بار پھر
مجھے کرخت لہجے میں تاکید کی کہ مجسٹریٹ کے رو برو مجھے اپنی زبان
بندر کھنی ہوگی اس کے بعد ایک سادہ لباس والا اندر داخل ہوا جس

کے ہاتھ میں وہی سیاہ کپڑا موجود تھا جو رات میرے چہرے پر ڈالا گیا تھا میں سمجھ رہا تھا کہ ایس پی ماتھر اور اس کے گرگے مجسٹریٹ کے فیصلے تک مجھے لوگوں کی نظروں سے دور رکھنا چاہتے ہیں انہیں اندیشہ تھا کہ اگر میرے معاملات قبل از وقت منظر عام پر آ گئے تو نقص امن کا خطرہ پیدا ہو سکتا ہے۔

شرما کے اشارے پر جب سادے لباس والا سیاہ کپڑا لے کر میری سمت بڑھا تو میرے دل پر ایک ضرب سی لگی میں پتھرائی ہوئی نظروں سے سب کچھ دیکھ رہا تھا کہ اچانک میری نگاہ حوالات کے دروازے کی سمت اٹھی دوسرے ہی لمحے میرے جسم میں حرارت کے اثرات پیدا ہونے لگے میں نے درشہوار کو حوالات کے دروازے پر کھڑے دیکھا جو بڑی قبر آلود نظروں سے شرما اور اس کے ساتھیوں کو دیکھ رہی تھی اندھیرے میں امید کی ایک کرن چمکی تو مجھے اپنی آنکھوں پر اعتبار

نہ آیا میں نے محسوس کیا کہ میں اپنے قدموں پر کھڑا ہوں اور میرے قدم مضبوطی سے زمین پر جم رہے ہیں میری نقاہت تیزی سے دور ہو رہی تھی وہ دھند چھٹ رہی تھی جو اونکارنا تھ کے کسی جاپ نے مجھ پر طاری کر دی تھی۔ میں نے درۓ کو آواز دینا چاہی لیکن میری آواز میرے حلق میں گھٹ کر رہ گئی میں نے بے تابی سے اپنی گردن کو تین چار جھٹکے دیئے درشہوار نے میری اس ہذیانی کیفیت کو غور سے دیکھا وہ قریب آئی اور اس نے کوئی آیت پڑھ کر میرے منہ پر پھونک ماری اس کے بعد وہ فوراً ہی مجھ سے دور ہو گئی اسی اثناء میں ایک سادہ لباس والا سیاہ کپڑا لے کر میرے نزدیک آیا اور میں نے اپنے جسم کو پوری طاقت سے اس کو اٹ مار دی وہ ہلپاتا ہوا دور جا کر اس کا انجام دیکھ کر تین چار گرائنڈیل قسم کے سپاہیوں نے مجھے جکڑ لیا اور توہین آمیز انداز میں مجھے دھکیلنے لگے وہ شخص جو میری ٹھوکر سے کراہ رہا تھا تیزی

سے اٹھا اور اس نے میرے منہ پر ایک طمانچہ رسید کیا لیکن فوراً ہی وہ دور ہٹ گیا جیسے اسے کسی سانپ نے کاٹ لیا ہو وہ زمین پر گر کر تڑپنے لگا۔ یہ صورت حال دیکھ کر ایس پی ماتھر کا خاص کارندہ شرما بھاگتا ہوا میرے پاس آیا اور کڑک کر بولا شاہد علی ہمارے ساتھ سیدھی طرح چلو کیا تم یہ چاہتے ہو کہ ہم تمہیں مردہ حالت میں مجسٹریٹ کے سامنے پیش کر دیں۔

میری قوت گویائی واپس آ چکی تھی میں نے اسے خونخوار نظروں سے دیکھا اور کہا شرما موت اور زندگی خدا کے ہاتھ میں ہے یہ جو کچھ ہو رہا ہے میں جانتا ہوں کیوں ہو رہا ہے کہ تم جیسے راکشش میری طرف بڑھ رہے ہیں یہ صرف وقت و وقت کی بات ہے شرما۔

تیرا دماغ خراب ہو گیا ہے ملا اب تیرا انجام نزدیک ہے تو نے بہت دن پریشان کر لیا۔

غلامِ رُوحیں

مردود میں اس وقت بے بس ہوں تو مجھے میرے انجام کو کیا پہنچائے گا
چل تجھے جہاں لے جانا ہے وہاں چل اور جو کچھ تجھے کرنا ہے کر زیادہ
باتیں نہ بنا۔

سنی تو نے ہمارے پنڈت اونکار ناتھ کو لاکا راتھا انجام بھول گیا تھا کیا؟
سنا تھا تو تو بڑا ملون ہے شرمائے میرا مضحکہ اڑاتے ہوئے کہا تو میرا
خون کھول اٹھا۔

اونکار ناتھ اگر وہ حقیقتاً کوئی عالم ہوتا تو اس طرح کی اوجھی حرکت نہ
کرتا کسی عورت کا سہارا لے کر دشمنوں کو زیر کرنا عالموں کا شیوہ نہیں
اونکار ناتھ تو بہت شیخ نکالا۔

اُپر اوجھی میں کہتا ہوں اپنی زبان سنبھال تو ہمارے دھرم ماتما کا اہمان کر
رہا ہے شرمائے سے ال پیلا ہو کر بولا پھر اس کا بھرپور ہاتھ میرے
گال پر اس زور سے پڑا کہ میری آنکھوں کے سامنے تاریے ناچ گئے

ابھی میں سنبھل بھی نہ پایا تھا کہ شرمانے دوسرا ہاتھ مارا پھر سادہ لباس والے کو حکم دیا اس مسئلے کے چہرے پر کپڑا ڈال دو اگر یہ آواز نکالے تو مار مار کر بھر کس نکال دو۔

میں پے در پے دو ہاتھ کھا کر چکرا گیا میں نے ادھر ادھر نظر دوڑائی تو درشہوار کو غیظ و غضب کی حالت میں دیکھا اس کی قبر آلود نظریں بدستور شرما کے چہرے پر مرکوز تھیں پشت پر بندھے ہاتھوں میں ہتھکڑی کی چھین سے مجھے شدید تکلیف ہو رہی تھی مجھے اس بات پر تعجب تھا کہ ابھی تک میری قوت گویائی واپس لانے کے سوا درشہوار نے میرے بچاؤ کے لئے کچھ نہیں کیا معاً میرے ذہن میں ایک پریشان کن خیال ابھرا کہیں میاں صاحب اور میرے عقیدت مندوں کی طرح درمی نے بھی تو مجھ سے بد دل ہو کر نگاہیں نہیں بدل لیں اگر ایسا ہوا تو میرا انجام کیا ہوگا؟

دوسرا سادہ لباس والا شرما کا اشارہ پا کر بگڑے ہوئے تیور سے آگے
 بڑھا اور میرے چہرے کو سیاہ کپڑے سے چھپا دیا میرے چاروں
 طرف ایک بار پھر تارکی پھیل گئی میرے اعصاب جواب دینے لگے
 درشہوار غالباً میری بربادی کا تماشا دیکھنے آئی تھی اس کے باپ ابوالحسن
 نے اسے شاید میری طرف سے بدظن کر دیا تھا میری ہمت جواب
 دینے لگی۔

لے چلو اس حرامزادے کو شرما کی گرج دار آواز میرے کانوں سے
 ٹکرائی اگر مزاحمت کرے تو ہڈی پسلی ایک کر دو۔
 دوسرے ہی لمحے میں نے اپنے دونوں بازو کرخت شکنجوں میں محسوس
 کئے مجھے دھکے کادے کر آگے بڑھایا گیا میں نے کوئی مزاحمت مناسب
 نہ سمجھی درشہوار کی خاموشی نے مجھے بڑا صدمہ پہنچایا تھا میں خاموشی سے
 قدم آگے بڑھاتا جا رہا کچھ دیر بعد مجھے ایک گاڑی میں ٹھونس دیا گیا

میرے جلا د میرے ساتھ تھے گاڑی میرے بیٹھتے ہی حرکت میں آگئی
 میری کیفیت اس بھٹکے ہوئے جانور جیسی تھی جس نے ریگستان میں
 سراب کے پیچھے بھاگنے کی کوشش کی پھر مایوس ہو کر خود کو موت کے
 بھیاں انتظار کے لئے چھوڑ دیا میں اپنا دل قابو میں کئے بیٹھا رہا اس
 ہستی کا تو تصور بھی نہیں کیا جاسکتا تھا کچھ دیر بعد گاڑی رکی تو مجھے کچھ
 دور پیدل جانے کے بعد سیڑھیاں چڑھنی تھیں سیاہ کپڑا اس قدر دبیز
 تھا کہ روشنی کی ایک کرن بھی نظر نہ آتی تھی بار بار میں سر جھکیوں سے
 الجھتا اور اس جرم کی پاداش میں وہ جلا دگالیاں بکنے لگتے جو مجھے بدستور
 جکڑے ہوئے تھے پھر مجھے ایک بیچ پر بٹھا دیا گیا میرے ہاتھ پشت پر
 جھکڑیوں میں جکڑے ہوئے تھے۔

خاصی دیر تک میں یونہی بیٹھا رہا پھر میں نے ایس پی ماتھر کی آواز سنی
 اس کا لہجہ بے حد خشک اور سرد تھا اثر ماتم نے اسے سمجھا دیا ہے کہ یہ اپنی

گندی زبان بند رکھے۔

لیس سر۔

میں مجسٹریٹ کے پاس چیمبر میں جا رہا ہوں تم میرے دوسرے حکم کا انتظار کرو۔

ایس پی ماتھر کے بھاری قدموں کی آواز دور ہو گئی تو شرما کی کرخت آواز ابھری مسئلے کیا تو نے سن لیا کہ ایس پی ماتھر صاحب نے کیا کہا ہے۔

ہاں میں نے ڈوبتے لہجے میں جواب دیا۔

ایک بار پھر کان کھول کر سن لے شاید علی اگر تم نے زبان کھولنے کی حماقت کی تو یہ دن تیرا آخری دن ہوگا تو اس افیت ناک سزا کا تصور بھی نہیں کر سکتا جو حکم عدولی کے سلسلے میں تجھے دی جائے گی خیال رکھنا تو اس وقت پولیس کے قبضے میں ہے خاموش رہا تو تجھے صرف جیل کی

کٹھنایاں بھگتنی پڑیں گی۔

آدھ گھنٹے بعد مجھے مجسٹریٹ کے روبرو اس کے چیمبر میں پیش کر دیا گیا
سیاہ کپڑا اب میرے چہرے سے ہٹا دیا گیا تھا میں نے اس بند کمرے
کا جائزہ لیا جو میرے لئے مقتل سے کم نہ تھا میرے سامنے مکروہ
صورت والا ایک منصف بیٹھا مجھے بڑی کینہ تو ز نظروں سے دیکھ رہا تھا
میں نے بھانپ لیا کہ مجسٹریٹ کے کان میرے خلاف پہلے ہی سے
بھرے جا چکے ہیں اس کی نظروں میں تعصب جھلک رہا تھا میرے
سیدھے ہاتھ پر ایس پی ماتھر موجود تھا دوسری طرف ایک وکیل تھا
مجسٹریٹ کے دو کارندے دائیں بائیں بیٹھے ہوئے تھے میں نے
ڈبڈبائی نگاہوں سے اپنی پشت کی طرف دیکھا میرا خیال تھا کہ
درشہوار یہاں بھی میری قسمت کا آخری فیصلہ سننے کے لئے موجود ہو
گی لیکن درمی مجھے وہاں نظر نہیں آئی میں نے کھپنا کو دیکھا جو نظریں

جھکائے ایس پی ماتھر کے پیچھے ایک کرسی پر براجمان تھی وہی بے غیرت اور بے حیا عورت جس نے پنڈت اونکار ناتھ کے اشارے پر پولیس کے سادہ لباس والوں کے ساتھ مل کر مجھے اپنے فریب کے جال میں پھنسا تھا اور اب وہ میرے خلاف زنا بالجبر کی گواہی دینے آئی تھی میں نے حقارت سے نگاہیں پھیر لیں اور مجسٹریٹ کو دیکھنے لگا جس کی متعصب اور مکروہ نظریں میرے چہرے پر جمی ہوئی تھیں۔

تھوڑی دیر بعد مقدمے کی کارروائی شروع ہوئی اور مجھے فردِ جرم پڑھ کر سنائی گئی پھر سب سے پہلے کلپنا کو گواہ کے طور پر پیش کیا گیا اس نابکارہ عورت نے وہی بیان دیا جو اسے پنڈت اونکار ناتھ اور ایس پی ماتھر نے طوطے کی طرح رٹا رکھا تھا وکیل نے کرید کرید کر کلپنا سے ایسے سوال کئے جن کے جوابات میرے خلاف ثابت ہو سکتے تھے پھر اس نے مجسٹریٹ کے سامنے وہ سرٹیفکیٹ پیش کیا جو پولیس سرجن کی طرف

سے جاری کیا گیا تھا اس میں اس بات کی تائید کی گئی تھی کہ کلپنا کو جبری طور پر شدید جسمانی تکلیف پہنچائی گئی ہے میں تصویر حیرت بناسب کچھ سن رہا تھا کہ وکیل نے کلپنا کو مخاطب کیا کیا تم بھگوان کی سوگند کھا کر گینگا جل کو ہاتھ لگا کر پورے دوشواس سے اس منش کو شناخت کر سکتی ہو جس نے تمہارا شیریر وندا تھا۔

کلپنا نے شرم سے گردن جھکالی اور کوئی جواب نہیں دیا۔

بولو کلپنا، پوری عدالت کو تمہارے جواب کا انتظار ہے تمہارے ساتھ انصاف کیا جائے گا وکیل نے زور دے کر کہا۔

کلپنا نے ساڑھی کا پلو اپنے دانتوں تلے دبایا وکیل کے شدید اصرار پر وہ جھجکتے جھجکتے بولی ہاں وہ پانی اس سے عدالت میں موجود ہے کلپنا نے میری سمت نفرت سے گھورتے ہوئے جواب دیا۔

کلپنا دیوی ذرومت صاف صاف بتاؤ کیا تم اس پر ادھی کا نام جانتی

ہو؟

مجھے بتایا گیا ہے کہ اس کا نام شاہد علی ہے کلپنا نے اپنے جواب کے ساتھ انگلی اٹھا کر میری سمت اشارہ کیا۔

ایس پی ماتھر کی نظریں بدستور میرے چہرے پر مرکوز تھیں نگاہوں نگاہوں میں وہ مجھ سے کہہ رہا تھا شاہد علی اگر تم نے اپنی صفائی میں کچھ کہا تو تمہیں ناقابلِ برداشت حالات سے دوچار کر دیا جائے گا۔ میں خاموش کھڑا تھا کہ مجسٹریٹ نے سپاٹ لےجے میں مجھے مخاطب کیا شاہد علی کیا تمہیں اپنی صفائی میں کچھ کہنا ہے۔

میں نے حسرت بھری نظروں سے مجسٹریٹ کی طرف دیکھا لیکن اس سے پہلے کہ میں کچھ کہتا کلپنا نے ایک بھیانک چیخ ماری اور زمین پر گر کر ترپنے لگی میں نے پلٹ کر دیکھا تو ایک سیاہ ناگن اس کے قریب کندلی مارے بیٹھی تھی درشہوار بھی مجھے وہیں نظر آئی وہ ناگن کے

بالکل قریب تھی مجسٹریٹ اچھل کر کھڑا ہو گیا اس کے دونوں کارندے دروازے کے نزدیک پہنچ گئے ایس پی ماتھر نے بڑی سرعت سے اپنا سروس پستول نکال کر ناگن کا نشانہ باندھا مگر اس سے پہلے کہ وہ بلی دباتا درشتوار نے ناگن کو اپنے ہاتھ میں لے کر ماتھر کی طرف پھینکا جس نے ماتھر کی پیشانی پر ڈس لیا دوسرے ہی لمحے ماتھر فرش پر گر کر تڑپنے لگا اس کا پورا جسم تیزی سے نیلا پڑ رہا تھا چند لمحوں بعد وہ بھی کلپنا کی طرح اکڑی ہوئی لاش میں تبدیل ہو گیا۔

اتنی دیر میں چیمبر خالی ہو چکا تھا وہاں صرف میں تصویر حیرت بنا کھڑا تھا کلپنا اور ماتھر کی لاشیں تھیں وہ سیاہ ناگن تھی اور درشتوار تھی جو ان دونوں کے لئے موت کا پیغام بن کر وہاں آئی تھی باہر ابداری میں شور و غل کی آوازیں گونج رہی تھیں کچھ دیر بعد پولیس کے دو مسلح سپاہی اندر گھس آئے میری توجہ بس ایک لمحے کے لئے دروازے کی طرف

مبذول ہوئی تھی پھر جو میں نے پاٹ کر دیکھا تو سیاہ ناگن چیمبر کے دوسرے دروازے سے باہر جا رہی تھی دونوں مسلح سپاہیوں نے عمارت کا کونا کونا چھان مارا لیکن انہیں وہاں چیونٹی بھی نظر نہ آسکی درشہوار میرے سامنے کھڑی تھی لیکن وہ دونوں بھی دوسرے لوگوں کی طرح اسے دیکھنے سے قاصر تھے۔

یہ واقعہ جنگل کی آگ کی طرح پھیل گیا اور پوری عمارت میں ایک ہنگامہ برپا ہو گیا جس مجسٹریٹ کے سامنے مجھے پیش کیا گیا تھا اس کی عدالت کے باہر مجسٹریٹوں اور وکیلوں کا جھوم اکٹھا ہو گیا تھا ہر شخص مجھے خوفزدہ نظروں سے دیکھ رہا تھا کچھ لوگ جو مجھے پہچانتے تھے انہوں نے آن کی آن میں یہ مشہور کر دیا کہ جو کچھ وہاں پیش آیا ہے اس میں میرے علم و فضل کا ہاتھ ہے اور میری بددعا نے ماتھر اور کلپنا کو سزا دی ہے ہر سمت ایک ہیجان برپا تھا مجمع میں چہ میگوئیاں ہو رہی تھیں۔

جس مجسٹریٹ کے سامنے مجھے پیش کیا گیا تھا اس نے پولیس کے مسئلہ دست کو حکم دیا کہ مجھے کسی تاخیر کے بغیر جیل بھیج دیا جائے مقدمے کی کارروائی پھر کسی دن ہوگی مجسٹریٹ کا حکم پا کر چاروں مسلح سپاہی میری سمت بڑھے لیکن اس کے بعد جو کچھ ہوا اس نے مجھے ششدر کر دیا دو سنگین بردار سپاہی جو آگے آگے تھے ابھی میرے قریب ہی پہنچے تھے کہ ان دونوں نے ایک کرب ناک چیخ ماری اور لوٹ لوٹ کر ٹھنڈے ہو گئے پیچھے والے دونوں سپاہی اپنی بندوقیں پھینک کر بھاگ کھڑے ہوئے اسی لمحے مجسٹریٹ کے سر سے خون بہنے لگا اور وہ چکرا کر گر گیا اس خونیں صورت حال نے مجسٹریٹوں اور وکیلوں کو بھی بھاگنے پر مجبور کر دیا ہر طرف چیخ و پکار مچی ہوئی تھی ایک عجیب دہشت طاری تھی یہ جگہ میرے لئے اب دلچسپی کا باعث بن گئی تھی جو تھوڑی دیر قبل میرے لئے سوہان روح تھی درشہوار نے سنگین

اٹھا کر میرے سامنے سپاہیوں کو زود کوپ کیا تھا ان میں سے کوئی اسے نہیں دیکھ سکتا تھا اس اچانک افتاد نے پوری عدالت میں کھلبلی مچا دی اب وہ جگہ خالی تھی وہاں کوئی نہ تھا صرف میں اور درشہوار ایک دوسرے کے سامنے کھڑے تھے اس کے حسین چہرے پر اب بھی معصومیت تھی حالانکہ اس کی آنکھوں سے شعلے نکل رہے تھے میرے قریب آ کر اس نے میری ہتھکڑیاں کھول دیں چابی اس کے پاس پہلے ہی سے موجود تھی میرے ہاتھ اب آزاد تھے۔

آپ مجھ سے یقیناً ناراض ہوں گے وہ پرسکون آواز میں تمام تر محبت سمیٹتے ہوئے بولی حوالات کے اندر بھی یہ تمام کام کیا جاسکتا تھا مگر وہاں ان بدقماش پولیس والوں کی اتنی رسوائی نہ ہوتی مجھے معاف کیجئے انہوں نے حوالات سے عدالت تک آپ کو سخت اذیت پہنچائی اس شرمناک اور توہین آمیز رویے کے بعد بھری عدالت میں یہ تماشا

ضروری تھا اب کوئی آپ پر نظر اٹھانے کی جرات نہیں کر سکتا آپ دیکھیں گے کہ اس کا رد عمل کتنا شدید ہوگا۔

دری تم اگر وقت پر نہ آتیں تو یہ ظالم نہ معلوم میرے ساتھ کیا سلوک کرتے دری تم نے مجھ پر احسان کیا ہے مجھے معاف کر دو حوالات میں مجھے تمہاری خاموشی دیکھ کر یہ احساس ہوا تھا کہ شاید تم بھی دوسروں کی طرح مجھ سے روٹھ گئی ہو، میں نے تجل ہو کر کہا۔

مجھے یہی افسوس رہے گا کہ آپ کی دری آپ کے دل میں وہ مقام حاصل نہ کر سکی جس سے اس کی ذات شک و شبہ سے ہمیشہ بالا تر رہے در شہوار نے حسرت بھرے لہجے میں کہا۔

نہیں نہیں ایسی بات نہیں تم میرے لئے سب کچھ ہو ایک تم ہی تو ہو جس نے ہمیشہ میری رہنمائی کی ہے۔

در شہوار نے مسکرا کر میری طرف دیکھا اور بولی اب یہاں سے کسی

محفوظ مقام تک ہمارا جانا ضروری ہے۔

لیکن درمی باہر ہر طرف انفراتفری کا عالم ہے یقیناً یہاں فرقے دارانہ فساد ہو جائے گا۔

میں آپ کے ساتھ ہوں درشہوار نے میرا ہاتھ تھامتے ہوئے کہا اور مجھے یاد آ گیا کہ درشہوار ایک بار پہلے بھی میرا ہاتھ تھام کر مجھے لوگوں کی نظروں سے اوجھل کر کے نکال لے گئی تھی کوئی ہمیں نہ دیکھ سکا تھا چنانچہ میں اس کے ساتھ باہر کی جانب قدم اٹھانے لگا دروازے پر مجسٹریٹ کی لاش خون میں لتھڑی پڑی تھی میں نے ایک سرسری نظر لاش پر ڈالی پھر آگے بڑھ گیا نیچے احاطے میں آیا تو دیکھا ایک جم غفیر موجود ہے لوگوں میں طرح طرح کی قیاس آرائیاں ہو رہی تھیں شہر میں دکانیں بند ہو رہی تھیں اور بازار ہمارے دیکھتے دیکھتے سنسان ہو گئے تھے ہم چلتے رہے چلتے رہے یہاں تک کہ آبادی سے دور نکل

آئے کوئی چار دن ہم اسی طرح رات کو رکتے، سستاتے ٹھہرتے اور آگے بڑھتے رہے اور پھر اس قلعے میں پہنچ گئے جہاں سے مجھے دھوکا دے کر پھانسا گیا تھا اس قلعے میں داخل ہوتے ہی سب سے پہلے مجھ کو جو خیال آیا وہ راج کمار کی شہلا کا تھا لیکن میں نے درشہوار کی موجودگی میں اپنے چہرے سے کسی بات کا اظہار نہیں ہونے دیا رفتہ رفتہ اجنبی میرے گرد جمع ہو گئے اور میری خیریت پوچھنے لگے ان کی پرسش سے مجھے ایسا معلوم ہوا جیسے میں بہت دنوں بعد اپنے شہر اور اپنے لوگوں میں آ گیا ہوں انہوں نے میری شاندار ضیافت کا اہتمام کیا اور میری آسائش کے لئے ضروری اسباب فراہم کیا اجنبی کی ضیافت کے بعد میں درمی کو لے کر دریا کے کنارے چلا گیا جہاں نیلا شفاف پانی دور تک پھیلا ہوا عجیب و غریب منظر پیش کر رہا تھا پانی کی روانی اور اس جگہ کی ہریالی کو دیکھ کر میری طبیعت کو کچھ سکون ملا اور میں

غلامِ رُوحیں

نے درشہوار سے مخاطب ہو کر کہا۔

دری اس دن کچھ خطامیری بھی تھی میں نے اس نابکار عورت کی آہ و بکا سن کر تمہاری ہدایت کو فراموش کر دیا تھا۔

جو ہو چکا اسے بھول جائیے درشہوار نے خوابیدہ لہجے میں کہا باوا جان کی طبیعت اب کافی سنبھل چکی ہے اس لئے وہاں میری ضرورت باقی نہیں رہی اب میں آپ کے ساتھ رہوں گی۔

اب تمہارا ساتھ ہی تو میرا سب کچھ ہے میں نے سر آہ بھر کر کہا مجھ سے میاں شاہد علی چھن گئے سب کچھ چھن گیا صرف تم رہ گئیں اس لئے کہ تمہارا تعلق میاں شاہد علی سے نہیں شاہد علی سے تھا۔

ایسی اداس باتیں کیوں کر رہے ہو۔ میرا خیال ہے یہ آزمائش کے لمحے تھے کچھ غلطیاں واقعی ہو گئی تھیں جن کا خمیازہ اس ذلت میں ملا لیکن سمانی کے دروازے ہمیشہ کھلے رہتے ہیں درشہوار نے مجھے تسلی دی۔

پتا نہیں اکبر اور شمیمہ غریب کس حال میں ہوں گے؟ میں نے دل گرفتہ لہجے میں کہا اکبر بے چارہ تو صرف میری وجہ سے پریشان کن حالات کا شکار ہوا ہے۔

اگر میں یہاں ہوتی تو ان دونوں کو قلعے سے باہر جانے کا مشورہ کبھی نہ دیتی بہر حال میں انہیں لے آؤں گی مجھے بھی ان سے اتنی ہی محبت ہے جتنی آپ کو ہے در شہوار نے عزم سے کہا۔

کیا یہ ممکن ہے درمی کہ وہ یہاں آجائیں میں نے بے چینی کا مظاہرہ کیا تو در شہوار مسکرا دی اور پھر سنجیدگی اختیار کر کے بولی۔

آپ مطمئن رہئے اب تک میں آپ کو روکتی رہتی تھی لیکن اب میں نے خود اپنی آنکھوں سے دیکھ لیا ہے کہ ہمیں کن شیطان لوگوں سے واسطہ پڑا ہے مجھے اس ملعون شخص اور نکارنا تھ کو بتانا ہے کہ بڑے میاں صاحب والی اس پہاڑی کے معمولی عقیدہ مند بھی اس سے نمٹنے کی کیسی

غلامِ رُوحیں

صلاحیتیں رکھتے ہیں مجھے دیکھنا ہے کہ اس کے جنتِ منتر اور محافظ کتنی دیر اس کا بچاؤ کرتے ہیں اب صبر کی منزل گزر چکی آپ دیکھئے کہ کیا ہوتا ہے۔

در شہوار کے لہجے میں عزم و استقلال تھا وہ بڑی پر جوش اور سرگرم معلوم ہوتی تھی میں جانتا تھا کہ وہ جنوں کے کس قبیلے سے تعلق رکھتی ہے اور وہ کس عالم با عمل شخص کی بیٹی ہے اس نے جو کچھ کہا تھا اسے کر گزرنے کی اس میں صلاحیت تھی لیکن پنڈت اونکار ناتھ کو میں اپنا ذاتی دشمن سمجھتا تھا اور مجھے اس میں سبکی محسوس ہوتی تھی کہ درمی اسے کوئی سبق سکھائے درمی کے سامنے اس قدر بے بس ہونے کا میرا جی نہیں چاہتا تھا ہر چند کہ اب میں ایک عام تھا میرے تمام اوصاف مجھ سے چھین گئے تھے چنانچہ میں نے درمی سے کہا۔

درمی تم اکبر اور شمعینہ کو یہاں لے آؤ اونکار ناتھ کے بارے میں بعد میں

سوچا جائے گا۔

جواب میں درمی نے مجھے جن نظروں سے دیکھا ان میں حسرت و یاس کے علاوہ غم اور غصے کی لہر بھی تھی بعد میں وہ پرسکون ہو کر بولی آپ آرام کریں میں اکبر اور شمیمہ کی خبر لیتی ہوں۔

درشہوار کے جانے کے بعد میرے خیالات پھر تیز ہو گئے میں سوچ رہا تھا کہ کیسی عجیب صورت حال سے واسطہ پڑا ہے اب میں درشہوار سے درخواست کر رہا ہوں کہ وہ مجھے سہارا دے مجھے وہ دن یاد آ گئے جب میں پہاڑی پر ایک بڑے بزرگ کی حیثیت سے رہتا تھا ان دنوں کی یاد میں میری آنکھوں سے آنسو رواں ہو گئے مجھے ابوالحسن یاد آئے میاں صاحب اور اپنے وہ عقیدت مند جو صبح سے شام تک میرے اشارے کے منتظر رہتے تھے نماز کا وہ سکون اور عبادت کی وہ لذت، وظائف کا وہ فرحت بخش ماحول اور مریدوں کا وہ جاں نثار جہوم کتنے

غلامِ رُوحیں

گھالے ہوئے تھے اجنبی کی پوری فوج ابوالحسن کی سرکردگی میں ہاتھ باندھے رہتی تھی۔

میراہر حکم میرے عقیدت مندوں کے لئے حرفِ آخر کی حیثیت رکھتا تھا کبھی میرا ذہن اونکار نہ تھا کی طرف جاتا کبھی پیر سُرراشد حسین، رشیدہ اور اس کے دونوں بچوں کے بارے میں غور کرنے لگتا منتشر خیالات سے دماغ بوجھل تھا پھر مجھے راج کمار کی شیلا کی یاد آگئی جو صدیوں سے میرا انتظار کر رہی ہے اس نے صدیوں پہلے یہ سمجھ کر خود کشی کر لی تھی کہ میں مر گیا ہوں اور اب اسے علم ارواح میں مل سکوں گا لیکن میں اسے نہ مل سکا اور جب ملا تو پردیپ کی بجائے شاہد علی کی شکل میں مجھے ہندوؤں کے فلسفے آواکون پر بالکل یقین نہ تھا مگر راج کمار کی شیلا اپنے پردیپ کے انتظار میں اپنے پرانے قلعے کے اندر اس کی منتظر رہتی تھی اس کی باندیوں اور دربانوں نے جگہ جگہ پردیپ

کو تلاش کیا مگر وہ کہیں نہ ملا شیلہ کا واقعہ میری سمجھ میں نہیں آ رہا تھا لیکن میں روجوں کے اسرار سے کافی واقف تھا بات کچھ بھی ہو میں نے اس پر غور کرنے کی ضرورت ہی نہیں سمجھی یہاں یہ بات بالکل واضح تھی کہ شیلہ کا کوئی پردیپ کہیں گم ہو گیا تھا اور اب وہ مجھے اپنے خوابوں کا شہزادہ یعنی پردیپ تصور کرتی تھی وہ حسین و جمیل راج کمار کی جس کے دل نشین قرب سے میں لطف اندوز ہو چکا تھا قلعے میں قدم رکھتے ہی مجھے شدت سے یاد آنے لگی میرے ذہن میں راج کمار کی وہ مترنم اور مغموم آواز گونج رہی تھی جب اس نے آخری بار حوالات میں مجھ سے کہا تھا تم مجھے بھول گئے ہو پردیپ تمہیں رفتہ رفتہ سب یاد آجائے گا پہلے جنم کی باتیں اپنی شیلہ سب کچھ۔

میری محویت کا شیرازہ اس وقت منتشر ہوا جب درشہوار کی آواز میرے کانوں میں گونجی وہ کہہ رہی تھی کیا آپ سو گئے دیکھئے یہاں کون موجود

ہے۔

میں نے ہڑا کر آنکھیں کھولیں تو دیکھا اکبر اور شمیمہ دونوں میرے قریب فرش پر بچھی چاندی پر پڑے ہیں دونوں بے حس و حرکت نظر آ رہے تھے ان کے چہروں پر کرب کے تاثرات دیکھ کر میں تڑپ اٹھا درمی درمی یہ دونوں خاموش کیوں ہیں؟ اکبر اور شمیمہ کو کیا ہوا درمی؟ آپ پریشان نہ ہوں میں نے انہیں لمبی نیند سلا دیا ہے درشہوار نے جواب دیا پنڈت اونکار ناتھ اور پولیس کے لوگوں نے ان دونوں پر بڑے دردناک مظالم توڑے تھے اگر آپ انہیں اس حالت میں دیکھ لیتے تو آپ کا کیجا پھٹ جاتا اکبر کے پورے جسم پر نیل ہی نیل تھے شمیمہ کا چہرہ اس حد تک بدل چکا تھا کہ شناخت ناممکن تھی لیکن اب تشویش کی کوئی بات نہیں میں نے ان کا علاج کر دیا ہے۔

مگر تم اس قدر جلدی کیسے آگئیں یہاں سے شہر کی مسافت تو چاروں

کی ہے؟ میں نے حیرت سے پوچھا۔
میں نے اس کام میں قلعے میں متم اجنہ کے قبیلے سے مدد لی تھی اکبر اور
شمینہ کو ہم اجنہ قبیلوں کی مدد کے بغیر لاتے تو وہ راستے میں دم توڑ دیتے
جب میں نے یہ صورت دیکھی تو قلعے واپس آئی اور یہاں سے چند
جنوں کو ساتھ لیا اس وقت آپ کسی محویت میں تھے میں انہیں ساتھ
لے کر شہر گئی اور اب واپس آرہی ہوں۔

میں نے درشہوار کی زبانی اکبر اور شمینہ کا دردناک حال سنا تو میرا خون
کھولنے لگا میں غصے کے عالم میں سر تاپا لڑ رہا تھا درمی میری اس
کیفیت سے ہم گئی بولی۔

میری درخواست ہے کہ آپ اونکارنا تھ کا مسئلہ مجھ پر چھوڑ دیں میں
اس کا فریڈت کو عبورتناک سزا کا مستحق سمجھتی ہوں یقین کیجئے اس پر
سکون کا ایک ایک سانس محال ہو جائے گا۔

غلامِ رُوحیں

نہیں درمی۔ میں تقریباً چھ پڑا سے میرے لئے رہنے دو میں راشد
 حسین اور رشیدہ سے بھی بھیا نک انتقام لوں گا مجھے ابھی میاں
 صاحب کے ودیعت کئے ہوئے وظیفے یاد ہیں لاتعداد روحیں میری
 کنیریں ہیں غلام ہیں میں اپنے خدا سے ہاتھ جوڑ کر معافی مانگوں گا
 اور مجھے یقین ہے کہ ان وظائف کا دوبارہ ورد کرنے کے بعد اپنے
 مقصد میں کامیاب ہو جاؤں گا میں نے کافی مدت عبادت اور
 ریاضت میں گزاری ہے مجھے معلوم ہے میں کیا طاقتیں رکھتا ہوں۔
 میں جوش میں نہ جانے کیا کیا کہہ گیا در شہوار بست بنی میری تقریر سنتی
 رہی اس کی غزالی آنکھوں سے اضطراب مترشح تھا میں خاموش ہوا تو
 وہ سرد لہجے میں بولی اب میں آپ کو تاریکی میں رکھنا نہیں چاہتی آپ
 نے خود دیکھ لیا ہے کہ آپ کیا کچھ کھو چکے ہیں میں نے آپ کے
 بارے میں ہوا جان سے گفتگو کی تھی آپ کو نہیں معلوم کہ انہوں نے کیا

جواب دیا انہوں نے کہا کہ بڑے میاں صاحب آپ سے روٹھ چکے ہیں آپ نے علم و فضل کا غلط استعمال کیا آپ نے خوف فیصلے کرنے شروع کر دیئے آپ نے وہ کیا جو آپ کے رتبے اور منصب کے خلاف تھا آپ نے پہاڑی کی عظمت اور حرمت کا خیال نہیں کیا آپ نے اپنا نفس آزاد چھوڑ دیا اور علم و فضل میں انکسار کے بجائے غرور کا رویہ اختیار کیا اب آپ کی تمام روحانی قوتیں زائل ہو چکی ہیں اور اب میاں صاحب کے ودیعت کئے ہوئے وظیفوں میں کوئی اثر نہیں رہا آپ بھول گئے کہ الماس کی روت آپ کی بار بار طلبی کے باوجود بھی ظاہر نہیں ہوئی آپ کسی اندھیرے میں نہ رہیں ان بدکاروں کو اپنے عقیدت مندوں پر چھوڑ دیں اور دوبارہ اپنے خدا سے لو لگائیں اسی میں پناہ ہے اسی میں نجات ہے۔

دری میں دیوانگی کی حالت میں چیخا دری یہ تم کیا کہہ رہی ہو تم نے ایک

غلامِ رُوحیں

بار کہا تھا کہ یہ کیفیتیں عارضی ہیں جلد ہی مجھے میرا کھویا ہوا رتبہ مل جائے گا اب تم بھی دل آزار باتیں کر رہی ہو؟ پھر مجھ پر رقت طاری ہو گئی اور میری آنکھوں سے آنسو گرنے لگے درمی تم نے یہ کیسی باتیں کیں کیا تم بچ کہہ رہی ہو یہ باتیں نشتر بن کر میرے سینے میں اتری ہیں۔

میں نے جو کچھ کہا ہے وہ صحیح ہے اب وہ وقت نہیں ہے کہ آپ کو اندھیرے میں رکھا جائے میں اس وقت آپ کو مایوس نہیں کرنا چاہتی جو کچھ ہوا اسے بھول جائیے میں آپ کے ساتھ ہوں مجھے اپنا سہارا سمجھئے جو کچھ ہوا اسے بھول جائیے آپ کے ایک اشارے پر میری جان قربان ہے مجھے حکم دیجئے سب کچھ چھین گیا تو کیا ہوا میں تو موجود ہوں اور میں آپ کے تمام دشمنوں سے نمٹنے کی طاقت رکھتی ہوں۔ نہیں درمی۔ میں نے اپنی بے چینی چھپاتے ہوئے کہا ابھی اس کا

وقت نہیں آیا تمہاری مدد کی ضرورت نہیں میں کہتا ہوں تم بھی چلی جاؤ
میں تمہیں بتاؤں گا کہ میاں صاحب کے روٹھنے کے بعد بھی میں گیا کر
سکتا ہوں میری ریافتیں اور عبادتیں برباد ہو گئیں تو کیا غم میں اپنے
مقصد کے حصول میں خود کو چاٹتے ہو اب مجھے کوئی پروا نہیں کسی
نے میرا خیال نہیں کیا میری پہاڑی والی روحانی قوتیں مجھ سے دور ہو
گئیں تو اس کا یہ مطلب نہیں کہ میں کوئی کمزور شخص ہوں میں اب بھی
بہت کچھ کر سکتا ہوں درمی تمہارے بغیر بھی۔

در شہوار نے پہلی بار مجھے پاگلوں کی طرح دیکھا آپ بھکی بھکی باتیں کر
رہے ہیں آپ کو آرام کرنے کی ضرورت ہے ممکن ہے کچھ دیر بعد آپ
اس کا احساس کریں کہ آپ نے کتنی بری باتیں کہہ دی ہیں انسان کو
کبھی خدا کی رحمت سے مایوس نہیں ہونا چاہئے آپ کی زبان سے کفر
کی بو آ رہی ہے تو بہ کیجئے۔

غلامِ رُوحیں

تو بہ کے دروازے تو بند ہو چکے ہیں درمی۔ میں مضطرب ہو کر بولا
میرے لئے شاید نیکی کے راستے بند ہو گئے ہیں زندگی کے بیش قیمت
دن جس علم کے حصول میں گزارے تھے اب معلوم ہوتا ہے وہ بے کار
گئے میں نے خوشی کا کون سا لمحہ دیکھا مجھے اب آگے گھٹن ہی گھٹن
محسوس ہوتی ہے میں اب کھلی ہوا میں سانس لینا پاتا ہوں جب تک
میں اپنے دشمنوں کو زیر نہیں کر لیتا سکون میرے لئے حرام ہے میں اسی
لئے پہاڑی سے چلا تھا اور درمی سنو میرے سامنے ایک قوت ابھی باقی
ہے مجھے معلوم ہے وہ قوت تسخیر کرنے کے لئے مجھے کچھ قربانیاں دینی
ہوں گی لیکن میں ہر حالت میں اب چند فیصلے پاتا ہوں میں خود کو
بدل رہا ہوں میں نئے سانچے میں ڈھل جاؤں گا اور تم دیکھو گی کہ میں
کیا کرتا ہوں جب تک یہ حساب بے باقی نہیں ہو جاتا میرے
اعصاب پر بوجھ رہے گا میں ایک انسان ہوں جس کے پاس جذبات

ہیں جسے غصہ آتا ہے میں اب ایک عام آدمی ہوں جاؤ جا کر میرے عقیدت مندوں سے کہہ دو کہ چھوٹے میاں صاحب علم و فضل کے رہتے سے گر گئے ہیں اور یہ بھی کہہ دینا کہ نفس کو علیحدہ کرنے کے بعد ہی کوئی میاں صاحب کی جانشینی کا خیال دل میں لائے نفس کے بغیر ایک شخص۔

میں نے دیوانوں کی طرح قبقبہ لگایا تو قلعے کے بام و درگوں بنے لگے نفس کے بغیر ایک شخص بابا۔

میں پوچھ سکتی ہوں وہ کون سی طاقت ہے جس کا ذکر آپ نے مجھ سے کیا ہے؟ جو مجھ سے زیادہ آپ کے اشاروں پر عمل کر سکتی ہے۔

وقت آنے پر تمہیں خود معلوم ہو جائے گا میں تم سے کوئی بات نہ چھپاتا لیکن ابھی مجھ سے نہ پوچھو تو بہتر ہے میں نے اس مرتبہ کسی قدر سکون سے جواب دیا میں درشہوار کو راج کماری شیا کی آتما کے متعلق کچھ بتانا

نہیں چاہتا تھا مجھے اندازہ تھا کہ اس سے درمی پر بہت برا اثر پڑے گا وہ ہلکان ہو جائے گی اس لئے میں نے اسے کچھ نہ پوچھنے کی تلقین کی اور اکبر کی طرف متوجہ ہو گیا جو آہستہ آہستہ ہوش میں آ رہا تھا۔

ان دنوں کو باقاعدہ ہوش میں آنے میں کچھ دیر لگی لیکن مجھے اپنے قریب زندہ و سلامت دیکھ کر دونوں کو اس قدر مسرت ہوئی کہ بیان نہیں کی جاسکتی وہ آنکھیں پھاڑے قلعے کی دیواروں کو اور ہم دونوں کو دیکھ رہے تھے ان واقعات اور انسانیت سوز مظالم کی تفصیل سے یہاں گریز کیا جا رہا ہے جو اکبر اور شمینہ نے ہمیں سنائے اکبر سے قلعے کا پتہ پوچھنے کے لئے ایس پی ماتھر اور پولیس کے دوسرے افسران نے ہر قسم کا ظلم روا رکھا تھا شمینہ کے چہرے پر زردی چھائی ہوئی تھی وہ مجھ سے لپٹ لپٹ کر زار و قطار رونے لگی اکبر کا بھی یہی حال تھا میں ان دونوں کو اپنے سینے سے لگائے تسلی اور دلا سے دیتا رہا اکبر سے یہ

دل سوز واقعات سن کر میرے زخم اور تازہ ہو گئے میرے اشتعال کا اندازہ کرنا مشکل ہے اور نہ قلم کو اتنی قدرت ہے کہ وہ میری کیفیت تحریر کر سکے۔

رات تک میں اکبر اور ثمینہ کے ساتھ رہا ان کی چٹا سنتار ہا اور دل جوئی کرتا رہا لیکن شام سے رات تک در شہوار چپ چاپ رہی غالباً وہ مجھ سے شاکی تھی اور میں اس سلسلے میں اسے کریدنا بھی نہیں چاہتا تھا۔ اس روز میں نے نماز ادا نہیں کی در شہوار نے مجھے یاد بھی دلایا تو میں ٹال گیا رات کو اکبر اور ثمینہ قلعے کے ایک ویران حصے کی طرف چلے گئے تو در شہوار نے مغموم لہجے میں کہا میں محسوس کر رہی ہوں کہ آپ مجھ سے کچھ ناراض ہیں اگر مجھ سے کوئی غلطی سرزد ہوئی ہو تو مجھے معاف کر دیجئے۔

دری میں نے آہستگی سے کہا بخدا میں تم سے ناراض نہیں ہوں دوپہر

میں نے تمہارے متعلق جو نازیبا باتیں کی تھیں ان پر اب مجھے افسوس ہو رہا ہے تم میرے قریب ہوتی ہو تو مجھے تقویتِ رہتی ہے تمہاری غیر موجودگی میں میں نے جو صعوبتیں جھیلی ہیں وہ مجھے ہمیشہ یاد رہیں گی مجھے افسوس ہے میں نے تم سے درشت لہجے میں بات کی تم تو میرے زخموں کا مرہم ہو مگر تم دیکھ رہی ہو کہ میں کس قدر ٹوٹ گیا ہوں آدمی کو اپنوں سے تلخ باتیں کرنے کی جرات ہوتی ہے میں تم سے کبھی ناراض نہیں ہو سکتا دیکھو میں کیسی متضاد باتیں کر رہا ہوں اس کی وجہ میرا ذہنی انتشار ہے ممکن ہے آئندہ میں تم سے اس سے بھی زیادہ کڑوی باتیں کروں لیکن تم کوئی خیال نہ کرنا ایک دیوانے کی بڑ سمجھ کر میری باتیں نظر انداز کر دینا۔

درشہوار میرا جواب سن کر بے اختیار میرے سینے سے لگ گئی اور سہمی ہوئی آواز میں بولی۔

آپ مجھے کبھی خود سے جدا نہ کیجئے گا میں آپ کی کنیز ہوں اور اسی طرح تمام زندگی آپ کی خدمت کرنا چاہتی ہوں مجھے اس میں بے حد سکون ملتا ہے۔

تمہیں یہ شبہ کیوں کر ہو درمی کہ میں تمہیں خود سے دور کر دوں گا میں نے مسکراتے ہوئے پوچھا میرے دل میں اچانک اس شے نے سر ابھارا کہ کہیں درشہوار راج کماری شیلہ کی بے قرار رو کے ساتھ میری ملاقاتوں کے راز سے واقف تو نہیں ہو گئی۔

میں آپ کو ایک بات بتانا چاہتی ہوں اب باوا جان مجھ پر کچھ پابندیاں عائد کرنی چاہتے ہیں۔

درمی۔ میں نے چونکتے ہوئے کہا میں نہیں سمجھا کیا میرے محسن ابو الحسن نے تمہیں میرے ساتھ رہنے سے منع کیا ہے؟ کیا ابو الحسن اتنے بدل گئے ہیں۔؟

غلامِ رُوحیں

یہ بات نہیں ہے در شہوار کے حسین و جمیل چہرے پر سوگواری کی کیفیت
 پیدا ہو گئی بات دراصل یہ ہے کہ باوا جان نے اپنے قبیلے کے ایک جن
 سے میرے لئے سلسلہ جنابی شروع کر رکھی ہے۔

اوہ میں نے سکون کا سانس لے کر کہا تو یہ بات ہے۔

اور یہ بات بڑی غیر معمولی ہے آپ تو جانتے ہیں کہ ہمارے رسم و
 رواج کیا ہیں شادی کے بعد جو اخلاقی اور سماجی پابندیاں عائد ہو جاتی
 ہیں میں سوچتی ہوں کہ وہ میں نبھانہ سکوں گی۔

مگر تمہیں از دواجی مسرتیں حاصل کرنے سے خوش تو ہونا چاہیے درمی
 میں نے زیر لب مسکرا کر در شہوار کی آنکھوں میں جھانکا تو اس کی
 آنکھیں کچھ اور نمناک ہو گئیں۔

جو لطف پرستش میں ہے وہ بھلا از دواجی مسرتوں میں کہاں میسر آ سکتا

ہے۔

پرستش تو ایک ایسے جذبے کو کہتے ہیں درمی جو سچا ہو تو فاصلوں کی قید و بندش بھی اس پر کوئی اثر نہیں ڈال سکتی۔

یقین نہیں آ رہا کہ یہ آپ کیا کہہ رہے ہیں درشہوار نے حیرت بھری نظروں سے مجھے دیکھتے ہوئے پوچھا کیا آپ بھی یہی چاہتے ہیں کہ میں آپ سے دور ہو جاؤں کیا آپ مجھ سے واقعی خوش نہیں؟ میں نے سنجیدگی سے کہا تم نے غالباً کبھی نوری اور ناری کے فرق پر غور نہیں کیا۔

معلوم ہوتا ہے آج آپ کو یہ فرق بڑی شدت سے محسوس ہو رہا ہے درشہوار کے مخاطب میں طنز تھا۔

اس نے یہ بات کچھ ایسے درد بھرے انداز میں کہی کہ میں گھبرا گیا اس کے لہجے کی شدت نے مجھے بڑا متاثر کیا اور میں نے بڑی مشکل سے خود پر قابو پاتے ہوئے جواب دیا۔

غلامِ رُوحیں

دری میں تو ٹوٹ چکا ہوں میں نے کہا نا کہ میں تو منتشر ہو گیا ہوں
میں تو بکھر گیا ہوں تم میری باتوں کا برامانے کے بجائے مجھے معاف
کر دیا کرو میں نہ جانے کیا کیا کہہ جاتا ہوں۔

میں سمجھ رہی ہوں مجھے آپ کی حالت کا اندازہ ہے در شہوار نے بڑی
عقیدت سے جواب دیا مجھے آپ سے کوئی شکوہ کوئی شکایت نہیں میں
خود بھی کبھی بہکی بہکی باتیں کرنے لگتی ہوں۔

ہم دونوں ایک ہی کشتی میں سوار ہیں دری میں نے دری کے شانے
تھپتھپاتے ہوئے کہا اور بستر پر نیم دراز ہو گیا در شہوار میرے سر ہانے
بیٹھ کر میرا سر دبائے لگی میں نے اپنی آنکھیں بند کر لیں وہ رات
بھر اسی طرح بیٹھی رہی میں نے کئی بار پاپا کہہ اٹھ کر چلی جائے
تو میں قلعے کے اس حصے کا رخ کروں جہاں راج کمار کی شہلا کی بے
چین روح اپنے محبوب کا انتظار کر رہی ہے راج کمار کی سے ملنے اور

اس کا حسین ترین چہرہ دیکھنے کے تصور میں نیند مجھ سے بہت دور تھی مگر درشہوار نے کوئی موقع ایسا نہیں دیا کہ میں اس رات بل بھی سکوں وہ ساری رات میرے سر ہانے بیٹھی رہی اس گہری پرستش اور محبت کا میں کسی طرح متحمل نہیں ہو سکتا تھا اس حسین لڑکی کے بال بکھرے ہوئے تھے اور وہ سفید لباس میں ملبوس یقیناً جنوں کی کوئی شہزادی معلوم ہوتی تھی آخر صبح ہوئی تو وہ میرے پاس سے ہٹی شمینہ اور اکبر کی حالت اب کچھ کچھ درست ہو رہی تھی۔

یہ اس دن کوئی تین بجے سہ پہر کی بات ہے کہ ہمیں قلعے کے باہر گاڑیوں اور موٹروں کا زبردست شور سنائی دیا میں نے درشہوار کو تفتیش کے لئے باہر روانہ کیا تو معلوم ہوا مسلح پولیس نے بڑی تعداد میں قلعے کے چاروں طرف گھیرا ڈال دیا ہے تھوڑی دیر بعد ہمیں ہوائی فائرنگ کی آواز سنائی دی شمینہ اور اکبر بہت سہم گئے تھے خود میں بھی اس یورش

سے خاصا پریشان ہو گیا تھا در شہوار اجنبہ قبائل سے مشورے کر رہی تھی اتنی دیر میں ہمیں لاؤڈ اسپیکر پر انسپکٹر شرما کی آواز سنائی دی۔

شاہد علی میں انسپکٹر شرما ہوں اگر تم اس قلعے میں چھپے ہوئے ہو تو خود کو ہمارے حوالے کر دو ہمارے ساتھ بیس گاڑیاں اور تقریباً پانچ مسلح سپاہی ہیں جو دوسری صورت میں قلعے کی اینٹ سے اینٹ بجادیں گے شاہد علی تم یہاں سے بچ کر نہیں جاسکتے پولیس نے چاروں طرف سے قلعہ گھیر لیا ہے بہتر ہے تم اپنے ساتھیوں سمیت خود کو ہمارے حوالے کر دو۔

اب کیا ہوگا۔؟ اکبر نے میرے بازو جھنجھوڑتے ہوئے کہا۔
اس بار وہ ہمیں زندہ نہیں چھوڑیں گے شہید بھی بے حد خوف زدہ تھی۔
مجھے سوچنے دواکبر میں نے ہاتھ ملتے ہوئے جواب دیا ہمیں جلدی کوئی فیصلہ کرنا ہوگا۔

اس عرصے میں دوبارہ شرما کی آواز آئی، ہم تمہیں پندرہ منٹ دیتے ہیں شاید علی تم ہم سے بچ کر کہیں نہیں جاسکتے تم قانون کو مطلوب ہو قانون ہر جگہ تمہارا تعاقب کرتا رہے گا یا درکھو تم پر قتل کا الزام ہے۔ شرما کی وارننگ کے بعد اجنبہ قبائل کا بوڑھا شخص اسد اللہ میرے پاس آیا اور کہنے لگا حضرت ہمیں حکم دیجئے۔

تم کیا کر سکتے ہو؟ میں نے اس سے پوچھا۔ ہم آپ کو ان کی نظروں سے اوجھل کر دیں گے مگر اس کے بعد بھی یہ بار بار قلعے کا رخ کریں گے میں چاہتا ہوں کوئی ایسی صورت ہو جائے کہ پولیس ہمیشہ کے لئے ادھر کا رخ کرنے سے تائب ہو جائے پولیس پر دہشت بٹھانے کا اس سے بہتر موقع ہمیں کبھی نہیں ملے گا۔ درشہو اس افتاد سے پریشان نظر آتی تھی وہ بوڑھے کے پاس آئی اور اسکے کان میں کچھ کہنے لگی۔

ہاں یہ ٹھیک ہے اس کی بات سن کر بوڑھا جن اپنے قبائلی انداز میں اچھلنے لگا حضرت ہم باہر جا رہے ہیں ہمیں یقین ہے پولیس اس کے بعد اس طرف کارخ نہیں کریں گی۔

چند لمحوں بعد پھر انسپکٹر شرما کی آواز آئی شاہد علی! شہر میں فرقہ وارانہ فساد ہو گیا ہے اگر پولیس نے تمہیں مسلمانوں کے سامنے نہیں پیش کیا تو فساد کی آگ اور بھڑک جائے گی تم اپنی گرفتاری سے ہزاروں بے گناہوں کو قتل ہونے سے بچا سکتے ہو میں تم سے وعدہ کرتا ہوں کہ اگر تم نے خود کو ہمارے سپرد کر دیا تو پولیس عدالت میں تمہاری معافی کی سفارش کرے گی بہتر ہے باہر آ جاؤ، تمہیں اس سے اچھا موقع پھر کبھی نہیں ملے گا۔

بوڑھا جن اور دوسرے اجنبی قلعے سے باہر جا چکے تھے ان کے ساتھ درشہوار بھی تھی شرما بار بار وقت بتا رہا تھا اور خطرناک دھمکیاں دے رہا

تھا شہینہ اور اکبر کی تشویش ناک حالت دیکھ کر میں انہیں قلعے کے روشن دان کی طرف لے گیا جہاں ٹوٹی پھوٹی میڑھیوں پر کھڑے ہو کر ہم باہر کا منظر دیکھ سکتے تھے مجھے معلوم تھا کہ اجنہ پولیس پر بلائے ناگہانی بن کر ٹوٹ پڑیں گے اور جب یہ واقعہ پولیس کے بچے کچے لوگ محکمے کے ذمہ داروں کے سامنے بیان کریں گے تو وہ آئندہ میرے تعاقب کی حماقت سے توبہ کر لیں گے جب ہم روشن دان کے نزدیک پہنچ گئے تو ہم نے دیکھا کہ چاروں طرف مسلح سپاہی پوزیشن لئے کھڑے ہیں ایک جیب پر انسپکٹر شرمایا تھا میں بھونپو لئے مجھے وارننگ دے رہا تھا اور وقت بتا رہا تھا۔

ابھی پانچ منٹ کا وقفہ باقی تھا اور انسپکٹر شرمایا قلعے میں گھسنے کی دھمکی دے رہا تھا کہ اچانک وہ تیور کر گر گیا جیب میں بیٹھے ہوئے ڈرائیور نے اسے سنبھالنے کی کوشش کی تو وہ بھی اس طرح جیب میں لڑھک

گیا جب کچھ سپاہی بندوق ہاتھ میں لئے ان کی طرف دوڑتے ہوئے آئے تو ان کا بھی یہی حشر ہوا پولیس اجنٹ کو نہیں دیکھ سکتی تھی خود میں بھی انہیں اس وقت نہیں دیکھ سکتا تھا تھوڑی دیر بعد وہاں عجیب ہنگامہ برپا ہو گیا صرف دس بارہ آدمیوں کے اس طرح اچانک چیخ مار کر گرنے اور چلانے کے بعد پولیس میں بھگدڑ مچ گئی انسپکٹر شرما کی جیب ایک سپاہی نے سنبھال لی اور آنا فانا وہاں سے سب گاڑیاں روانہ ہو گئیں دور دور تک چیخ پکار ہوتی رہی گاڑیاں اس تیز رفتاری سے وہاں سے بھاگی تھیں کہ پانچ چھ سپاہی گاڑیوں سے گر پڑے تھے اور پیچھے والی گاڑیاں انہیں کچلتی ہوئی آگے نکل گئی تھیں اس خونی ہنگامے میں صرف آدھ گھنٹہ صرف ہوا۔

شروع شروع میں تو اکبر اور شمینہ سبے ہوئے تھے مگر جب انہوں نے اجنٹ قبائل کے ہاتھوں پولیس والوں کا یہ حشر دیکھا تو ہستے ہستے ان کا برا

حال ہو گیا قلعے میں داخل ہوتے ہی اجنبہ قبائل اور درشہوار ہم سب کے سامنے ظاہر ہو گئے اور ہم نے دیکھا کہ وہ قہقہے لگاتے ہوئے ایک دوسرے سے بغل گیر ہو کر ہماری طرف آرہے تھے ان کے چہروں پر فتح کے آثار تھے جنوں کا یہ قبیلہ یوں بھی مار دھاڑ اور ہنگامہ و فساد میں خاصی دلچسپی لیتا تھا اس وقت ان کے شوق کی تکمیل نے انہیں کچھ زیادہ سرشار اور سرمست کر دیا تھا آتے ہی انہوں نے اعلان کیا۔
حضرت آج رات اس دلچسپ معرکے کی فتح کے سلسلے میں ایک شاندار دعوت ہوگی۔

میں یہ دعوت آج رات ملتوی کرنا چاہتا تھا اس لئے کہ مجھے راج کمار کی شیل سے ملاقات کرنی تھی کل رات کی طرح میں یہ موقع گنونا نہیں چاہتا تھا لیکن اجنبہ قبائل کے اس احسان کے بعد انہیں نالنا کسی صورت میں مناسب نہ تھا اگر وہ لوگ اتنی تعداد میں نہ ہوتے تو اکیلی

غلامِ رُوحیں

در شہوار کے لئے پولیس کی دسترس سے ہمیں بچانا بہت مشکل ہو جاتا
اب یہ بات طے تھی کہ پولیس قلعے کا رخ کرتے ہوئے اچھی طرح
سوچے گی پولیس کے پانچ سو سپاہیوں نے ہوش و حواس کے عالم میں
یہ پراسرار اور نادیدہ افتاد ہی تھی۔

رات کو اجنبی قبائل کے نوجوانوں نے فتح سے واپس آنے کے بعد اپنے
قبیلے کے رسم کے مطابق بھنے ہوئے گوشت کا اہتمام کیا اور نوجوان
جنوں نے ایک ایسا رقص پیش کیا جو میں نے زندگی میں کبھی نہیں دیکھا
تھا میں رقص و موسیقی سے ویسے بھی دور رہا تھا مگر زندگی کا یہ انداز اور
جوش و خروش دیکھ کر پہلی بار مجھے احساس ہوا کہ نفس کشی واقعی کتنی بڑی
قربانی ہے۔ دوسری رات بھی مجھے راج کمار میشل سے ملاقات کا
موقع نہیں مل سکا وہ رُوحیں اب میرے احکام کی تابع نہیں تھیں جو پہلے
میرے وظائف پر حاضر ہو کر میرا حکم بجا لایا کرتی تھیں میرے

و غلاف میں کوئی اثر نہیں رہا تھا اب صرف ایک امید ہی باقی رہ گئی تھی
میرے ذہن میں راج کمار کی شیا کا تصور ابھرتا تھا اس کی روح نہ
جانے کتنے زمانے سے نا آسودگی کی شاکی تھی میں اس کی روح سے
وہ کام لینا چاہتا تھا جو الماس کی اور دوسری روحوں سے لیا کرتا تھا راج
کمار کی شیا کے ساتھ اس کی باندیوں کنیزوں اور محافظوں کی آتماؤں
کا ایک پراٹھا جو میرے اشارے پر بڑے سے بڑا کام کر سکتا تھا۔
تیسری رات مجھے اس کا موقع مل گیا اس وقت میرے پاس کوئی نہ تھا
در شہوار کے جانے کے بعد میں آہستہ سے اٹھا اور قلعے کے ویران حصے
کی طرف قدم اٹھانے لگا شکستہ سیڑھیاں عبور کر کے میں طویل
راہداری میں آگیا آج اس حصے میں بڑی ویرانی اور اسی نظر آرہی تھی
راج کمار کی کنیزیں اور دربان آج بھی مجھے وہاں ملے لیکن وہ سب
بڑے سوگوار اور مضمحل نظر آ رہے تھے کسی نے مجھے نہیں روکا اور نہ ہی

کسی نے میرا استقبال کیا میں اس مغموم جہوم سے گزر کر راج کمار کی
 کے خاص کمرے تک پہنچ گیا راج کمار کی جو حسن میں اپنا ثانی نہیں
 رکھتی وہ جو ایک روح تھی مگر مجھے اس حسین و جمیل روح سے جو لگاؤ ہو
 گیا تھا وہ آج تک کسی سے نہیں ہوا تھا گزشتہ دنوں میں اکثر و بیشتر
 راج کمار ہی کے بارے میں سوچتا رہا اس کے لئے میرے دل میں
 کچھ ایسے جذبات پیدا ہو رہے تھے جو میں نے اس سے پہلے اس
 شدت سے کبھی محسوس نہیں کئے تھے راج کمار کی اگر زندہ ہوتی تو کوئی
 تعجب نہ تھا کہ میں اسے حاصل کرنے کے لئے تمام دنیا سے جنگ کر
 لیتا حوالات میں جب وہ آئی تھی اس وقت بھی میرے دل میں اس
 کے لئے طوفان اٹھا تھا اب اسی حورِ شامِ راج کمار کا کمرہ میرے
 سامنے تھا وہ ہر روز رات کو قلعے کے اس حصے میں دربار سجاتی تھی وہ
 پردیپ سے عشق کرتی تھی اور مجھے اس نے پردیپ کا درجہ دیا تھا اب

میں کسی صورت میں اس کی تردید نہیں کرنا چاہتا تھا۔
 میں نے اس کے کمرے کا شکستہ دروازہ آہستہ سے دھکیلا اور اندر
 داخل ہوا تو وہ کمرہ مجھے اجڑا اجڑا سا نظر آیا راج کمار کی شیلہ کسی خزاں
 رسیدہ درخت کی مانند ایک ستون سے ٹیک لگائے کھڑی خلا میں گھور
 رہی تھی دروازہ کھلنے پر اس نے میری طرف دیکھا۔
 میں آگیا ہوں راج کمار کی میں نے آہستہ سے اسے مخاطب کیا راج
 کمار کی شیلہ ایسے چونکی جیسے اچانک گہرے خواب سے بیدار ہوئی ہو
 اس کے سوغوار چہرے پر ایک دم بہار آگئی اس کا حسن یک لخت سے
 نکھر سا گیا مجھے غور سے سر سے پاؤں تک دیکھ کر وہ مترنم آواز میں
 بولی۔

مجھے و شوا اس تھا کہ تم ضرور آؤ گے پردیپ۔
 ہاں شیلہ میں آگیا ہوں تم میرے دل میں اتر کر دیکھو میں اب بدل گیا

ہوں میں پر دیپ ہو گیا ہوں زمانے کا وہ طویل فاصلہ اب رفتہ رفتہ گھٹ رہا ہے جو مجھے تم سے دور رکھے ہوئے تھا میں اپنے ماضی سے قریب آ رہا ہوں میں نے جذباتی لہجے میں کہا۔

پر دیپ راج کمار فرط مسرت سے بے تاب ہو کر بولی کیا تمہیں گزری ہوئی باتیں یاد آگئی ہیں۔

نہیں شیلا سچ تو یہ ہے کہ مجھے کچھ یاد نہیں آتا لیکن یہ کیا کم بات ہے کہ میں اپنے زہد و اتقا کے باوجود بے اختیار تمہاری طرف کھینچ رہا ہوں۔ تم پر دیپ ہو..... تم نے دوسرا جنم لیا ہے ممکن ہے اس سے پہلے بھی تم نے کچھ اور جنم لئے ہوں بہر حال جو بھاگ میں لکھا تھا وہ پورا ہوا مجھے و شوا اس ہے کہ تمہیں پہلے جنم کی باتیں جلد یاد آ جائیں گی شیلا جذبات میں بولی تم آگئے میرے لئے یہی سب کچھ ہے۔

یہ کہہ کر راج کمار میرے قدم چھونے لگی اس کے ہاتھ سرد تھے اس کا

جسمِ روئی کے گالے کی طرح نرم اور برف کی طرح ٹھنڈا تھا مگر وہ اتنی ہی حسین تھی جتنی حسین مجھے پہلی بار نظر آئی تھی یا جتنی حسین کوئی عورت ہو سکتی ہے میں اس کے قرب سے اپنے دل میں بے پناہ جذبات محسوس کر رہا تھا ایسے جذبات جن سے میں عموماً آشکار ہا تھا لیکن وہ تو ایک روح تھی..... مجھے معاً خیال آیا میں تو ایک روح کے سامنے کھڑا ہوں۔

اب تم میرے پاس سے نہ جانا راج کماری نے یہ جملہ بہت پیار سے کہا۔

میں بہت تھک گیا ہوں تمہارے اندر ڈوب جانا چاہتا ہوں لیکن میں سوچتا ہوں تم ایک آتما ہو اور میں ایک زندہ انسان میرا تم سے ملاپ اب اسی صورت میں ممکن ہے کہ میں بھی تمہاری طرح بن جاؤں اور پھر ہم عالمِ ارواح میں ایک دوسرے کے ساتھ رہیں مجھے اب

تمہارے بغیر زندگی ادھوری لگتی ہے مجھے اس دنیا نے اتنے غم دیئے
ہیں کہ اب کسی کے قرب میں پناہ نظر نہیں آتی شایا مجھے نہیں معلوم کہ
میں تمہارا پردیپ ہوں لیکن تم نے مجھے پردیپ کے طور پر قبول کر لیا
ہے میں اسے تسلیم کرتا ہوں۔

تم پردیپ ہو تم وہ زندگی چھوڑ دو۔..... اور میرے ساتھ
رہنے کے لئے آتما کا روپ دھار لو آتما امر ہے یہ زندگی آنی جانی ہے
تمہیں نہیں معلوم کہ روح جسم سے آزاد ہو کر کتنی بلند ہو جاتی ہے راج
کمار کی شایا کی آنکھوں میں چمک تھی۔

راج کمار مجھے اس زندگی سے کوئی دلچسپی نہیں میں اب مرنا چاہتا
ہوں میں تمہارے ساتھ رہنا چاہتا ہوں تم وہ عظیم روح ہو جس نے
اپنے محبوب سے اتنا عشق کیا کہ دوسری زندگی میں آتما کی زندگی میں
بھی تم اسے نہیں بھلا سکیں مگر راج کمار یہی فرض کرو اگر عالم ارواح میں

تمہارا اصل پردیپ تمہیں مل گیا تو میرا کیا ہوگا میں نے اسے چھڑنے کے لئے کہا۔

میں ایک آتما ہوں پردیپ جب تم آتما کی شکل میں دھل جاؤ گے تو جسم کے پچھڑنے کے بعد تمہیں آتما کی غیر معمولی طاقتوں کا اندازہ ہو گا میری نگاہیں آتما کی نگاہیں ہیں وہ دھوکا نہیں کھا سکتیں مجھے معلوم ہے تم پردیپ ہو۔

میں پردیپ ہوں یا شاہد علی۔ مگر اب میں تمہارا ہوں میں نے ایک عزم سے کہا۔

اگر تم واقعی میرے ہو تو اپنی یہ زندگی ختم کر دو اگر میرے بس میں ہوتا تو میں تمہارے لئے زندہ ہو جاتی..... کہیں تمہیں اس زندگی سے بہت پیار تو نہیں زندگی سے سب کو پیار ہوتا ہے راج کمار نے پوچھا۔

میرے لئے اب زندگی میں کوئی دلچسپی نہیں لیکن میں مرنے اور دوسری
 زندگی اختیار کرنے سے پہلے اپنے دل کو مطمئن کرنا چاہتا ہوں تاکہ
 میری روح کسی انتشار کا شکار نہ رہے میرے ساتھ اس دنیا میں بڑے
 ظلم ہوئے ہیں میں اسی دنیا میں ان کا انتقام لینا چاہتا ہوں۔
 تم کس سے انتقام لینا چاہتے ہو۔..... مجھے بتاؤ؟ راج
 کماری شیلانے اپنا سر دہاتھ میرے ہاتھوں سے مس کرتے ہوئے
 کہا۔

میں نے بے کم و کاست شروع سے آخر تک اپنی تمام سرگزشت سنادی
 رشیدہ کو پڑھانے کے واقعے سے لے کر قلعے میں آنے تک
 راج کماری میری عجیب و غریب آپ بیتی حیرت و
 استعجاب سے سنتی رہی اس کے انہماک کی وجہ سے میرے بیان میں
 جوش پیدا ہو گیا میں نے اس سے کوئی جھوٹ نہیں بولا یہ واقعات

سناتے سناتے مجھے کئی گھنٹے گزر گئے راج کمار نے اس پر کسی شدید رد عمل کا اظہار نہیں کیا اس نے آہستگی سے صرف اتنا کہا پروپ بنگوان کو یہی منظور تھا۔

میں سمجھتا تھا کہ راج کمار میری الم ناک سرگزشت سننے کے بعد مشتعل ہو جائے گی اور میرے دشمنوں کو زیر کرنے کے لئے الٹا مجھ سے مطالبہ کرے گی لیکن راج کمار کی حیرت انگیز خاموشی نے مجھے مایوس کر دیا میں نے ادا سی سے اس سے کہا۔
تم کیا سوچ رہی ہو۔؟

میں سوچ رہی ہوں میں تمہارے لئے کیا کر سکتی ہوں۔
ارے تم بہت کچھ کر سکتی ہو شیا تم ایک روح ہو اور تم نے ابھی کہا تھا کہ روح جسم کی قید سے آزاد ہونے کے بعد غیر معمولی صلاحیتوں کی حامل ہو جاتی ہے تم میرے لئے بہت کچھ کر سکتی ہو۔

میں نے آج تک صرف تمہارا انتظار کیا ہے میں نے اپنی آتما سے کوئی کام نہیں لیا مجھے بتاؤ میں کس طرح تمہارے کام آسکتی ہوں شیلا نے بھولپن سے کہا۔

تم ایک آتما ہو شیلا تم میرے دشمنوں پر قبر بن کر ٹوٹ سکتی ہو میں تمہیں بتاؤں گا کہ روحیں کیا کر سکتی ہیں وہ ان چلتے پھرتے انسانوں کو کس قدر پریشان کر سکتی ہیں تمہارے پاس باندیوں اور دربانوں کی آتماؤں کا ایک جوم ہے اگر یہ سب روحیں صرف ایک دن کے لئے میرے حکم کی تابع ہو جائیں تو میں تمہیں بتاؤں کہ ظالم انسانوں کو ایک لمحے میں کیسی اذیت ناک سزائیں دی جاسکتی ہیں میں نے جوشیلے انداز میں کہا۔

مجھے بتاؤ پردیپ میں تمہارے لئے ان لوگوں سے کس طرح نمٹوں شیلا نے پھر اسی بھولپن سے کہا۔

شیلا تمام واقعات میں نے تمہیں سنا دیئے ہیں میں بیرسٹر راشد حسین، اونکار ناتھ، رشیدہ اور دوسرے نابکاروں کو بتا دینا چاہتا ہوں کہ میری روحانی طاقتیں رائل ہو گئیں تو کیا ہو امیر سے پاس اب بھی بہت کچھ ہے..... میرے پاس میری شیلا ہے میں نے اعتماد اور محبت سے اسے دیکھا۔

شیلا مشتاق نظروں سے مجھے دیکھتی اور میری باتیں سنتی رہی۔ سنو شیلا تم اونکار ناتھ راشد حسین اور رشیدہ کے پاس جاؤ اور میرے ان دشمنوں کی صورت دیکھ کر خود فیصلہ کرو کہ انہیں کون سی سزا دی جائے شیلا جب تک یہ لوگ کسی بدترین صورت حال سے دوچار نہیں ہو جاتے میں ہمیشہ بے چین رہوں گا اور اس کا یہ نتیجہ ہو گا کہ تم مجھ سے دور رہو گی معلوم نہیں پھر ہمارا ملاپ کب ہو۔

میرے پردیپ۔ میں تم سے وعدہ کرتی ہوں کہ تمہارے لئے میں وہ

سب کچھ کروں گی جو تم چاہتے ہو میں ابھی وہاں جاؤں گی۔ میرے لئے فاصلے کوئی حیثیت نہیں رکھتے میں دیکھوں گی کہ میری آتما تمہاری آتما کو کتنا شانت کر سکتی ہے لیکن تم اس کے بعد مجھ سے بچھڑو تو نہیں جاؤ گے۔

نہیں شیلا۔ میں اب اپنے اختتام تک آپہنچا ہوں میں تم سے وعدہ کرتا ہوں کہ تم سے جلد ملوں گا۔

میں نے راج کمار کی سے اجازت چاہی رات خاصی گزر چکی تھی میں نے رخصت ہونے سے پہلے اسے اپنے سینے سے لگایا اور دیوانہ وار اس کے بر فیلے ہاتھوں کو بوسے دیئے چلتے ہوئے میں نے کہا اب ہماری جدائی کے دن ختم ہونے والے ہیں۔

پر دیپ۔ راج کمار کی سسکتی ہوئی بولی میں ان لوگوں کو دیکھنے جارہی ہوں جنہوں نے تمہیں دکھ پہنچایا ہے میں کل رات تمہاری منتظر رہوں

گی تم آؤ گے نا۔؟

ہاں شیلا میں ضرور آؤں گا۔ میں نے اس سے وعدہ کیا اور اسے اداس چھوڑ کر قلعے کے اس حصے سے باہر آیا جہاں ہم سب ٹھہرے ہوئے تھے درشہوار میرے بستر کے قریب بیٹھی تھی اسے دیکھ کر میرے قدم اچانک رک گئے میں نے اس سے پوچھا تم ابھی تک جاگ رہی ہو۔
ہاں مگر آپ کہاں گئے تھے درشہوار نے سوال کیا۔

میں یوں ہی ذرا قلعے کے ویران حصے کی طرف چلا گیا تھا میں نے اسے ٹالنا چاہا اور اس سے پہلے کہ وہ اور کچھ پوچھتی میں نے کہا اب مجھے نیند آرہی ہے تم بھی سو جاؤ میں نے اپنے ان جملوں کا تاثر دیکھنے کے لئے درشہوار کا چہرہ نہیں دیکھا اور چادر اوڑھ کر لیٹ گیا معلوم نہیں درشہوار کب وہاں سے گئی۔

کوئی دس بجے دن کے قریب مجھے اکبر نے جھنجھوڑ کر جگایا اتنی دیر میں

اٹھنے کی وجہ سے مجھ پر خفت طاری ہو گئی تھی جتنی دیر میں سویا رہا میرا
 ذہن منتشر رہا میں نے عجیب ہولناک خواب دیکھے کبھی میں نے دیکھا
 کہ میں چاندنی رات میں بادبانی کشتی پر سوار دریا کی سیر کر رہا ہوں
 راج کمار شیلا میری گود میں سر رکھے لیٹی ہے کبھی میں ہولناک
 چہروں کے بتوں میں خود کو گھیرا ہوا پاتا ہوں کبھی میاں صاحب مجھے
 اجنبی نظروں سے گھورتے ہوئے نظر آتے ہیں کبھی میں طوفانی ہواؤں
 میں خود کو بے بسی سے ناپتے ہوئے دیکھا غرضیکہ میں پریشان پریشان
 اور الجھے الجھے خواب دیکھتا رہا جس وقت اکبر نے مجھے جگایا اس وقت
 بھی میں راج کمار شیلا کے ساتھ کوئی دریا پار کر رہا تھا۔
 میں نے آنکھیں کھولیں تو شمینہ اور در شہوار کو بھی اپنے قریب پایا شمینہ
 کی نگاہوں میں خون کی سرخیاں تیرتی ہوئی نظر آرہی تھیں اس کی
 نگاہوں میں محبت اور عقیدت کے بجائے نفرت تھی اور چہرے پر

شدید کرب کے آثار۔

شاید میاں انھوں دن چڑھ آیا ہے اکبر نے خشک لہجے میں کہا۔
کیا ہوا.....تم لوگوں نے مجھے کیوں اٹھا دیا میں نے ناراض
ہوتے ہوئے کہا تمہیں نہیں معلوم کہ میں رات بھر جاگتا رہا ہوں۔
مجھے احساس ہے یقیناً تم رات کو جاگے ہو گے اکبر نے طنز کرتے
ہوئے کہا شاید میاں تم میرے دوست بھی ہو اور محسن بھی میں نے
ہمیشہ تمہاری عزت بھی کی ہے مگر اب مجھے یہ کہتے ہوئے دکھ ہوتا ہے
کہ تم اپنے مقام سے گر گئے ہو۔

میں نے آنکھیں ملتے ہوئے حیرت سے اکبر کو دیکھا اسکی بات کا مفہوم
میری سمجھ سے بالا تر تھا اکبر نے اس لہجے میں کبھی مجھ سے بات نہیں کی
تھی میں نے اس سے کچھ پوچھنا چاہا لیکن شمیمہ بول پڑی اس کی آواز
غصے کی شدت سے لرز رہی تھی۔

بھائی صاحب میں نے آپ کو بھائی کہا ہے شمینہ بھائی ہی سمجھتی رہوں گی رشیدہ باجی نے جو برتاؤ آپ کے ساتھ کیا ہے میں نے اس پر ہمیشہ انہیں لعن طعن کی ہے لیکن میں پوچھتی ہوں باجی کے معصوم بچوں نے آخر آپ کا کیا بگاڑا ہے۔

میں الجھ رہا تھا اکبر اور شمینہ کیا کہہ رہے تھے میری سمجھ میں نہیں آ رہا میں نے تعجب سے پوچھا اکبر میں نہیں سمجھ رہا کہ تم لوگ کس بات پر مجھ پر شاکی ہو مجھے بتاؤ کیا بات ہے۔

خدا کے لئے بھائی جان انجان نہ بنئے۔ شمینہ تیزی سے بولی میں ہاتھ جوڑ کر آپ سے درخواست کرتی ہوں کہ گڈ واور بے بی کو معاف کر دیجئے وہ معصوم اور بالکل بے قصور ہیں آپ رشیدہ باجی کو جو چاہیں سزا دیں میں اف نہ کروں گی لیکن ان معصوم بچوں پر رحم کیجئے بھائی جان۔ اکبر میرے چہرے کے تاثرات غور سے پڑھ رہا تھا شمینہ کے خاموش

ہوتے ہی بولا۔

شاہد میاں ابھی ابھی در شہوار نے ہمیں بتایا ہے کہ رشیدہ کا ذہنی توازن اچانک بگڑ گیا ہے اور اس کے بچے موت کے قریب ہیں در شہوار شہر کی طرف گئی تھی تاکہ بیرسٹر راشد حسین اور اونکار ناتھ کے شرانگیز منصوبوں کا پتہ چل سکے مگر تم اس طرح پوچھ رہے ہو جیسے تم کچھ جانتے ہی نہیں۔

بتائیے بھائی صاحب آپ اتنے سنگدل کب سے ہو گئے شمیمہ میرا ہاتھ تھام کر رقت بھرے لہجے میں چیخی آپ جیسے بزرگ نے ان معصوموں پر یہ ظلم کیوں کیا یہ کون سا انتقام ہے ان معصوموں نے آپ کا کیا بگاڑا تھا انہیں اپنے عتاب سے بچا لیجئے بھائی صاحب پا ہے آپ مجھے سزا دے لیں میں آپ کو خدا رسول کا واسطہ دیتی ہوں آپ چپ کیوں ہیں خدا کے لئے کچھ کیجئے۔

شمینہ رو رو کر اور باتھ جوڑ کر فریاد کر رہی تھی اکبر کی نگاہوں میں میرے لئے شدید نفرت جھلک رہی تھی لیکن میں گنگ سا ان لوگوں کے درمیان کھڑا تھا میری سمجھ میں نہیں آ رہا تھا میں انہیں کیا جواب دوں مجھے معلوم تھا کہ راج کمار نے میرا انتقام لینے کے لئے رشیدہ کے بچوں کو اور اسے سب سے پہلے اپنا شکار بنایا ہے اس واقعے سے جہاں مجھے دکھ تھا وہیں راج کمار کی شیلا کے اس فوری طور پر رد عمل سے خوش بھی تھا اس وقت مجھے پھر اپنی معصوم بہن اور ماں باپ یاد آ گئے جیل کے سات سال اور ذلت و رسوائی کے وہ کرہناک دن جنہیں میں کبھی فراموش نہیں کر سکا تھا میں ان لوگوں کو کسی قیمت پر معاف کرنے کو تیار نہ تھا راج کمار کی مضطرب روح اب میری غلام بن چکی تھی میں اس کی غیر مرئی طاقت کے ذریعے اپنے دشمنوں کو ہولناک حالات سے دوچار کرنے کا تیسہ کر چکا تھا۔

میں ادھر اپنے ہی خیالات میں مستغرق تھا ادھر شمیمہ بین کر رہی تھی
درشہوار نے اسے مجھ سے علیحدہ کیا میں وہاں سے جانے کے لئے ہٹا
ہی تھا کہ اکبر نے میرا ہاتھ پکڑ لیا اور کہنے لگا شاہد میاں تم انسان تھے
درد سے کیسے بن گئے اکبر کی آواز کانپ رہی تھی۔

میں تمہارے سامنے اپنی صفائی پیش کرنے کی ضرورت نہیں سمجھتا میں
نے تلخی سے جواب دیا ہم نے جو کچھ سنا ہے وہ کسی اور ہی طاقت کا
کرشمہ ہے میں تمہیں پھر کسی وقت تفصیل سے بتاؤں گا تم اس وقت
شمیمہ کو سنبھالو۔

اکبر جذباتی ہو گیا تھا میں اسے میں اسے سمجھانے بجھانے کے بعد باہر
آ گیا قلعے سے باہر آ کر میں نے دیکھا کہ درشہوار افسردہ افسردہ سے
میرے پیچھے آ رہی ہے۔

دری میں نے اسے دیکھ کر کہا مجھے بتاؤ تم نے وہاں کیا دیکھا؟

میں رات بھی وہاں گئی تھی پورے شہر میں فرقہ وارانہ فسادات ہو رہے ہیں لوگ پولیس سے آپ کو طالب کر رہے ہیں ہندوؤں کے مکانات مسلمان اور مسلمانوں کے مکانات ہندو جارہے ہیں پنڈت اور نکار ناتھ شہر سے غائب ہے پولیس کے کئی افسران معطل ہو گئے ہیں سارا شہر آگ اور خون کی لپیٹ میں ہے جب میں صبح بیرسٹر راشد حسین کے گھر گئی تو وہاں میں نے دیکھا کہ رشیدہ کی ذہنی حالت بگڑ گئی ہے اور اس نے اپنے دونوں بچوں کو مار مار کر موت کے قریب کر دیا ہے لیکن یہ سب کیسے ممکن ہوا۔ درشہوار مجھے حیرت سے دیکھ کر بولی میاں صاحب کے روٹھ جانے کے بعد تو آپ کی طاقت.....

تم میری طاقت کا اندازہ نہیں لگا سکو گی دری۔ میں نے درشہوار کا جملہ کاتے ہوئے کہا تم دیکھتی رہو ابھی کیا ہوتا ہے ابھی تم اور بہت سے عبرت ناک اور اذیت ناک خبروں کی منتظر رہو۔

درشہوار تحسین آمیز نظروں سے گم سم کھڑی مجھے دیکھنے لگی میں نے دریا کے کنارے اپنے منہ پر پانی کے چھپکے مارے اور مسرت کے اظہار کے طور پر کچھ چھینٹے درشہوار کی طرف اچھال دیئے اس نے میری یہ چھیڑ خانی دلکش نظروں سے دیکھی نہ جانے وہ اپنے دل میں کیا سوچ رہی ہو۔..... دوپہر ہو گئی تھی مگر مجھے شدت سے رات ہونے کا انتظار تھا۔

جب رات آئی تو میں سب کی نظروں سے بچ کر باہر نکل گیا اور جب مجھے یقین ہو گیا کہ وہ سب لوگ سو گئے ہیں تو میں راج کمار کی پاس پہنچا وہ سیڑھیوں پر میری منتظر تھی میں نے بڑھ کر اسے آغوش میں لے لیا اور ہم دونوں اسی کمرے میں چلے گئے جہاں راج کمار کی روح بسیرا کرتی تھی۔

پروہپ..... آؤ تمہیں اروپ دیوتا کے درشن کراؤں اس نے

میرا ہاتھ پکڑ کر کہا۔

راج کماری شیلا کی آتما میرے پہلو میں تھی اور میں ایک شکستہ طاقتے کی طرف بڑھ رہا تھا اس طاقتے کا رنگ امتدادِ زمانہ سے اڑ چکا تھا میں اپنے خیالات میں غرق تھا اور حیران تھا کہ راج کماری کون سے اروپ دیوتا کے درشن مجھے کرانا چاہتی ہے لیکن اب میں اس مرحلے پر پہنچ چکا تھا جہاں عقل ساتھ چھوڑ دیتی ہے اور جنون اس کی جگہ لے لیتا ہے راج کماری نے طاق کے قریب پہنچ کر مسکراتی نظروں سے دیکھا اور ایک عجیب عقیدت اور شان سے طاق میں رکھی ہوئی سنگ مرمر کی ایک خوبصورت چھوٹی سی مورتی اٹھا کر مجھے دکھائی۔

اروپ دیوتا۔ راج کماری شیلا نے وہ چھوٹی سی مورتی عقیدت سے چومتے ہوئے کہا دیوتا کو پر نام کرو پر دیپ۔

اروپ دیوتا، میں جیسے خواب سے بیدار ہو گیا میں نے حیرت سے پتھر

کی وہ مورتی جو ہندوؤں کے کسی دیوتا کی تھی دیکھتے ہوئے شیا سے دریافت کیا یہ اروپ دیوتا ہیں؟

ہاں..... ارے تم اروپ ویونا کو بھی نہیں پہچانتے کتنے بدل گئے ہو تم شیلہ! نے معصومیت سے کہا۔

شیلہ میں قدرے ناخوشگوار لہجے میں کہا میں دیوی دیوتاؤں پر اعتقاد نہیں رکھتا میں ایک مسلمان ہوں تم یہ مورتی پھر سے طاق پر رکھ

++++++و

راج کمار کی گواہی کی توقع نہیں تھی وہ میرا جواب سن کر لرز نے لگی اس نے اپنی حسین آنکھیں ایک لمحے کے لئے بند کر لیں اور کانوں پر ہاتھ رکھ لئے..... وہ مجھے متعجب نگاہوں سے دیکھتی ہوئی بولی یہ تم کیا کہہ رہے ہو پروپ..... تمہیں اپنا بچپنا جہنم کیوں یاد نہیں آتا۔ وہ زمانہ تمہیں یاد نہیں آتا؟ جب تم دیوی دیوتاؤں

غلامِ رُوحیں

کا بڑا مان کرتے تھے اروپ دیوتا کی یہ مورتی تم ہی نے مجھے کاشی سے واپس آ کر دی تھی یا دکر و پر دیپ۔

یقین کرو شیلا مجھے کچھ یا نہیں آ رہا ہاں صرف اس قدر یاد آتا ہے کہ تم اس لڑکی کے مطابق ہو جس کے خواب میں بچپن اور نو جوانی میں دیکھا کرتا تھا جس وقت سے میں نے عبادت و ریاضت اختیار کی ہے کسی عورت کے متعلق نہیں سوچا تمہیں یقیناً غلط فہمی ہوئی ہے اور یوں بھی میں آواگون کا قائل نہیں ہوں اسکے باوجود میں تمہارے لئے اپنے دل میں بے پناہ کشش محسوس کرتا ہوں میں محسوس کرتا ہوں جیسے میں نے تمہیں پہلے بھی کہیں دیکھا ہے جیسے تم مجھ سے بے حد قریب رہی ہو میں تمہیں بتاتا ہوں کہ میں اس گزشتہ جنم کی کوئی یاد نہیں مانتا میں تو اسے تم سے ہونے والی شدید محبت کا سبب سمجھتا ہوں لیکن اگر تم یہی سمجھتی ہو کہ میں تمہارے پچھلے جنم کا کوئی محبوب ہوں تو میں تمہارا یہ

خیال مسٹر نہیں کروں گا کیونکہ اس سے تمہاری دل شکنی ہوگی۔
تم نے دوسرا جنم لیا ہے اور یہی وجہ ہے کہ تم سب کچھ بھول گئے ہو مگر
یہی بات میرے لئے بہت ہے کہ تم مجھ سے محبت کرتے ہو میرے
لئے اپنی موجودہ زندگی قربان کر دینی چاہتے ہو مجھے وشوا اس ہے کہ
تمہیں سب کچھ یاد آ جائے گا میں نے اروپ دیوتا سے لو لگائی ہے
میں ایک زمانے سے تمہیں ڈھونڈ رہی ہوں میں بڑی ابھاگن ہوں
راج کمار کی شیلا نے رقت بھرے لہجے میں کہا۔

میرا حال عجیب تھا گو مجھے اپنی موجودہ زندگی سے کوئی دلچسپی نہیں تھی
اور میں نے بہت مصائب و آلام اٹھانے کے بعد یہ فیصلہ کر لیا تھا کہ
اب راج کمار کی شیلا کی مضطرب روح کو سکون پہنچانے کے لئے خود
بھی روح کے قالب میں ڈھل جاؤں گا میں اس جسم سے اپنا رشتہ
منقطع کر لوں گا اور دوسری دنیا میں چلا جاؤں گا جو ہر شخص کی آخری

غلامِ رُوحیں

منزل ہے میں نے راجِ کمارنی سے وعدہ بھی کیا تھا کہ اس دنیا میں
 چند ظالم لوگوں کو کیفرِ کردار تک پہنچانے کے بعد اس سے آملوں گا مجھے
 اپنے دل کا یہ احوال لکھنے میں کوئی جھجک نہیں ہے کہ راجِ کمارنی شیلا
 کے والہانہ التفات اس کے ہوشربا حسن اور اس کے لہجے کی حسرت
 ویاس نے مجھے اس سے بہت قریب کر دیا تھا لیکن ان تمام اعترافات
 کے باوجود یہ کس طرح ممکن تھا کہ میں اروپ دیوتا کو شناخت کر لیتا
 اور اس پتھر کے بت کے سامنے اپنی عقیدت کا اظہار بھی کرتا میں راج
 کمارنی کی مسلسل ضد کے بعد بھی خود کو اس امر پر آمادہ نہ کر سکا کہ اتنی
 دور چلا جاؤں حالانکہ مجھے معلوم تھا کہ اس طرح میں راجِ کمارنی کی
 آتما کو صدمہ پہنچا رہا ہوں اور وہ مجھ سے کسی بھی لمحے بدظن ہو سکتی ہے
 اس کے ناراض ہونے کے بعد میں کہیں کا نہ رہتا میرے سارے
 خواب ادھورے رہ جاتے ہیں کچھ بھی نہ گر پاتا نہ در شہوار کے سامنے

فخر سے گردن اٹھا سکتا تھا نہ پندت اونکارنا تھا کو کوئی سبق سکھا سکتا تھا
 نہ راشد حسین اور رشیدہ سے کوئی انتقام لے سکتا تھا چنانچہ میں ایک
 عجیب کشمکش میں گرفتار ہو گیا تھا مانا کہ میں اپنے مسلک سے پھر گیا تھا
 میرے تمام عقیدت مند مجھ سے پگھڑ گئے تھے وہ پہاڑی میاں
 صاحب وہ فضیلتیں، سب کچھ مجھ سے چھن گیا تھا لیکن اب ایسا بھی
 نہیں تھا کہ میں اروپ دیوتا کے سامنے احترام سے سر جھکا دینا ایسی
 صورت میں کہ آپ اپنی کسی عزیز بستی کے سامنے کھڑے ہوں اور وہ
 بڑی حسین اور معصوم ہو اس کے ایثار و قربانی سے آپ متاثر ہوں آپ
 کس طرح اس کا دل توڑ سکتے ہیں اور پھر ایسی صورت میں کہ وہی آپ
 کا واحد سہارا بھی ہو وہی آپ کا مرکز و محور ہو۔ میری سمجھ میں نہیں آ رہا
 تھا کہ میں راج کمار کے سامنے کس مثبت رد عمل کا اظہار کروں کس
 طرح اس نازک صورت حال سے پہلو بچاؤں اور مفاہمت کا وہ کون

سارخ اختیار کروں جو شیلا کو مطمئن کر دے اور مجھے بھی
..... سو میں نے کہنا شروع کیا۔

شیلا..... اگر آواگون کوئی حقیقی امر ہے تو یہ بات بھی تمہیں تسلیم
کرنی چاہیے کہ پردیپ کی شکل میں آنے سے پہلے ممکن ہے میں کسی
اور علاقے کسی اور مذہب میں پیدا ہوا ہوں مجھے اس گم گشتہ جنم کی کوئی
بات یاد نہیں تو پردیپ کے جنم کی بات کیسے یاد رہ سکتی ہے ہر شخص اپنے
جنم سے عبارت ہے جس میں وہ سانس لیتا ہے میں نے ایک خاص
اندر مسلک اور عقیدے سے اس جنم میں اپنی زندگی سنبھالی ہے مجھے یہ
بات عجیب سی لگتی ہے کہ میں اروپ دیوتا کے سامنے سر جھکاؤں میں
نے اپنے مذہب میں بت شکنی سیکھی ہے بت پرستی نہیں سیکھی میری ماں
بہن میرے خاندان میرے ماحول نے پورے یقین کے ساتھ یہ
بات ہاور کرائی ہے کہ..... بتوں کو پوجنا کفر ہے میری عزیز شیلا

میں نے اس کی کمر کے گرد حلقہ تنگ کرتے ہوئے کہا تم جانتی ہو کہ مجھے پچھلے جنم کی پراسرار باتیں قبول کرنے میں ابھی وقت لگے گا اور تم کیوں اس پر اصرار کرتی ہو میں تو خود اس زندگی سے ناسا توڑ رہا ہوں اور ابدی والا فانی عالم ارواح میں منتقل ہونے کے لئے بے چین ہوں وہاں میں تمہارا ہوں گا صرف تمہارا مگر ابھی تم مجھے مجبور نہ کرو۔

راج کمار نے میری باتیں آنسوؤں کے ساتھ سنیں تم جو کچھ کہہ رہے ہو وہ میری سمجھ میں آ رہا ہے میں تمہیں کسی بات کے لئے مجبور نہیں کرتی تمہارا موجودہ روپ چاہے کچھ ہو لیکن مجھے اس کا یقین ہے کہ تم پر دیپ ہو اور اب مجھے دوبارہ مل گئے ہو مجھے اس سے کوئی غرض نہیں کہ تم نے اب سے پہلے اپنی موجودہ زندگی میں کیا کیا لیکن پر دیپ اب تم میرے ہو میں تمہیں بات یاد دلاؤں گی میری بات سنو۔ وہ جنم بہت سندر تھا تم ایک بڑے راج کمار تھے اور میں ایک راج کمار تھی

غلامِ رُوحیں

ہم دونوں ایک دوسرے سے پریم کرتے تھے اروپ دیوتا کے سامنے
ہم نے ہمیشہ ساتھ رہنے کی قسم کھائی تھی حیرت ہے کہ تم اب اروپ
دیوتا سے اتنے دُرتے ہو اروپ تو بڑے مہمان شکتی والے اور پریم
کرنے والے دیوتا کا نام ہے میں تمہیں بتاؤں کہ اروپ دیوتا کی مدد
کے بغیر ہم اپنے سب سے بڑے دشمن اونکارنا تھ کوڑی نہیں کر سکتے
میری آتما میں اتنی شکتی نہیں ہے کہ میں اس مہمان پنڈت کو کوئی نقصان
پہنچا سکوں۔

کیا مطلب؟..... تم کیا کہہ رہی ہو شیلا؟..... کیا
پنڈت اونکارنا تھ آسمان پر رہنے والی آتماؤں کی دسترس سے بھی دور
ہے میں نے جھنجھلا کر کہا۔

ہاں پردیپ..... آتما میں گیانی دھیانی منشوں کا کچھ نہیں
بگاڑ سکتیں اس سلسلے میں دیوتا ہی کچھ کر سکتے ہیں میں آج رات اونکار

ہاتھ کی تلاش میں گئی تھی اس نے پارہتی دیوی کے مندر میں ایک جاپ شروع کر دیا ہے اب میں اس پر ہاتھ نہیں ڈال سکتی شیلانے مایوسی سے کہا۔

میری حالت غیر ہو گئی تھی ایسا معلوم ہوا جیسے کہیں قریب کوئی زلزلہ آ گیا ہو راج کماری شیلانے مجھے دل گرفتہ دیکھ کر میرا ہاتھ تھام لیا مجھے ایسا محسوس ہوا جیسے میں نے برف پر ہاتھ رکھ دیئے ہوں میں نے اسے کوئی جواب نہیں دیا میں صرف اس کی صورت اور طاق میں رکھی ہوئی اروپ دیوتا کی مورتی دیکھ رہا تھا۔

پر دیپ اروپ دیوتا کی شکتی مہمان ہے اگر دیوتاؤں کا آشیر واد تمہارے ساتھ رہا تو ہم سبھل ہو جائیں گے اروپ دیوتا کونا راض نہ کرو اس مورتی کی پوجا کرو دیوتا تم سے راضی ہو جائیں گے اور تمہاری ساری آسائشیں پوری ہو جائیں گی شیلانے مجھے سمجھایا۔

میں یہ نہیں کر سکتا شیل! میرا دل نہیں مانتا میں نے صاف صاف کہہ

دیا۔.....

تمہارے دیوتا تم سے ناراض ہو گئے ہیں تم اپنے دشمنوں کو کبھی شکست
 نہیں دے سکتے میں بھی کچھ نہیں کر سکتی پر نواب وہ سے آ گیا ہے کہ
 اروپ دیوتا ان پاپیوں کو سزا دیں..... اروپ دیوتا کا ساتھ رہا تو
 دھرتی کی کوئی شکتی بھی تمہیں پریشان نہیں کر سکے گی اگر تم نے ایسا نہیں
 کیا تو تم اس زندگی میں ہمیشہ بے چین رہو گے اور تمہاری آتما بھی
 میری طرح مضطرب رہے گی آتما کا دکھ تم نہیں جانتے جو انسان اس
 دنیا میں اپنا حساب چکا جاتے ہیں ان کی آتما کی بڑی شانت رہتی
 ہیں اور جن کا اس دنیا سے کوئی بن کوئی سلسلہ برقرار رہتا ہے وہ ہمیشہ
 اذیت رہتی ہیں اس دنیا میں مجھے تمہارا غم رہ گیا تھا یہی وجہ ہے کہ
 میں اب تک پریشان تھی آتما کا یہی دکھ کیا کم ہے کہ وہ اپنی مرضی سے

اس دنیا میں دوبارہ داخل نہیں ہو سکتی جب جسم سے آتما کا رشتہ ٹوٹ جاتا ہے تو وہ ٹوٹ ہی جاتا ہے جسم میں مقید آتما کو اس کا احساس بھی نہیں ہوتا کہ ایک دوسری دنیا بھی موجود ہے اس کی قید کی کیفیت عارضی ہے جب آتما جسم سے بچھڑ جاتی ہے تو وہ دونوں دنیاؤں کا گیان رکھتی ہے اور اس لئے بڑے دکھ میں رہتی ہے جب وہ اس دنیا میں کسی جسم کے ساتھ رہتی ہے تو اسے صرف اسی دنیا کا گمان ہوتا ہے دوسری دنیا کے بارے میں اسے کچھ معلوم نہیں ہوتا تم نہیں جانتے کہ اگر تمہارا اس دنیا سے کوئی رشتہ رہا تو تمہاری آتما کتنی پریشان رہے گی میں تمہارے سامنے ہوں میرا حال دیکھو میری مانو میرے ساتھ اروپ دیوتا کے استھان پر چلو وہ یہاں سے بہت دور ہے میں تمہیں اپنے ساتھ ہمالیہ کے دامن میں لے چلوں گی وہاں تم اروپ دیوتا کے چرنوں میں سر رکھ کر بنی کرنا وہ تمہیں آشیر باد دیں گے وہ بڑی

اچھی جگہ ہے وہاں تمہیں سکون ملے گا روپ دیوتا کسی کو مایوس نہیں کرتے پھر شیلا نے اروپ دیوتا کی غیر معمولی صفات اس کے امتحان اور اس سے اپنی گہری عقیدت کے بارے میں ساری تفصیلات جوش و خروش سے بتائیں۔

کمرہ آج بہت سجا ہوا تھا مگر ماحول اداس تھا میں راج کماری اور اروپ دیوتا کے ذکر سے توجہ ہٹا کر کچھ سوچنا چاہتا تھا میرے ہوش و حواس معطل ہو چکے تھے ذہن پر ایک عجیب کرب کا عالم طاری تھا فکر کی کوئی ایک سمت متعین نہیں ہونے پا رہی تھی میں نے راج کماری کی زلفیں ہاتھ میں لے کر چومنی شروع کر دیں ایک لمحے بعد وہ مجھے اپنے بستر پر کھینچ لائی اور رشیدہ اور اس کے بچوں کا حال سنانے لگی اس نے راشد حسین کے بارے میں ایک حیرت انگیز انکشاف کیا کہ وہ تھوڑی دیر پہلے اسے آنکھوں سے خروم اور مفلوج کر آئی ہے رشیدہ کے

دونوں بچے چل بے ہیں اور رشیدہ ان کے غم میں دیوانی ہو گئی ہے
میں یہ خبر سن کر ششدر رہ گیا اور میرے ذہن کو اتنا سکون ضرور ملا کہ
اونکارنا تھ نہیں تو کم از کم راشد حسین اپنے انجام کو ضرور پہنچ گیا ہے
راج کمار کی اپنی کل اور آج کی روداد اس دل نشین انداز سے سنار ہی
تھی اور میری طرف اس طرح متوجہ تھی جیسے اسے اس کے ان
کارناموں پر بھرپور داد دوں گا میں نے اسے اپنے اور قریب کر کے
ستائش و تحسین کا اظہار کیا۔

میں رات بھر نزع کی کیفیت میں مبتلا رہا راج کمارم و گداز
قرب اسکا جنون اور شوق بھی میرے منتشر خیالات کو سکون نہ پہنچا سکا
راج کمار کی شیا! میری اس کیفیت سے بہت گھبرائی ہوئی نظر آرہی تھی
اس نے یہ کرناک سکوت توڑنے کے لئے کہا بتاؤ پروپ تم اروپ
دیوتا کے پاس کب چل رہے ہو۔؟

اروپ دیوتا میں نے چونک کر اسے دیکھا اور حسرت بھرے لہجے میں جواب دیا راج کمار کی کل میں تمہارے پاس آؤں گا اور پھر ہم ملے کر گریں گے کہ اروپ دیوتا کے پاس جانا مناسب ہے یا نہیں۔

اور میں جو تم سے کہہ رہی ہو راج کمار کی ضد کر کے بولی تم ایک بار چل کے دیکھو کاش میں تمہیں یاد دلا سکتی کہ کبھی تم خود اروپ دیوتا کے کس قدر رگن گایا کرتے تھے۔

میں تمہارے ساتھ چلوں گا آخر میں نے شکست خوردہ لہجے میں کہا مگر میں تمہیں کل بتاؤں گا میں اتنا بڑا قدم سوچے سمجھے بغیر نہیں اٹھا سکتا تھا۔

کل کیوں ابھی کیوں نہیں راج کمار کی بچوں کی طرح بولی۔
اس لئے میں نے اسے سمجھاتے ہوئے کہا اس لئے کہ میں کچھ سوچنا چاہتا ہوں میں اپنا ذہن ہموار کرنا چاہتا ہوں۔

اس انکار و قرار میں صبح ہونے لگی میں نے راج کمار کی سے اجازت چاہی اس دن راج کمار کی کے انداز میں بڑی التجا تھی وہ پہلے سے کہیں زیادہ مغموم معلوم ہوتی تھی چلتے وقت اس نے مجھ سے آئندہ شب آنے کا وعدہ لیا اور میں اس کے سر دہاتھوں کو بوسہ دے کر وہاں سے بوجھل قدموں سے رخصت ہو گیا۔

راج کمار کی کی داسیاں ابھی تک وہاں موجود تھیں میں قدم بڑھاتا اس ویران حصے سے نکل کر اس طرف آ گیا جہاں میرا قیام تھا مجھے یقین تھا کہ اکبر اور شمیمینہ قلعے کے اس حصے میں ہوں گے جو ان کے لئے مخصوص تھا جس وقت میں اپنے گوشہ تنہائی کی طرف آیا تو ٹھٹھک کر رہ گیا اور شہوار بے چینی سے وہاں ٹہل رہی تھی اس کی نظر مجھ پر پڑی تو تیزی سے میرے قریب آ کر بولی۔

آپ کہاں چلے گئے تھے میں آپ کو پورے قلعے میں تلاش کرتی رہی

میرے ذہن میں طرح طرح کے خدشات ابھر رہے تھے میں آپ کے لئے بڑی پریشان تھی۔

میرے لئے میں نے اجنبیت سے کہا میرے لئے پریشان ہونا چھوڑ دو درمی مجھے اب ان باتوں سے صدمہ ہوتا ہے۔

آپ۔ یہ آپ کہہ رہے ہیں اس کی نظروں میں شکایت تھی اس کے ایک ایک لفظ میں ہزاروں سوالات چھپے ہوئے تھے میں اس کے چہرے پر بہت بے قراری اور اضطراب دیکھ رہا تھا۔

میں جو کچھ کہہ رہا ہوں وہ صحیح ہے درمی تم نے میرے لئے بہت کچھ کیا ہے میں پہلے ہی تمہارا احسان مند ہوں اب تم میرے لئے پریشان نہ ہوا کرو۔

آپ کی طبیعت ٹھیک ہے؟ یہ آپ کہاں گئے تھے بتا کر تو جاتے؟ جانتی ہو میں کہاں گیا تھا؟ میں نے اسی لہجے میں کہا۔

کہاں؟ در شہوار نے بھولپن سے پوچھا۔

میں روحوں سے ملنے گیا تھا۔

روحوں سے؟ کہاں؟ اس نے حیرت سے پوچھا۔

چند بے تاب اور بے قرار روحوں سے اور تمہیں یہ سن کر خوشی ہوگی کہ
میں جلد ہی اس جسم سے تعلق توڑ رہا ہوں میں عالم ارواح میں پہنچ کر
روحوں کی دائمی رفاقت حاصل کرنا چاہتا ہوں کیونکہ کچھ شریف روحیں
ازل سے میرے ساتھ ہیں میں ان سے کچھڑ گیا تھا اب میں ان سے
مل گیا ہوں بس یہی میری روداد ہے میں نے زہر خند سے کہا۔
آپ کیسی باتیں کر رہے ہیں۔؟

ہاں تم تو یہ سمجھتی ہوں کہ اب بھلا میرا روحوں سے کیا تعلق؟ میں تم سے
کہتا ہوں کہ ذرا شہر میں جا کر دیکھو جہاں وہ کمی نہ راشد حسین رہتا ہے
وہ اپنی آنکھوں سے محروم اور سر سے پاؤں تک مفلوج ہو چکا ہے میری

غلامِ رُوحیں

محبوبِ روحوں نے رشیدہ کے بچوں کو ہمیشہ کے لئے اس سے جدا کر دیا ہے اور نکارنا تھ بھی جلد اپنے انجام کو پہنچ جائے گا اور پھر میں یہاں سے رخصت ہو جاؤں گا۔

درشہوار نے قریب آ کر میرا ہاتھ پکڑ لیا مجھے سچ بتائیے کہ آپ کہاں گئے تھے؟

گویا میں اب تم سے جھوٹ بھی بولنے لگوں گا میں نے حقارت سے کہا۔

نہیں آپ غلط سمجھے دراصل آپ کی باتیں میری سمجھ میں نہیں آرہی ہیں درشہوار نے معذرت خواہانہ لہجے میں کہا۔

تمہاری سمجھ میں کچھ نہیں آئے گا درمی تم جاؤ اور مجھے تنہا چھوڑ دو ہو سکے تو شمینہ اور اکبر کو ساتھ لیتی جاؤ میری تم سے صرف اتنی درخواست ہے کہ تم ان کی نگہداشت کرتی رہنا یہی ایک آخری احسان تم مجھ پر کر سکتی

ہو۔

آپ کی ایسی حالت کا تو میں تصور بھی کر سکتی تھی آپ تو بالکل مایوس ہو گئے ہیں درشہوار نے اداسی سے کہا۔

تم سچ کہہ رہی ہو۔ میں واقعی مایوس ہو چکا ہوں ایک زمانے میں میاں صاحب میرے ہمدرد تھے اب انہوں نے مجھ سے پردہ کر لیا ہے ابو الحسن اور اجنہ کی ایک فوج میری عقیدت مند تھی اب انہوں نے بھی لگا ہیں پھیر لی ہیں میرے تمام عقیدت مند مجھ سے دور ہو چکے ہیں اب میں دیکھ رہا ہوں کہ اکبر اور شمینہ بھی مجھ سے کترانے لگے ہیں میرا قصور صرف یہ ہے کہ میں ان بدطینت اور شیطان لوگوں کو سزا دینا چاہتا تھا جنہوں نے اس دنیا میں کمزور انسانوں پر ظلم کرنا اپنا شعار بنا رکھا ہے میرے متعلقین نے مجھ سے تعاون کرنے کے بجائے میرے ساتھ معاندانہ رویہ اختیار کر لیا ہے اب مجھے یہاں کی ہر چیز ہر بات

مصنوعی اور بے اعتبار لگتی ہے یہ دنیا ایک نالک ہے ایک دھوکا ہے
 ایک تم میری ہمدرد رہ گئی ہو تم بھی کب تک مجھ سے آس لگائے رکھو گی
 اب تو میں ایک روح ہوں میں بھی انہی روحوں میں سے ایک
 ہوں جاؤ دُری تم اپنے بابا کے پاس جاؤ اور جا کر شادی کر لو اپنا گھر
 بساؤ کاش میں تمہیں کوئی دعا دے سکتا مگر آہ! اب تو میں اس کا بھی اہل
 نہیں رہا میں نے آہستہ سے اس سے کہا۔

آپ کی باتوں سے میرا کبجہ بھٹ جائے گا میں نے ایسا نہیں سوچا تھا
 کہ آپ اس قدر بدل جائیں گے میری بات چھوڑیے میں تو ہمیشہ
 آپ کے ساتھ رہوں گی آپ مجھے خود سے کیوں جدا کر رہے ہیں
 در شہوار نے رقت آمیز لہجے میں کہا کم از کم مجھ پر تو اعتماد کیجئے۔

درمی۔ میں نے بہت غور و فکر کے بعد ایک فیصلہ کیا ہے یقین کرو اس
 دنیا سے میرا دل اچاٹ ہو چکا ہے میں مرجانا چاہتا ہوں مجھے مر جانے

دو میں نے ٹوٹ کر کہا۔

درشہوار پر سکتہ طاری ہو گیا وہ بت بنی میری صورت تکتی رہی اسکی
آنکھوں سے آنسو بہہ رہے تھے مجھے احساس تھا کہ میری ان باتوں
سے اس کے نازک احساسات پر ضرب لگی ہوگی لیکن اب میں اپنے
سر پر کوئی بوجھ نہیں رکھنا چاہتا تھا درشہوار چند ثنائے اسی جگہ کھڑی رہی
وہ بہت کچھ کہنا چاہتی تھی لیکن کچھ کہہ نہیں پا رہی تھی آخر وہ روتے
روتے بولی آپ نے خود اپنے آپ پر توبہ کے دروازے بند کر لئے
ہیں میں نے آپ سے لاکھ کہا کہ آپ پہاڑی پرواپس چلیں آپ نہیں
مانے آپ نے بزرگوں کی شان میں گستاخی کی آپ نے اپنے عظیم
مسک کو بڑے آسانی سے خیر باد کہہ دیا آپ نے اپنی غلامِ روحوں
سے ایسے کام لینے شروع کر دیئے جو آپ کو زیب نہیں دیتے تھے آپ
نے خود کب کسی کا خیال کیا ہے آپ باواجان کو بھول گئے اور انتقام

کے جذبے میں اس قدر آگے بڑھ گئے کہ آپ نے پیچھے مڑ کر بھی نہیں دیکھا آپ کی وجہ سے کتنے بے گناہ انسانوں کا خون ہوا کتنے عقیدت مند آپ کی دعاؤں سے محروم ہو گئے آپ نے خود اپنا اعلیٰ اور مقدس شعار چھوڑ دیا آپ نے نماز تک چھوڑ دی نہ جانے آپ کو کیا ہو گیا ہے..... در شہوار ایک دم پھٹ پڑی۔

تم مجھ پر فرد جرم عائد کر رہی ہو میں نے طنز کہا۔
یہ فرد جرم نہیں حقائق ہیں وہ حقیقتیں جو آپ جیسے عالم و فاضل بزرگ کو ضائع کر گئیں در شہوار کے لہجے میں تلخی پیدا ہو گئی تھی۔

میں رات بھر جاگتا رہا ہوں درمی اب تک جو ہوا سو ہوا اب میری واپسی ممکن نہیں ہے میں سونا چاہتا ہوں تم اس وقت مجھے سونے دو کچھ اور اہم فیصلے کرنے کے لئے مجھے تنہائی کی ضرورت ہے خدا کے لئے تم چلی جاؤ یہ بات میں نے بڑی تلخی سے کہی تھی پھر میں نے اپنے چہرے

پر چادر ڈال دی اور در شہوار کی موجودگی سے بے پروا ہو کر سو گیا پھر
مجھے نہیں معلوم کہ وہ کب وہاں سے گئی۔

مجھے کوئی دس بجے صبح اکبر نے اچانک جگا دیا رات بھر کی بیداری کی وجہ سے اب تک میری نیند نہیں پوری ہوئی تھی چنانچہ اکبر کی یہ جسارت مجھے بری لگی میں اسے جھڑک دینا چاہتا تھا لیکن ضبط کر گیا میں کچھ کہے بغیر اپنے جسم پر سے چادر ہٹا کر اٹھا اور قلعے کے باہر دریا کا رخ کیا وہاں کے نیلے اور صاف شفاف پانی میں نہا کر میرے جسم میں کسی قدر چستی آگئی اور میں نے قلعے میں آکر ناشتہ کیا شمینہ اور اکبر کے تیور سے معلوم ہوتا تھا جیسے وہ کوئی اہم بات کہنے کے لئے میری فراغت کے منتظر تھے درشہوار ایک ستون سے سرٹکائے ادا اس اور مشعل کھڑی تھی اس کا شاداب چہرہ کمھایا ہوا تھا اکبر اور شمینہ بھی پہلو بدل رہے تھے ان تینوں سے بے پرواہ ہو کر میں ناشتے میں مصروف رہا جب میں فارغ ہو گیا تو اکبر میرے قریب آیا اور کسی قدر بے نیازی سے کہنے لگا میں تم سے کچھ بات کرنا چاہتا ہوں۔

کہو میں نے مختصر جواب دیا مجھے توقع تھی کہ وہ بیرسٹر راشد حسین کے بارے میں کچھ کہے گا۔

شہاد میاں۔ باتیں تو بہت ہیں لیکن اب میں کچھ نہیں کہوں گا مجھے اب اپنی دوستی پر اعتبار نہیں رہا اور شہاد اب وہ لہجہ آچکا ہے کہ میں دوستی کے تقاضے پورے نہ کر سکوں۔

میں نے اس کی بات کاٹ کر کہا صاف صاف کہو کیا کہنا چاہتے ہو آج کا دن میری زندگی کا اہم دن ہے تم سے کچھ کھل کر باتیں ہو جائیں تو اچھا ہے میں بھی کچھ اہم فیصلے کرنا چاہتا ہوں۔

مجھے معلوم ہے تم کیا فیصلے کرنا چاہتے ہو تم نے فیصلے تو بہت پہلے کر لیے تھے تمہاری اسی غلط طرز فکر کا خمیازہ تو ہم سب کو بھگتنا پڑ رہا ہے اکبر کے لہجے میں آج بڑی تندہی اور ترشی تھی۔

مجھے احساس ہے کہ تم سب کو میری وجہ سے مصائب کا سامنا کرنا پڑا

میں تم سے معذرت خواہ ہوں اگر تم مجھے معاف کر سکتے ہو تو کر دو..... میں نے طنزاً کہا لیکن میری درخواست ہے کہ تم لوگ میرے ساتھ رہ کر مزید مصائب اٹھانے کے بجائے مجھ سے دور ہو جاؤ اسی میں تمہاری عافیت ہے اور اسی طرح تم مزید مصائب سے نجات پا سکتے ہو۔

میں یہی بات تم سے کہنا چاہتا تھا لیکن میرا خیال ہے آخری بار مجھے تم سے ایک التجا کرنے کا موقع نہیں کھونا چاہیے اس کے باوجود کہ اپنی درخواست کی بے اثری سے باخبر ہوں پھر بھی میں تم سے یہ درخواست کروں گا کہ تم اپنے طور طریق، فکر اور انداز پر نظر ثانی کر لو تو بہتر ہے اکبر نے یہ درخواست اسی تلخ لہجے میں کی۔

تمہارے مشورے کا شکریہ میں ضرور نظر ثانی کروں گا، میں نے اس کی بات کو اہمیت نہ دیتے ہوئے کہا۔

میں وہ بات ضرور کہنا چاہتا ہوں جو تم سے جدا ہوتے وقت دوست اور
 بھائی ہونے کی حیثیت سے مجھے کہنی چاہیے نہیں تو میرے دل میں
 ہمیشہ ایک خلش رہے گی سنا ہے تم نے بیرسٹر راشد حسین کی آنکھیں
 بینائی سے محروم کر دی ہیں اور اس کا جسم مفلوج کر دیا ہے میں اسے
 تمہاری سفلہ خواہشات کی انتہا کیوں گا تم نے رشیدہ کے معصوم بچوں کو
 زندہ درگور کر دیا ہے اس طرح تمہارے انسانیت سوز جذبہ انتقام کو
 تسکین مل گئی اب اسے دھمکی نہ سمجھو تو میں کہوں کہ تم اونکارنا تھ کو زنج
 نہیں کر سکتے اس کی وجہ یہ نہیں کہ تم اپنی فضیلتیں کھو چکے ہو بلکہ اس کا
 سبب یہ ہے کہ بزرگان دین کو تمہاری سزا اور انتقام کا یہ انداز پسند نہیں
 تم بار بار ناکام ہوئے ہو اس خیال کو دل سے نکال دو تو بہتر ہے تم
 پستی کے راستے پر اتنی دور چلنے کے باوجود توبہ کر سکتے ہو اگر تمہیں کچھ
 بھی نہ ملا تو بھی کم از کم تمہارا دل تو اس بات پر مطمئن رہے گا کہ تم نے

اپنے طور پر گناہوں کی معافی چاہی تھی۔

اکبر۔ میں نے گرج کر کہا یہ باتیں سنتے سنتے میں تھک چکا ہوں اب میرے لئے ان میں کوئی کشش نہیں رہ گئی ہے میرا کوئی مستقبل نہیں میں نے علی الصبح در شہوار کو بتا دیا تھا کہ میں کیا چاہتا ہوں موت میری منتظر ہے اب نصیحتوں کا وقت گیا میرے دوست باتیں کچھ اور ہو گئی ہیں میں تمہیں کیا بتاؤں۔ پھر میں نے اپنے لہجے میں نرمی پیدا کی جاؤ شمینہ کے ساتھ ایک نئی زندگی بسر کرو در شہوار تمہارے ساتھ ہے ان کی موجودگی میں تم پر کوئی آنکھ اٹھا کر بھی نہیں دیکھ سکے گا۔

مگر ہم تمہیں چھوڑ کر کیسے جائیں اکبر نے یہ بات جذبات میں ڈوب کر کہی تم نے ہمیں کہیں کا نہ رکھا۔

تم جاسکتے ہو میں خود آج یا کل یہ قلعہ چھوڑ دوں گا میں نے فیصلہ کن انداز میں کہا۔

کیا تم مجھے نہیں بتاؤ گے کہ تم کہاں جانا چاہتے ہو؟ اکبر نے نرمی سے کہا۔

یہ بات مجھ سے نہ پوچھو اکبر ممکن ہے کہ آئندہ ہماری تمہاری ملاقات کبھی نہ ہو ہمیں خوش دلی کے ساتھ ایک دوسرے سے رخصت ہونا چاہیے میں نے حسرت سے کہا۔

اکبر میرے اس لہجے پر گریہ کرنے لگا اس کی ساری کدورت اور بیان کی تلخی میری شکستہ گفتگو کے بعد ایک دم کافور ہو گئی درشہوار سر اسیمہ کھڑی مجھے دیکھ رہی تھی وہ کچھ نہیں بول سکی۔

دوسری طرف شمیمہ اپنے باپ کی تباہی کا حال سن کر آہ زاری کر رہی تھی اس وقت سارا ماحول سو گوار ہو گیا تھا۔

میں تمہیں کسی مصیبت میں دیکھنا نہیں چاہتا شاہد میاں اب بہت ہو چکا اب بھی تم مان جاؤ، آؤ ہمارے ساتھ چلو یا پھر.....

اکبر نے اس روح فرسا ماحول کا سکوت توڑا۔
 اکبر نے اپنی بات ادھوری چھوڑ دی تو میں نے کہا پھر.....؟ تم
 کچھ کہتے کہتے خاموش کیوں ہو گئے۔؟
 کیا کہوں اور کیا نہ کہوں تم نے کہنے کے لئے چھوڑا ہی کیا ہے اکبر نے
 منتشر اور پریشان لہجے میں کہا۔
 ٹھیک ہے پھر ہم بھی یہاں سے نہیں جاتے ہم اسی قلعے میں محصور
 رہیں گے اور تمہارے تزکیہ نفس کی دعائیں کرتے رہیں گے ہم اس
 حالت میں تمہیں اکیلا بھی تو نہیں چھوڑ سکتے۔
 نہیں اکبر میں خود یہاں سے جانے والا ہوں بخدا میں تم سے خود کہنے
 والا تھا کہ تم در شہوار کے ساتھ چلے جاؤ تم نے بساط سے بڑھ کر میرا
 ساتھ نبھایا ہے میں نے طنز انہیں بلکہ حقیقی احسان مندی سے یہ جملے
 کہے۔

ہم دونوں میں اس مسئلے پر بہت دیر تک بحث و تکرار ہوتی رہی اکبر نے میری متغیر حالت دیکھ کر بیرسرا شد حسین کے بارے میں پھر کوئی ذکر نہیں کیا میں نے طے کر لیا تھا کہ آج میں انہیں بہر صورت رخصت کر دوں گا اکبر شروع میں تو بہت تلخ و ترش روئے کے ساتھ آیا تھا مگر میری اداس گفتگو سن کر اس کی ساری تلخی اور تیزی آنسوؤں اور التجاؤں میں دھل چکی تھی وہ پھوٹ پھوٹ کر رونے لگا اس نے آخر تک مجھے بہت سمجھایا لیکن میں نے اس کی کوئی بات نہیں مانی دو پہر تک میں اور وہ ایک دوسرے سے الجھے رہے آخر اکبر کو میں نے اس امر پر آمادہ کر ہی لیا کہ وہ قلعہ چھوڑ دے میں نے اس سے کہا کہ بھلا تم کب تک میرا انتظار کرو گے۔؟

جب اکبر نے چارو ناچار میرے شدید اصرار کے باعث جانے پر آمادگی ظاہر کر دی تو میں نے درشہوار کی طرف دیکھا مجھ میں اس سے

بات کرنے کی ہمت نہیں تھی پہلی بار مجھے اس پر بہت ترس آیا اور میرا جی چاہا کہ میں اسے گلے سے لگا کر رخصت کروں خوب روؤں اور کہوں کہ میری جان الوداع، میری درمی الوداع۔ لیکن میں کچھ بھی تو نہ کہہ سکا میں بس اسے دیکھتا رہا وہ بھی مجھے صرف ٹکٹکی باندھے دیکھتی رہی اس کی آنکھوں میں ہزاروں شکوے تھے لاکھوں گلے تھے وہ جنوں کے ایک اعلیٰ قبیلے کی حسین و جمیل لڑکی جو مجھ سے محبت کی دعوے دار تھی جس نے میری خاطر اپنے باپ اور قبیلے کو چھوڑ دیا تھا اب وہ مجھ سے رخصت ہو رہی تھی مجھے احساس تھا کہ یہ میری اور اس کی آخری ملاقات ہے اس برتاؤ کے بعد اب وہ کبھی مجھے نہیں ملے گی دو پہر کے کھانے کے بعد وہ سب رخصت ہو گئے یہ منظر بڑا دلہ وز اور دلخراش تھا اکبر بے حال ہوا جا رہا تھا درشہوار نظر ملاتے ہوئے کترار ہی تھی میرا خاندان مجھ سے رخصت ہو رہا تھا میرے لوگ مجھ سے جدا

غلامِ رُوحیں

ہور ہے تھے ایک بار تو میرے جی میں آئی کہ میں انہیں روک لوں
 ورنہ یہ سب بکھر جائیں گے نہ جانے کیا ہوگا لیکن میں نے خود پر قابو
 پایا اور آنکھوں میں آنسو لائے بغیر انہیں اجنبی قبائل کی سرکردگی میں
 رخصت کر دیا میں قلعے کے دروازے تک انہیں چھوڑنے گیا میں
 درشہوار کی وہ نظر کبھی نہیں بھول سکتا جو اس نے آخری مرتبہ میرے
 چہرے پر ڈالی تھی میرے ساہبا سال کے رفیقوں کا وہ قافلہ اشکوں اور
 آہوں کے ساتھ مجھ سے دور ہوتا گیا اور میں قلعے کی دیوار پر چڑھ کر
 انہیں دیکھتا رہا آخر جب وہ نظروں سے بالکل اوجھل ہو گئے تو میں
 قلعے میں واپس آ گیا اور میں نے اپنا چہرہ چادر میں چھپا لیا۔
 اب قلعے میں کوئی نہیں راج کمار کی سیلا کی جلوہ کار گاہ عشق رات کو بجتی
 تھی اور رات ابھی دور تھی تھوڑی دیر پہلے اس قلعے میں کتنی چہل پہل
 تھی مگر اب وہ محض ویرانیوں کا مسکن تھا اور صدیوں پہلے کا کوئی

قبرستان معلوم ہوتا تھا اور میں شکستہ قبروں کا محافظ ایک آزدہ خاطر شخص یہ تنہائی میں نے خود اختیار کی تھی اس لئے کوئی خاص پریشانی محسوس نہیں کر رہا تھا البتہ مجھے اس طرح کچھ سوچنے کا موقع مل گیا تھا راج کمار کی شیلا سے کئے ہوئے وعدے کے مطابق مجھے رات کو وہاں جانا تھا اب مجھے اچھا نہیں لگا تھا میرا دل چاہتا تھا کہ سورج کبھی طلوع نہ ہو صرف رات رہے اور میں اس شاہی طرب گاہ میں راج کمار کی کے ساتھ اپنی زندگی کی مسرت انگیز ساعتیں گزارتا رہوں درشہوار کے جانے کے بعد مجھے اس کا خیال آیا وہ بھی مجھ سے انتہائی اور آخری جذبوں کے ساتھ وابستگی کا اظہار کرتی تھی لیکن اس کے ضمن میں میرے لئے ہمیشہ ایک رکاوٹ اور ایک جھجک رہی اس نے میرے اچھے دن میرے علم و فضل کے دن دیکھے تھے اس نے ضبط نفس اور پاکیزگی نفس کے موضوع پر میرے طویل بیانات سنے تھے اس نے

میرا وہ رنگ دیکھا تھا جس میں اس قسم کے جذبوں کی کوئی اہمیت نہیں ہوتی اس کے لئے کئی بار میرے دل میں طوفان اٹھا تھا لیکن ہر بار کوئی نہ کوئی جھجک محسوس ہوتی تھی کوئی نہ کوئی امتناع مجھ پر غالب آ جاتا تھا کوئی نہ کوئی روک ہمیشہ میرا دامن کھینچ لیتی تھی میں اس کا سبب جانتا تھا اور وہ یہ کہ میں نے اس سے ہمیشہ فضیلت و بزرگی ہی کی باتیں کی تھیں اس نے میرے علم و فضل اور بزرگی کا ارتقا اپنی آنکھوں سے دیکھا تھا راج کمار می ملی تو اس نے مجھے ایک نئی زندگی سے روشناس کرایا اس نے اپنے عشق کا عملی مظاہرہ کیا وہ مظاہرہ جس سے میں اب تک محروم رہا تھا درشہوار کے جانے کے بعد میں راج کمار می سے خاص رابطہ کا جواز ڈھونڈ رہا تھا۔

ایک حسین روح مجھ پر غالب آ گئی تھی مجھ پر؟ جی ہاں ایک ایسے شخص پر جو ایک لمبی مدت سے لوگوں کو ضبطِ نفس کی تلقین اور نفسانی خواہشوں

سے بچنے کی ہدایت کر رہا تھا۔

اچھا ہوا یہ لوگ چلے گئے لیکن اب مجھے کیا کرنا چاہیے؟ کیا واقعی میں اپنے مسلک سے منحرف ہو جاؤں؟ کیا مجھے راج کمار کی شہلا کی آتما کی ہدایت کے مطابق اروپ دیوتا کے استھان پر جانا چاہیے جو ہمالیہ کے دامن میں واقع ہے؟ مجھ پر اس خیال ہی سے لرزہ طاری ہو گیا میں نے خود پر احوال پڑھی میں بتوں کے آگے جھکنے اور ان سے کوئی درخواست کرنے کا خیال ہی دل میں نہیں اٹھاتا تھا مانا کہ میری عبادت اور ریاضت چھوٹ چکی تھی لیکن اس کا یہ مطلب نہیں تھا کہ میں پتھر کے بے جان مجسمے پوجنے لگوں اور ان سے لطف و کرم کی بھیک مانگوں اگرچہ میرا خدا مجھ سے روٹھ گیا تھا لیکن یہ کیسے ممکن تھا کہ میں اس رحیم و کریم کے رحم و کرم سے ہمیشہ کے لئے مایوس ہو جاتا اور انسانی باتھوں کے بنائے ہوئے مجسموں کی پوجا شروع کر دیتا میرا

ذہن ایسے خافشار سے دوچار تھا کہ اس کی کیفیت بیان کرنی مشکل ہے پھر میں نے سوچا میں راج کمار سے کہوں گا کہ وہ خود اروپ دیوتا کے پاس جائے اور اپنے طور پر اس سے میرے لئے رحم کی طلب کرے پھر مجھے خیال آیا کہ اگر میں نے راج کمار سے یہ کہہ دیا تو اس کا مطلب یہ ہوگا کہ میں نے بتوں پر اپنے یقین کا اظہار کر دیا ہے نہیں، نہیں۔ یہ کبھی نہیں ہو سکتا اور پھر کیا یہ ضروری ہے کہ اروپ دیوتا راج کمار کی درخواست قبول کر ہی لے اس طرح تو میں نادانستگی میں آہستہ آہستہ سے دیوتاؤں کے قادر ہونے کے فریب میں مبتلا ہو رہا ہوں کیا دیوتا واقعی کوئی اہمیت رکھتے ہیں اگر اہمیت نہ رکھتے تو آخر انکارنا تھ جیسے ذلیل لوگ کیسے وجود میں آتے؟ راج کمار اس عقیدت سے ان کا ذکر کیوں کرتی دیوتا یقیناً بہت کچھ کر سکتے ہیں میرا دماغ جلنے لگا نہیں یہ سب فرسودہ باتیں ہیں ان میں کوئی

سچائی نہیں ہے میں ایک کامل مذہب کا پیرو ہوں میری نظر میں یہ سب کفر کی باتیں ہیں اونکارنا تھ ایک جادوگر ہے وہ بدروحوں کا عامل اور جادوئی عمل کا ماہر ہے میں یہ کبھی برداشت نہیں کر سکتا کہ بتوں کے سامنے سر جھکاؤں میں یقیناً اس فعل پر موت کو ترجیح دوں گا مر جاؤں گا اور راجگاری شیلہ کی آتما سے عالم ارواح میں ملوں گا سوچتے سوچتے میں اپنے حواس کھو بیٹھا مجھے یاد نہیں آ رہا تھا کہ اس دن میں نے دوپہر سے لے کر رات تک ایک ہی جگہ بیٹھ کر کیا کیا سوچا کیا کیا، مسٹر دکیا مجھ پر جنون طاری تھا میں اپنے ہوش میں نہیں تھا۔

سوچتے سوچتے میں اچانک بڑبڑانے لگتا اور میری آواز قلعے میں گونجنے لگتی تو مجھے احساس ہوتا کہ میں اس وقت جنوبی کیفیات میں مبتلا ہوں رات تک اجنبی قبائل میں سے کوئی واپس نہیں آیا تھا اس رات مجھے کھانا دینے کے لئے بھی کوئی نہیں تھا میں قلعے سے باہر نکلا

دریا کے کنارے پہنچ کر میر ہو کر پانی پیا اور دو پہر کا بچا ہوا کھانا تلاش کرنے لگا وہاں کچھ نہیں تھا صرف چند برتن پڑے ہوئے تھے اور قلعہ سنسان تھا جب چاند نے آسمان پر تسلط جمالیا اور سورج مکمل طور پر غروب ہو گیا تو میں دھڑکتے دل سے اس حصے کی طرف بڑھا جہاں میری راج کماری آغوش پھیلائے میری منتظر تھی میں نے سوچا کہ میں راج کماری سے درخواست کروں گا کہ وہ انکار نہ کرے کہ میری زندگی کوئی صورت خود نکالے اگر وہ انکار کرے گی تو اسی وقت اس کے سامنے ہی خودکشی کر کے اپنی موجود زندگی کا خاتمہ کر دوں گا دو پہر سے رات تک مسلسل سوچتے رہنے سے اعصاب پر گہرا اثر پڑا تھا اور میں کچھ مشکوک سا کچھ وسوسے دل میں لئے اپنے ایمان و یقین میں کچھ تغیر محسوس کرتا ہوا اس طرف جا رہا تھا اب کوئی نہیں تھا جو میرے آوارہ خیالوں کی تردید کرتا میں اپنی فکر کا مختار تھا میرے ذہن نے

نفس کی خواہش کے مطابق فیصلے کئے تھے اور میں انہی فیصلوں کے نرغے میں راج کمار کی گمشدہ عشق کی طرف بڑھنے لگا آگے بڑھا تو راجداری سنسان تھی وہاں کوئی بھی نہیں تھا ویرانی دیکھ کر میرا دل ہولنے لگا آج یہ سارے لوگ کہاں گئے نہ دربان، نہ باندیاں نہ کنیریں، یہ کیسی خاموشی ہے یہ سب لوگ کہاں غائب ہو گئے۔؟ ایسا تو کبھی نہیں ہوا تھا میں نے تیزی سے راجداری عبور کی اور بھاگتا ہوا راج کمار کی خاص کمرے کی طرف بڑھا وہاں بھی مکمل خاموشی چھائی ہوئی تھی ہر چیز شکستہ ہر شے ویران تھی یہ کیا ہو گیا جب میں اپنا مضطرب دل سنبھالے ہوئے راج کمار کی کمرے میں داخل ہوا تو وہاں مجھے ٹوٹی پھوٹی اینٹوں کے سوا کچھ نظر نہ آیا معلوم ہوتا تھا جیسے یہاں صدیوں سے کوئی رہتا ہی نہیں تھا کل تک یہ کمرہ جملہ عروسی کی طرح سجا ہوا تھا اور اب ایسی ویرانی کا منظر پیش کر رہا تھا جس کا تصور بھی نہیں کیا

جاسکتا تھا میں کمرے میں ادھر ادھر گھوما طاق میں مجھے اروپ دیوتا کی
 سنگ مرمر کی مورتی نظر آئی اور مجھے محسوس ہوا جیسے اروپ دیوتا کا بے
 جان مجسمہ میری بوکھلاہٹ اور بے بسی پر مسکرا رہا ہو میں نے وہاں سے
 نظریں ہٹالیں اور وحشت کے عالم میں کمرے سے باہر نکلا اور بے
 اختیار ہو کر پوری قوت سے راج کمار کی آوازیں دینی شروع کر دیں
 لیکن کسی طرف سے میری پکار پر کوئی جواب نہیں آیا میری آواز
 میرے ہی کانوں سے آنکراتی تھی یہ سب لوگ کہاں گئے میں بری
 طرح چیخا تم کہاں گئیں راج کمار؟ دیکھو میں آیا ہوں میں تمہارا
 پردیپ میں پردیپ ہوں پکارتے پکارتے میرا گلا بیٹھ گیا اور میں نے
 جنون کے عالم میں گریبان پھاڑ لیا میں آدھی رات تک وہاں بیٹھا
 راج کمار اور اس کی کنیزوں کا منتظر رہا لیکن وہاں کوئی نہیں آیا اور
 جب مجھے ہر طرف سے مایوسی نے گھیر لیا تو میں وہاں سے چلا آیا اجنہ

قبائل ابھی تک واپس نہیں آئے تھے میں بستر پر دراز ہو گیا نیند بھلا
 کیسے آتی میں رات بھر کروٹیں بدلتا رہا اور میرا ذہن راج کمار کی
 اچانک گمشدگی کے بارے میں نہ جانے کیا کیا قیاس آرائیاں کرتا رہا
 اسی کرب و انظراب میں صبح ہو گئی اور میری زندگی کی سب سے مایوس
 صبح طلوع ہوئی میں رات بھر جاگتا رہا تھا اور رات بھر وحشت میں
 راج کمار کی شیلا کو پکارتا اور اسے قلعے کے دور بام میں ڈھونڈتا رہا تھا
 اکبر شمینہ اور در شہوار کے جانے کے بعد ناشتے یا کھانے کا سوال ہی
 نہیں پیدا ہوتا تھا رات کو بھی میں بھوکا سویا اور صبح ناشتے کا بھی کوئی
 امکان نہیں تھا قلعے سے دور دور تک آبادی کا نام و نشان نہ ہونے کی
 وجہ سے یہ بھی ممکن نہیں تھا کہ کہیں قریب جا کر میں اپنے پیٹ کا دوزخ
 بھر لیتا قلعے کے سامنے دریا تھا اسی کے صاف و شفاف پانی سے ناشتہ
 ہو سکتا تھا میں نے نہار منہ پیٹ بھر کر پانی پیا اور پانی میں سر ڈال کر

بوجھل دماغ کو سکون پہنچانے کی ناگام کوشش کرنے لگا میرا خیال تھا
 کہ اجنبی قبائل شام تک آجائیں گے لیکن ساری رات گزر چکی تھی کہ
 اجنبی قبائل کا دور دور تک پتہ نہ تھا میرے لئے ادھر ادھر گھومنے کے سوا
 اب کوئی کام نہیں تھا مجھے معلوم تھا کہ ادھر سے گا ہے گا ہے خانہ
 بدوشوں کے قافلے گزرتے ہیں لہذا میں نے یہ سوچا کہ شاید انہی
 لوگوں سے مدد حاصل کر سکوں یہ سوچ کر میں بار بار قلعے سے باہر جاتا
 تھا اتفاق سے اس دن کوئی قافلہ بھی نہیں گزرا سمجھ میں نہیں آتا تھا کہ یہ
 سب کیا ہو رہا ہے اور اتنے تسلسل سے کیوں ہو رہا ہے
 راج کمار کی شیلہ کی آتما چانک کہاں چلی گئی ہے وہ مجھے
 اروپ دیوتا کے پاس لے جانے کے لئے مصر تھی اور اسی وجہ سے میں
 نے اپنے عزیز ترین رفیقوں کی جدائی برداشت کی تھی
 اس نے مجھ سے رات کو آنے کا پختہ وعدہ کیا تھا اب میں

کیا کروں اور کہاں جاؤں مجھے رات کا پھر شدت سے انتظار تھا اور
جب ایک نہایت طویل دن گزارنے کے بعد رات آئی تو میں بے
تابی سے ان سیڑھیوں پر چڑھا جہاں سے گزر کر راج کمار کی شیلا کا
صدیوں پرانا دربار بتاتا تھا لیکن میری آنکھیں غم سے بھیگ گئیں
میں نے آج بھی وہاں کل جیسی ویرانی اور وحشت ناکی دیکھی میں
گزشتہ رات کی طرح آج بھی ساری رات راج کمار کی انتظار
میں اس کی چوکھٹ پر سر رکھے روتا رہا اور ٹھنڈی آہیں بھرتا رہا
..... آخر کار صبح ہو گئی اور میں وہاں سے ناکام و نامراد واپس آ
گیا۔

دو دن ہو چکے تھے میرے معدے میں ایک کھیل تک اڑ کر نہیں گئی تھی
بھوک کی شدت اور سمجھ میں نہ آنے والی صورت حال نے مجھے ہلا کر
رکھ دیا بھلا صرف پانی پی کر کب تک گزارا ہوتا دوپہر کے بعد جب

میری حالت بالکل ناقابلِ برداشت ہو گئی اور پیروں پر کھڑا ہونا مشکل ہو گیا تو میں اس مونسِ غم گسار دریا کے کنارے پہنچا جہاں مجھے بڑا سکون ملتا تھا لیکن آج دریا کی روانی اور اس کانٹیلگوں پانی بھی بے کیف نظر آ رہا تھا پھر اچانک مجھے خیال آیا کہ کیوں نہ میں مچھلیاں پکڑنے کی کوشش کروں مجھے زندگی میں کبھی مچھلیاں پکڑنے کا اتفاق نہیں ہوا تھا اس لئے مچھلیوں کے شکار کے لئے کوئی چیز میسر نہیں تھی نہ کاٹنا نہ جال جال کا خیال آیا تو میں بھاگ کر قلعے کے اندر گیا اور اپنے اوڑھنے کی ایک بوسیدہ چادر لے کر دریا کے کھلے پانی میں کھڑا ہو گیا میں نے دونوں ہاتھوں سے چادر پھیلا دی اور اس کا ایک حصہ پاؤں سے دبایا۔ میں ایک ایسی جگہ کھڑا تھا جہاں کثرت سے مچھلیاں ملنے کا امکان تھا یہ طریقہ صبر آزما اور جان لیوا ہونے کے ساتھ ساتھ نہایت موزوں بھی تھا پھر بھی کوئی مچھلی میری طرف نہیں پھٹک رہی تھی بھوک

بڑی شدت کی تھی میں اپنے قریب مچھلیاں دیکھ کر کبھی ہاتھ مارتا اور کبھی چادر مچھلیوں کی طرف ڈال دیتا مگر میری ناتجربہ کاری کی بنا پر مچھلیاں مجھے جل دے جاتیں اور دیکھتے ہی دیکھتے میری زد سے نکل جاتیں۔ وقت بہت سست رفتاری سے گزر رہا تھا میں شام تک مچھلیاں پکڑنے کی کوشش میں مصروف رہا لیکن کوئی کامیابی نہیں ہوئی آخر تھک کر اور نڈھال ہو کر میں دریا کے کنارے گر پڑا کچھ دیر سستانے کے بعد جب میں تازہ دم ہوا تو میں نے ایک کوشش اور کرنے کی ٹھانی میں دریا میں اتر گیا اور بڑی خاموشی سے کھڑا رہا چادر تھامے تھا میرے ہاتھ شل ہو گئے چادر پھیل بھی نہیں پاتی تھی کبھی میرے بالوں سے چپک جاتی کبھی ہاتھوں میں الجھ جاتی عجیب محضے میں جان تھی اس طرح کافی وقت گزر گیا آخر بہت دیر بعد ایک بدنصیب مچھلی چادر میں پھنس ہی گئی میں بتا نہیں سکتا کہ یہ مہم سہ ہونے پر مجھے کس قدر خوشی

ہوئی کس قدر مسرت ہوئی مچھلی دیکھ کر میری اشتہا دو چند ہو گئی میں نے جلدی سے اسے چادر میں لپیٹ کر گتھڑی سی بنالی اور بری طرح دبوچ لیا تا کہ نکل نہ جائے میں بڑی تیزی سے قلعے کی طرف بڑھا قلعے میں آگ جانے کا بھی کوئی انتظام نہیں تھا صرف چند برتن ادھر ادھر پڑے ہوئے تھے اب یہی ایک صورت نظر آتی تھی کہ کچی مچھلی کسی نہ کسی طرح زہر مار کر لوں اور میں نے یہی کیا زندگی میں پہلی بار میں نے اس درندگی سے کھانا کھایا تھا کچی مچھلی کھانے کی وجہ سے رات کو معدے میں اتنی گرانی ہوئی کہ میں تڑپتا رہا لیکن میں اسی عالم میں بے باتانہ راج کمار کی شیلا کی جلوہ گاہ کی طرف گیا آج بھی وہی ویرانی وہی سناٹا اور وہی محرومی درپیش تھی پھر ایک رات دوسری رات تیسری رات چوتھی رات اور اسی طرح چھ دن گزر گئے نہ معلوم کیا افتاد پڑی تھی کہ عزیز شیلا کی راہداری اور خاص کمرے کی روٹھی ہوئی رونق لوٹ کر نہ

آئی وہاں کوئی نہیں آیا کسی باندی یا کنیز کی روح بھی نہیں آئی میں نے اس مدت میں کچی مچھلیوں پر ہی گزارا کیا اور راج کمار کی شیلا کے انتظار میں راتیں ٹہل کر گزار دیں اس دوران مجھ پر جو کچھ گزری اس کا تصور کرنا اب مشکل ہے پھر اسی عالم میں مجھے اکبر، شمینہ اور در شہوار یاد آئے میں نے ان کا خیال آنے پر بار بار سر جھٹکا ایسا معلوم ہو رہا تھا کہ سب نے مل کر میرے خلاف کوئی سازش کی ہے راج کمار کی آزمائش کا پکا وعدہ کرنے کے باوجود غائب ہو گئی تھی قلعے کے اجنبی کسی اطلاع کے بغیر چلے گئے تھے کچھ سوچنے اور غور کرنے کا یارا نہیں تھا ذہن مفلوج ہو کر رہ گیا تھا میں جتنا سوچتا اتنا ہی الجھ جاتا تھا چھٹے دن میں کسی ارادے کے بغیر قلعے سے دور نکل گیا چلتا رہا نہ جانے کہاں تک چلتا رہا اور میں نے سوچا شاہد علی کب تک اس طرح بھٹکتے رہو گے؟ یہ تو ایک طرح کا جمود ہے اس جمود سے کیا حاصل ہوگا بہتر ہے

کہ حرکت کرو چنانچہ میں ایک نئے عزم ایک نئے ارادے کے ساتھ قلعے میں واپس آیا بکھرے ہوئے برتن چادر میں باندھے اور قلعے پر الوداعی نظر ڈالی۔ اس قلعے میں میں نے اپنی زندگی کے سب سے برے اور سب سے اچھے دن گزارے تھے میرے سامنے کوئی پروگرام نہیں تھا بس میرے قدم ایک سمت اٹھے اور پھر اٹھتے ہی چلے گئے تین دن تک مسلسل چلنے کے بعد میں ایک قریب کے دیہات میں پہنچ گیا سادہ لوح دیہاتوں نے میری حالت زار دیکھ کر مجھے کھانا کھلایا اور جب میرے اوسان کسی قدر بحال ہوئے تو میں نے ان سے پہلا سوال یہ کیا کہ میں کس جگہ ہوں اور یہاں سے ہمالیہ کتنی دور اور کس سمت ہے۔؟

وہ میرا سوال سن کر حیرت زدہ نظروں سے مجھے دیکھنے لگے جیسے وہ مجھے پاگل سمجھ رہے ہوں انہوں نے ہمالیہ کی سمت اور فاصلے کے متعلق مجھے

کوئی واضح جواب نہیں دیا ستموں اور فاصلوں کے متعلق ان کا علم بہت محدود تھا لیکن ان کی باتوں سے مجھے یہ اندازہ ضرور ہو گیا کہ ہمالیہ یہاں سے خاصی دور ہے ہمالیہ کی پہاڑیوں میں واقع اروپ دیوتا کے استھان ایک بار میں ضرور جانا چاہتا تھا کیوں؟ اس کیوں کی میں کوئی تشریح نہیں کر سکتا شاید زندگی سے محبت اور اسے قائم رکھنے کی یہ میری آخری کوشش تھی اس دیہات میں ایک رات اور گزارنے کے بعد میں ہمالیہ کی طرف روانہ ہوا راج کمار می شیلانے دیوتا اروپ کے استھان کی طرف اس اس محنت و مشقت میں کوئی تین مہینے گزر گئے دریا دریا جنگل جنگل پر بت پر بت میں بیابانوں اور ویرانوں سے گزرا جہاں جاتا وہاں کے دیہاتی میرے ساتھ سلوک کرتے اور میں شہری آبادیوں سے بچتا بچتا لمبے لمبے رستے عبور کرتا ہوا آگے بڑھتا رہا اس سفر کے مصائب و آلام کا ذکر شروع کروں تو شاید کبھی ختم نہ ہوں

میرے کپڑے پھٹ چکے تھے اور میرے پاس کوئی برتن بھی نہیں رہا تھا کیونکہ ایک جگہ میں نے برتن بیچ کر کھانا کھا لیا تھا پاؤں میں چھالے پڑ چکے تھے۔ اور سر کے بال بے تحاشا بڑھے ہوئے تھے میرا خیال ہے اس وقت میری حالت ایسی تھی کہ کوئی شناسا شخص بھی مجھے دیکھ لیتا تو پہچان نہیں سکتا تھا پھر بھی کچھ لوگوں نے مجھے پہچان لیا جب ہمالیہ کے راستے میں مجھے ایک گنجان آبادی سے مجبوراً گزرنا پڑا تو پولیس نے مجھے کسی مغرور اور پاگل قاتل کے شبے میں گرفتار کر لیا مجھ سے اس وقت بڑی غلطی ہو گئی تھی میں نے پولیس کو اپنا صحیح نام شاہد علی بتا دیا تھا میرا خیال تھا کہ اس علاقے میں بھلا شاہد علی سے کون واقف ہوگا مگر میرے شہر کے خوں ریز فرقہ وارانہ فسادات کی خبر یہاں پہنچ چکی تھی میرا نام سن کر ایک پولیس انسپکٹر چونکا اس نے مجھ سے ادھر ادھر کے سوالات کئے میں اسے کوئی واضح جواب نہیں دے سکا کہ میں کہاں جا

رہا ہوں سچ تو یہ ہے کہ الفاظ میرے منہ سے نکل ہی نہیں رہے تھے
 اتنے طویل پیدل سفر بھوک اور قنات نے مجھے بے حال کر رکھا تھا
 میں بڑبڑا رہا تھا تین دن تک مجھے حوالات میں رکھا گیا لڑی نگرانی کی
 گئی یہاں اتنا فائدہ ضرور ہوا کہ مجھے دونوں وقت کھانے کو مل جاتا تھا
 حوالات کا پہریدار دو ایک دن بعد مجھ پر اچانک خاصا مہربان ہو گیا
 میں حوالات میں ایک کبل لپیٹے اپنی سوچوں میں منہمک تھا کہ ایک
 کانٹیل کی آواز میری سماعت سے ٹکرائی وہ کسی دوسرے کانٹیل سے
 کہہ رہا تھا یہ ایک پہنچا ہوا شخص ہے مسلمانوں کا کوئی بہت بڑا بزرگ
 ہے پولیس کو بہت دنوں سے اس کی تلاش تھی ہر جگہ اس کا فوٹو اور حلیہ
 لگا ہوا ہے مگر اسے گرفتار کر کے ان لوگوں نے اچھا نہیں کیا میں
 کہتا ہوں کہ اس طرح ہم پر ضرور کوئی ناگہانی مصیبت آجائے گی
 معلوم ہوا ہے پہلے بھی کئی پولیس اسے گرفتار کر چکی ہے اور ہر بار اس

نے منہ کی کھائی ہے اب اسے نہ جانے کہاں بھیجا جا رہا ہے تھاکر جی
اسے آزاد کر دیں تو اچھا ہے ورنہ سمجھ لو کہ ان کے چھوٹے چھوٹے بچے
ہیں۔

یہ گفتگو سن کر پوری بات میری سمجھ میں آگئی لیکن مجھ پر کوئی خاص اثر
نہیں ہوا۔ میں ہمالیہ پہنچ کر اروپا دیتا سے ملنے کی خواہش رکھتا تھا
اور یہ خواہش پوری کرنے کے لئے میں نے بڑے پاپڑ بنیلے تھے
میلوں کا سفر طے کیا تھا اور اب جب کہ ہمالیہ تک پہنچنے کے لئے زیادہ
سے زیادہ پندرہ دن کا سفر رہ گیا تھا تو میں گرفتار کر لیا گیا تھا اس
حادثے کے باعث میری عقل ضبط ہو گئی تھی اور مجھے اپنا کوئی ہوش نہ
رہا یہی وجہ تھی کہ میں آئندہ پیش آسکنے والے واقعات کے سلسلے میں
مترہ نہیں تھا میں اطمینان سے لمبی تان کر سو گیا۔

دوسرے دن صبح مجھے انتہائی پوشیدہ طریقے سے ایک دین میں بٹھادیا

گیا میں نے کوئی استفسار نہیں کیا کہ مجھے کہاں لے جایا جا رہا ہے
جب میرے ہاتھوں میں تھکڑیاں پڑنے لگیں اس وقت بھی میں نے
کوئی احتجاج نہیں کیا مجھے یاد ہے کہ اس وقت میں نے ایک پولیس
والے کو صرف مسکرا کر دیکھا تھا وہ میری سرخ آنکھیں دیکھ کر لرز گیا تھا
اور زمین پر گر پڑا تھا پھر ایک دوسرے کا نشیبل نے بڑھ کر مجھے تھکڑی
پہنا دی تھی ان لوگوں کے چہروں پر کوئی خوشی نہیں تھی بلکہ تاسف تھا وہ
بڑے خوفزدہ معلوم ہوتے تھے جیسے میں ابھی کوئی کمرشمہ دکھا کر ان پر
مضبوتیتیں نازل کر دوں گا انہیں کیا معلوم تھا کہ جس شاہد علی کا نام
انہوں نے سنا تھا اور جس کی کرامات سے وہ ڈرے ہوئے تھے وہ کبھی
کا مریچکا ہے شاہد علی تو اب محض ایک چلتی پھرتی لاش ہے وہ اس دنیا کا
سب سے زیادہ تنہا انسان ہے ایک شخص بے روح اور بے جذبہ۔
پھر مجھے ریل کے ایک بندو بے میں ٹھونس دیا گیا تین مسلح گارڈ

میرے ساتھ تھے اس سلسلے میں ہر طرح احتیاط برتی گئی تھی کہ مجھے باہر کا کوئی شخص نہ دیکھنے پائے مجھے یاد نہیں کہ یہ پایہ زنجیر سفر کتنے دن جاری رہا کتنی بار گاڑی بدلی گئی تھی مجھے کہاں لایا گیا اور مجھ سے کیا کہا گیا مجھے کب عدالت میں پیش کیا گیا اور کیا سزا تجویز ہوئی مجھ سے کیا سوالات کئے گئے اور میں نے ان کا کیا جواب دیا..... پہاڑی سے آنے کے بعد سے آج تک میں اپنے عزائم اور فیصلوں میں ناکام ہی ہوتا رہا تھا جب چاروں طرف سے مایوس ہو کر میں اروپ دیوتا کے استھان پر جا رہا تھا تو مجھے وہاں جانے کی مہلت بھی نہیں ملی اتنے ناکام اتنے محروم اور اتنے آزرده شخص کے دل و دماغ کا کیا عالم ہوگا ٹھوکرے، تلخیاں ناکامیاں اور شکستیں جس کا مقدر بن چکی ہوں میں پہیم شکستوں سے اتنا چور ہو گیا تھا کہ اب زندگی اور موت کی تمیز بھی مشکل ہو گئی تھی جیل میں مجھے پھانسی اور عمر قید کی سزاؤں کے مجرموں

کے ساتھ رکھا تھا مجھے اندازہ نہیں ہوا کہ میں لوٹ پھر کر کہاں آ گیا ہوں وہ میرا شہر تھا وہاں کے کئی مجرم مجھے پہچانتے تھے وہ مجھے دیکھ کر بے ساختہ ہاتھ چومنے لگے میں نے ان سے نہیں پوچھا کہ وہ ایسا کیوں کر رہے ہیں انہی چہروں میں سے ایک شناسا چہرہ میری نظروں کے سامنے آیا میں نے اسے پہچاننے کی کوشش کی وہ سلیم تھا سلیم جو میاں صاحب کے زمانے میں اور اس کے بعد پہاڑی پر ہر ماہ کے آخری بدھ کو منعقد ہونے والی نشستوں میں شریک ہوا کرتا تھا اور بڑے جوش و خروش سے مذہب و روحانیت تصوف اور مابعد الطبیعات پر زبردست نکتہ چیدیاں کرتا تھا وہ ایک ملحد تھا لیکن میاں صاحب اس پر شفقت کی نظر رکھتے تھے اس نے ایک بار اونکارنا تھ کو چھیڑ کر اس کے چند جادوئی تماشے دیکھ کر اس کا مذاق بھی اڑایا تھا سلیم کو ذیل کے اس تنگ و تاریک ماحول میں دیکھ کر مجھے بڑی حیرت ہوئی

کوئی شخص یہ توقع نہیں کر سکتا تھا کہ ایسا تعلیم یافتہ اور ذہین شخص خونی
مجرموں کی اس جیل میں بھی داخل ہو سکتا ہے جب اس نے مجھے دیکھا
تو حیرت سے دیکھتا رہ گیا اور بڑے جذباتی انداز میں بڑھ کر مجھ سے
گلے لگ گیا اور رقت آمیز لہجے میں کہنے لگا میرے بھائی شاہد علی
آپ؟ آخر انہوں نے آپ کو گرفتار کر ہی لیا۔

ہاں میں نے اس کے جذباتی لہجے کا بے نیازی سے جواب دیا۔
مگر آپ کی یہ حالت کیسے ہو گئی؟ انہوں نے آپ کو کہاں سے گرفتار
کیا۔؟

مجھے نہیں معلوم میں نے اس کا منہ تکتے ہوئے کہا۔
آپ کو کیا ہو گیا ہے میاں صاحب۔ میں سلیم ہوں کیا آپ نے مجھے
بھی نہیں پہچانا یقیناً ان پدمعاشوں نے آپ پر بڑا ظلم کیا ہے وہ گلوگیر
ہو کر بولا۔

میں خاموش رہا وہ جھجکتے جھجکتے خود ہی بولنے لگا بھلا دیکھئے تو حالات نے کیا رخ اختیار کیا ہے تصور بھی نہیں کیا جاسکتا کہ میں اور آپ اس حالت کو پہنچ جائیں گے کیسی عجیب بات ہے کہ میں مذہب پر قربان ہو گیا جی ہاں میں جو ایک زمانے میں مذہب کا منکر تھا اور روحیت اور روحانیت کا مذاق اڑاتا تھا اور مادے کی افضیات کا قائل تھا آپ کو نہیں معلوم کہ میرے ساتھ کیا الیہ ہوا ہے آپ کے پہاڑی سے چلے جانے کے بعد شہر میں آپ کے متعلق چرچے ہوئے اور چھوٹے موٹے واقعات نے خون ریزی فرقہ وارانہ فسادات کی شکل اختیار کر لی تو مجھ سے یہ نا انصافی نہ دیکھی تھی نہ تھے مسلمانوں کے محلوں پر مسلح ہندو ٹوٹ پڑے انہوں نے گھروں کو آگ لگانا شروع کر دیا اور ہماری ماؤں بہنوں کی عصمت پر حملے کئے یہ سب کچھ دیکھ کر مجھ سے نہ رہا گیا نہ جانے میرے اندر کا مسلمان کیسے جاگ اٹھا میں نے موقع پر

ہی کئی شور و پست ہندو فتنہ دلوں کو قتل کر دیا اور پھر بہت سوں کو بعد میں
چن چن کر ہلاک کر دیا میں بھی فسادات کی آگ میں کود پڑا فساد ہی ہو
گیا۔

آخر پولیس نے مجھے گرفتار کر لیا مقدمہ چلا اور عمر قید کی سزا ہو گئی۔
میں نے اس کی تاثیر انگیز گفتگو پر کوئی توجہ نہ دی اور اسے دیکھ کر پلکیں
جھپکانے لگا مجھے اس بات پر شرم آئی کہ سلیم جیسے ایک ملحد کی ایمانی
غیرت جوش میں آگئی لیکن مجھ جیسا ایک فضیلت ماب بزرگ بے
غیرتی کی حد تک گمراہ ہو گیا یہاں تک کہ اپنا دین و ایمان نفس کی مٹی
میں جھونک کر اروپ دیوتا کے امتحان تک جانے کے لئے آمادہ ہو گیا
وہ میری بے نیازی دیکھ کر مجھے گھور کر دیکھنے لگا اور سبے ہوئے لہجے
میں بولا آپ کو کیا ہو گیا ہے آخر آپ میری کسی بات کا جواب کیوں
نہیں دیتے۔

کچھ نہیں۔ کچھ نہیں میں نے چونک کر جواب دیا۔

اس نے مزید کوئی بات کرنا مناسب نہ سمجھا ایک ڈیڑھ منٹ تک وہ میری خدمت کرتا رہا اور اس نے جلد ہی مجھے اس قابل کر دیا کہ میں اس کی بات سن کر اسے کوئی جواب دے سکوں وہ جیل میں کافی مقبول شخص تھا اب اس کی عزت کرتے تھے اور اس کی وجہ یہ تھی کہ وہ ایک تعلیم یافتہ مہذب شخص تھا اس کی گفتگو میں شائستگی اور گہرائی تھی میں پہاڑی کی نشستوں کے زمانے ہی سے اس کی دلکش گفتگو اور متجسس شخصیت سے متاثر تھا غالباً وہ جلد ہی میری کیفیت تازہ کیا اور اسے اندازہ ہو گیا کہ میری یہ ہیت کدائی قلندری اور مجذوبیت کے سبب نہیں ہے بلکہ گہرے صدقات کی وجہ سے ہے اس نے میری بڑی خاطر کی اپنے کھانے کا کچھ حصہ بھی وہ مجھے دے دیا کرتا تھا پھر وہ کرید کرید کر مجھ سے سوالات کرنے لگا اور میں نے مختلف نشستوں میں

اپنی تمام سرگزشت بے کم و کاست اسے سنا دی اس کی عنایت اور نگہداشت سے یہ فائدہ ہوا کہ میری کھوئی ہوئی یادداشت بحال ہونے لگی اب رفتہ رفتہ مجھے یاد آنے لگا کہ گزشتہ دنوں میں نے کہاں کہاں ٹھوکریں کھائی ہیں سلیم نے میری المناک سرگزشت سن کر مجھے اس بات پر آمادہ کرنا چاہا کہ میں جیل سے فرار ہو جاؤں اور واپس پہاڑی پر چلا جاؤں وہاں پولیس مجھ پر ہاتھ نہیں ڈال سکے گی اور جیل سے فرار کو میرا کوئی روحانی کرشمہ سمجھ کر محتاط ہو جائے گی میں نے سختی سے فرار کی تجویز کو مسترد کر دیا اور بقیہ زندگی جیل میں ہی گزارنے کا ارادہ ظاہر کیا لیکن وہ اپنی تجویز پر بضد رہا آخر اس نے کافی غور و غوص کے بعد جیل کے سرکردہ بد معاشوں کے ساتھ ایک جامع منصوبہ بنایا وہ سب میرے ایک اشارے پر جان دینے کو تیار تھے جس رات مجھے جیل سے فرار ہونا تھا، اس رات قیدیوں نے مل کر جیل کے ایک حصے

میں آگ لگا دی آگ کے شعلے بھڑکے تو قید خانے کے محافظ اس طرف بھاگے تھوڑی ہی دیر میں منصوبے کے عین مطابق بابا کارمچ گئی سلیم نے سپاہیوں کی توجہ ہٹانے کے لئے جیل میں ایسی افراتفری پھیلانی اور اس قدر شور مچایا کہ قیامت صغرا کا منظر نظر آنے لگا۔ اسی لمحے کوٹھڑیوں کے دروازے ٹوٹ گئے اور قیدیوں نے شور مچانا شروع کر دیا۔

چند قیدیوں نے اس ہنگامے میں تالے توڑنے کا کام اپنے ذمے لے لیا تھا ایک مکروہ چہرے کے مجرم بشیر احمد نے مجھے بڑی احتیاط سے اٹھا کر پھرتی سے اپنی کمر پر لا دلیا اور باہر کھلے میدان میں لے کر چھوڑ دیا۔ محافظوں کی بڑی تعداد آگ بجھانے کی ترکیبوں میں مصروف ادھر ادھر دوڑ رہی تھی کچھ لوگ قیدیوں کا پیچھا کر رہے تھے اور کچھ لوگ آگ پر قابو پانے کی کوشش میں مصروف تھے اسی اثناء میں ایک

کانشیل نے مجھے اور چند دوسرے قیدیوں کو کوٹھڑی سے فرار ہوتے اور بھاگتے ہوئے دیکھ لیا اس نے ہوائی فائر شروع کر دیئے بشیر احمد بھاگ کر اس پر چڑھ دوڑا اور اسے سنبھلنے کی مہلت ہی نہ دی اس نے اس کی بندوق چھین کر اس کے سینے پر تان دی پھر تین چار مجرموں نے اسے پکڑ لیا اور بشیر احمد نے بندوق سنبھال کر دروازے کی طرف بھاگنا شروع کر دیا میں نے بھی اس کی پیروی کی دروازے کے سامنے سے تین محافظ بندوقیں تانے بشیر احمد کی طرف لپکے لیکن اس نے انہیں کسی کارروائی کا موقع نہیں دیا اس نے کمال ہوشیاری سے دو محافظوں کو وہیں زمین پر ٹھنڈا کر دیا اور تیسرے کو زخمی کر دیا وہ زخمی محافظ کی جیب سے چابی نکال کر بھاری بھر کم دروازہ کھولنے ہی والا تھا کہ پشت کی طرف سے ایک فائر ہوا اور بشیر احمد کو گرا کر گریا گرتے گرتے بھی اس نے مجھے اشارہ کیا کہ میں فوراً وہاں سے فرار ہو

جاؤں اس کی ٹانگ سے خون بری طرح بہنے لگا تھا میں نے اس کی زخمی ٹانگ دیکھ کر بھاگنے میں تساہل کیا تو وہ مجھ پر بری طرح غرا نے لگا میں نے اس کی منشاء کے مطابق اس کے ہاتھ سے بندوق اور چابیاں لے لیں بڑی عجلت سے دروازہ کھولا اور اندھیرے میں جہاں منہ اٹھا بھاگتا ہی چلا گیا پھر میں نے پیچھے مڑ کر نہیں دیکھا گلیاں جانی پہچانی تھیں یہ میرا شہر تھا میں نے آگے پہنچ کر جیل کا لباس اتار دیا اور اسے ایک مکان کی چھت پر پھینک دیا اب میرے جسم پر صرف ایک چادر رہ گئی تھی جو مجھے سلیم نے فراہم کی تھی میں نے سارا جسم چادر میں چھپا لیا پھر میرے قدم بڑی تیزی سے پہاڑی کی طرف اٹھنے لگے تھوڑی دیر میں میں پہاڑی کے نزدیک پہنچ گیا اور اوپر چڑھنے کی تیاری کرنے لگا لیکن ابھی میں بلندی پر نہیں چڑھا تھا کہ مجھے اونکار ہاتھ کا خیال آ گیا۔

بندوق میرے ہاتھ میں تھی اور میرے سر پر خون سوار تھا میں پلٹ پڑا اور راستے میں پڑنے والے پہلے مندر میں بے جھجک داخل ہو گیا اور وہاں کے پجاری پر بندوق تان کر میں نے اونکارنا تھ کا پتا پوچھنا چاہا میری صورت دیکھ کر وہ دبلا پتلا پجاری سر سے پاؤں تک کاٹنے لگا اس کی کھلکھی بندھ گئی اور اس نے خوفزدہ لہجے میں بتایا کہ اونکارنا تھ کئی مہینے سے اس شہر میں موجود نہیں ہے اور ان دنوں متھرا میں جاپ کر رہا ہے میں نے اسے یہ دھمکی دی کہ وہ میرے بارے میں کسی کو کچھ نہ بتائے اور وہاں سے چلا آیا متھرا ہمارے شہر سے اتنا دور تھا جتنا قلعے سے ہمالیہ میں نے پہاڑی پروا پس جانے کا ارادہ ملتوی کر دیا اور متھرا جانے کا ارادہ کر لیا متھرا جانے کے لئے اگر میں اسی شہر سے کسی سواری پر سوار ہوتا تو راستے میں دوبارہ گرفتار ہو جانے کا اندیشہ تھا چنانچہ میں نے متھرا کی مخالف سمت بھاگنا شروع کر دیا اندھیری

رات تھی میں لڑھکتا پڑھکتا آباوی سے دور نکل گیا دوسرا دن میں تے
ایک مہربان دیہاتی کی کوٹھڑی میں چھپ کر گزارا اس نے مجھے اپنا
گھر تا اور پا جامہ ویا رات آئی تو میں نے پھر بھاگنا شروع کر دیا آخر
آدھی رات کو میں ایک ایسے اسٹیشن پر پہنچ گیا جہاں سے متھرا جانے
والی ٹرین آسانی سے مل سکتی تھی بیس گھنٹے کا راستہ تھا لیکن دن میں سفر
جاری رکھنا کسی طرح مناسب نہیں تھا بہر حال رات کے اندھیرے
سے فائدہ اٹھا کر میں ایک ٹرین پر بیٹھ گیا اور صبح ہونے سے پہلے ایک
قصبے میں اتر گیا بندوق اب بھی میرے پاس تھی میں دن بھر قصبے میں
چھپا رہا اور رات کو پھر چل دیا اسی طرح جنون کے عالم میں چھپتا
چھپاتا میں کوئی ڈیڑھ ہفتے بعد متھرا پہنچ گیا میں نے رات کو مختلف
مندروں اور مرگھٹوں میں اونکارنا تھ کو تلاش کیا میرا ارادہ تھا کہ ایک
گولی ضرور اس کے سینے میں اتاروں گا چاہے اس کے بعد کچھ بھی

ہو۔

لیکن تین راتوں کی مسلسل تلاش کے باوجود وہ نہیں ملا تھا کہ ہار کر میں نے اس کی تلاش چھوڑ دی اور مقرر اسے آگے بڑھ گیا اور نا گپور تک پہنچ گیا یہاں رکنا بھی مناسب نہیں تھا اس لئے میں ٹھہرا نہیں میں نا گپور سے کچھ آگے نکل کر جنگلوں اور پہاڑوں سے گزرنے لگا یہاں میں نے بندوق سے کچھ شکار کئے تاکہ پیٹ کی آگ بجھا سکوں اس طرح میرے کارتوس ختم ہو گئے اب خالی بندوق میرے پاس رہ گئی تھی میں نے ایک گڑھے میں پھینک دی۔

پھر ایک دن میں شدید بھوک اور نقاہت کے عالم میں ایک بستی کی مسجد کے قریب گر گیا ہوش آیا تو میں نے اپنے آپ کو ایک حجرے میں پایا ایک کمزور جسم کا شخص مجھ پر جھکا ہوا دعائیں پڑھ رہا تھا میں نے آنکھیں کھولیں تو اس نے خدا کا شکر ادا کیا اور رحم دلی سے کہنے لگا۔

تم کون ہو بھائی کہاں سے آئے ہو، کہاں جا رہے ہو؟
 میں نے اسے کوئی جواب نہیں دیا اس نے پھر پوچھا آخر اس کے کئی
 بار پوچھنے کے بعد میں نے کہا میرا نام شاہد علی ہے اس دنیا میں میرا
 کوئی نہیں ہے کوئی گھر نہیں ہے کوئی سہارا نہیں ہے۔
 اس نے کہا جب کسی کا کوئی نہیں ہوتا تو خدا ہوتا ہے۔
 میں نے مایوسی سے کہا خدا بھی مجھ سے روٹھ گیا ہے۔
 تو بہ تو بہ۔ وہ اپنے ہاتھ کانوں پر رکھ کر بولا کفر کیوں کہتے ہو بھائی بہت
 مایوس معلوم ہوتے ہو خیر زندگی اسی کا نام ہے۔
 کیا میں زندہ ہوں میں نے حیرت سے پوچھا۔
 خدا کا شکر ہے میرے بھائی شاہد علی تمہیں زندہ رکھے۔
 تم پوری ایک رات بعد ہوش میں آئے ہو اللہ نے یہ میری رات بھر کی
 تیمارداری کا پھل دیا ہے کہ تم بولنے لگے ہو مجھے بتاؤ کہ تمہیں کس نے

غلامِ رُوحیں

دکھ دیئے ہیں شاید میں تمہارے کسی کام آسکوں وہ شفقت سے بولا۔
کسی نے نہیں مولوی صاحب میں نے ایک سرِ داہ بھر کر کہا آپ
کیا کیجئے گا سن کر۔

پڑھے لکھے معلوم ہوتے ہو اس نے کہا اس وقت تم ایک مسجد کے
حجرے میں ہو، میرا نام اشرف علی ہے میں اس مسجد میں امامت کرتا
ہوں ایک زمانہ ہو گیا اللہ کو میرا کام کچھ ایسا پسند آ گیا ہے کہ اب کسی
دوسرے کام میں جی ہی نہیں لگتا۔

میں نے خاموشی اختیار کی تو اشرف علی بولا بھوک لگ رہی ہو گی اٹھو
منہ ہاتھ دھو لو اور کچھ کھا لو۔

اشرف علی بہت رحم دل اور نیک شخص تھا مجھے اس کی باتوں سے اندازہ
ہو گیا کہ وہ ایک سادہ لوح شخص ہے اور نہایت شفیق طبیعت کا حامل
ہے جب میں نے سیر ہو کر کھانا کھایا اور اس سے رخصت ہونا چاہا تو

اس نے مجھے جانے نہیں دیا اور روک کر ہر طرح سے میری دلجوئی کرنے لگا اس نے مجھ سے نماز کی تلقین کی اور مجھے اپنے اجلے کپڑے پہنا دیئے میں نے بہت دنوں بعد خشوع خضوع سے نماز پڑھی مگر میری نماز شاید ہی قبول ہوئی ہو کیونکہ وہ میں نے اشرف علی کے اصرار پر پڑھی تھی یہی وجہ تھی کہ نماز پڑھ کر مجھے کوئی سکون نہیں ملا۔

مجھے اس حجرے میں پڑے ہوئے کئی روز ہو گئے محلے کے گھروں سے اشرف علی کے لئے دونوں وقت کھانا آتا تھا اور وہ مجھے اپنے ساتھ کھلاتا تھا کھانا عموماً اتنا زیادہ آجاتا تھا کہ دو آدمیوں کے کھانے کے باوجود بچ جاتا تھا جو اشرف علی کسی فقیر کو دے دیتا تھا۔

میں دن بھر حجرے میں پڑا رہتا اور رات کو اچانک بڑبڑانے لگتا تھا میں بے خودی کے عالم میں شیا شیا اپکار نے لگتا تھا بوڑھا مولوی اشرف علی راتوں کو جاگ کر مجھ پر درود شریف پڑھ کر پھونکتا اور میرا

ماضی جاننے کے لئے مجھ سے مختلف سوالات کرتا اس غرے میں
 میری حالت کچھ زیادہ نہیں سنبھلی میں صبح سے شام تک خاموش حجرے
 میں پڑا دیواریں تکا کرتا اور سرد آہیں بھرا کرتا تھا ایک مہینے تک جب
 مجھے کوئی افادہ نہ ہوا اور مولوی اشرف علی مجھے سمجھاتے سمجھاتے تھک
 گیا تو ایک دن اس نے کہا میاں شاہد علی میرا خیال ہے تمہارا مرض
 میرے بس کا نہیں ہے اس بستی سے کچھ دور ایک پہنچے ہوئے بزرگ
 آئے ہوئے ہیں آؤ ان کے پاس چلیں شاید وہ تمہارے قلب کی تطہیر
 کے لئے کوئی دعا فرمادیں میں ان کی خدمت میں کئی بار حاضر ہو چکا
 ہوں اور مجھے یقین ہے کہ وہ ایک کامل بزرگ ہیں خدا نے انہیں بہت
 کچھ دیا ہے۔

میں نے نہس کر کہا کون بزرگ وہ کیا کریں گے۔؟
 وہ خدا سے تمہارے لئے دعا کریں گے اشرف علی نے بہت اعتماد سے

کہا۔

میرے لئے اب کوئی دعا اثر نہیں رکھتی میں نے بے دلی سے جواب

دیا۔

لیکن میں تمہیں وہاں ضرور لے چلوں گا، اشرف علی نے زچ ہو کر کہا۔

ٹھیک ہے مگر یقین کرو میں ایک لا علاج مریض ہوں اور موت کا منتظر

ہوں۔

موت کسے نہیں آتی میرے بھائی مگر کسی کو بے وقت موت کبھی نہیں

آتی۔

مولوی اشرف علی نہ مانا اس نے مجھ سے دوسرے دن صبح صاف

کپڑے پہن کر چلنے کے لئے کہا میں بے دلی سے اٹھا کپڑے وغیرہ

تبدیل کئے اور کسی بچے کی طرح اشرف علی کے ساتھ چل دیا فاصلہ

اچھا خاصا تھا اشرف علی نے ایک بس پکڑی اور ایک جگہ بس سے

اترنے کے بعد کافی طویل راستہ پیدل طے کیا وہ مجھے راستے بھر
 اولیائے کرم کی کرامتوں کے بارے میں بتاتا رہا میں خاموشی سے
 اس کے پسند و ناصح سنتا رہا میرا ذہن خالی تھا اور اس وقت صرف
 مولوی اشرف علی کی دلجوئی کی خاطر اس کے ساتھ جا رہا تھا۔
 جب ان بزرگ کی قیام گاہ قریب آئی تو مجھے اپنی پہاڑی یاد آگئی وہاں
 عقیدت مندوں کا ایک جھوم تھا جھوم کا ہر شخص حاضری کے لئے اپنی
 باری کا انتظار کر رہا تھا بزرگ کی قیام گاہ کو بھڑکی نما ایک مکان پر مشتمل
 تھی اسے چاروں طرف سے سڑے اور اونچے اونچے درختوں نے
 گھیرے میں لے رکھا تھا میں بھی اشرف علی کے ساتھ قطار میں بیٹھا
 تھا اشرف علی مودب اور خاموش بیٹھا ہوا تھا لیکن میں مرعوب نہیں تھا
 اور بے نیازی سے ادھر ادھر تک رہا تھا وہ بار بار مجھے بوکتا اور احترام کا
 سبق دیتا رہا آخر سبہ پہر کو ایک شخص نے ہمیں اندر جانے کا اشارہ کیا

اشرف علی نے مجھ سے کہا دیکھو ادب سے کوئی گستاخی سرزد نہ ہو کوٹھڑی میں داخل ہوتے ہی سلام کرنا اور قدموں میں گر جانا خدا نے چاہا تو تمہارے دن پھر جائیں گے۔

میں بادلِ نخواستہ اٹھا سامنے کوٹھڑی تھی اور اس کا دروازہ بند تھا جیسے ہی اشرف نے آگے بڑھ کر دروازہ کھولا اور ہم نے اندر قدم رکھا تو میرے قدموں سے زمین نکل گئی بلکہ زمین نے میرے قدم پکڑ لئے میری آنکھیں پھٹی کی پھٹی رہ گئیں وہاں بڑے میاں صاحب تمام تر جاہِ جلال کے ساتھ موجود تھے میں نے یقین کرنے کے لئے ایک بار پھر ان کی طرف دیکھا ان کی آنکھوں میں سرنخی تھی اور وہ مجھے دروازہ پر کھڑا دیکھ کر سرتاپا کانپ رہے تھے ان کے قریب وہی پنجرے میں بند مینا نے میری آمد پر بری طرح پھڑپھڑانا شروع کر دیا اور بڑے صاف لفظوں میں کہہ رہی تھی پردیپ، پردیپ تم آگئے پردیپ۔

راج کماری شیلہ میں نے اپنا دل پکڑ لیا ساری بات واضح تھی قلعے میں
 راج کمار کی آتما اور اس کے غلام اور باندیوں کی اچانک گم شدگی
 کی وجہ سامنے تھی میاں صاحب نے اپنی بے پناہ روحانی طاقتوں سے
 مضطرب روحوں کے اس گروہ کو قید کر رکھا تھا مینا جب مجھے دیکھ کر پھڑ
 پھڑائی اور چیخنے چلانے لگی تو میاں صاحب نے اسے غضب کی نگاہ
 سے دیکھا مینا سہم کر خاموش ہو گئی میری حالت بہت غیر تھی میں وہیں
 گر پڑا یادداشت میں صرف یہ امر محفوظ ہو گیا کہ اس وقت میرا دماغ
 بری طرح چکر اگیا تھا اور میں سنبھلنے کی کوشش کے باوجود زمین پر پڑا
 تھا۔

جب میری آنکھیں کھلیں تو میں کوٹھڑی سے باہر سبزے پر بے سدھ
 پڑا تھا اشرف علی حیران و پریشان انداز سے مجھ پر جھکا ہوا تھا اور مجھے
 ہوش میں لانے کی ترکیبیں کر رہا تھا میاں صاحب کی کوٹھڑی کے باہر

اب بھی بہت سے عقیدت مند موجود تھے ان میں ہی بیشتر افراد مجھے مشکوک نظروں سے گھور رہے تھے میں نے بے بسی سے کوٹھڑی کی سمت دیکھا تو وہاں مجھے ابو الحسن اور درشہوار بھی نظر آئے درشہوار کی آنکھوں میں حسرت تھی میں نے جلدی سے نظریں پھیر لیں اور اپنے مضحل اور منتشر اعصاب قابو میں کرنے کی کوشش کی میں اٹھ کھڑا ہوا اب ساری باتیں میری سمجھ میں آچکی تھیں یہ صرف مقام کی تبدیلی تھی میاں صاحب پھر ظاہر ہو گئے تھے اور اپنے تمام ترک و فرور جاہ جلال سے خدمتِ خلاق میں مصروف تھے سب کچھ وہی تھا صرف میں ان سے علیحدہ ہو گیا تھا اسی وجہ سے میرے لئے سب کی نگاہوں میں اجنبیت تھی جب میں کھڑا ہوا تو مجھے کسی قدر رندامت کا احساس ہوا لیکن دوسرے ہی لمحے مجھے راج کمار کی شہلا کی فریاد نے بے چین کر دیا میں راج کمار کے بارے میں سوچ رہا تھا کہ اشرف علی نے میرے

چہرے کے تاثرات سے اندازہ لگا کر پوچھا، شاہد علی کیا تم میاں صاحب سے واقف ہو۔؟

یہ ایک طویل کہانی ہے اشرف علی۔ میں نے مختصر جواب دیا تم ٹھہرو میں ذرا میاں صاحب سے مل کر آتا ہوں۔

رگ جاؤ شاہد علی۔ اشرف علی نے میرے شانے کو پکڑ کر کہا تمہیں نہیں معلوم کہ میاں صاحب نے ہی تمہیں بے ہوشی کی حالت میں اپنے حجرے سے باہر نکلوا یا تھا میرا خیال ہے اس وقت تمہارا ان کے روبرو جانا مناسب نہیں ہے وہ تم سے سخت براہِ نظر آتے تھے۔

میں نے اشرف علی کی بات نظر انداز کر کے قدم بڑھائے جھوم کی نظریں میرے چہرے پر جمی ہوئی تھیں میں تماشا بنا ہوا تھا مجھے کوٹھڑی کی سمت جاتا دیکھ کر چند درازریش اشخاص غصے میں آگے بڑھے اور میرے راستے میں حائل ہو گئے ان میں سے ایک نے بڑی نفرت

سے مجھے مخاطب کیا تم میاں صاحب سے نہیں مل سکتے یہ ان کا حکم ہے
چلے جاؤ یہاں سے اور پھر کبھی ادھر کا رخ نہ کرنا۔

مگر مگر میں ان سے ملنا چاہتا ہوں میں التجا آمیز انداز میں بولا۔
صاحب زادے کسی اور در پر کوشش کرو یہاں کے دروازے اپنے لئے
بند سمجھو، ایک دوسرے شخص نے مداخلت کی۔

مگر میرا قصور؟ میں نے آہستہ سے دریافت کیا۔
میاں صاحب ایک روشن ضمیر بزرگ ہیں صاحبزادے یقیناً انہوں
نے تمہارے اندر چھپا ہوا شیطان بھانپ لیا ہے آج پہلا اتفاق ہے
کہ انہوں نے کسی سوائی کو دھتکارا ہے تم غالباً یہاں کسی نیک ارادے
سے نہیں آئے تھے بہتر ہوگا کہ واپس چلے جاؤ اور خدا سے اپنے ان
گناہوں کی معافی مانگو جن کی شدت محسوس کر کے اس جلیل القدر
بزرگ نے تمہیں التفات کے لائق نہیں سمجھا ایک پڑھ لکھے شخص

غلامِ رُوحیں

نے نصیحت آمیز انداز میں فہمائش کی۔

میرا عجیب عالم تھا، ذہن کسی ایک فیصلے پر نہیں پہنچ رہا تھا کبھی کچھ سوچتا تھا کبھی کچھ مجھے سب سے زیادہ فکر راج کمار کی تھی جسے یہاں اس حالت میں دیکھ کر میری عقل خبط ہو گئی تھی وہ مجھ سے ملنے کے لئے مضطرب تھی اور اب میں اسے ہر قیمت پر میاں صاحب کے عتاب سے بچانا چاہتا تھا میاں صاحب کے ارادت مندوں کی دخل اندازی نے مجھے بے بس کر دیا تھا معا میری نظر پھر کھڑی کی جانب اٹھی وہاں در شب وار کھڑی تھی اور سرا سمیگی سے مجھے تک رہی تھی اس کے چہرے پر میرے لئے ہمدردی کا جذبہ موجود تھا میری طرف سے نظر ہٹا کر اس نے ابوالحسن سے کچھ کہا اور ابوالحسن نے نفی میں گردن ہلا دی ابوالحسن کے اس انداز پر میری رہی تھی ابھی ختم ہو گئیں میرا جی چاہا کہ میں ابوالحسن سے جا کر کہوں آپ بھی مجھے بھول گئے مگر میں نے ان

سے کچھ نہیں کہا ابو الحسن سے کوئی گزارش کرنے کے خیال ہی سے مجھے اپنے آپ پر غصہ آیا اور میں چارو ناچار گردن جھکائے اشرف علی کی طرف چلا گیا جو ابھی تک حیران کھڑا صورت حال کو سمجھنے کی کوشش میں بری طرح پریشان نظر آ رہا تھا میں قریب گیا تو اس نے پوچھا ماجرا کیا ہے شاید علی۔؟

میاں صاحب نے آج سے کوئی دو تین ماہ پہلے اس بستی میں قدم رکھا ہے اس مدت میں ان کی خانقاہ سے کوئی شخص خالی ہاتھ نہیں گیا پوری بستی میں ان کی بزرگی اور خوش خلقی کے چرچے ہیں جو شخص بھی ان کے پاس جاتا ہے وہ دل سے ان کا معتقد ہو جاتا ہے لیکن تمہارے سلسلے میں محترم بزرگ کا رویہ عجیب تھا ایسا کیوں ہوا شاید علی۔؟
مت پوچھو اشرف علی یہ باتیں تمہاری سمجھ میں نہیں آئیں گی میں نے ٹھنڈی آہ بھر کر کہا۔

اشرف علی مصر ہو گیا تم ضرور مجھ سے کوئی بات چھپا رہے ہو مجھے وہ بات بتا کر دل کا بوجھ ہلکا کر لو۔

مجھ سے غلطی ہو گئی اشرف علی ہمیں وہاں نہیں جانا چاہیے تھا کاش مجھے پہلے سے معلوم ہوتا تم نے دیکھا ہوگا کہ مجھے دیکھ کر پنجرے میں بند ایک مینا نے پھڑ پھڑانا شروع کر دیا تھا بس میاں صاحب اس بات پر ناراض ہو گئے میں نے پاٹ لہجے میں جواب دیا، اشرف علی کی آنکھوں میں حیرت بھر گئی۔

کیا مطلب؟ بخدا میں سمجھا ایک پرندے سے تمہارا کیا تعلق؟ تم کچھ بے معنی اور مبہم باتیں کر رہے ہو پھر وہ کچھ سوچتے ہوئے بولا ہاں ہاں مجھے یاد آیا وہ مینا تمہیں دیکھ کر پردیپ پردیپ پکار رہی تھی تم ہندو تو نہیں ہو۔؟

خدا کے لئے مجھے اس وقت پریشان مت کرو۔ خاموش ہو جاؤ میں کچھ

سوچنا چاہتا ہوں میں نے اشرف علی کے سوالوں سے بچنے کے لئے یہ واقعات اتنی تیزی سے رونما ہوئے تھے کہ ان گنت وسوسوں اور اندیشوں نے مجھے گھیر لیا تھا واپسی پر میں اپنا قد چھوٹا محسوس کر رہا تھا اور بے زاری سے مضحکہ خیز انداز میں سر اور ہاتھ ہلاتا جا رہا تھا اشرف علی میری وحشت دیکھ کر خوفزدہ سا تھا اور مجھ سے بار بار سوالات کر رہا تھا میں بار بار اسے جھڑک دیتا تھا راج کمار کی شیلا کی بے بسی کا احساس مجھے خون کے آنسو رولا رہا تھا وہ شیلا جس سے میں نے سب سے زیادہ محبت کی تھی اب اس کی روت ایک پرندے کے جسم میں قید تھی میں اپنے خیالوں میں سرگرداں اشرف علی کے سوالات سے بچنے کے لئے اس سے کچھ آگے نکل گیا میں نے اپنی رفتار اور تیز کردی اشرف علی میرے پیچھے پیچھے آ رہا تھا مسجد پہنچ کر میں سیدھا حجرے میں گیا اور نڈھال ہو کر جستر پر گر پڑا چند لمحوں بعد اشرف علی اندر داخل ہوا اس کی

غلامِ رُوحیں

سانس پھولی ہوئی تھی وہ بانپتا ہوا بولا شاہد علی آج تمہیں بتانا ہی ہوگا کہ تمہارا ماضی کیا تھا۔؟ میں نے اکثر بے خودی کے عالم میں تمہیں شیلا شیلا پکارتے سنا ہے آج وہ مینا تمہیں پردیپ پردیپ کہہ کر پکار رہی تھی مجھے سچ سچ بتاؤ یہ سب کیا ہے؟ تم سے میاں صاحب جیسی نیک اور خدا ترس شخصیت نے بھی منہ پھیر لیا آخر کیوں۔؟

مولوی اشرف علی، میں نے بگڑ کر کہا کچھ دیر کے لئے مجھے میرے حال پر چھوڑ دو میں تم سے وعدہ کرتا ہوں کہ تمہیں سب کچھ بتا دوں گا ابھی میرے دل و دماغ اس قابل نہیں کہ میں تمہیں اپنی بدنصیبی کی داستان سنا سکوں۔

مولوی اشرف علی نیک شخص تھا مجھے الجھا ہوا دیکھ کر خاموش ہو گیا۔

دو روز گزر گئے مولوی اشرف علی نے متعدد بار اصرار کیا کہ میں اپنا ماضی اس کے سامنے بے نقاب کر دوں لیکن میں نے اس کی طرف

کوئی توجہ نہ دی میں راج کمار شیلا کی آتما کی بازیابی کے منصوبے
 بناتا رہا کوئی ایسی صورت نظر نہیں آتی تھی جس پر عمل کرنا ممکن ہوتا۔
 تیسرے دن میرے اندر چھپے ہوئے کسی شخص نے مجھے ایک راہ بچھا
 دی اس وقت میرے سامنے اشرف علی تھا جو بہت سادہ اور نیک دل
 شخص تھا میں نے سوچا اگر میں کسی طرح اسے ہموار کروں تو کام بن
 سکتا ہے یہ کام مشکل نہیں تھا چنانچہ میں نے اسے اپنے متعلق کچھ اچھتی
 ہوئی باتیں بتائیں میں نے شیلا کے بارے میں اسے بتایا کہ وہ ایک
 ہندو عورت کی روح ہے جسے سکون دینے کے لئے میں پردیپ بن گیا
 تھا میں نے کچھ اتنے تاثر انگیز انداز سے واقعات سنائے کہ اشرف علی
 میری صورت ٹکٹنے لگا اسے حیرت تھی کہ میں روحوں کے بارے میں
 کتنی روانی سے بات کر رہا ہوں اس پر سکوت طاری ہو گیا جیسے وہ
 میری سرگزشت سن کر یقین کرنے اور نہ کرنے کی کیفیت میں مبتلا ہو

سنو اشرف علی میں اعتراف کرتا ہوں میں نے کہا میں راج کمار می شیلہ کے لئے اپنی راہ سے بھٹک گیا ہوں اپنا مقام اور مسلک بھول گیا ہوں میں نے شیلہ سے وعدہ کیا تھا کہ جب تک اس کی بے چین آتما کو قرار نہیں آجائے گا میں دنیا کی تمام عبادتوں سے دور رہوں گا اسے تم میری غلطی سمجھو یا حماقت لیکن جو کچھ ہوا وہ میں نے تمہارے سامنے پیش کر دیا ہے۔

شاہد علی۔ تم کتنی عجیب باتیں کر رہے ہو ایک روح سے تم نے وعدہ کیا ہے میری سمجھ میں تو کچھ نہیں آ رہا ہے شاید تم مجھے خوفزدہ کر رہے ہو، اشرف علی نے معصومیت سے کہا۔

نہیں اشرف علی۔ یہ سب سچ ہے میں نے روحانی اور ماورائی قوتوں کے بارے میں تمہیں بہت سرسری سی باتیں بتائی ہیں اس عالم رنگ بو میں ان لوگوں کی تعداد بہت کم ہے جن کی آنکھیں ماورائے ادراک

دیکھنے پر قادر ہوتی ہیں یہ خوبی بڑی ریاضت کے بعد آتی ہے عبادت گزار شخص ایک ایسا پہلوان ہو جاتا ہے جس کے تمام حواس ہر اعتبار سے عام آدمیوں کے حواس سے قوی اور مختلف ہو جاتے ہیں میں نے بھی کچھ سیکھا ہے کچھ ریاض کیا ہے لیکن میں غالباً اسکا متحمل نہیں ہو سکا۔

میں نے ایک موثر تقریر کی جو اشرف علی نے خاموشی اور حیرت سے سنی جب میں خاموش ہوا تو اس نے کہا۔

شاہد علی تم نے بہت برا کیا جو ایک روح کی خاطر اپنے مسلک کے دور ہو گئے اب میاں صاحب کی ناراضگی کی وجہ میری سمجھ میں آ چکی ہے میں سمجھتا ہوں اب بھی وقت ہے کہ تم سلامتی کی راہ پر آ جاؤ خداوند کریم کی ذات بابرکت تم پر یقیناً مہربان ہوگی اور کیا عجب کہ تم اپنا کھویا ہوا مقام دوبارہ حاصل کر لو۔

مجھے اپنی غلطیوں کا احساس ہے میں نے اشرف علی کو اکھڑا دیکھ کر
ندامت سے کہا لیکن میں نے ایک روتے سے وعدہ کیا تھا وہ روتے جسے
مجھ سے عشق ہے میرے لئے اب وہی صورتیں ہیں یا تو میں اپنی بقیہ
زندگی گمراہی میں گزار دوں اور گناہوں کا بوجھ اٹھائے دنیا سے
رخصت ہو جاؤں یا پھر شیلہ کو میاں صاحب سے حاصل کر کے اس کی
آتما کو آزاد کراؤں اگر میں نے اپنا وعدہ پورا نہ کیا تو مجھے سکون نہیں
ملے گا اور سکون نہ ملا تو میں منتشر منتشر رہوں گا میں عبادت ضرور کروں
گا مگر تم سمجھ سکتے ہو کہ ذہنی انتشار کی عبادت کیسی عبادت ہوگی میرا دل
تو کہیں اور رہے گا۔

جب میں نے دیکھا کہ اشرف علی نے شیلہ کے واقعات سے کوئی
خاص اثر قبول نہیں کیا ہے تو میں نے مبالغے سے بھی گریز نہیں کیا میں
نے اسے کچھ جھوٹی باتیں بھی بتائی اور کہا کیا ایک مسلمان کو اپنے

وعدے سے منکر ہو جانا چاہیے کیا میں یونہی خاموش ہو کر بیٹھ جاؤں۔
شاہد علی ایک مسلمان کی حیثیت سے میں تمہیں دوسرے راستے پر چلنے
کی تلقین کروں گا اگر تم نے نیک نیتی اور سچے دل سے توبہ کر لی تو یقین
جانو خدا تمہیں معاف کر دے گا۔

ہاں تمہاری بات درست ہے لیکن یہ اسی طرح ممکن ہے کہ تم میری کچھ
مدد کرو میں تم سے ایک کام لینا چاہتا ہوں مجھے یقین ہے اگر تم میاں
صاحب کے پاس جا کر ان سے بیٹنا کا پنجر اطلب کرو تو وہ تمہیں مایوس
نہیں کریں گے میں نے سرگوشی کے انداز میں کہا۔
لیکن میں میں یہ۔ اشرف علی انکار پر مصر تھا۔

میں نے اس کے ہاتھ پکڑ لئے اور اسے مجبور کیا کہ وہ اس معمولی سے
کام کے لئے آمادہ ہو جائے اشرف علی مجھے صبر و سکون کی تلقین کرتا رہا
لیکن میں بضد رہا پھر میں اپنی گفتگو کو ایک ایسے موڑ پر لے گیا جہاں

اشرف علی کوئی فیصلہ کر سکتا تھا میں نے بہت سے جھوٹ بولے، مبالغہ کئے حاشیہ آرائی سے کام لیا اور آخر اشرف علی میری قوت بیان سے متاثر ہو گیا اور اس نے بادلِ نخواستہ پنجر اے کر آنے کے لئے آمادگی ظاہر کر دی۔

وہ رات میں نے امید و بہیم کی کیفیتوں میں گزاری مجھے اپنی کامیابی کا یقین نہیں تھا میاں صاحب دلوں کا راز پڑھنے کی قوت رکھتے تھے مستقبل کی بایں ان پر آشکار ہو جاتی تھیں مجھے اندیشہ تھا کہ میرا یہ فریب بھی ان سے مخفی نہیں رہ سکے گا لیکن اس کے سوا اور کوئی صورت ہی نہیں تھی ڈوبتے کو تنکے کا سہارا کے مصداق میں نے امید کا چراغ تیز ہواؤں کی زد پر روشن کرنے کی کوشش کی تھی مجھے ایک موہوم ہی امید تھی کہ میاں صاحب شاید اشرف علی کی درخواست رد نہ کریں۔ دوسری صبح فجر کی نماز کے بعد مولوی اشرف علی میاں صاحب کی طرف

روانہ ہو گیا اس کے جاتے ہی میرے اعصاب میں جوار بھائے کی کیفیت پیدا ہو گئی ایک لمحہ کامیابی کے بشارت لے کر آتا تھا تو دوسرا لمحہ مایوسی کی پیشگوئی کر دیتا تھا مجھ سے حجرے میں انتظار نہیں کیا گیا میں مسجد سے باہر نکل کر سہلنے لگا آخر خدا خدا کر کے دور سے اشرف علی آتا دکھائی دیا میں بے تحاشا بھاگ کر اس کے پاس پہنچ گیا مولوی اشرف علی مینا کا پنجر ا لئے میرے سامنے کھڑا تھا میں نے جھپٹ کر اس کے ہاتھ سے پنجر اس طرح اچک لیا جیسے مجھے خطرہ ہو کہ کہیں اشرف علی اسے دوبارہ واپس نہ لے جائے اس نے میرا دیوانہ پن دیکھ کر تھکے ہوئے لہجے میں کہا خدا تمہیں ایمان کی روشنی سے سرفراز کرے شاہد علی میاں صاحب سے یہ پنجرہ حاصل کرنے میں جو دشواری پیش آئی ہے وہ میرا ہی دل جانتا ہے میں تمہارے حق میں دعا کروں گا لیکن تم نے مجھ سے غلط بیانی سے کام لیا اس کا مجھے دکھ ہے۔

غلامِ رُوحیں

میں نے چونک کر وضاحت طلب نظروں سے اشرف علی کو دیکھا وہ
افسردہ لہجے میں بولا اس مینا نے مجھے میاں صاحب کی موجودگی میں
خود اپنی زبان سے تمام باتیں بتادی ہیں تم نے مجھ سے بہت جھوٹ
بولا ہے شاید علی اگر تم صاف گوئی سے کام لیتے تو بھی میں تمہارا کام کر
دیتا۔

ہاں مجھے اعتراف ہے اشرف علی کہ میں نے تم سے کچھ غلط بیانی سے
کام لیا تھا میں نے ہنس کر کہا مجھے معاف کر دو مجھ یقین تھا کہ اگر میں تم
سے حقیقت حال کا اظہار کر دیتا تو شاید تم بھی مجھ سے وہی سلوک
کرتے جو میاں صاحب نے کیا تھا بہر حال میں تمہارا شکر گزار ہوں
کہ تم میرے کام آئے۔

میں بڑی سچائی سے عرض کروں کہ اس وقت مجھے خود اپنا لب و لہجہ
نفرت کے قابل محسوس ہو رہا تھا اشرف علی کو یقیناً اس رویے کی توقع

نہیں تھی لیکن اب میرے پاس گزری ہوئی غلطیوں کی طرف توجہ کرنے کا وقت ہی کہاں تھا میں راج کمار کی شیا کو پالنے کے بعد اب اشرف علی کی ناگواری بھی خوشی سے برداشت کر رہا تھا میں پنجرہ ہاتھ میں تھا مے تیزی سے حجرے میں داخل ہوا اور پنجرے کو اپنی آغوش میں بھر کر بولا آخر تم مجھے مل ہی گئیں دیکھو تمہارا پردیپ تمہارے پاس ہے اب مجھے تم سے کوئی جدا نہیں کر سکتا۔

میں وارفتگی اور سرمستی کے عالم میں نہ جانے کیا کیا کہتا اور راج کمار سے اپنی والہانہ محبت کی تجدید کرتا رہا اور ان قلعے میں پیش آنے والے بے پناہ عشق کی یادیں پھر سے تازہ ہو گئیں لیکن مینا بند پنجرے میں محض پھڑ پھڑاتی رہی اس نے جواب میں کچھ بھی نہ کہا مجھے اس کی خاموشی بڑی گراں گزری تھی جب وہ بہت دیر تک کچھ نہ بولی تو میں زچ ہو کر بولا شیا! تم خاموش کیوں ہو؟ میں پردیپ ہوں کیا مجھے

حاصل کر کے تمہیں کوئی خوشی نہیں ہوئی میں مسلسل کئی روز تک ویران
 قلعے میں تمہارے لئے بھوکا پیاسا تڑپتا رہا ہوں مجھے آواز دو میرے
 کان تمہاری دل نشین آواز سننے کے لئے بے تاب ہیں مینا نے بے
 پروائی سے پنجرے کی جالیاں کاٹنی شروع کر دیں وہ ایسی بے نیاز تھی
 جیسے اس نے کچھ سنا ہی نہ ہو وہ مجھ سے بے حد خائف اور سہمی ہوئی نظر
 آرہی تھی اس کی خاموشی سے میرے صبر کا پیمانہ جھلک اٹھا میں نے
 پنجرے کو زور زور سے جھنجھوڑا ابولوراج کماری شیا کیا تمہیں میری
 حالت پر ترس نہیں آرہا ہے تمہیں اپنے اروپ دیوتا کی قسم مجھے
 پر دیپ کہہ کر پکارو مجھ سے باتیں کرو۔!

مینا پنجرے میں ادھر ادھر چکراتی رہی میں حلق پھاڑ پھاڑ کر اسے
 آوازیں دیتا رہا مجھ پر شدید مایوسی کا غلبہ تھا اچانک مجھے خیال آیا کہ
 کہیں میاں صاحب نے اپنی روحانی قوتوں کے ذریعے پنجرہ ادیتے

وقت راج کمار کی روح کو کسی اور جگہ تو مقید نہیں کر دیا یقیناً ایسا ہی ہوا ہے اشرف علی نے ان سے مینا طلب کی تھی انہوں نے اس کی درخواست قبول فرمائی اور مینا اس کے حوالے کر دی ورنہ راج کمار کی تو میاں صاحب کی موجودگی میں بھی مجھے دیکھ کر بے اختیار پکارنے لگی تھی بھلا اس وقت کیوں خاموش ہے میرا شبہ رفتہ رفتہ یقین میں تبدیل ہو گیا اشرف علی دروازے پر کھڑا میری مجنونانہ حرکتوں پر انگشت بدنداں تھا میں ناکامی اور مایوسی کے احساس سے ملغوب ہو کر جھلا گیا اور میں نے اسی جھلاہٹ میں مینا کا پنجرہ اور پھینک دیا پھر میں نے اشرف علی کا گریبان پکڑ کر جھنجھوڑا الا اور چلایا اشرف علی میاں صاحب نے میرے ساتھ بڑی زیادتی کی ہے اور اس زیادتی میں تم بھی ان کے برابر شریک ہو میں تمہیں زندہ نہیں چھوڑوں گا، میری بات کا صحیح جواب دو شیلا کہاں ہے۔؟

میرا جنون انتہا کو پہنچ گیا اشرف علی میرے شکنجے میں جکڑا ہوا لرز رہا تھا
 میں اس کے گلے پر اپنی گرفت مضبوط کرتا رہا پھر اچانک میں نے
 اسے ایک جھٹکا دے کر حجرے کے پختہ فرش پر پٹخ دیا اور غصے سے پیر
 پختا ہوا مسجد سے باہر نکل گیا میرا رخ میاں صاحب کی قیام گاہ کی
 طرف تھا میں راج کمار کی کے بارے میں میاں صاحب سے کوئی
 فیصلہ کرنے اور اسے ہر صورت میں حاصل کرنے کے لئے مسجد سے
 نکلا تھا میں نے اپنے طور پر یہ طے کر لیا تھا کہ میں شیلا کی خاطر میاں
 صاحب کے تمام پرندے جا کر خاک کر دوں گا میں اس ذلیل زندگی
 سے تنگ آ کر موت کو گلے لگانے پر بھی آمادہ ہو چکا تھا کچھ دور تک
 میں تیز تیز چلتا رہا پھر میں نے بھاگنا شروع کر دیا میرے دل میں
 طوفان ابل رہے تھے میں راج کمار کی خیریت دریافت کرنے کے
 لئے بے حال ہوا جا رہا تھا۔

میں بستی سے دور میاں صاحب کی قیام گاہ کے قریب پہنچ گیا۔
 تو وہاں عقیدت مندوں کی ایک فوج جمع تھی۔ وہاں میں نے ابو الحسن
 اور در شہوار کو بھی دیکھا اور در شہوار مجھے دیکھ کر چونکی مگر میں نے اس کی
 بھی کوئی پرواہ نہ کی میں تمام رکاوٹیں پھلانگ کر میاں صاحب کی
 کوٹھڑی کے اندر پہنچنے کے لئے پرتول رہا تھا لیکن اس سے پہلے کہ میں
 وہاں تک جانے میں کامیاب ہوتا میاں صاحب کے عقیدت مندوں
 نے بڑھ کر مجھے گھیر لیا یہ لوگ تین روز قبل مجھے یہاں رسوا ہوتا دیکھ چکے
 تھے اس روز مجھے ایک دراز ریش بزرگ نے پہلی بار وہاں سے نکل
 جانے کے لئے کہا تھا اس وقت وہی طیش کے عالم میں میرے قریب آ
 کر بولے تو پھر آگیا مردود؟ دفع ہو جا تجھے جرات کیسے ہوئی کم بخت۔
 اتنا تو سوچ کہ تیری موجودگی میں ان کے دینی مشاغل میں خلل
 ڈالے گی کچھ تو خدا کا خوف کرنا نہ جا رہے۔

بڑے صاحبِ آپ راستے سے ہٹ جائیے میں نے راہ میں حائل
 ہوئے والے شخص کو دھکا دے کر آگے بڑھنے کی کوشش کی میری یہ
 حرکت دیکھ کر میاں صاحب کے عقیدت مندوں نے مجھ پر یلغار کر
 دی اور مجھے گھیسٹ کر کوٹھڑی سے دور کر دیا۔ اگر ان کے بس میں ہوتا
 تو وہ میری تنکا بوٹی کرنے سے بھی دریغ نہیں کرتے مجھے اپنی پہاڑی کا
 ایک گزرا ہوا واقعہ یاد آ گیا جہاں میرا ایک عقیدت مند غصے میں ایک
 انسپکٹر کے گلے پڑ گیا تھا مجھے اس بات کا احساس تھا کہ ایسی جگہوں پر
 کشت و خون پسند نہیں کیا جاتا اس لئے میاں صاحب کے عقیدت مند
 آخر وقت تک اس سے بچنے کی کوشش کریں گے میں نے ایک بار پھر
 زور آزمائی کی اور انہوں نے ایک بار پھر مجھے حقارت سے دور کر دیا وہ
 مجھ سے سخت برہم اور مشتعل نظر آ رہے تھے میں نے وہاں خود کو
 بیدست و پامحسوس کیا اور بے بسی سے کوٹھڑی کی طرف دیکھا در شہوار

میری رسوائی کا یہ منظر خاموشی سے دیکھ رہی تھی اس کی نظریں مجھ سے چار ہوئیں تو وہ کچھ سوچ کر میاں صاحب کی کوٹھڑی میں داخل ہو گئی مجھے اختلاف ہونے لگا مجھے یقین تھا کہ وہ میاں صاحب کی خدمت میں میری بازیابی کی اجازت حاصل کرنے کے ارادے سے گئی ہے میں حجرے کے دروازے پر نظریں جمائے رہا چند لمحوں بعد درشہوار واپس آئی، اس کا چہرہ بچھا بچھا سا تھا اس کی خوب صورت آنکھوں سے حسرت عیاں تھی اس نے نگاہیں نیچی کر لیں اور پھر اچانک ابو الحسن کے کان میں کچھ کہا ابو الحسن نے جواب میں اس کے سر پر ہاتھ رکھ دیا اور اس کی پشت تھپتھپانے لگے اب میرا وہاں رکنا مناسب نہ تھا میرا جوش ٹھنڈا پڑ گیا اور میں واپسی کے راستے پر چل پڑا کسی ایسے مسافر کی طرح جس کے تمام ساتھی بچھڑ گئے ہوں جو دشت میں تنہا گھوم رہا ہو اور جسے راستے کا پتہ تک نہ ہوا بھی میں کوٹھڑی سے کوئی ایک فرلانگ

دور گیا ہوں گا کہ اذان کی آواز کانوں میں گونجی اپنا نک میرے ذہن میں ایک عجیب و غریب ترکیب آگئی مجھے معلوم تھا کہ میاں صاحب نماز اپنے عقیدت مندوں کے ساتھ ادا کرنے کے عادی ہیں ان کے اس معمول میں کبھی فرق نہیں آتا تھا میں جلدی سے لپک کر ایک درخت کی آڑ میں ہو گیا میں یہ موقع ہاتھ سے گنوا نا نہیں چاہتا تھا جتنی دیر میاں صاحب اور ان کے عقیدت مند نماز ادا کرنے میں مصروف رہتے اتنی دیر میں میرا کام بن سکتا تھا میں درخت کی آڑ میں چھپا کھڑا رہا اب میری نظریں میاں صاحب کی کوٹھڑی کی طرف مرکوز تھیں سبزے پر عقیدت مندوں نے سنتیں پڑھنی شروع کر دی تھیں ادھر میں نے آنے والے لمحات کے لئے اپنے آپ کو پوری طرح مستعد کر رہا تھا کچھ دیر بعد میاں صاحب لکڑی سکتے ہوئے باہر آئے اب وہ خاصے ضعیف اور کمزور ہو گئے تھے انہیں دو افراد نے سہارا دے رکھا

تھامیرے دل کی دھڑکنیں تیز ہو گئیں ایک ایک پل اضطراب میں گزر رہا تھا جیسے ہی نماز کے لئے صغیں آراستہ ہوئیں اور میاں صاحب نے نیت کے لئے ہاتھ باندھے میں پھرتی سے درخت کی آڑ سے نکل کر حجرے کی طرف دوڑنے لگا مجھے اپنی کامیابی کا مکمل یقین تھا میاں صاحب اور ان کے عقیدت مند نماز میں مصروف تھے اس وقت کوئی شخص ایسا نہیں تھا جو میرے راستے میں حائل ہوتا درشہوار اور ابوالحسن بھی کہیں نظر نہیں آ رہے تھے میں بھاگتا ہوا حجرے میں داخل ہو گیا وہاں متعدد پنجرے موجود تھے اور ان پنجروں میں متعدد پرندے بند تھے میری سانس پھول رہی تھی میں نے ایک طائرانہ نظر تمام پنجروں میں ڈالی یک لخت ایک طوطے نے پھڑپھڑا کر چلانا شروع کر دیا۔ پردیپ، پردیپ تم آگئے راجکمار، مجھے یہاں سے نکالو پردیپ میری آتما تمہارے لئے تڑپ رہی ہے۔

خوشی اور فتح مندی کے احساس سے میرا انگ انگ مسکانے لگا میں
 جھپٹ کر آگے بڑھا اور میں نے چشمِ زدن میں طوطے کا پنجرہ اٹھایا پھر
 میں واپسی کے ارادے سے پلٹنے ہی والا تھا کہ ٹھٹھک کر رہ گیا ابو الحسن
 زہریلی نظروں سے میری طرف دروازے پر کھڑے دیکھ رہے تھے
 میں نے بھی انہیں اس طرح دیکھا جیسے میں ان سے شدید بے زار
 ہوں تم یہاں تک آگئے شاہد علی اتنی پستی، چوری بھی شروع کر دی ہے
 ابو الحسن آپ کو حق ہے آپ مجھے جو چاہیں کہہ سکتے ہیں میں آپ کو اپنا
 اتالیق سمجھتا ہوں پھر بھی یہ مناسب نہیں ہے کہ آپ میرے راستے
 میں رکاوٹ بنیں اور ہمارے درمیان کوئی تلخ صورت حال پیدا ہو میں
 یہ پنجرہ یہاں سے لے جانا چاہتا ہوں بہتر ہے آپ اس معاملے میں
 دخل نہ دیں یہ پنجرہ میرے ساتھ جائے گا میں نے سنجیدگی سے کہا۔
 ابو الحسن نے پرسکون انداز میں جواب دیا شاہد علی تم میاں صاحب کے

حکم کے بغیر اس حجرے سے ایک چٹکی خاک بھی باہر نہیں لے جاسکتے
بہتر ہوگا پنجرہ واپس رکھ دو۔

ابوالحسن مجھے طیش آگیا، راج کمار کی شیا کی آتما پردیپ پردیپ پکار
کر مجھے کچھ کرگزر نے پراکسار ہی تھی میں نے بگڑے ہوئے تیور سے
انہیں مخاطب کیا اگر آپ نے پنجرے کی واپسی کے لئے ضد کی تو
میرے لئے ضروری ہوگا کہ مجبوراً آپ کو راستے سے ہٹا دوں میں اس
عزم سے یہاں آیا ہوں کہ پنجرہ ساتھ لے کر ہی جاؤں گا۔

ابوالحسن میرے تیور دیکھ کر زیر لب مسکرائے شاہد علی معلوم ہوتا ہے
تمہاری عاقبت کے ساتھ ساتھ تمہارا دامان بھی خراب ہو گیا ہے تم
ابھی تک ہواؤں میں اڑنے کی کوشش کر رہے ہو۔

میرے پاس ابوالحسن سے بحث کرنے کا وقت نہیں تھا کیونکہ راج
کمار کی کو حاصل کرنے کے بعد اسے چھوڑنا میرے بس کی بات نہیں

تھی میں نے ابوالحسن کو راستے سے ہٹانے کی تھان لی میں فیصلہ کر کے آگے بڑھا لیکن دوسرے ہی لمحے چار جن ابوالحسن کا اشارہ پا کر نمودار ہوئے یہ چاروں غالباً پہلے سے وہاں موجود تھے پنجر امیر سے ہاتھ سے چھین لیا گیا اس کے بعد ان چاروں نے مجھے دھکے دے کر باہر نکال دیا اور میاں صاحب کی کوٹھڑی سے دور پھینک کر اٹھنے والے قدموں واپس چلے گئے ایک زمانہ تھا کہ ابوالحسن اور جنوں کا یہ قبیلہ میرے سامنے گردن جھکائے میرے احکام کا منتظر رہتا تھا میری ایک جنبش نظر سے سیاہ و سفید کا فیصلہ ہو جاتا تھا لیکن آج انہی ابوالحسن نے میرے ساتھ جارحانہ سلوک کیا اور ان کے رفیق جنات نے مجھے بڑی بے دردی اور بے رحمی سے دھکے مارے میں نے میاں صاحب کی طرف دیکھا جو ہر بات سے بے نیاز بارگاہ ایزدی میں سر بجد تھے میں سہکتا و صامت کھڑا قسمت کی گردنوں پر آنسو بہا رہا تھا۔

میاں صاحب نماز ادا کرنے کے بعد حجرے میں واپس چلے گئے نماز کے بعد وہاں موجود دوسرے افراد نے اپنے چہروں سے اسی نفرت کا اظہار کیا جس کا میں عادی ہو گیا تھا۔ مجھے ان کی نفرت یا محبت سے کوئی سروکار نہ تھا میں تو کسی نہ کسی طرح اپنا گوہر مقصود حاصل کرنا چاہتا تھا ان لوگوں کو کیا معلوم کہ یہ شخص دنیا سے کس قدر عاجز ہے وہ کیوں زندہ ہے عشق و انتقام کی وہ کیسی آگ ہے جو اس کے سینے میں سلگ رہی ہے انہیں کیا احساس ہوتا کہ ان کے سامنے کل کا ایک محترم بزرگ موجود تھا اب میں اپنے عظیم ماضی کی کوئی رعایت ان سے نہیں لینا چاہتا تھا میرا جسم دکھنے لگا کیونکہ راجکماری کی بازیابی کی کوئی اور صورت سمجھ میں نہیں آرہی تھی پاررونا پار میں نے خود کو حالات کے دھارے پر چھوڑ دینا چاہا اب مجھے ہر طرف اداسی ہی اداسی اور ناگامی ہی ناگامی نظر آرہی تھی میں انہی فکروں میں غلطاں و پیچاں سبزے پر

اوندھا پڑا تھا کہ ایک مانوس آواز میرے کانوں میں بارود سے شور کی طرح ٹکرائی مجھے ایسا محسوس ہوا کہ میرے کانوں کے پاس بم پھٹا ہو آخر تم مجھے مل گئے میاں شاہد علی میں تو تمہیں مختلف شہروں اور بستیوں میں تلاش کر رہا تھا میں نے پلٹ کر دیکھا پنڈت اونکارنا تھا اپنی تمام خباثتوں کے ساتھ میرے سامنے کھڑا تھا اور مجھے کھا جانے والی نظروں سے دیکھ رہا تھا میرا سب سے بڑا دشمن اس وقت میرے سامنے تھا۔

اس کے اس طرح سامنے آنے سے مجھے گزرے ہوئے تمام صدمے یاد آ گئے اور زخم رسنے لگے وہ پھر میرے صبر و ضبط کا امتحان لینے آ گیا تھا فراموش کر دیا اور تیزی سے اچھل کر کھڑا ہو گیا یہی وہ خبیث اور مردود شخص تھا جس نے مجھے آزمائشوں میں ڈال کر مجھ سے سب کچھ چھین لیا تھا میری تمام ہرادیوں کا ذمہ دار تھا اس نے میرے اندر

چھپے ہوئے ایک شیطان صفت شخص کو ابھار دیا جو عبادت و ریاضت کے باوجود میرے اندر سے نہیں نکل سکا تھا ابھی میرے باطن کی پوری طرح تطہیر بھی نہ ہوئی تھی کہ اونکار ناتھ نے مجھ سے زور آزمائی شروع کر دی قبل از وقت ہنگامہ کھڑا کر دیا اگر میں اونکار ناتھ پر سبقت لے جانے کا جذبہ بالیتا انا پر قابو پالیتا اور اپنے سرکش نفس کو مطیع کر لیتا تو مجھے اتنے سہانوں سے دو چار نہ ہونا پڑتا اونکار ناتھ کے آنے سے پہلے ہی میں اپنی زندگی ختم کر لینے کے بارے میں سنجیدگی سے غور کر رہا تھا اور جب مرنا ہی ٹھہرا تو پھر کسی چیز کی کیا پروا؟ کسی چیز سے خوف کیسا؟ میں نے سوچ لیا کہ میں اپنی تمام روحانی طاقتوں کے چھن جانے کے باوجود اس نابکار سے ضرور پیچہ آزمائی کروں گا چاہے اس کے نتائج کتنے ہی بولناک نکلیں۔

جاپ ختم کرتے ہی میں تمہاری تلاش میں نکل کھڑا ہوا مجھے وشواں تھا

غلامِ رُوحیں

کہ شاہد علی تم کہیں کو نے کھدرے میں چھپے ہوئے ہو گئے آج میں
آخری فیصلہ کرنے کے ارادے سے آیا ہوں، تمہارے پاس اگر کوئی
زور اب بھی باقی رہ گیا ہو تو آزمالو میاں جی میں تمہیں موقع دیتا ہوں
اونکارنا تمہ کے لہجے میں زہر بھرا ہوا تھا۔

کینے ذلیل، میں آج تجھے جہنم رسید کر کے چھوڑوں گا یہ کہہ کر میں ذرا
بھی مہلت دیئے بغیر اس سے لپٹ گیا اس سے پہلے کہ اونکارنا تمہ کسی
منتر کا جاپ کرتا اور اپنے بیروں کو مدد کے لئے بلاتا میں اس کا کام
تمام کر دینا چاہتا تھا اس کی منحوس شکل دیکھتے ہی مجھ پر جنون طاری ہو
گیا تھا۔

اونکارنا تمہ میرے اس اپانک حملے سے ایک پل کے لئے لڑکھڑا کر رہ
گیا لیکن دوسرے ہی پل اس نے کسی کھلونے کی طرح مجھے کمر سے
تھام کر اٹھایا اور سبزے پر اچھال دیا میں اس کی بے پناہ طاقت کا

اندازہ کر کے ششدر رہ گیا میں سبزے پر ٹیڑھا گرا تھا اس لئے
میرے گولہ میں شدید چوٹ آئی تھی میں نے دوبارہ اٹھنے کی کوشش
کی مگر صرف کراہ کر گر گیا۔

شکتی پر اپت حاصل کرنے کے لئے منش کو بڑے پا پڑیلنے پڑتے ہیں
مورکھ من کو مارنا پڑتا ہے تو کیا جانے گی ان دھان کسے کہتے ہیں اونکار
نا تھہ تحقیر آمیز انداز میں مجھ سے مخاطب تھا میں نے ایک بار پھر اٹھنے کی
نا کام کوشش کی لیکن نا کام رہا اونکار نا تھہ میری نا کامی دیکھ کر استہزایہ
لہجے میں بولا میاں شاہد علی اٹھو تم نے مجھے نرکھ میں جھونکنے کا فیصلہ کیا تھا
اب اتنے لاچار کیوں نظر آ رہے ہو کوئی وظیفہ پڑھو بلاؤ اپنے موکلوں کو
آواز دو اپنے مرشد کو انہیں حکم دو کہ وہ مجھے جلا کر بھسم کر دیں۔

اونکار نا تھہ کی نفرت انگیز باتیں ناقابل برداشت تھیں میں اپنے جسم کی
ساری توانائی اکٹھی کر کے ایک بار پھر جوش میں اٹھ کھڑا ہوا اور کسی

غلامِ رُوحیں

پاگل کی طرح اونکارنا تھ کے گریبان سے الجھ گیا لیکن اس بار بھی
 اونکارنا تھ نے مجھے ایک ہی جھٹکے میں دور پھینک دیا اور کڑک کر بولا یہ
 کیا بچوں جیسی حرکتیں کر رہے ہو میاں تمہاری روحانی قوتوں کو کیا ہو
 گیا؟ جان پڑتا ہے کہ اب تمہارے دن پورے ہو گئے ہیں سے بیت
 چکا ہے تم نے رشیدہ اور اس کے بچوں کو برباد کیا پیرسٹر اور اس کے
 بچوں کو اندھا اور مفلوج کیا پرنٹو یہ بھول گئے کہ میں ابھی زندہ ہوں
 اچھا خبردار اب اپنی موت کے لئے تیار ہو جاؤ شما کا و پار دل میں نہ
 انا شاہد علی مجھے معلوم ہے تم میرے چرنوں میں بھکاریوں کی طرح
 لوٹ لگاؤ گے پرنٹو اب تمہاری معافی کا وقت گیا تم نے دیکھ لیا کہ
 تمہارے میاں صاحب نے تمہیں کیا دان کیا تھا تمہیں یہ بھی یاد ہوگا
 کہ میں نے پہاڑی پر اپنی شکتی کا ایک مظاہرہ کر کے تمہیں خود سے دور
 رکھنے کا کیسا سبق دیا تھا تم نہ جانے خود کو کیا سمجھتے تھے۔

میاں صاحب کا حجرہ میری نظروں کے سامنے تھا ان کے عقیدت مند حجرے میں باریابی کے منتظر تھے کسی ایک نے بھی میری طرف توجہ نہ کی مجھے جلد ہی احساس ہو گیا کہ اب اونکارنا تھ سے بچنے کی کوئی صورت نہیں ہے میں پوری طرح اس کے قبضے میں ہوں آج یہ تماشا اختتام کو پہنچ رہا ہے میں اس کشمکش کے عالم میں نہ جانے کیوں مبہم حسرتوں اور موبہوم آرزوؤں کے ساتھ میاں صاحب کی کوٹھڑی کی سمت دیکھنے لگا جیسے مجھے وہاں سے کوئی معجزہ رونما ہونے کی توقع ہو۔ اونکارنا تھ بولا اس کتیا کی طرف کیا دیکھ رہے ہو شاہد علی کیا وہاں تمہارا کوئی دھرماتما موجود ہے اگر موجود ہے تو اسے بھی بلو لو چلو پرانے تعلقات کی بنا پر کم سے کم یہ رعایت تو تمہیں دے ہی دوں۔ میں کچھ کرنے اور کہنے کی ہمت نہ رکھتا تھا مگر پلک جھپکائے بغیر کھا جانے والی نگاہوں سے اونکارنا تھ کو دیکھتا رہا اگرچہ اب مجھے میاں

صاحب سے کوئی خاص امید نہیں تھی کوئی خاص انس نہیں تھا کیوں کہ انہوں نے راج کمار کی آتما کو قید کر کے میرے غموں میں اور اضافہ کر دیا تھا پھر بھی پتہ نہیں کیوں مجھے میاں صاحب کی شان میں کوئی نازیبا بات سننا گوارا نہ تھی خصوصاً اونکار ناتھ کی ناپاک زبان سے سننا چنانچہ میں نے تلخ لہجے میں جواب دیا اونکار ناتھ یہ صحیح ہے کہ میں تمہارے گستاخانہ طرزِ عمل کا پوری طرح جواب دینے سے معذور ہوں لیکن میں تمہیں متنبہ کرتا ہوں کہ تم کوٹھڑی والے بزرگ کی شان میں کوئی اوجھی بات منہ سے نہ نکالنا تمہاری لڑائی صرف مجھ سے ہے مجھے جو چاہے کہہ لو اگر مجھ سے نمٹنا چاہو تو نمٹ سکتے ہو۔

کوٹھڑی والے بزرگ، اونکار ناتھ نے مضحکہ اڑاتے ہوئے کہا انہیں آواز دو کہ وہ بھی اونکار ناتھ کو دیکھ لیں اس کے دھرم کی سچائی مان لیں پھر راج کر کہنے لگا مور کھ تو اس سے اونکار ناتھ کے قبضے میں ہے اس

دھرتی پر کون ہے جو اونکارنا تھہ کی آنکھوں میں آنکھیں ڈال سکے تجھے
 اگر اپنے کو ٹھڑی والے بزرگ پر اتنا ہی گھمنڈ ہے تو اسے بھی بالے۔
 میں اس جذبے کو کوئی نام دینے سے قاصر ہوں مجھے تو صرف اتنا
 معلوم ہے کہ اونکارنا تھہ کی زبانی میاں صاحب کی شان میں مسلسل
 گستاخانہ الفاظ سن کر مجھ پر خوف اور لرزہ طاری ہو گیا میں نے سہی
 ہوئی نظروں سے دوبارہ حجرے کی طرف دیکھا اور سر تا پا لرز اٹھا میاں
 صاحب تمام تر تمکنت تمام تر وقار اور جاہ جلال کے ساتھ لکڑی ٹیکتے
 ہوئے تیزی سے ہماری طرف آرہے تھے ان کی آنکھیں سرخ ہو رہی
 تھیں اونکارنا تھہ انہیں دیکھ نہیں سکا کیوں کہ ان کی طرف اس کی پشت
 تھی مجھے اس بات پر بڑا تعجب تھا کہ میاں صاحب اس وقت کسی
 دوسرے آدمی کے سہارے کے بغیر چل رہے تھے ان کا کوئی عقیدت
 منداپنی جگہ سے نہیں ہلاتھا سب دم بخود کھڑے ہو کر میاں صاحب کو

ہماری طرف آتے دیکھ رہے تھے میں میاں صاحب کی نظروں کی
تاب نہ لاسکا میں نے جلدی سے نظریں جھکالیں میرے رگ و پے
میں خوف کی لہر دوڑ رہی تھی میرا دل انجانی و ہشت سے دھڑک رہا تھا
اسی لمحے اونکارنا تھا نے بڑی رعونت سے سر دلچے میں سوال کیا شاہد علی
کس و چار میں گم ہو کیا کسی روٹھے ہوئے موکل کو منانے کی کوشش میں
سے برباد کر رہے ہو۔

میں نے کوئی جواب نہ دیا ڈرتے ڈرتے نظر اٹھائی تو دیکھا کہ میاں
صاحب اونکارنا تھا کے بہت قریب پہنچ چکے تھے لیکن اونکارنا تھا ان
کی آمد سے بے خبر تھا وہ اپنی طاقت کے زعم میں کہو اس کئے جارہا تھا
مگر اس نے اپنا ناک آہٹ پا کر کسی چالاک آدم خور چیتے کی مانند بڑی
پھرتی سے مڑ کر دیکھا وہ میاں صاحب کو اپنے رو برو دیکھ کر چونک پڑا
ایک ثانیے کے لئے اس کا چہرہ متغیر ہوا پھر اس نے فوراً خود پر قابو پالیا

اور میاں صاحب سے سرد اور تند لہجے میں مخاطب ہوا آپ میں نے تو سنا تھا کہ آپ کا دیہانت ہو چکا ہے۔

اونکارنا تھ میاں صاحب نے اس کی بات نظر انداز کر کے انتہائی صبر و تحمل سے دریافت فرمایا یہاں کس مقصد سے آئے ہو؟ کیا مجھ سے کوئی کام آپھنسا ہے۔

اور نکارنا تھ نے مجھ پر حقارت کی نظر ڈال کر کہا آج کل مجھے صرف ایک ہی چننا رہتی ہے میاں صاحب کہ اپنے دشمنوں کا سر کچل ڈالوں آج اسی ارادے سے ادھر نکل آیا تھا۔

میری تمہاری بھلا کیا دشمنی اونکارنا تھ میاں صاحب نے پورے سکون سے کہا اتنے دنوں کہاں رہے۔؟

لمبی کہانی ہے میاں جی کبھی اطمینان سے سناؤں گا اونکارنا تھ نے زہر خند لہجے میں کہا اس سے تو میں آپ کے اس چیلے کو یہ بتانے آیا ہوں

کہ شمتی کسے کہتے ہیں اس نے مجھے کچھ زیادہ ہی پریشان کر دیا تھا
میاں جی۔

میں بہت غور سے میاں صاحب کے چہرے کا جائزہ لے رہا تھا اونکار
نا تھ کا جواب سن کر ان کے چہرے پر غصے کی لہر آ کر گزر گئی اور وہ بڑی
زری سے بولے اونکار نا تھ چھوڑو بھی یہ باتیں صحیح معنوں میں طاقت
ورہی ہے جو اپنے سے کمزور کو معاف کر دے تم تو پندت ہو تم نے
پڑھا لکھا بھی بہت ہے تمہیں خوب معلوم ہوگا کہ دھرم کیا سکھاتا ہے
کوئی دھرم کمزوروں پر ہاتھ اٹھانا نہیں سکھاتا۔

جی ہاں میاں جی۔ اونکار نا تھ نے قدرے سخت لہجے میں جواب دیا
مجھے خبر ہے دھرم کیا سکھاتا ہے میں یہ بھی جانتا ہوں کہ اس سے آپ
اپنی کئی سے نکل کر میرے پاس کیوں آئے ہیں آخر آپ کو اپنے چیلے
کی محبت کھینچ ہی لائی پر نتواتنا دھیان کرنا میاں جی کہ میں نے بھی کچھ

سیکھا ہے کچھ سمجھا ہے میری عمر بھی کچھ حاصل کرنے میں گزر گئی ہے
آپ کی طرح میں نے بھی بہت دنوں خاک چھانی ہے لیکن میں نے
گھٹنے ٹیکنے نہیں سیکھے میاں صاحب۔

میاں صاحب غصے کی شدت سے کاپٹے لگے ان کی شعلہ بار نظریں
اونکارنا تھکے چہرے پر مرکوز تھیں میرا خیال تھا کہ اب ضرور میاں
صاحب کا عتاب اونکارنا تھکے پر نازل ہو گا لیکن وہ ایک بار پھر نرمی سے
بولے غصہ کرنا تم جیسے مہمان پنڈت کو اچھا نہیں لگتا آؤ میرے ساتھ
اندر بیٹھ کر اطمینان سے باتیں کرتے ہیں۔

تم چلو میاں جی میں جس کام سے آیا ہوں ذرا اس سے نمٹ لوں میں
ذرا آپ کے اس چیلے کے پیچھے سے کیڑے جھاڑ کر آتا ہوں اونکار
نا تھ اپنی ضد پر اڑا رہا۔

میاں صاحب سنجیدہ ہو گئے اور قدرے درشت لہجے میں بولے یہ

غلامِ رُوحیں

میری عبادت اور ریاضت کی جگہ ہے پنڈت میں یہاں کسی قسم کا دنگا
فساد پسند نہیں کروں گا اگر تم اس نابکار سے بدلہ لینے کے درپے ہو تو
اسے یہاں سے لے جاؤ اور پھر جو تمہارا جی کرے کرو۔

میں سمجھ رہا ہوں میاں جی۔ اونکار ناتھ نے میاں صاحب کی باتوں
سے چڑ کر کہا آپ بھلا اپنی نظروں کے سامنے اپنے چیلے کی درگت
کیسے دیکھ سکیں گے پرنتو میں آپ کو بتائے دیتا ہوں کہ میرا فیصلہ اٹل
ہے میں اس پر ادھی کو اسی جگہ کتے کی موت ماروں گا دیکھتا ہوں کہ آج
مجھے کون روکتا ہے۔

اونکار ناتھ کا آخری جملہ سن کر میاں صاحب کا نورانی چہرہ غصے سے تھمتھا
اٹھا وہ جلال کی کیفیت میں بولے پنڈت تم حد سے بڑھ رہے ہو میرا
مشورہ ہے کہ اپنی زبان کو لگام دو میں آج تک تمہیں طرح دیتا رہا
ہوں میں نے بحث مباحثوں کے درمیان بھی کبھی تمہاری کوئی بات رد

نہیں کی میری خاموشی نے غالباً تمہیں خوش فہمی میں مبتلا کر دیا ہے
درگزر کی عادت سیکھو پنڈت ورنہ نقصان اٹھاؤ گے۔

میاں جی۔ اونکار ناتھ تھملا کر تیز لہجے میں بولا کسی اور پر آنکھیں لال
پیلی کرنا پنڈت اونکار ڈرنے والوں میں سے نہیں ہے وہ بہت تنگ آ
چکا ہے اس نے اس مردود کو ختم کرنے کے لئے تپسیا کی ہے اب اونکار
ناتھ کسی کی دھونس میں نہیں آئے گا۔

نابکار مرد و میاں صاحب غیظ و غضب کی کیفیتوں سے دو چار تھے
انہوں نے اپنی سرخ نگاہیں پنڈت اونکار ناتھ کے چہرے پر مرکوز کر
دیں اور گرج کر بولے نابدان کے کیڑے تجھے دیوی دیوتاؤں کی
شکست پر اتنا گھمنڈ ہے بس اب بہت ہو چکا؟ آج تو اپنی گندی طاقتیں
بھی آزمائے لٹھیک ہے ذرا تیری آنکھوں کی پٹی بھی کھل جائے اگر
بعد میں تو زندہ رہے تو صرف پیدا کرنے والے کی خاطر اس کی رضا

اور خوشنودی کے لئے زندہ رہے ورنہ بہتر ہے کہ تو مر جائے۔
 میں نے اونکار ناتھ کی طرف دیکھا وہ میاں صاحب کو بری طرح گھور
 رہا تھا اس نے میاں صاحب سے کچھ کہنا چاہا اس کے ہونٹ ہلتے
 رہے لیکن آواز نہ نکلی اور جب خود اونکار ناتھ کو آواز سے محروم ہو جانے
 کا احساس ہو تو وہ گھبرا گیا اسکی آنکھوں میں غصے کے بجائے الجھن
 کے تاثرات پھیل گئے وہ تلملا کر تیزی سے زمین پر جھکا مٹی کی ایک
 چٹکی اٹھا کر منہ کے قریب لے گیا پھر اس نے دل ہی دل میں کچھ
 پڑھ کر پھونکا اور مٹی میاں صاحب کی جانب پھینکی لیکن دیکھتے ہی
 دیکھتے اونکار ناتھ کے ساتھ ساتھ میں بھی حیرت زدہ رہ گیا کیوں کہ وہ
 مٹی چنبیلی کے پھول میں تبدیل ہو کر میاں صاحب کے قدموں میں
 جا پڑی عقیدت مندوں کے جہوم کے باوجود وہاں موت کا سناٹا
 طاری تھا ہر شخص سکتے کے عالم میں کھڑا تھا۔

اونکارنا تھ کے چہرے پر ایک رنگ آ رہا تھا اور ایک رنگ جا رہا تھا
 دوسری طرف میاں صاحب اسے مسکراتی ہوئی نظروں سے دیکھ رہے
 تھے جنہیلی کا پھول ان کے قدموں میں پڑا تھا میاں صاحب نے
 پنڈت اونکارنا تھ کی سپاٹ نظروں سے دیکھتے ہوئے کہا۔
 پنڈت پریشان کیوں ہوتے ہو تمہیں تو بے تحاشا جنت منتر آتے ہوں
 گے اپنے دل کی بھڑاس نکال لو اور کوئی حربہ آزما کر دیکھ لو۔
 اونکارنا تھ میاں صاحب کا اطمینان دیکھ کر مضطرب ہو گیا ایک بار پھر
 اس نے حلق پہاڑ کر کچھ کہنے کی کوشش کی لیکن اس کا حلق صرف کھلتا
 اور بند ہوتا رہا کوئی آواز سنائی نہ دی۔

غصہ آدمی کو پاگل بنا دیتا ہے پنڈت اسی وجہ سے میں نے تمہاری قوت
 گویائی سب کر لی ہے میاں صاحب نے نرمی سے کہا جو کام اطمینان
 سے کرنے کے بجائے جلد بازی سے کیا جائے اس کا انجام ہمیشہ

خراب ہوتا ہے انسان کو ہر قدم سوچ سمجھ کر اور پھونک پھونک کر اٹھانا چاہیے تم تو پنڈت ہو مہمان شکستی کے مالک۔

پنڈت اونکار ناتھ کے چہرے پر غصے اور الجھن کے تاثرات ابھرے ایسا معلوم ہوتا تھا جیسے وہ کوئی درندہ ہے اور اپنے شکار کو دبوچ لینے کے لئے کسی سنہرے موقع کا منتظر ہے پنڈت کی کیفیت میں کچھ دیر تک کوئی فرق نہیں آیا پھر میاں صاحب نے نرم آواز میں اسے مخاطب کیا سنو پنڈت میں تمہیں مشورہ دیتا ہوں کہ غصہ تھوک دو اور ٹھنڈے دل سے غور کرو کہ اس وقت کیا کرنا چاہیے۔

جواب میں اونکار ناتھ نے منہ بنا کر زمین پر تھوک دیا اس کا چہرہ سرخ ہو رہا تھا اپنا نک وہ پیچھے ہٹا اور ایک درخت کے قریب پہنچ گیا جو وہاں سے دس قدم دور تھا میرا خیال تھا کہ اونکار ناتھ فرار ہو جانے کے لئے پرتال رہا ہے اونکار ناتھ نے درخت کے قریب جا کر بڑی جھلاہٹ

سے پتا توڑا اور اس کے چار ٹکڑے کر کے اسے زمین پر پھینک دیا پتے کے ٹکڑے زمین پر گرتے ہی جو کچھ ہوا وہ مجھے سشدر کرنے کے لئے کافی تھا پتے کے ٹکڑوں نے زمین پر گرتے ہی خونخوار نیولوں کی صورت اختیار کر لی بڑے بڑے بیبت ناک نیولے خطرناک انداز میں اہراتے ہوئے میاں صاحب کی طرف بڑھ رہے تھے میں نے میاں صاحب کے چہرے پر نظر ڈالی وہ مطمئن انداز میں مسکرا رہے تھے نیولوں اور میاں صاحب کا فاصلہ بتدریج گھٹتا جا رہا تھا جب نیولے میاں صاحب سے محض ایک گز کے فاصلے پر رہ گئے تو میں نے میاں صاحب کو شہادت کی انگلی آسمان کی جانب بلند کرتے ہوئے دیکھا دوسرے ہی لمحے چاروں نیولے ایک بیبت ناک اور کربہ چیخ حلق سے نکالتے ہوئے تیزی سے فضا میں بلند ہوئے اور کچھ دور پہنچ کر پھر زمین پر گر پڑے اونکارنا تھا اپنے جنت کے بیروں کا عبرتناک

انجام دیکھ رہا تھا اسی اثناء میں نہ جانے کہاں سے چار عقاب جھپٹ کر آئے اور نیولوں کو اپنے پنجوں میں دبا کر بڑی برق رفتاری کے ساتھ نظروں سے اوجھل ہو گئے۔

یا حق، یا حق، عقیدت مندوں نے یہ معجزہ دیکھ کر نعرے بلند کئے اور نثار ناتھ اپنی جگہ کھڑا بید مجنوں کی طرح لرز رہا تھا جیسے طوفانی ہواؤں نے اس کا وجود لرزہ بہ اندام کر دیا ہو میاں صاحب کے چہرے سے جاہ جلال ٹپک رہا تھا ان کی آنکھیں سرخ ہو رہی تھیں میں کانپ اٹھا اور عقیدت مندوں نے نظریں جھکا لیں۔

جہنمی میرا منہ کیا تک رہا ہے کچھ اور جنتِ منتر تجھے یاد ہوں تو وہ بھی آزمائے اپنے پیروں کو مدد کے لئے کیوں نہیں بلاتا مردود، کبھی تو نے یہ بھی سوچا ہے کہ تجھے یہ طاقت کس نے اور کس لئے عطا کی ہے تو نے طاقت تو حاصل کر لی لیکن یہ بھول گیا کہ جس نے تجھے طاقت بخشی

ہے وہ تجھے کمزور بھی کر سکتا ہے میاں صاحب جلال کی حالت میں نصیحت کر رہے تھے اونکار ناتھ خاموش کھڑا رہا اس کے چہرے کی حالت بالکل بدل گئی تھی سرخی کی جگہ زردی نے لے لی تھی آنکھوں سے بے بسی مترشح تھی میاں صاحب چپ ہوئے تو وہ تیزی سے آگے بڑھا اور میاں صاحب کے قدموں میں گر پڑا اس کی نظریں میاں صاحب سے رحم و عنایت کی طلب گار تھیں میاں صاحب چند لمحے آسمان کی طرف تنکے رہے پھر ان کی حالت اعتدال پر آگئی اور انہوں نے اونکار ناتھ کو بازو سے پکڑ کر کھڑا کرتے ہوئے فرمایا، آواز بند ہونے سے کچھ گھٹن محسوس ہوئی۔؟

اونکار ناتھ نے میاں صاحب کے آگے ہاتھ جوڑ لئے میاں صاحب نے مزید کہا پنڈت اگر تو خود کو بلوان سمجھتا ہے تو بلوانوں جیسی شان بھی پیدا کر انسان اور حیوان کا فرق سمجھنے کی کوشش کر، جا میں نے تجھے

معاف کیا دور ہو جا میری نظروں سے زندہ رہنا چاہتا ہے تو کمزوروں کے کام آنا سیکھ، میاں صاحب دیر تک اسے نصیحتیں کرتے رہے۔

میاں جی میاں صاحب کی معافی کے بعد اونکار ناتھ کی آواز دوبارہ بحال ہو گئی تھی اس نے ہاتھ جوڑ کر کہا میں نے آپ کو غلط سمجھا مجھے شام کر دیجئے میاں جی۔ آپ نے صحیح اپدیش دیا ہے میں اسے سدایا رکھوں گا میرے من کے اندھیرے دور ہو گئے ہیں میں آپ کی کرپا کبھی نہیں بھولوں گا مجھ پر بھروسہ کیجئے میاں جی۔

میاں صاحب نے زبان سے کچھ نہیں کہا صرف ہاتھ کے اشارے سے اونکار ناتھ کو چلے جانے کی ہدایت کی اونکار ناتھ نے جھک کر میاں صاحب کے قدم چھوئے اور ایک سرسری نظر میری طرف ڈالی پھر گھوم کر لمبے لمبے ڈاگ بھرتا ہوا نظروں سے اوجھل ہو گیا میری نگاہیں دور تک اس کا تعاقب کرتی رہیں اس کے نظروں سے دور

ہوتے ہی میں نے پلٹ کر دیکھا تو میاں صاحب وہاں نہیں تھے
 جھونپڑی میں جا چکے تھے عقیدت مند حجرے کے دروازے پر قطار
 بنائے کھڑے اپنی اپنی باری کے منتظر تھے میں کچھ دیر تک عقیدت و
 احترام سے میاں صاحب کے حجرے کی طرف دیکھتا رہا پھر میرے
 قدم خود بخود حجرے کی جانب بڑھنے لگے۔ میں میاں صاحب سے
 ملاقات کے لئے بڑا مضطرب تھا لیکن ان تک میری رسائی نہ ہو سکی
 میاں صاحب کے کچھ ایسے عقیدت مند میری راہ کی دیوار بن گئے جو
 پہلے بھی مجھے دھتکار چکے تھے ایک شخص نے زچ ہو کر کہا آخر تو کیوں
 ایک نیک بزرگ کی عبادت میں خلل ڈالنے چلا آتا ہے تیری وجہ سے
 خواہ مخواہ میاں صاحب کا سکون درہم برہم ہو جاتا ہے خبردار اگر تو نے
 آئندہ ادھر کا رخ کیا پھر ہم سے برا کوئی نہ ہوگا۔

اس شخص کی بات سن کر میرے دل پر چوٹ لگی میری آنکھیں نمناک

ہو گئیں میں نے حجرے کی سمت آخری نظر ڈالی اور کسی سے کچھ کہے بغیر سر جھکا کر واپس آ گیا میں اب سر بسر منتشر ہو گیا تھا کبھی مجھے اس طوطے کا خیال آتا جس کے قالب میں راجکماری شیدا کی آتما قید تھی کبھی میاں صاحب کی باتیں سونچ کر میرا دل دھڑکنے لگتا غرضیکہ میرا ذہن اس وقت متضاد خیالوں اور فکروں میں الجھا ہوا تھا اسی انتشار و اضطراب کی حالت میں جب میں نے مسجد میں قدم رکھا تو مواموی اشرف علی بے قراری سے میرے قریب آیا، تم کہاں چلے گئے تھے شاہد میاں مجھے خدشہ تھا کہ غصے کی حالت میں کہیں کوئی غلط قدم نہ اٹھا بیٹھو شکر ہے کہ تم صحیح سلامت واپس آ گئے میں نے تمہاری سلامتی کے لئے دو رکعت شکرانے کی منت مانی تھی تم حجرے میں چلو میں منت ادا کر کے آیا تم مجھ سے ناراض تو نہیں ہو۔؟

اشرف علی کے کہنے پر مجھے یاد آیا کہ میں نے مسجد سے روانگی کے وقت

اس سے کیا سلوک کیا تھا مجھے دیکھ کر اشرف علی کو نفرت سے منہ پھیر لینا چاہیے تھا لیکن اس شریف النفس شخص نے میری سلامتی کے لئے منت مانی تھی میں شرمسار اور تھکا تھکا سا حجرے میں داخل ہوا اور بستر پر گر کر سو چنے لگا میں نے اپنے لئے کسی آخری راستے کا تعین کرنا تھا لیکن ذہن ساتھ دینے کے قابل نہ تھا۔

تین روز تک میری کیفیت دیوانوں جیسی رہی بھوک پیاس غائب ہو چکی تھی میں پہروں اپنے بارے میں سوچتا دماغ پھوڑے کی مانند دکھنے لگتا تو میں آبادی سے دور ویرانے کی طرف نکل جاتا رات گئے لوٹنا اور چپ چاپ بستر میں دبک جاتا۔ اشرف علی نے میری دلجوئی میں کوئی دقیقہ فرو گزاشت نہ کیا لیکن میری حالت گرتی ہی چلی گئی میں چوتھے دن ویرانے کی خاک چھان کر مغرب کے وقت واپس پہنچا تو مسجد کے دروازے پر اکبر سے ملاقات ہو گئی وہ نماز پڑھ کر باہر نکل رہا

تھا ہماری نگاہیں چارہو نہیں دل چاہا کہ دوڑ کر اپنے دوست کو کیجے سے
 لگا لوں لیکن ہمت نہیں پڑی کیونکہ میں جانتا تھا کہ اکبر مجھ سے ناراض
 ہے اسے کچھ باتوں پر مجھ سے شدید اختلاف تھا میں نے نظریں جھکا
 لیں اور کتر کر نکل جانا چاہا لیکن اکبر لمبے لمبے قدم اٹھاتا ہوا تیزی
 سے میرے قریب آیا اور مسرت بھرے لہجے میں بولا شاہد علی تم میں
 نے تمہیں جانے کہاں کہاں تلاش کیا خدا کا شکر ہے کہ تم بخیر و عافیت
 ہو۔

اکبر کے لہجے اور طور طریق میں وہی خلوص تھا۔ وہی چاشنی اور اپنائیت
 تھی میں بے اختیار اس سے لپٹ گیا پھر میں اسے حجرے میں لے گیا
 اور دیر تک اس سے باتیں کرتا رہا جہاں تک مجھے یاد ہے اس وقت
 میں اکبر کو اپنی بیٹی سنا تارہا میں نے اپنی تمام قلبی ذہنی الجھنوں سے
 اسے آگاہ کر دیا وہ حیران حیران میری عجیب و غریب سرگزشت سناتا رہا

اس کا اصرار تھا کہ میں اس کے ساتھ چلوں لیکن میں اب کہاں جاتا
میں شمیمہ کو منہ دکھانے کے قابل ہی کہاں تھا میں نے گفتگو کا رخ موڑ
دیا اور اکبر کو اونکارنا تھا کہ بارے میں بتانے لگا آخر میں میاں
صاحب کا ذکر آیا تو اکبر نے حیرت سے دریافت کیا سچ؟ کیا میاں
صاحب پھر ظاہر ہو گئے ہیں مجھے ان کا پتہ بتاؤ میں پہلی فرصت میں
شمیمہ کو لے کر ان کی قدم بوسی کے لئے جاؤں گا۔

میں نے اکبر کو میاں صاحب کا پتہ بتا دیا اور دہلی زبان میں میاں
صاحب سے اپنی ادھوری ملاقاتوں کا ذکر کیا تو اکبر نہایت خلوص سے
بولا شاہد علی خدا کرے تم اپنا کھویا ہوا مقام حاصل کر لو میں میاں
صاحب کے سلسلے میں قبل از وقت کوئی وعدہ نہیں کرتا البتہ کوشش ضرور
کروں گا کہ وہ تمہیں صدق دل سے معاف کر دیں اس کے سوا میری
کوئی خواہش نہیں ہے۔

میں نے ندامت سے کہا مجھے یقین ہے میرے دوست کہ تم میرے لئے ضرور کوشش کرو گے میں بھی اب یہی چاہتا ہوں میاں صاحب سے میری صرف ایک درخواست ضرور کرنا کہ اگر وہ مناسب سمجھیں تو راج کمار کی شیلہ کی آتما کو آزاد کر دیں۔

اکبر علی نماز پڑھنے کے بعد واپس چلا گیا اس نے گا ہے گا ہے آتے رہنے کا وعدہ کیا تھا اکبر سے ملاقات نے میرے ذہن کو سکون بخشا اس رات میں نے نئے سرے سے اپنے ماضی اور حال پر غور کیا اور اپنے برے اعمال پر نظر ڈالی تو شرم سے میرا سر جھک گیا میاں صاحب کے مبارک دیدار نے میری ابھی ہوئی زندگی کی تمام گریہیں کھول دی تھیں اور میں پوری طرح تائب ہو گیا تھا رات بھر میری آنکھوں سے ندامت کے آنسو بہتے رہے مولوی اشرف علی میری یہ کیفیت دیکھ کر گھبرا گیا وہ نہ جانے کیا کیا پڑھ کر پھونکتا رہا صبح سورج

نکلنے سے پہلے میں نے اٹھ کر غسل کیا اشرف علی کا دیا ہوا جوڑا پہنا اور مسجد میں جا کر صدق دل سے سر بہ سجود ہو گیا مجھ پر کیف و مستی کی کچھ عجیب کیفیت طاری تھی آج ایک مدت بعد میں نے بڑی نیک منتی اور خلوص دل سے خدا کے حضور سجدہ کیا تھا میری آنکھیں اشک بار تھیں میں اپنی پیشانی جائے نماز پر رگڑ رہا تھا مجھے اس عالم میں دیکھ کر اشرف علی کو جو خوشی ہوئی وہ اس کی نظروں سے عیاں تھی۔

زندگی کے اس انقلاب نے مجھے ایک بار پھر دنیا کے ہنگاموں سے بے نیاز کر دیا میں عبادت و ریاضت و ردو وظائف اور تسبیح و درود میں اتنا ڈوب گیا کہ مجھے کھانے پینے کا ہوش نہ رہتا میں جس راو سے بھٹک گیا تھا اب اس کا نشان دوبارہ پا گیا تھا میں بڑی صاف گوئی سے عرض کروں کہ میری یہ عبادت محض توبہ کی خاطر تھی مجھے اب کسی روحانی طاقت کی کوئی تمنا نہیں تھی میں نے سب کچھ بھول کر خود کو رب العزت

کے ذکر میں مصروف کر دیا صبح سے شام تک میں یاد خدا میں محو رہتا اور گناہوں سے توبہ کرتا رہتا اس نئی زندگی نے مجھے روحانی مسرتوں سے سرفراز کر دیا میں دنیا سے اور دنیا والوں سے بے نیاز ہوتا گیا بیچ گانہ نمازوں اور تہجد گزاری کے ساتھ ساتھ میں نے میاں صاحب کے بتائے ہوئے وظیفوں کا ورد بھی شروع کر دیا۔

تقریباً ڈیڑھ سال کا الہی میں گزر گیا اس عرصے میں کوئی ایسا واقعہ رونما نہیں ہوا جس کا تذکرہ کیا جائے البتہ ایک روز ایک بات ایسی ضرور ہوئی تھی جس سے مجھے یہ احساس ہوا کہ خداوند کریم نے میری عبادتیں کسی قدر قبول کر لی ہیں اور توبہ کے دروازے مجھ پر کھول دیئے گئے ہیں۔

مولوی اشرف علی پاسبان پڑوس میں رہنے والوں کی حتی المقدور خدمت کرتا رہتا تھا وہ قرآنی آیات کے تعویذ لکھ کر لوگوں کو دیا کرتا تھا

مغرب کی نماز کے بعد معصوم بچوں کو چھوٹے کانیک کام انجام دیتا تھا اور معذور لوگوں کے لئے پانی دم کر کے بھیجتا تھا ایک روز وہ مغرب کی نماز کے بعد مسجد کے صحن میں بیٹھا بچوں پر دم کر رہا تھا میں اس کے قریب ہی بیٹھا ایک وظیفے کا ورد کر رہا تھا کہ ایک عورت کی آواز میری محویت میں خلل انداز ہوئی اس نے بڑی رقت بھری آواز میں مولوی اشرف علی سے کہا مولوی صاحب خدا کے لئے کوئی ایسا تعویذ دیجئے کہ میرا بچہ بچ جائے بڑی دعاؤں کے بعد خدا نے میری گود ہری کی ہے میرا شوہر، بڑا ظالم اور شکی ہے جب سے بچہ پیارا ہوا ہے اس کا طور طریقہ پھر سے جارحانہ ہو گیا ہے وہ اکثر مجھے طلاق کی دھمکی دیتا رہتا ہے اب اس نے قسم کھائی ہے کہ اگر بچے کو کچھ ہو گیا تو مجھے گھر سے نکال دے گا میں آپ کے آگے ہاتھ جوڑتی ہوں مولوی صاحب میرے بچے کو بچا لیجئے خدا نخواستہ اسے کچھ ہو گیا تو میں زندہ درگور ہو

جاؤں گی۔

اللہ کا رساز ہے بی بی، اس کی رحمتوں سے مایوسی گناہ ہے مولوی اشرف علی نے ٹھنڈی آہ بھر کر جواب دیا حکیم صاحب نے بچے کے سلسلے میں کہا کیا ہے۔؟

وہ کہتے ہیں چپک خطرناک ہو گئی ہے یہ مر جائے گا عورت کے لہجے میں شدید کرب تھا۔

اس خلل اندازی سے میرا ذہن منتشر رہا تھا پھر جب میں نے عورت کی بات سنی تو مجھے خون کا دباؤ اپنے دماغ پر محسوس ہوا میں چپ نہ رہ سکا اور قدرے درشت لہجے میں بولا حکیم بکتا ہے قدرت تیرے بچے کو بچائے گی جا چلی جا۔

عورت پریشان تھی میری تیز آواز سن کر سہم گئی مولوی اشرف علی کو بھی میرے لہجے کی سختی سے تعجب ہوا وہ کھنکار کر دبی زبان میں بولا شاہد

میاں یہ عورت بڑی مظلوم ہے میری درخواست ہے کہ آپ بھی اس کے حق میں دعا کریں۔

کہہ تو دیا اس کا بچہ ٹھیک ہو جائے گا اور کیا پابندی ہے۔ میں نے دوسری بار بھی چڑچڑے پن سے جواب دیا اور اٹھ کر حجرے میں آگیا اور دوبارہ وظیفے میں مشغول ہو گیا مجھے نہیں معلوم یہ میں نے کیوں کہا تھا اور کس طاقت کے زیر اثر کہا تھا۔

دوسرے روز شام کے وقت وہی عورت دوبارہ آئی میں اس وقت مسجد کے دروازے کے قریب ایک چبوترے پر بیٹھا تھا عورت ایک لمحے کے لئے جھجکی پھر لپک کر اس نے میرے پیر تھام لئے اور رندھی ہوئی آواز میں بولی میاں صاحب کل آپ نے میرے بچے کے لئے دعا کی تھی آج وہ بالکل ٹھیک ہو گیا اب اس کے جسم پر چچک کا ایک بھی دھبہ نہیں ہے محلہ بھر حیران ہے۔

مجھے عورت کی بات سن کر تعجب ہوا صرف ایک روز میں چپک کے
 دانوں کا غائب ہو جانا ایک عجیب بات تھی یہ کیسے ممکن ہوا۔؟ کیا خدا
 نے میری زبان سے نقلی ہوئی بات کو قبولیت کی سعادت عطا کر دی
 اس خیال کے ذہن میں ابھرتے ہی میرے رونگٹے کھڑے ہو گئے مجھ
 پر ایک عجیب کیفیت طاری ہو گئی میں اسی چہوڑے پر جھدے میں گر
 پڑا میری آنکھوں سے آنسو بہہ نکلے عورت کب واپس گئی مجھے اس کا
 کوئی علم نہیں البتہ جب یہ رقت انگیز کیفیت دور ہوئی تو مجھے پھر شبہہ سا
 ہوا کہ شاید خدا نے میری زبان کی تاثیر واپس کر دی ہے۔

اس تبدیلی نے مجھے اس قدر متاثر کیا کہ میں یاد الہی میں پہلے سے
 زیادہ مشغول ہو گیا وقت کے ساتھ ساتھ عبادت کا جذبہ جنون کی
 حدیں چھونے لگا پہلے میں اکبر کی آمد پر تھوڑا بہت وقت نکال لیتا تھا
 اور کبھی کبھی مولوی اشرف علی سے کچھ دیر گفتگو کر کے یہ سوچ لیا کرتا تھا

کہ میں اس دنیا میں تنہا نہیں ہوں لیکن اب اکثر ایسا ہوتا کہ اکبر آتا
میرے فارغ ہونے کا منتظر رہتا لیکن مجھے مسلسل مشغول دیکھ کر واپس
لوٹ جاتا اشرف علی سے بھی اب شاز و ناد رہی گفتگو ہوتی میں ہمہ
وقت عبادت و ریاضت میں گم اور میاں صاحب کے ودیعت کردہ
وظیفوں کے ورد میں کھویا رہتا۔

کئی مہینے اور گزر گئے میں اس عرصے میں اپنا ماضی بالکل فراموش کر
چکا تھا مجھے اتنی فرصت کہاں تھی کہ پلٹ کر دیکھتا مولوی اشرف علی
عشاء کی نماز کے بعد جلدی سو جانے کے عادی تھے لیکن میں آدھی
آدھی رات گزر جانے کے بعد بھی جاگتا رہتا اور مختلف وظائف
پڑھتا رہتا ایک روز میں رات گئے حسب معمول کسی وظیفے کا ورد کر رہا
تھا کہ خوشبو کا ایک نہایت لطیف جھونکا آیا اور میرے دل و دماغ معطر
کر گیا مسجد میں کوئی پھولدار درخت نہ تھا اس لئے مجھے خوشبو سونگھ کر

حیرت ہوئی یکسوئی میں خلل پیدا ہوا تو میں نے اٹھ کر حجرے کا دروازہ بند کرنا چاہا لیکن دروازے پر نظر ڈالتے ہی میں چونک پڑا راج کمار کی شیدا انسانی پیکر میں اپنی تمام تر حشر سامانیوں کے ساتھ میرے سامنے کھڑی شکایت بھری نظروں سے مجھے دیکھ رہی تھی یہ لمحہ میرے لئے بڑا کٹھن تھا شیدا نے ایک طویل عرصے بعد اچانک سامنے آ کر مجھے چونکا دیا تھا میں اسے دیکھ کر دنگ رہ گیا ماضی کا دھندلا دھندلا عکس اجاگر ہونے لگا میں نے اپنے ہاتھوں سے اپنی آنکھیں اتنے زور سے بند کیں کہ ان میں درد ہونے لگا اور خون کی گردش تیز ہو گئی۔

راج کمار کی شیدا دروازے پر کھڑی مستانہ وار مجھے دیکھے جا رہی تھی مجھے وہ لمحہ یاد آئے جو میں قلعے کے ویران حصے میں راج کمار کی مضطرب روح کے ساتھ گزار چکا تھا اب وہ ایک عرصے کے بعد پھر دعوتِ نظارہ دے رہی تھی میں نے اپنے ذہنی انتشار پر قابو پانے کے

لئے نظریں پھیر لیں تسبیح کے دانوں پر انگلیوں کی حرکت تیز کر دی ایک طویل عرصے بعد مجھے روحانی سکون نصیب ہوا تھا اب میں کسی صورت میں اسے کھونا نہیں چاہتا تھا میرے سرکش نفس نے مجھے جن ہولناک تماشوں سے دوچار کیا تھا اب مجھے ان کے تصور سے وحشت ہوتی تھی۔

میاں صاحب سے دوبارہ ملاقات کے بعد مجھے اپنی کھوئی ہوئی منزل کا سراغ مل گیا تھا میں پاپٹ کرا ب ان راستوں پر نہیں جانا چاہتا تھا جہاں رسوائیاں ہی رسوائیاں تھیں آزار ہی آزار تھے، راج کمار کی دیکھ کر عارضی طور پر میری عبادت میں خلل پڑا لیکن پھر میں جلد ہی وظیفے کے ورد میں مشغول ہو گیا دیر تک مجھے کسی بات کا ہوش نہ رہا لیکن جب دوسری بار خوشبوؤں میں بسا ہوا ہوا کا پرفیم جھونکا مجھے پھر محسوس ہوا تو میری محویت ٹوٹ گئی میں نے حجرے کی چوکھٹ کی

جانب غصے سے دیکھا راج کمار کی اب بھی وہاں کھڑی تھی اور اس کے چہرے پر شادابی کی جگہ اداسی نے لے لی تھی مجھے اپنی طرف متوجہ پا کر وہ مسکرائی اور مترنم آواز میں کہنے لگی پر دیپ یہ میں ہوں تمہاری شیدا۔ میں کتنی دیر سے تمہارے دروازے پر کھڑی ہوں شاید تم اپنی شیدا سے ناراض ہو کیا مجھ سے کوئی بھول ہو گئی؟

کبھی راج کمار کی ایک مسکراہٹ میرے یقین و اعتماد کو ہلا کر رکھ دیتی اسے اپنی آغوش میں سمیٹ کر دنیا سے بہت دور چلے جانے کو جی چاہتا تھا لیکن اس وقت میری کیفیت برعکس تھی راج کمار کی شیدا کی روح مجھے اس وقت سراب نظر آرہی تھی میں اس کی دہلیزیں مسکراہٹ سے متاثر نہ ہو سکا اس کی مترنم آواز میرے دل کو گرمانے لگی میں نے بے چینی اور بے زاری سے اس کی طرف دیکھا اور ہاتھ جھٹک کر اسے وہاں سے چلے جانے کا اشارہ کیا۔

میں نے زمانے کی ٹھوکروں کے بعد عشقِ حقیقی کا راز پالیا تھا اب راج
کماری شیلہ کی بے قراری کیا حیثیت رکھتی تھی۔

میں وظیفے کے ورد میں ہمہ تن غرق تھا کہ خوشبو کا وہی نفیس اور لطیف
جھونکا میری عبادت میں مغل ہوا اب میں نے پلٹ کر حجرے کے
دروازے کی سمت نہیں دیکھا نظریں بند کر کے یادِ الٰہی میں ڈوب
جانے کی کوشش کرنے لگا میری زبان میرے ہونٹ اور دل کی ایک
ایک دھڑکن وظیفے کے الفاظ کا ورد کرنے لگی تیز خوشبو میرے گرد و
پیش کا احاطہ کئے ہوئے تھی میرا دماغ معطر ہو رہا تھا میں اپنے

استغراق میں تھا کہ حجرے کے دروازے سے بدلی ہوئی آواز آئی
خوب مگر کیا آپ ہماری طرف بھی دیکھنا پسند نہیں فرمائیں گے۔؟
اس آواز میں نہ جانے کیا سحر تھا کیسی التجا تھی کہ سر تا پا میرے جسم میں
بجلی دوڑ گئی تسبیح کے دانوں پر انگلی کی گردش ختم گئی میں نے چونک کر

غلامِ رُوحیں

آنکھیں کھولیں تو گنگ رہ گیا مجھے اپنی نگاہوں پر دھوکا ہو رہا تھا
در شہوار حجرے کی چوکھٹ پر کھڑی مجھے عقیدت مندانہ نظروں سے
دیکھ رہی تھی۔

مجھے تعجب تھا کہ راج کماری شیلا کی جگہ اچانک در شہوار نے کیسے لے لی
کہیں یہ راج کماری کی آوارہ روح کا کوئی فریب تو نہیں لیکن نہیں جو
کچھ میں دیکھ رہا تھا وہ فریب نہیں حقیقت تھی میں حیرت و استعجاب کی
تصویر بنا در شہوار کو دیکھ رہا تھا کہ اس کے یا قوتی ہونٹوں کو حرکت ہوئی
اتنی غور سے آپ کیا دیکھ رہے ہیں۔؟ کیا آپ نے اپنی درمی کو نہیں
پہچانا۔؟ درمی تم یہاں؟ میں نے بکھرے ہوئے الفاظ میں اظہار کیا تو
در شہوار کا چہرہ کسی شگفتہ پھول کی مانند شاداب شاداب نظر آنے لگا وہ
بڑے معصوم لہجے میں بولی آپ اتنے حیرت زدہ کیوں ہیں میں تو کبھی
آپ سے دور نہیں ہوئی تھی۔

حسین در شہوار کی موجودگی کا احساس اور اس کی شرمیں نظروں میں ایک پیغام محسوس کر کے مجھ پر عجیب سی کیفیت طاری ہو گئی وہ بڑی پاکیزہ نظر آرہی تھی میرا دل چاہا کہ بے اختیار اٹھ کر اس کی کشادہ پیشانی چوم لوں اور عاجزی کے ساتھ اپنے اس رویے کی معافی چاہوں جس نے اسے قلبی اذیت پہنچائی تھی راج کماری کے حسین فریب میں مبتلا ہو کر کتنی بار میں نے در شہوار سے بدکلامی اور اس کی دل شکنی کی تھی میں اس کے احسانات فراموش کر بیٹھا تھا میں نے اس کی قربانیوں کا کوئی صلہ نہ دیا تھا شرمندگی کے احساس کی شدت نے مجھے بے بس کر دیا تھا اور باوجود کوشش کے معذرت خواہانہ انداز اختیار کرنے پر میں قادر نہ ہو سکا چپ چاپ بیٹھا رہا تو در شہوار کے ہونٹ دوبارہ کھلے۔

میں آپ کو لینے آئی ہوں آئیے میرے ساتھ چلئے۔

درمی۔ میں نے مضحل آواز میں کہا میرا دل اب دنیا کے ہنگاموں سے دور ہو گیا ہے یقین کرو اب میں اس فانی دنیا کی ہر شے سے رشتہ توڑ کر یاد خدا میں غرق ہو جانا چاہتا ہوں اب باقی زندگی تو بہ استغفار میں گزارنے کا خواہش مند ہوں میاں صاحب کی ناراضگی نے کیا رنگ دکھایا، کاش میں نے تمہاری اور ابو الحسن کی نصیحت مان لی ہوتی مشوروں پر عمل کیا ہوتا تو آج اس ذلت اور رسوائی کی زندگی گزارنے پر مجبور نہ ہوتا۔ میں نے بڑے گناہ کئے ہیں درمی ان گناہوں کا گغارہ ادا کرنے کے لئے میرے پاس وقت بہت کم ہے میرا نامہ اعمال بڑا سیاہ ہے خدا مجھے معاف کر دے بس اب میں یہی چاہتا ہوں میں نے تمہارے ساتھ بھی کچھ ناروا سلوک کئے ہیں میں شرمندہ ہوں درمی مجھے معاف کر دو۔

در شہوار مجھے شوخ نظروں سے دیکھ کر بولی آپ مجھے کیوں گنہگار

کرتے ہیں میرا دل آپ کی طرف سے کب ناشاد ہوا البتہ آپ نے راج کمار کی شیلہ کی روح کو ضرور دکھ پہنچایا ہے۔

بہتر ہے کہ اس کا تذکرہ نہ کرو ورنہ، میں نے ندامت سے کہا جو ہو گیا اسے یاد مت دلاؤ اس ذکر سے بڑی اذیت ہوتی ہے سوچتا ہوں تو خود سے نفرت ہوتی ہے۔

راج کمار ابھی آئی تھی نا آپ کے پاس؟

ہاں میں نے ناگواری سے جواب دیا وہ غالباً از سر نو میری گمراہی پر مصر تھی۔

میری دعا ہے کہ اس کی بے چین روح کو قرار آ جائے۔

در شہوار نے مجھے عقیدت بھری نظروں سے دیکھتے ہوئے سنجیدگی سے کہا مگر راج کمار آپ کے پاس کیسے آتی سنئے آپ جسے راج کمار سمجھ رہے تھے وہ تو میں تھی۔

تم۔ درمی تم؟ میں نے حیرت سے پوچھا تمہیں راج کمار کی کاجیس بدلنے کی کیا ضرورت پیش آگئی؟ اچھا تو تم مجھے آزمانا چاہتی تھی دیکھا میں کتنا بے اعتماد ہو گیا ہوں اب بھی میں ایک مشکوک شخص ہوں۔ نہیں نہیں۔ درمی پہلو بدل کر بولی میں یہ جرات نہیں کر سکتی وہ میاں صاحب کا حکم تھا جس نے مجھے راج کمار کی شیا کی شکل و صورت اختیار کرنے پر مجبور کر دیا غالباً میاں صاحب کو آپ کا امتحان مقصود تھا بہر حال مجھے خوشی ہے کہ آپ اس امتحان میں پورے اترے۔ کیا؟ کیا واقعی تم میاں صاحب کے حکم سے یہاں آئی ہو؟ مجھے اختلاف ہونے لگا۔

ہاں میں آپ کو لینے آئی ہوں میاں صاحب نے آپ کو یاد فرمایا ہے درشہوار نے زیر لب مسکرا کر جواب دیا۔

درشہوار کا آخری جملہ مجھ پر شادی مرگ کی کیفیت طاری کر گیا مجھے اپنی

قوت گویا سلب ہوتی ہوئی محسوس ہوئی کانوں پر اعتبار نہیں آ رہا تھا
 میاں صاحب اتنی جلدی مجھے معاف کر دیں گے اور قدم بوسی کے
 شرف سے نوازیں گئے مجھے امید نہ تھی نہ جانے کتنے لمحے گزر گئے میں
 سکتے کے عالم میں در شہوار کی شکل دیکھتا رہا پھر میرا دل بھر آیا مجھ پر
 رقت طاری ہو گئی میں جہاں بیٹھا تھا وہیں جد سے میں گر گیا اور پھوٹ
 پھوٹ کر رونے لگا در شہوار میرے قریب کھڑی رہی اس نے میرے
 جسدِ شکر میں خلل ڈالنا مناسب نہ سمجھا جب آنسوؤں کا تار ٹوٹا اور
 میری حالت سنبھلی تو میں نے ایک بار پھر در شہوار کو دیکھ کر عاجزی سے
 پوچھا درمی خدا راجھے سچ بتاؤ کہ کیا حقیقتاً میاں صاحب نے مجھ پر
 بخت کو معاف کر دیا ہے یقین نہیں آتا کیا ایسا بھی ہو سکتا ہے۔
 ہاں درمی نے جذبات سے مغلوب ہو کر رندھی ہوئی آواز میں جواب
 دیا مجھے اسی لئے یہاں بھیجا گیا ہے کہ میں آپ کو ساتھ لے چلوں۔

درشہوار کا جواب پا کر میں تیزی سے اٹھا ہر آکر حوض کے پانی سے
 چہرے کو تازہ کیا اور درشہوار کے ساتھ ہولیا میں نے مولوی اشرف علی
 کو خیند سے بیدار کرنا مناسب نہ سمجھا مسجد باہر آ کر دروازے کو بھڑا
 اور میاں صاحب کی قیام گاہ کی طرف تیز تیز قدم اٹھانے لگا میرے
 شوق کا عجیب عالم تھا دل چاہتا تھا کہ پر لگ جائیں اور میں اڑ کر جلد از
 جلد میاں صاحب کے قدموں تک پہنچ جاؤں راستے میں درشہوار نے
 مجھے بتایا کہ میاں صاحب کے دشمنوں کی طبیعت چند دنوں سے ہا ساز
 ہے وہ نہ جانے کیا کیا بتا رہی تھی پرانی باتوں اور قصوں کو دہرا رہی تھی
 میں ایک نئے جذبے سے سرشار لمبے لمبے قدم اٹھا رہا تھا میں آگے
 قدم بڑھا رہا تھا اور اپنے مسلک یقین و اعتقاد پر جمے رہنے کے عزم کو
 پختہ کرتا جا رہا تھا منزل قریب آرہی تھی اور میں اپنے باطن کو پہلے سے
 زیادہ پاک و صاف محسوس کر رہا تھا۔

راستے میں ہر سوتار کی تھی اور ہو کا عالم تھا لیکن جب میں میاں صاحب کے حجرے کے قریب پہنچا تو دیکھا کہ وہ پورا علاقہ روشن ہے میاں صاحب کے کچھ عقیدت مند اس وقت بھی حجرے کے باہر موجود تھے ان کے چہرے سو گوار نظر آئے غالباً وہ میاں صاحب کی تیمارداری کی تمنا لے کر وہاں پہنچے تھے میں نے اپنی رفتار تیز کر دی حجرے سے کچھ دور تھا کہ معامیری نظر ابو الحسن پر پڑی وہ حجرے سے نکل کر تیزی سے میری طرف آئے اور میرا استقبال کرتے ہوئے بولے شاہد میاں میں آپ کو رشد و ہدایت کی واپسی پر مبارک باد دیتا ہوں خدا کرے اب آپ ہمیشہ ثابت قدم رہیں۔

میں جواب دینے کے بجائے آگے بڑھ کر گرجموشی سے ابو الحسن سے بغل گیر ہوا پھر پوچھا نصیب دشمنان میاں صاحب کی طبیعت اب کیسی ہے۔؟

غلامِ رُوحیں

فی الحال تو کوئی افادہ نہیں نظر آتا ابھی آپ ہی کو یاد کر رہے تھے۔
 میں تیز تیز قدم اٹھاتا حجرے میں داخل ہوا اس وقت کسی عقیدت مند
 نے میری راہ میں حائل ہونے کی کوشش نہیں کی میری حالت میاں
 صاحب کی عالیت کی خبر سن کر غیر ہو رہی تھی۔
 حجرے میں داخل ہوتے ہی میرے قدم ٹھٹھک گئے میاں صاحب
 پلنگ پر آنکھیں بند کیے لیٹے تھے ان کے چہرے سے اضمحلال عیاں تھا
 وہ بہت لاغر اور کمزور نظر آ رہے تھے لیکن اس ضعف و نقاہت کے
 باوجود چہرے پر نور ہی نور تھا میری آنکھوں نے میاں صاحب کے
 ہاتھوں کو بوسہ دیا تو انہوں نے آنکھیں کھول دیں میں بے اختیار
 رو پڑا اور میاں صاحب کا ہاتھ تھام کر اپنی آنکھوں سے ملتا رہا، ابوالحسن
 اور درشہوار بھی حجرے میں موجود تھے مجھ پر رقت طاری تھی میں
 سسکیاں لے رہا تھا آنسو تھے کہ رکنے کا نام نہ لیتے تھے مگر اس گریہ

وہ کاندامت و خجالت میں ایک طرح کی لذت محسوس ہوتی تھی میں ان کے مبارک ہاتھوں کو بوسہ دے رہا تھا کہ میاں صاحب کی نحیف آواز میرے کانوں میں گونجی شاہد علی تم آگئے مجھے یقین تھا کہ تم ایک دن ضرور واپس آؤ گے شکر ہے کہ تم پھر اسی راستے پر چل رہے ہو جو حق اور ایمان کا راستہ ہے خدا تمہارے دل کو ایمان کی روشنی سے منور کرے تم نے نفس کی سرکشی خوب دیکھ لی اور اس کا انجام بھی دیکھ لیا۔

میاں صاحب کے شفقت آمیز انداز سے میری رقت میں کمی نہ آئی ہچکیاں بندھ گئیں ابو الحسن کے اشارے پر در شہوار نے مجھے حجرے میں رکھی ہوئی صراحی سے پانی نکال کر مجھے دیا تو میرے ہوش کسی قدر ٹھکانے آئے اب آپ مجھ سے ناراض تو نہیں ہیں میں نے کائناتی ہوئی آواز میں دریافت کیا تو میاں صاحب کے ہونٹوں پر ایک مضحل سا تبسم ابھر آیا اپنا دست شفقت میرے سر پر پھیرتے ہوئے بولے۔

میری دعا ہے کہ خدا بھی تمہیں معاف کرے دل سے توبہ کرو دعا ضرور قبول ہوگی۔

میاں صاحب میں نے ان کا ہاتھ تھام کر عاجزی اور انکساری سے کہا جب آپ نے مجھے معاف کر دیا ہے تو مجھے اپنے قدموں پر پڑا رہنے کی اجازت بھی عطا فرمادیں میں اپنی باقی زندگی آپ کی خدمت میں گزارنے کا آرزو مند ہوں یقین کیجئے میرے لئے اس سے بڑی مسرت اور کچھ نہیں ہے۔

میں نے تمہیں اسی لئے بلایا ہے شاہد علی۔ میاں صاحب بولے
علاقت اور کمزوری کے باعث اب میرا اٹھنا بیٹھنا بھی محال ہے
میرے عقیدت مندوں کو تمہاری ضرورت ہے میں چاہتا ہوں کہ تم یہ
کام پھر سنبھال لو میری دعائیں تمہارے ساتھ ہیں۔

یہ میری خوش نصیبی ہوگی میاں صاحب کہ میں ضرورت مندوں کے کسی

کام آسکوں میں نے خوشی کے جذبے سے سرشار ہو کر جواب دیا۔
میاں صاحب کچھ دیر تک مجھے نصیحتیں کرتے رہے پھر بولے شاہد علی تم
نے راج کمار کی کے ضمن میں کچھ دریافت نہیں کیا؟

میں میاں صاحب کے روئے مبارک کی طرف عقیدت مند نظروں
سے دیکھ رہا تھا راج کمار کی کا تذکرہ سن کر میں نے جھل ہو کر نظریں
جھکا لیں تو میاں صاحب نے کہا میں تمہیں صرف یہ بتانا چاہتا تھا کہ
میں نے راج کمار کی کی روح کو نہ صرف آزاد کر دیا ہے بلکہ اس کی بے
قرار روح کے سکون کے لئے دعا کی ہے اب وہ قلعے میں نہیں ہے
یقیناً اسے سکون مل گیا ہے۔

میاں صاحب سے نظریں ملانے کی ہمت نہیں ہو رہی تھی میاں
صاحب نے کچھ دیر باتیں کیں پھر آنکھیں بند کر لیں ان پر غالباً نیند کا
غلبہ طاری ہو رہا تھا میں سرگ کر بیٹھے ہوا اور میاں صاحب کے پیروں

دبانے لگا در شہوار نے میرے لئے بستر کا انتظام کر دیا ابو الحسن نے مجھے آرام کرنے کو کہا لیکن میں میاں صاحب کی خدمت کی سعادت سے دل بھر کر لطف اندوز ہونا چاہتا تھا کچھ دیر بعد ابو الحسن اور در شہوار چلے گئے چلتے وقت در شہوار نے مجھے جن نظروں سے دیکھا ان میں عقیدت، محبت اور مسرت کی چمک نمایاں تھی میں نے ایک مدت کے بعد اس کے چہرے پر حوروں جیسی شادابی دیکھی تھی۔

میاں صاحب کی قدم بوسی اور رفاقت کا شرف حاصل کر کے میری زندگی متغلب ہو گئی میرا شعور بیدار اور پختہ ہوتا گیا جیسے جیسے اصل شعور یعنی عرفان الہی حاصل ہوتا ہے سغلی صفات ماند پڑ جاتی ہیں اور اصلی صفات اجاگر ہوتی ہیں اللہ رب العزت نے انسان کو دو ذاتوں سے نوازا ہے ذاتِ ادنیٰ اور ذاتِ اعلیٰ جو اپنی صفاتِ ادنیٰ پر قابو پالیتا ہے اور ذاتِ اعلیٰ یا صفاتِ علوی کی طرف راغب ہوتا ہے تو اس کی

روح قوی اور اس کا باطن منور ہو جاتا ہے فنیاتیں اس کے عقب میں چلتی ہیں یہ ہماری کتنی بڑی بد قسمتی ہے کہ جو صفات اعلیٰ ہماری نظروں سے اوجھل ہو جاتی ہیں حیوانی اور شیطانی صفات ان پر غالب آ جاتی ہیں انسان کی حیثیت اس دنیا میں ایک مسافر کی سی ہے جس نے اس چند روزہ سفر میں دیانت راست گوئی اور پاک بازی کا راستہ اختیار کیا اس نے اپنی دائمی زندگی کے لئے کتنے امکانات پیدا کر لئے انسان ایک صاف اور روشن قلب اور دماغ لے کر پیدا ہوتا ہے لیکن اس دنیا میں آ کر اسے زنگ لگا لیتا ہے گو اللہ رب العزت کا جمال ہمیشہ سامنے رہتا ہے مگر کتنے ہی لوگ اپنے قلب و دماغ کو جمال ربانی کی دید سے محروم کر دیتے ہیں میاں صاحب کے حکم پر میں نے اپنے شب و روز درود و مناجات، وظائف و عبادت کے لئے وقف کر دیے میاں صاحب کی دعاؤں کی بدولت میں جلد ہی پھر وہی پرانا شاہد علی

بن چکا تھا میری زبان کی تاثیر واپس آچکی تھی میری دعاؤں کو قبولیت کا شرف نصیب ہوتا تھا میرے ارد گرد ہمہ وقت عقیدت مندوں کا جھوم تھا ابوالحسن اور اس کے قبیلے کے اجنہ میرا لحاظ کرنے لگے تھے اور درشہوار تو میرے اس انہماک و استغراق کو دیکھ کر پھولنے نہ سہاتی تھی۔ دن جیسے جیسے گزرتے گئے میاں صاحب کی علالت بڑھتی گئی اب انہوں نے بات چیت کرنی بھی بہت کم کر دی تھی کمزوری تشویش ناک حد تک بڑھ گئی تھی میں جتنی دیر عقیدت مندوں اور حاجت مندوں کی خدمت میں مصروف رہتا ابوالحسن اور درشہوار میاں صاحب کی خدمت کے لئے موجود رہتے ہیں فراغت پاتا تو وہ دونوں چلے جاتے میاں صاحب کیفیت یہ تھی کہ ہمہ وقت آنکھیں بند کیے پڑے رہتے تھے لیکن ان کے ہونٹ ہمیشہ متحرک رہتے تھے غالباً وہ اس حالت میں بھی یاد الہی میں مشغول رہتے تھے وہ بالکل ہڈیوں کا

ڈھانچا بن گئے تھے میں نماز کے لئے کچھ دیر کواٹھتا پھر میاں صاحب کی خدمت میں مصروف ہو جاتا کبھی جب میں میاں صاحب کی بیماری کے نتائج پر گہرائی میں غور کرتا تو مجھے جھر جھری آ جاتی میں رونے لگتا پہروں بے چین رہتا اور سوچتا کہ اگر خدا نخواستہ میرے اندیشے درست ثابت ہوئے تو میں بڑی سعادت سے محروم ہو جاؤں گا میں میاں صاحب کے بغیر کیا مجھ پر ان کی شفقتیں اور عنایتیں بے حساب تھیں وہ میرے لئے خضر تھے انہوں نے مجھے فرش سے اٹھا کر عرش تک پہنچایا تھا انہوں نے ایک مرتبہ نظروں سے پردہ کر لیا تھا تو میں بھٹک گیا تھا اب اگر وہ رخصت ہو گئے تو نہ جانے میرا کیا ہو گا۔ غرضیکہ میاں صاحب کی حالت روز بروز گرتی گئی اور میری تشویش میں اضافہ ہوتا رہا انہی دنوں قدرت نے مجھ سے ایک اور امتحان لیا ایک روز میں حسب معمول ضرورت مندوں کی خدمت میں مصروف

رہے..... بابا بابا..... پکڑو پکڑو..... وہ بھاگ رہا ہے..... بچاؤ..... بچاؤ..... میرا بچہ..... میرا بچہ..... یوں کہاں ہیں میرے بچے؟

باہر عورت کی چیخ پکار جاری تھی میرے دل کی دھڑکنیں تیز ہو رہی تھیں میں اس تغیر کی وجہ جاننے کی کوشش میں مصروف تھا کہ برقع پوش خاتون نے اپنا نقاب پاٹ دیا میرے دل پر ایک گھونسا لگا اور تجسس بیک نظر ختم ہو گیا تمام گریں کھلتی چلی گئیں میں نے اپنا نچلا ہونٹ دانتوں تلے دبایا لیکن نظریں بدستور برقع پوش عورت کے چہرے پر مرکوز رہیں جو شہینہ کے سوا کوئی اور نہیں تھی گناہوں کے احساس نے مجھے لرزہ بر اندام کر دیا میں اپنے حواس مجتمع کرنے کی فکر میں تھا کہ شہینہ نے ادب اور سنجیدگی سے کہا میاں صاحب آج ایک پریشان عورت آپ کے در پر سوالی بن کر آئی ہے میں نے آپ کی بزرگی کے

بہت چرچے سنے ہیں لوگوں کا بیان ہے کہ کوئی سوالی اس در سے خالی ہاتھ واپس نہیں گیا شمیمہ جذباتی انداز میں کہہ رہی تھی پھر اس نے برقعے کا دامن ہاتھ سے پھیلا کر رقت بھری آواز میں کہا میں آپ کے سامنے جھولی پھیلاتی ہوں میاں صاحب میری بہن کی حالت پر رحم فرمائیے اسے اس کا ذہنی سکون واپس دلوادیتے ہیں اس کے لئے دعا کیجئے میری آنکھوں کے گوشے بھیگ رہے تھے اور دل و دماغ میں بیجان برپا تھا گور شیدہ حجرے کے اندر نہیں تھی لیکن میری آنکھیں باہر کا منظر دیکھنے کی استطاعت رکھتی تھیں میں نے آنکھیں بند کر لیں اور دیکھا رشیدہ شدت دیوانگی میں اپنے بال نوچ اور کپڑے پھاڑ رہی تھی وہ اپنے بچوں کو دردناک انداز میں آوازیں دے رہی تھی لوگوں نے اسے جکڑ رکھا تھا میں اس منظر کو دیکھ کر سر تا پا کانپ اٹھا شمیمہ نے میری خاموشی محسوس کی تو فریاد کرنے لگی میاں صاحب کیا ایک سوالی آپ

کے در سے خالی جھولی لیے واپس جائے گا کیا بہن کو بھائی کی چوگٹ سے بے نیل و مرام لوٹنا پڑے گا۔

شمینہ میری بہن۔ میں نے بلند آواز میں کہا پھر اٹھ کھڑا ہوا میرے ساتھ آؤ۔

میں حجرے سے باہر آیا تو تمام عقیدت مندوں کے سر احتراماً جھک گئے میں نے رشیدہ پر نظر ڈالی اس کی حالت قابلِ رحم تھی اکبر نے اسے پوری قوت سے جکڑ رکھا تھا وہ دیوانہ وار چلا رہی تھی اور وہی تباہی بک رہی تھی قریب ہی راشد حسین بیٹھا تھا کبھی وہ بیرسٹر تھا دولت کے نشے میں اس نے مظلوموں پر ظلم توڑے تھے اور میرا پورا خاندان اس کے مظالم کا نشانہ بنے تھے لیکن آج وہی راشد حسین ایک اندھے اپانچ کی صورت میں میرے سامنے بیٹھا تھا چند لمحوں میں متضاد کیفیتیں گزر گئیں پھر میں چونکا خود میرا سر بھی جھک گیا میں نے ایک وظیفے کا

ورد کیا اور آگے بڑھ کر رشیدہ پر پھونک ماری مجھے اس جالی و ظیفے کا اثر معلوم تھا لیکن دوسرے افرادِ موحیرت رہ گئے۔

میرا پھونکنا تھا کہ رشیدہ نے ایک زوردار چیخ ماری اور تیوراکر فرش پر الٹ گئی اور یوں تڑپنے لگی جیسے کسی مچھلی کو پانی سے نکال کر خشکی پر ڈال دیا گیا ہو، جھوم انگشت بدنداں تھا لیکن اکبر اور شمینہ بے چین نظر آتے تھے اکبر تیزی سے میری طرف بڑھا لیکن میں نے ہاتھ کے اشارے سے اسے روک دیا میری تمام تر توجہ رشیدہ کی طرف تھی کچھ دیر میں رشیدہ پر نظریں جمائے رہا پھر میں نے دعا کے لئے ہاتھ اٹھائے میرا عمل کامیاب ہو چکا تھا میں نے خداوندِ کریم کا شکر ادا کیا۔

رشیدہ کی حالت اب مختلف تھی وہ اب زمین پر سکت پڑی یوں پلکیں جھپک رہی تھی جیسے طویل نیند سے بیدار ہوئی ہے کچھ لمحے یہی حالت رہی پھر وہ ہڑا کر اٹھی اپنے گردنا حرموں کا جھوم دیکھا تو سہم گئی پھر

شمینہ پر نظر پڑی تو دور کر اس سے لپٹ گئی میں نے شمینہ کی طرف دیکھا
اس کی آنکھوں سے خوشی کے آنسو جگمگا رہے تھے میں نے اکبر کو قریب
بلا کر کہا راشد حسین کو اندر لے آؤ۔

میں کسی احساسِ برتری سے نہیں بلکہ بڑے انکسار و عجز سے عرض
کروں کہ میاں صاحب کی برکتوں اور ان کی عنایتوں کی وجہ سے میں
نے جو کچھ حاصل کیا اس سے بنی نوعِ انسان کے ہزاروں افراد کو فیض
پہنچا چکا تھا قدرت نے میری زبان میں وہ تاثیر دی تھی کہ میں جو کہتا
تھا وہ پورا ہو جاتا تھا لیکن جتنی روحانی خوشی مجھے راشد حسین اور رشیدہ
کی صحت یابی سے ہوئی پہلے کبھی نہ ہوئی تھی مجھے یوں محسوس ہو رہا تھا
جیسے میرے ذہن سے کوئی بوجھ اتر گیا ہو جیسے قدرت نے میرے
گناہوں کا کفارہ قبول کر لیا ہو رشیدہ اور راشد حسین نے مجھ سے اپنی
غلطیوں کی معافی مانگی تو میں نے خلوص دل سے ان کو معاف کر دیا

اکبر کی نظریں خوشی سے چمک رہی تھیں۔ شمینہ نے جاتے وقت کہا
 میاں صاحب میں آپ کا یہ احسان تمام عمر یاد رکھوں گی۔
 شمینہ۔ تمہارے لئے میں صرف شاہد بھائی ہوں مجھے خوشی ہوگی اگر تم
 مجھے محض بھائی کہا کرو گی۔

بھائی صاحب شمینہ کی آنکھیں نمناک ہو گئیں اور میں نے اٹھ کر اسے
 سینے سے لگا لیا اس کے سر پر ہاتھ پھیرا اور پیشانی کا بوسہ لیا اسے
 دعاؤں کے ساتھ رخصت کیا اور پھر ضرورت مندوں کی خدمت میں
 مشغول ہو گیا۔

میاں صاحب کی حالت تھی کہ سنبھل نہیں پا رہی تھی میں رات کو حجرے
 سے دور جا کر خداوندِ کریم کے حضور سجدہ ریز ہو جاتا اور رورو کر گڑ گڑا
 کر میاں صاحب کے لئے درازی عمر کی دعائیں مانگتا دُشہوار مجھے
 سمجھاتی صبر کی تلقین کرتی لیکن نہ جانے کیوں مجھے کسی کڑوٹ سکون نہ

ملتاؤ جن پر ہر وقت ایک بوجھ سار ہوتا ایک شب میں حجرے سے دور
 بیٹھا میاں صاحب کی درازی عمر کی دعائیں مانگ رہا تھا آنسو میری
 آنکھوں سے رواں تھے کہ در شہوار آئی جب میں نے دعا ختم کی تو اس
 نے کہا اس طرح رو رو کر تو آپ اپنی صحت خراب کر لیں گے کم از کم
 آپ کو اپنی ہزاروں ارادت مندوں کی خاطر اپنی صحت کا خیال رکھنا
 چاہیے ابا جان نے بھی مجھے ہدایت کی تھی کہ میں آپ کو سمجھاؤں۔
 درمی۔ میں نے ایک سر دآہ بھر کر کہا ابوالحسن میرے محسن ہیں انہوں
 نے قدم قدم پر میری رہنمائی کی ہے تم نے بھی میرا بڑا ساتھ دیا ہے
 لیکن کیا کروں میاں صاحب کی بیماری دیکھ کر میری قوت برداشت ختم
 ہو جاتی ہے نہ جانے مجھے کیا ہو جاتا ہے میں سوچتا ہوں درمی! اگر
 خوانخواستہ میرے سر سے میاں صاحب کا سایہ اٹھ گیا تو میں کیا کروں
 گا میں تو کچھ بھی نہ رہوں گا خدا جانے پھر کیا ہو جائے۔

علامہ رُوحِیں

صبر سے کام لیجئے۔ درمی نے مجھے سمجھاتے ہوئے محبت سے کہا میاں صاحب کی عالیت نے ایا جان اور قبیلے کے دوسرے اجنہ کو بھی پریشان کر رکھا ہے خدا کو جو منظور ہے وہ پورا ہو کر رہے گا اس کے معاملات میں کون دخل دے سکتا ہے آپ اتنے ہراساں ہو گئے تو ان کا جلیل و عظیم منصب کون سنبھالے گا۔

میں سمجھتا ہوں لیکن دل نہیں مانتا میں نے بجھے ہوئے لہجے میں جواب دیا۔

درشہوار کیا کر سکتی تھی بس مجھے سمجھاتی رہی اس کی باتیں اس کی نصیحتیں دل کو لگتی تھی لیکن نہ جانے کیوں آج یہ احساس شدید ہو گیا تھا کہ میاں صاحب کا سایہ میرے سر سے اٹھنے والا ہے میں نے اپنے خیالات سے اکھچھڑکا راپانا چاہا لیکن دل تھا کہ اند آ رہا تھا قدرت کو ضرور کچھ منظور تھا جو میں اپنے آپ پر قابو نہ پاسکا میں درشہوار سے گفتگو میں

محو تھا کہ ابوالحسن کا ایک نائب تیزی سے دوڑتا ہوا آیا شاہد میاں میاں صاحب آپ کو یاد کر رہے ہیں۔

یہ پیغام سن کر میرے دل کو ایک دھچکا لگا۔ میاں صاحب نے گزشتہ دو تین روز سے کسی سے کوئی بات نہیں کی تھی مستقل بے ہوشی اور غنودگی سے کسی سے کوئی بات نہیں کی تھی اس کے باوجود اس وقت انہوں نے مجھے یاد کیا تھا میں لپک کر اندر کمرے میں پہنچا تو میاں صاحب کو ہوش و حواس میں پایا وہ ابوالحسن سے گفتگو کر رہے تھے اجندہ قبیلے کے کچھ

بزرگ بھی ہاتھ باندھے ہوئے موجود تھے میں کمرے میں داخل ہوا تو میاں صاحب نے اجندہ کو چلے جانے کا اشارہ کیا ان کے اشارے کی تعمیل کی گئی کمرے میں میرے اور میاں صاحب کے سوا اب کوئی نہیں تھا میں نے آگے بڑھ کر میاں صاحب کے دست مبارک کو بوسہ دیا اور کہا یہ میری خوش نصیبی ہے کہ آپ نے مجھے یاد فرمایا خدا کا شکر ہے

کہ آپ کی طبیعت اس وقت بہتر ہے۔

شاہد علی۔ میاں صاحب نے نہایت نحیف آواز میں کہا مجھے تم سے کچھ ضروری باتیں کرنی ہیں میں جو کچھ کہو وہ غور سے سنتے رہو۔

میں ہمہ تن گوش ہو گیا میاں صاحب کچھ توقف کے بعد بولے جو قدرت کو منظور ہو وہ ضرور پورا ہوتا ہے شاہد علی میری دعا ہے کہ تم خوش رہو اور راستی کی منزل پر قائم رہو میاں صاحب نے سلسلہ کلام جاری رکھتے ہوئے کہا میرے بیٹے ایک بات یاد رکھنا کبھی کسی کا دل دکھانے کی کوشش نہ کرنا، دوبارہ اپنے نفس کے فریب میں نہ آنا کوئی قدم ایسا نہ اٹھانا جو خدا اور اس کے رسول کے ارشادات کے منافی ہو سن لو تم نے جو جبر کیا اور دنیا کی ترغیب و تحریص سے کنارہ کیا ہے اس کی بنا پر تم نے اپنے لئے ایک مقام بنالیا ہے یہ زندگی چند روز کی ہے اور یہ دنیا ایک امتحان گاہ ہے جو شخص آزمائش کے اس مرحلے سے گزر گیا خدا

اسے سرخرو کرتا ہے درگزر کرنے کی عادت ڈالو اس دنیا سے سب کو جانا ہے اور دوسری دنیا میں جواب دینا ہے۔

میاں صاحب کی باتیں سن کر میرا اضطراب بڑھتا جا رہا تھا لیکن میں گنگ بیٹھا میاں صاحب کی باتیں سنتا رہا انہوں نے دو چار بار سانس لینے کے بعد کہا میرے پاس زیادہ باتیں کرنے کا وقت نہیں ہے میں تم سے رخصت ہو رہا ہوں تم ایک ہوش مند شخص ہو، میں نے ابوالحسن اور دوسرے بزرگ اجنہ کو تمہارے بارے میں ضروری ہدایات کر دی ہیں ابوالحسن کا خاص طور پر خیال رکھنا وہ بڑا عالم بزرگ ہے۔

میاں صاحب! میرے صبر و ضبط کے بند ٹوٹ گئے ہیں مضطرب ہو کر بولا خدا را ایسی باتیں نہ کیجئے میرا دل پھٹ جائے گا میں آپ کے بغیر زندہ نہ رہ سکوں گا تجھے ڈر ہے کہ کہیں میں دوبارہ نہ بہک جاؤں۔

طفلاً نہ باتوں سے پرہیز کرو شاید علی! میاں صاحب نے اپنے لرزے

ہوئے ہاتھ میرے سر پر پھیر کر جواب دیا، خدا کا بڑا احسان ہے کہ اس قادر مطلق نے مجھے تم سے کچھ کہنے کا موقع عنایت کیا میرا وقت قریب ہے شاہد علی مجھے خوشی ہے کہ اللہ تعالیٰ نے مجھے واپس بلا لیا ہے تمہیں صبر و ضبط سے کام لینا ہوگا شاہد علی میرے بچے میں بنی نوع انسان کی اصلا اور خدمت اب تمہارے سپرد کرتا ہوں اس فرض میں کبھی کوتاہی نہ کرنا۔

مجھ سے ان کی کسی بات کا جواب نہیں دیا جاتا تھا صبر کی طاقت نہ رہی میں پھوٹ پھوٹ کر رونے لگا میری ہچکیوں کی آواز سن کر ابو الحسن اور در شہوار گھبرائے ہوئے اندر آئے اسی لمحے پنجرہ میں بند پرندوں نے شور مچانا شروع کر دیا اور پنجرہ کے اندر پھڑ پھڑانے لگے میری نظریں میاں صاحب کے چہرے پر مرکوز تھیں میں نے میاں صاحب کے چہرے پر جلال کی کیفیتیں نمودار ہوتی دیکھیں میاں

صاحبِ پنجروں کی طرف نظر اٹھا کر سخت لہجے میں بولے بد بختو،
نامرادو تمہیں میرے ساتھ چلنا ہو گا تم خدا کے قہر و غضب سے نہیں بچ
سکتے تمہاری گندی روحیں ہمیشہ بے قرار رہیں گی میں تم سب کو اپنے
ہمراہ لے چلوں گا، چپ ہو جاؤ۔

میاں صاحب کی آنکھوں میں سرخی تھی اور چہرے پر جاہ و جلال
پرندوں نے پھڑ پھڑانا اور چیخنا بند کر دیا تھا میں بھی یہ منظر دیکھ کر چند
لمحوں کے لئے حیرت زدہ رہ گیا میاں صاحب پنجروں کی طرف
دیکھتے رہے پھر ابوالحسن کو مخاطب کر کے بولے ابوالحسن میں تم سے
ایک اہم بات کہنا بھول گیا تھا میرے ساتھ ہی تم ان تمام پرندوں کو
بھی فتن کر دینا ان پرندوں میں ان ظالم و جابر شیطان صفت اور
بد کردار افراد کی روحیں مقید ہیں جنہوں نے زندگی بھر دوسروں کو
پریشان کیا اور مرنے کے بعد بھی لوگوں کے لئے مصیبت بنے رہے

میں سکتے کی حالت میں میاں صاحب کی باتیں سنتا رہا رات کے کوئی
 ڈیڑھ بجے کا عمل تھا کمرے میں کچھ دیر سکون طاری رہا پھر میاں
 صاحب نے محبت بھری نظروں سے مجھے دیکھ کر میرے سر پر ہاتھ پھیرا
 اور ابوالحسن سے بولے ابوالحسن میں نے تمہیں جو ہدایات دی ہیں ان
 کا خیال رکھنا شاہد علی کی نگرانی تمہارے ذمے ہے اسے تکلیف ہوئی تو
 میری روح بے چین رہے گی۔

پھر انہوں نے در شہوار کو قریب بلایا اس نے ان کے پیٹ پر اپنا سر رکھ دیا
 اور چپکیوں سے رونے لگی نہ رو میری بیٹی، میاں صاحب نے اس کے
 سر پر ہاتھ پھیر کر کہا خدا تجھے خوش رکھے تو بڑی سعد اور نیک بچی ہے تو
 نے مجھے خوش کیا ہے ابوالحسن! اس کا بہت خیال رکھنا شاہد علی تم بھی
 اس کے بعد انہوں نے میری طرف دیکھ کر کہا خدا حافظ میرے بچے
 اور آنکھیں بند کر لیں مجھ پر ابھی سکتے کی کیفیت طاری تھی لیکن جب

ابوالحسن نے آگے بڑھ کر میاں صاحب کے جسم پر سفید چادر ڈالی تو میں بے اختیار چلانے لگا میں دھاڑیں مار مار کر میاں صاحب کے پلنگ کی پٹی سے سر نکرانے لگا ابوالحسن نے لپک کر مجھے سنبھالا در شہوار نے صبر کی تلقین کی لیکن میں بہرا ہو چکا تھا۔

اس سانحے کے بعد مجھ پر سب سے پہلا اثر یہ ہوا کہ میں خود کو بے سہارا محسوس کرنے لگا میرا روشن ضمیر مرشد مجھ سے رخصت ہو گیا تھا اس کی زبان فیض ترجمان اب خاموش تھی مجھے تنہائی کا شدید احساس ہوا میں دھاڑیں مار کر رو رہا تھا میاں صاحب سے میری وابستگی تو انتہائے کمال کو پہنچ چکی تھی کسی شخص کو حضرت میاں صاحب کی مجھ سے بڑے کر قربت حاصل نہ تھی لیکن آج رفاقت کا وہ طویل باب مکمل ہو چکا تھا ان کے دامن ولایت میں مجھے ایک تحفہ محسوس ہوتا تھا میاں صاحب کے وصال نے مجھے بے حال کر دیا میں بار بار میاں صاحب

کی سمت بھاگنے کی کوشش کرتا لیکن ابوالحسن مجھے پکڑے ہوئے تھے جب تک میں ہوش میں رہا میری دیوانگی بڑھتی رہی عجیب بات یہ تھی کہ میں میاں صاحب کی چار پائی سے لکرا لکرا کر مر جانے اور ان کی مقدس روح کے ساتھ آخرت کا سفر کرنے کا متمنی تھا میں چیخ چیخ کر ابوالحسن سے کہہ رہا تھا کہ وہ مجھے چھوڑ دیں لیکن ابوالحسن مجھے گھسیٹ کر حجرے سے باہر لے آئے یہاں اجنبی قبیلے کے تمام افراد رنج و غم کی تصویر کھڑے تھے وہ سب لوگ میرے قریب آگئے اور انہوں نے میرے ہاتھوں کا بوسہ لینا شروع کر دیا اس واقعے نے میرا اضطراب دو چند کر دیا مجھے کھڑے کھڑے ایسا محسوس ہوا جیسے میں زمین میں گڑا جا رہا ہوں ابوالحسن نے مجھے گرتا دیکھ کر سہارا دیا اس کے بعد کی کوئی بات مجھے یاد نہیں۔

قارئین کرام اب میں اکبر حسین آفندی آپ سے مخاطب ہوں اب یہ واقعہ اس منزل پر پہنچ گیا ہے کہ میرا قلم سنبھالنا ضروری ہے میں یہ بات فرض کروں کہ میاں صاحب کی قدم بوسی کی سعادت دوبارہ حاصل کرنے کے بعد شاہد علی سے میری رفاقت بڑھ گئی تھی میں یہ سرگزشت جزئیات کے ساتھ کبھی نہ لکھ پاتا اگر شاہد علی گاہے گاہے مجھے اپنی قلبی کیفیت سے آگاہ نہ کرتا جب وہ دوبارہ میاں صاحب کے دربار فیض میں واپس ہوا تو اس نے کھل کر اپنی گزشتہ نادانیوں اور جذباتی کشمکش کا اظہار مجھ سے کیا تھا۔

اس بزرگ کے وصال نے جہاں دوسرے ارادت مندوں میں صف ماتم بچھا دی تھی وہاں سب سے زیادہ شاہد علی کو متاثر کیا میں رات کو میاں صاحب کے وصال کی خبر پا کر وہاں پہنچ گیا تھا شاہد علی کی حالت قابلِ رحم تھی جب تک وہ بے ہوش رہتا پر سکون رہتا اور جیسے ہی ہوش

میں آتا اس کی حالت مختلف ہو جاتی اٹھ اٹھ کر حجرے کی طرف بھاگنے کی کوشش کرتا رات بھر وہ اسی کر بناک حالت سے دو چار رہا میاں صاحب کے وصال کی خبر صبح تک دور دور تک پھیل گئی عقیدت مند آخری دیدار اور تجہیز و تکفین کی رسوم میں حصہ لینے کی خاطر جوق در جوق جمع ہونے لگے دوسرے عقیدت مندوں کے ساتھ تجہیز و تکفین کے بندوبست میں لگ گئے در شہوار کی حالت بھی ناقابل بیان تھی اس کی آنکھیں روتے روتے سوج گئی تھیں وہ چپ چاپ بیٹھی تھی جسے میں نے بے ہوشی کی حالت میں اپنے زانو پر لٹا رکھا تھا۔

میت قبرستان کے لئے روانہ ہوئی تو ایک خلقت ان بزرگ کے جنازے کے جلوں میں شامل تھی کیا ہندو کیا مسلمان سب ہی آبدیدہ تھے ہر آنکھ نم تھی ہر دل رو رہا تھا شاہد علی کو ابو الحسن نے سنبھال رکھا تھا میں جنازے کو کندھا دینے کی خاطر آگے بڑھ گیا عجیب ایمان پرور

منظر تھا عورتیں بے نقاب روتی دھوتی جنازے کے ساتھ تھیں جیسے ان کا کوئی قریبی رشتہ دار ان سے چھن گیا ہو میں جلد ہی میت کو کا ندھا دینے کا فرض ادا کر کے واپس پیچھے آ گیا جہاں ابوالحسن اور اس کے رفیق اجنبہ نے شاہد علی کو سنبھال رکھا تھا مجھے حیرت تھی کہ شاہد علی اس وقت نہ رو رہا تھا نہ دھاڑیں مار رہا تھا بس آنکھیں پھاڑے جنازے کی طرف دیکھ رہا تھا اور آہستہ آہستہ قدم اٹھا رہا تھا یوں لگ رہا تھا کہ جیسے کوئی شخص نیند کی کیفیت میں آنکھیں کھولے رواں دواں ہو وہ اپنے گرد و پیش سے قطعاً بے نیاز تھا میں نے قریب جا کر آہستہ سے اسے مخاطب کیا شاہد علی کیا تم جنازے کو کا ندھا دینے کا فرض ادا نہیں کرو گے۔؟

شاہد علی نے کوئی جواب نہیں دیا میں نے کچھ توقف کے بعد پھر کہا شاہد علی زندگی اور موت خدا کے ہاتھ ہے تمہارا صدمہ بجا ہے لیکن مجبور

وہ بے کس لوگوں کو تمہاری شدید ضرورت ہے تمہیں دوسروں کے لئے اپنی زندگی از سر نو سنوارنی ہوگی۔

شاہد علی نے اس مرتبہ بھی کوئی جواب نہ دیا میں محسوس کر رہا تھا کہ اس کی یہ طویل خاموشی اور سکوت کی کیفیت خطرناک بھی ثابت ہو سکتی ہے اور واقعی میرا اندازہ درست ثابت ہوا جتنی دیر تک قبرستان میں رسوم ادا ہوتی رہیں شاہد علی پر نزع کا عالم طاری رہا لوگوں نے فاتحہ کے لئے ہاتھ اٹھا دیئے مگر شاہد علی بدستور خاموش کھڑا نکلی باندھے قبر کو گھورتا رہا پھر جب واپسی کا وقت آ گیا تو شاہد علی کو ہوش آیا وہ میاں صاحب کی قبر سے چمٹ گیا وہ منظر بڑا روح فرسا تھا ابوالحسن اور میں نے بڑی مشکل سے شاہد علی کو قبر سے دور کیا لیکن شاہد علی پر دیوانگی طاری ہو گئی وہ بڑبڑاتا رہا عقیدت مندوں کے دلوں پر کیا گزر رہی تھی اس کا اندازہ ان کے چہروں سے ہو رہا تھا میں بڑی مشکلوں سے شاہد

علی کو واپس لاسکا جب تک وہ بے ہوش نہیں ہو گیا برابر میاں صاحب کا نام لے لے کر بین کرتا رہا۔

کوئی پندرہ روز تک شاہد علی کی حالت تشویشناک رہی پھر وہ آہستہ آہستہ سنبھل گیا میاں صاحب کے حکم کی تعمیل میں اس نے نئے سرے سے حجرے کی نشست میں پابندی سے شرکت شروع کر دی البتہ ایک بات میں نے خاص طور پر محسوس کی اس نے دیوانگی کے ساتھ ساتھ ریاضت بھی شروع کر دی تھی چند ہی دنوں میں اس کے چہرے کی ہڈیاں ابھر آئی تھیں اور حیرت کی بات یہ تھی کہ وہ پہلے کے مقابلے میں زیادہ چڑچڑا اور تنک مزاج ہو گیا تھا لوگوں کے حالات سنتے سنتے اکثر اس کی ذہنی رو بہک جاتی اور وہ انہیں برا بھلا کہنے لگتا نفرت سے دھتکار دیتا لیکن اس کی زبان میں اب بھی وہی تاثیر تھی جو کچھ اس کی زبان سے نکلتا وہ پورا ہو کر رہتا عقیدت مندوں نے شاہد علی کو اس

غلامِ رُوحیں

رنگ میں بھی قبول کر لیا لیکن میری اور ابوالحسن کی تشویش بڑھ گئی دو چار بار تو اس نے در شہوار کو بھی نفرت سے جھٹک دیا لیکن وہ بے چاری بڑی خلوص اور مستعدی سے شاہد علی کی خدمت کرتی رہی۔

اب میرا زیادہ تر وقت شاہد علی کے پاس گزرتا تھمینہ، رشیدہ، اور میرے سرراشد حسین کو بھی شاہد علی کی ذہنی حالت پر افسوس تھا کبھی کبھی وہ بھی اسے دیکھنے آتے اور گھڑی دو گھڑی بیٹھ کر واپس چلے جاتے میں نے ابوالحسن کے مشورے سے دو چار اعلیٰ درجے کے حکیموں کو بلوا کر شاہد علی کو دکھوایا ڈاکٹری علاج بھی کرایا لیکن شاہد علی کی ذہنی کیفیت اعتدال پر نہ آسکی بلکہ اس کی چڑچڑاہٹ میں روز بروز اضافہ ہوتا گیا مولوی اشرف علی کا بھی زیادہ تر وقت حجرے کے آس پاس گزرتا وہ بڑے فخر اور شان سے کہتا پھرتا میاں شاہد علی میرے ساتھ ایک عرصے تک رہ چکے ہیں مجھے ان کی دوستی اور قربت کا شرف

حاصل ہے شاہد علی بھی اس کا بہت خیال رکھتا اشرف علی بھی اپنے دوست شاہد علی کی اس بدلتی ہوئی حالت سے بہت پریشان تھا۔ ایک روز ایسا واقعہ پیش آیا کہ ہم سب لوگ پریشان ہو گئے میں زیادہ تر حجرے میں شاہد علی کے پاس ہی بیٹھا رہتا تھا اس روز بھی میں حسب معمول چپ چاپ بیٹھا تھا کہ ایک ادھیڑ عمر کی عورت اندر آئی وہ صورت اور شکل کے اعتبار سے بڑی بھولی اور فرشتہ صفت نظر آتی تھی شاہد علی نے اپنی عادت کے مطابق اس پر ایک گہری نظر ڈالی پھر نظریں جھکا لیں میں نے عورت کو اشارہ کیا تو اس نے شاہد علی کو عقیدت مندانہ نظروں سے دیکھ کر کہا میاں صاحب میں بڑی امیدیں لے کر آپ کی چوکھٹ پر آئی ہو مجھے مایوس نہ کیجئے گا۔ کیا چاہتی ہے۔ مقصد بیان کر شاہد علی نے چڑچڑے پن کا مظاہرہ کیا حالانکہ وہ کچھ دیر پہلے تک بالکل نارمل تھا۔

عورت ایک لمحے کو جھنجکی پھر بولی میاں صاحب میری ایک ہی لڑکی ہے میں نے بڑے ارمانوں سے اس کی شادی کی تھی کچھ دنوں تک حالات ٹھیک رہے پھر میرے داماد نے نہ جانے کون سا جادو کر دیا کہ میری بیٹی مجھ سے متنفر ہو گئی پندرہ روز ہو گئے میں نے اپنی بیٹی کی صورت تک نہیں دیکھی اب آپ کی خدمت میں آئی ہوں دعا کیجئے کہ میرا داماد سیدھے راستے پر آجائے اور لڑکی کا دل میری طرف سے صاف ہو جائے۔

ہو سکتا ہے شاہد علی نے برا سامنہ بنا کر کہا تیری دلی مراد پوری ہو سکتی ہے مجھے رنڈیوں کا ناچ کرانا ہوگا، کبھی۔؟

مجھے حیرت تھی کہ شاہد علی نے ایسی بات کیوں کر کہی عورت یہ جواب سن کر چونک پڑی پھر پہلو بدل کر دبی زبان میں بولی آپ روشن ضمیر ہیں میاں صاحب دلوں کا حال پڑھ سکتے ہیں میں وعدہ کرتی ہوں کہ

اگر میری مراد پوری ہو گئی تو شاندار منجر اکراؤں گی۔

بد بخت، حرافہ۔ اپنا تک شاہد علی کے تیور خراب ہو گئے اور اس نے عورت کی طرف حقارت سے گھور کر کہا بد کردار، نائیکہ تو اپنی لڑکی کی کمائی کھانا چاہتی ہے دفع ہو جا میرے سامنے سے مکار فریبی عورت۔

میں نے دیکھا کہ عورت کا چہرہ اپنا تک زرد پڑ گیا وہ مجھ سے نظریں چرا کر شاہد علی سے بولی میاں صاحب جب تک آپ میری مراد پوری نہیں کریں گے میں واپس نہیں جاؤں گی آپ کو میرا بندوبست کرنا ہو گا میاں صاحب نہیں تو میں آپ کی چوکھٹ پر جان دے دوں گی۔ میں تیرا بندوبست ضرور کروں گا، فاحشہ۔ شاہد علی نے جلالی کیفیت میں کہا جاتیری نجات موت میں ہے تجھے مر جانا چاہیے دفع ہو جا۔ شاہد علی اور عورت کی گفتگو سے میں یہ اندازہ لگا چکا تھا کہ یہ عورت کس

قماش کی ہے مجھے یقین تھا کہ وہ آسانی سے شاہد علی کا پیچھا نہیں
 چھوڑے گی لیکن اچانک وہ اٹھی اور مشینی انداز میں حجرے کے باہر
 نکل گئی میں بھی دبے قدموں اٹھ کر حجرے سے باہر نکلا میں عورت کو
 نیک راستے پر چلنے کی تلقین کرنے کا ارادہ رکھتا تھا لیکن مجھے اس کا
 موقع نہ مل سکا عورت باہر نکل کر تھوڑی ہی دور گئی تھی کہ یک لخت چکرا
 کر نیچے گری اور کچھ دیر لوٹ پوٹ کر ساکت ہو گئی میں قریب گیا تو
 اس کے منہ سے خون جاری تھا نبض ٹوٹنے سے معلوم ہوا کہ وہ مر چکی
 ہے میں نے کچھ عقیدت مندوں کو اس بات پر آمادہ کر لیا کہ وہ کسی
 سواری کا بندوبست کریں اور عورت کی لاش اس کے گھر چھوڑ آئیں۔
 اس واقعے نے میری اور ابوالحسن کی تشویش میں اضافہ کر دیا شاہد علی
 نے اپنی زندگی میں پہلی بار حجرے میں بیٹھ کر کسی کو موت کی بد دعا دی
 تھی چنانچہ ایک دن ابوالحسن نے اسے مشورہ دیا کہ وہ کچھ دنوں آرام

کرے اور حجرے کی نشستوں میں بیٹھنا کم کر دے لیکن شاہد علی نے ابو الحسن کی بات کا کوئی اثر نہیں لیا اور عبادت و ریاضت میں مصروف رہا ہم سمجھاتے سمجھاتے تھک گئے پھر ہمیں چارونا چار خاموش ہو جانا پڑا اس واقعے کے بعد پھر ایک ایسا پریشان کن واقعہ پیش آیا جس نے ہماری عقلیں خبط کر دیں شاہد علی نے ایک شب اچانک اٹھ کر میاں صاحب کی قبر کی طرف بھاگنا شروع کر دیا اور قبر سے مٹی ہٹانے لگا حسن اتفاق سے میں جاگ رہا تھا میں نے رات کے سناٹے میں ابو الحسن کو آواز دی وہ بھاگے بھاگے میرے پاس آئے میں نے انہیں ساتھ لیا اور ہم دونوں شاہد علی کے پیچھے دوڑتے ہوئے قبر پر پہنچ گئے میں نے بڑی مشکل سے شاہد علی کو پکڑا تو وہ مجھ سے زور آزمائی کرتا ہوا بولا اچھوڑ دے مردود، مجھے جانے دے میں اپنے نوشہ کے پاس جا رہا ہوں دیکھ انہوں نے مجھے آواز دی ہے وہ مجھے بلارہے ہیں۔

غلامِ رُوحیں

چیخ پکار کی آواز سن کر کچھ دوسرے اجنبی بھی وہاں آ گئے شاہد علی پاگلوں کی طرح واہی بتاہی بک رہا تھا اس نے ہم لوگوں کو پہچاننے سے انکار کر دیا ابو الحسن نے موقع کی نزاکت محسوس کی تو در شہوار سے کچھ کہا وہ تیزی سے بھاگتی ہوئی نظروں سے اوجھل ہو گئی اور جب واپس آئی تو اس کے ہاتھوں میں ایک گلاس تھا ابو الحسن نے شاہد علی کو زبردستی پکڑ کر گلاس کا عرق اس کے حلق میں انڈیل دیا جس کا فوری اثر ہوا شاہد علی وہیں قبر پر گر گیا اور میں اسے کاندھے پر لٹکا کر حجرے میں لایا وہ رات میں نے اور ابو الحسن نے شاہد علی کے سر ہانے بیٹھ کر گزاری، دوسری صبح شاہد علی کو ہوش آیا تو اسے رات کا واقعہ یاد نہ تھا۔

اس نئی صورت حال نے ہمیں محتاط کر دیا شاہد علی پر اچانک سوتے میں اٹھ کر بھاگنے کا دورہ آئے دن پڑنے لگا چنانچہ ایک شخص رات کو شاہد علی کے پاس کمرے میں رہتا اور باہر کی نگرانی پر ابو الحسن نے اجنبی قبیلے

کے کچھ معتبر جن تعینات کر دیئے تاکہ شاہد علی کا ذہنی انتشار کوئی خطرناک صورت اختیار نہ کر لے۔

شہر کے حکیموں کے علاوہ دور دراز کے حکیموں، ڈاکٹروں کو بھی مرض کی وجہ سمجھ میں نہ آ سکی اور دعاؤں کا سلسلہ جاری رہا لیکن کوئی افاقہ نہ ہوا البتہ شاہد علی کی ہدائی اور جنونی کیفیت کی مدت میں قدرت نے شاہد علی کی زبان کو کچھ ایسی تاثیر عطا کر دی تھی جو شاز و نادر ہی کسی بزرگ کو نصیب ہوئی ہو ڈیڑھ سال کی مدت میں یوں تو میں نے شاہد علی کی زبان کی تاثیر کی بے شمار کرامتیں دیکھیں اگر میں سب کو رقم کرنے بیٹھا تو ایک علیحدہ کتاب مرتب ہو جائے گی اس لئے یہاں اختصار سے کام لیتے ہوئے صرف دو حیرت انگیز واقعات پر اکتفا کروں گا۔ پہلا واقعہ ایک عورت کا تھا وہ متواتر ایک ہفتے سے شاہد علی کے پاس آ رہی تھی اس عورت کے سلسلے میں مجھے شاہد علی کے رویے پر حیرت تھی

غلامِ رُوحیں

وہ جب بھی حجرے میں آتی شاہد علی اسے دھتکار دیتا عورت مایوس ہو کر جانے لگتی تو کہتا کل آنا۔ میں تیرے لئے کچھ کروں گا۔

عورت دوسرے روز آتی تو پھر اس کے ساتھ وہی سلوک کیا جاتا، جب مسلسل تین بار عورت کو ناامید ہونا پڑا تو میرا خیال تھا اب نہیں آئے گی لیکن چوتھے دن پھر آگئی غالباً اس کی لگن بچی تھی وہ غریب بڑی عقیدت مندی سے شاہد علی کو سلام کرتی پھر جواب میں ڈانٹ پھینکا رسن کرواپس چلی جاتی یہ سلسلہ چھ روز تک جاری رہا ایک دو بار میرے جی میں آئی کہ عورت کے سلسلے میں شاہد علی سے پوچھوں کہ آخر یہ کس مقصد سے آتی ہے اور اس غریب کو کیوں دھتکار دیا جاتا ہے لیکن مجھے اس کا موقع نہ مل سکا بہر حال ساتویں روز وہ دھن کی چکی عورت آئی اس نے حسب معمول شاہد علی کو عقیدت بھرے انداز میں سلام کیا اور بڑی عاجزی سے بولی میاں صاحب میں تمام زندگی آپ

کی قدم بوسی کو حاضر ہوتی رہوں گی لیکن جس کام کے لئے اتنے دنوں سے چکر لگا رہی ہوں آج اس کا آخری دن ہے۔

عورت نے ابھی کھل کر اپنا مقصد بیان نہیں کیا تھا میں نے شاہد علی کی سمت دیکھا وہ آنکھیں بند کیے مراقبے میں تھا دیر تک یہی کیفیت رہی پھر اس نے آنکھیں کھول کر عورت کو غور سے دیکھا اور کہا تیرا جذبہ سچا ہے جاتیری مراد پوری ہوگی حکم مل جائے گا اندھیرا دور ہو جائے گا وہ بد بخت سامنے آجائے گا جس نے اپنا منہ کالا کیا تھا۔

عورت نے شکر گزاری سے شاہد علی کی طرف دیکھا اور ادب سے سلام کر کے باہر چلی گئی میرے تجسس میں اضافہ ہو گیا میں نے حجرے سے باہر جا کر عورت کو روکا اور صورت حال دریافت کی تو وہ دہلی زبان سے بولی بھائی کل صبح میرے اکلوتے لڑکے کو پھانسی دی جانے والی ہے اس پر ایک لڑکی کے ساتھ ملوث ہونے اور اسے قتل کرنے کا جرم

ثابت ہو چکا ہے ساری شہادتیں اس کے خلاف دی گئی ہیں۔

تمہیں پورا یقین ہے کہ تمہارا بیٹا بے گناہ ہے۔؟

عورت ایک سرد آؤ بھر کر بولی دلوں کے حال خدا بہتر جانتا ہے اس نے

مجھ سے یہی کہا ہے کہ اسے زبردستی ملوث کرنے کی کوشش کی گئی ہے

مجھے یقین ہے کہ وہ مجرم نہیں ہے میں ایک بے سہارا عورت ہوں

میاں صاحب کے سوا میرا کوئی پرسان حال نہیں۔

عورت تو چلی گئی لیکن میری تشویش دو چند ہو گئی مجھے دوسرے دن کا

انتظار تھا اور دوسرے دن عورت دن چڑھے آئی تو اس کا چہرہ آنسوؤں

سے تر تھا آج وہ تنہا نہیں تھی اس کے ساتھ ستائیس آٹھائیس سال کا

ایک نوجوان تھا عورت نے آتے ہی شاہد علی کے پاؤں پکڑ لئے پھر

لڑکے کو اشارہ کیا اس نے بھی بڑھ کر قدم بوسی کا شرف حاصل کیا میرا

خیال تھا کہ شاہد علی اس عورت سے تازہ حالات دریافت کرے گا

لیکن ایسا نہیں ہوا اس نے بڑی بے نیازی سے ان دونوں کو باہر جانے کا اشارہ کرتے ہوئے کہا جاؤ جو ہونا تھا وہ ہو چکا۔
میں نے باہر نکل کر عورت سے معاملے کی نوعیت دریافت کی تو اس نے رندھی ہوئی آواز میں کہا یہی وہ بچہ ہے جسے آج چھانسی دی جانے والی تھی لیکن میاں صاحب کے کہنے کے مطابق عین اس وقت اصل قاتل نے سامنے آ کر جرم کا اقرار کر لیا جب میرے بچے کو کلمہ طیبہ پڑھایا جا چکا تھا اور جلا دتخت ہٹانے کے لئے ایک اشارے کا منتظر تھا یہ تو ایک بہت بڑی کرامت ہے۔

دوسرا واقعہ اپنی مثال آپ ہے اس میں شاہد علی نے ایک سائل کو ایک ہی وقت میں دو مختلف طاقتوں سے دوپارہ کر دیا تھا، ایک با اثر اور صاحبِ ثروت شخص نے ہر طرف سے مایوس ہو کر شاہد علی کی چوکھٹ تھام لی پہلی بار جب میں نے اسے حجرے میں دیکھا تو یہ محسوس کیے

بغیر نہ رہ سکا کہ یہ مجبور ہو کر یہاں تک آ گیا ہے ورنہ اس ماحول میں شاہد یہ اپنے کسی نوکر کی موجودگی بھی برداشت نہ کر سکتا تھا شاہد علی کو سلام کرتے وقت اس کے انداز سے رعونت اور بیزارمی عیاں تھی شاہد علی نے عادت کے مطابق سوٹ بوٹ والے امیر و کبیر شخص پر ایک نظر ڈالی پھر نظریں جھکا لیں مالدار آدمی نے بولنے کے لئے منہ کھولا تو میں نے اشارے سے منع کر دیا ان دنوں شاہد علی کچھ زیادہ ہی چڑچڑا ہو گیا تھا بات بات پر گالیاں دینا شروع کر دیتا آنے والا اگر اپنا دکھ بیان کرنا شروع کرتا تو وہ اسے بڑی حقارت سے دھتکار دیتا چنانچہ حجرے میں داخل ہونے سے پیشتر ضرورت مندوں کو تاکید کر دی جاتی کہ خاموشی سے سلام کریں اور جب تک شاہد علی کی اجازت نہ ہو منہ نہ کھولیں یہی بات اس نے آدمی سے بھی کہی گئی تھی لیکن وہ شخص جو تمام زندگی دوسروں پر حکم چلانے کا عادی ہو بھلا دوسرے کے حکم پر

کس طرح چلتا غرض کہ جب میں نے اسے چپ رہنے کا اشارہ کیا تو اس کے چہرے کی خشونت میں مزید اضافہ ہو گیا اس نے مجھے نفرت سے گھورا اور شاہد علی کی طرف متوجہ ہو کر بول پڑا جناب میں ایک ضرورت کے تحت یہاں تک آ گیا ہوں۔

اس سے پہلے کہ وہ آگے کچھ کہتا شاہد علی کے چہرے پر جھلاہٹ نمودار ہوئی وہ مراقبے سے سر اٹھا کر غصے سے بولا مردود، حرام زادے یہ فقیروں کی جھونپڑی ہے تیرے باوا کی جاگیر نہیں دولت پر غرور کرتا ہے بد بخت بے ایمان۔

مالدار شخص اس سخت کامی کا مستعمل نہ ہو سکا وہ تذبذب کی حالت سے دوچار ہو گیا شاہد علی نے کہا تو کیا بتائے گا گندے کتے میں جانتا ہوں کہ تو یہاں کیوں آیا ہے خود غرض تیری بچی کی آنکھیں ضائع ہو گئی ہیں اس کی شادی نہیں ہو رہی ہے تو مجھے خریدنے آیا ہے۔

تک ہے تجھ پر۔ شاہد علی کا جلال دیکھنے کے قابل تھا وہ بڑی بڑی برہمنی سے بولا تو یہاں بھی سودے بازی کی نیت سے آیا ہے کم بخت جاتیری لڑکی کی بینائی تیرے گھر پہنچنے تک واپس آجائے گی اس کی شادی کر دے اور اگر تو نے خود کو نہ بدلا تو یاد رکھ نخواستیں تجھے گھر لیں گی تو نے لوگوں کو پریشان کر دیا اب خود پریشان ہو کر دیکھ جا دور ہو جا میری نظروں سے۔

مالدار شخص تیزی سے باہر نکل گیا میں نے اس شخص کے بارے میں در شہوار سے دریافت کیا تو اس نے بتایا کہ اس کے پاس دولت کی افراط ہے شاہد علی نے جو کہا تھا وہ پورا ہوا اس نے اپنی لڑکی کی بینائی ٹھیک ہو جانے کے بعد ایک شاندار جشن کا اہتمام کیا بڑی دھوم دھام سے اس کی شادی کی مگر شادی کے ایک ہفتے کے اندر اندر اس کی کاروباری حالت خراب ہونے لگی اور کچھ عرصے بعد وہ در بدر خاک

چھاننے پر مجبور ہو گیا جو کچھ اس کے پاس تھا وہ ریت کے ڈھیر کی طرح کسی طوفانی ریلے میں غائب ہو گیا۔

اس قسم کی بے شمار کرامتیں ہیں جو میرے سامنے پیش آئیں اب میں تسلسل برقرار رکھنے کے لئے اصل مہرِ گزشت کی طرف آتا ہوں۔

اس رات میں ابوالحسن کے ساتھ حجرے سے باہر بیٹھا ہوا باتیں کر رہا تھا ابوالحسن کے دوسرے ساتھی اجنبہ حجرے کی نگرانی پر مامور تھے

درشہوار اندر شاہد علی کے پاس تھی رات کے کوئی ساڑھے بارہ ایک کا عمل ہو گا جب درشہوار حجرے سے باہر آئی تو اس نے ابوالحسن کو بتایا

کہ شاہد علی اس وقت پرسکون نیند سو رہا ہے اس خبر سے ہم سب کے چہرے شگفتہ ہوئے اس لئے کہ گزشتہ تین چار راتوں سے شاہد علی

ایک لمحے کے لئے بھی سویا نہیں تھا درشہوار یہ جانفرا مژدہ سنا کر اندر گئی تو میں نے شکر ادا کیا لیکن ابھی چند منٹ ہی گزرے تھے کہ وہ دوبارہ

غلامِ رُوحیں

بوکھلائی ہوئی باہر آئی باوا جان اس نے گھیرائے ہوئے لہجے میں ابو الحسن سے کہا وہ اپنے کمرے سے غائب ہیں میں نے ہر جگہ تلاش کیا لیکن نہیں پتا نہ چلا۔

میں اور ابو الحسن بوکھلا کر کھڑے ہو گئے حجرے میں اچھی طرح دیکھنے کے بعد قرب و جوار میں بھاگ دوڑ شروع ہوئی لیکن شاہد علی کا کوئی سراغ نہ ملا ابو الحسن نے اپنے اجنبی سے دریافت کیا جو نگرانی پر مامور تھے لیکن وہ بھی کوئی خاطر خواہ جواب نہ دے سکے میں دنگ رہ گیا تھا کہ شاہد علی کو زمین کھا گئی یا آسمان نکل گیا اس کا اجنبی تک کی نظروں سے غائب ہو جانا ناقابل فہم تھا۔!

دوسرے روز جب عقیدت مندوں کو شاہد علی کے غائب ہونے کا علم ہوا تو ہر طرف افراتفری پھیل گئی ہر شخص اس کی تلاش میں نکل کھڑا ہوا شہر کا کونا کونا چھان مارا لیکن شاہد علی کو نہ ملنا تھا نہ ملا۔

قارئینِ کرام! ان واقعات کو ایک طویل عرصہ گزر چکا ہے لیکن آج بھی جب شاہد علی کی یاد آتی ہے تو دل تڑپ اٹھتا ہے میں خود بھی اب عمر کی اس منزل میں ہوں جہاں کسی بھی وقت خالق حقیقی کی طرف سے بلاوا آ سکتا ہے یہ عبرت ناک سرگزشت رقم کرتے وقت مجھے ہر لمحے یہ خیال رہا ہے کہ جو مافوق الفطرت واقعات میرے علم اور تجربے میں آئے ہیں انہیں لوگوں کے سامنے پیش کر دوں مجھے پتا نہیں کہ میں یہ سرگزشت بیان کرنے کی اصل وجہ لوگوں تک منتقل کر پایا ہوں یا نہیں یہ بہت نازک موضوع ہے اور لکھنے لکھانے کے مشکل کام سے میرا کبھی واسطہ نہیں رہا تھا بہر حال میں نے ان بے ترتیب واقعات میں جگہ جگہ اصل روح اور تنبیہ و نصیحت کا خیال رکھا ہے۔

اس کے بعد میں نے شاہد علی کو نہیں دیکھا بہت سے خیالات دل میں آتے ہیں کبھی سوچتا ہوں ممکن ہے میاں صاحب نے میرے دوست

کی حالت پر ترس کھا کر اسے اپنے پاس بلا لیا ہو۔

﴿ختم شد﴾